

جنت تلواروں کے سائے تلے ہے

# رسولِ رحمت ﷺ

تلواروں کے سائے میں  
(جلد اول)

حافظ محمد ادریس



ادارہ معارف اسلامی

## ادارہ معارفِ اسلامی

یہ ادارہ، اسلامی علوم و معارف کی تحقیق و تصنیف اور اشاعت و ترویج کے لیے قائم کیا گیا ہے۔ اس کی بنیاد دور حاضر کے عظیم مفکر اور قائد تحریک اسلامی مولانا سید ابوالاعلیٰ مودودیؒ نے جولائی ۱۹۶۳ء میں رکھی تھی اور اس کا پہلا مرکز کراچی میں قائم کیا گیا تھا۔ بعد ازاں فروری ۱۹۷۹ء میں مولانا مرحوم نے لاہور کو اس کا دوسرا مستقر بنایا۔ اب کراچی اور لاہور میں ادارہ معارف اسلامی کے دونوں مراکز داخل طور پر خود مختار ادارہ اور مقصدی اور آئینی طور پر ہم آہنگی سے حسب ذیل مقاصد کے لیے کوشاں ہیں:

□ - تحقیق اور علمی جستجو کے بعد اسلامی تعلیمات کو جدید ترین اسلوب اظہار کے ذریعے پیش کرنا اور تمدن، تاریخ، قانون، معیشت اور دوسرے دائروں میں جو مسائل درپیش ہیں ان کا حل اسلام کی روشنی میں تلاش کرنا۔

□ - علمائے اسلام کے تحقیقی کارناموں کا ترجمہ، ترتیب نو، تشریح و توضیح اور اشاعت، اسی طرح قدیم علمی خزانوں تک آج کے طالب علموں کی رسائی ممکن بنانا۔

□ - عالم اسلام کے موجودہ مسائل اور مستقبل کے امکانات کے بارے میں صحیح اور حقیقت پسندانہ فہم پیدا کرنے کے لیے مسلم ممالک کے بارے میں بالعموم اور پاکستان کے بارے میں بالخصوص تحقیقی کام کرنا۔

□ - اسلامی موضوعات پر دور حاضر کے مسلم علما کے نمایاں کارناموں کی دنیا کی اہم زبانوں بالخصوص اردو، عربی، انگریزی، فرانسیسی، جرمن اور سواحلی میں تراجم اور اشاعت کا انتظام کرنا۔

□ - عام پڑھے لکھے لوگوں میں اسلامی تہذیب و تمدن، تاریخ اور مسلم دنیا کے موجودہ مسائل کا صحیح فہم پیدا کرنے کے لیے مناسب طرز کی عام فہم کتابوں کی تیاری اور اشاعت کا انتظام کرنا۔

□ - تعلیم کو مثبت اسلامی آہنگ دینے اور اسلامی بنیادوں پر تشکیل شدہ ایک نئے نظام تعلیم کی راہ ہموار کرنے کے لیے مختلف مراحل کی نصابی اور امدادی کتب کی تیاری اور اشاعت کا انتظام کرنا۔

رسول رحمت ﷺ

تلواروں کے سائے میں

جلد اول

حافظ محمد ادریس

ادارہ معرفت اسلامی، منصورہ، لاہور



247-9921  
289M  
140DPL

جملہ حقوق بحق ادارہ محفوظ ہیں

نام کتاب : رسول رحمتؐ تلواروں کے سائے میں (جلد اول)  
تصنیف : حافظ محمد ادریس  
مطبع : حاجی حنیف پرنٹرز، لاہور  
اشاعت اول (ادارہ ہذا) : فروری 2017ء (1000)  
[سولہویں اشاعت]  
صفحات : 320  
قیمت : 370/- روپے

باہتمام:

ادارہ معرفت اسلامی ✉ منصورہ، ملتان روڈ، لاہور۔ 54790  
☎ 042-35252475-76, 35419520-4 ☎ 042-35252194  
✉ imislami1979@gmail.com 🌐 www.imislami.org

تقسیم کنندہ:

مکتبہ معرفت اسلامی ✉ منصورہ، ملتان روڈ، لاہور۔  
☎ 042-35252419, 35419520-4



۷۹	✽ ہمت مردانہ	۵۸	✽ ایک دلچسپ واقعہ
۷۹	✽ فرعون ہذہ الامۃ	۵۸	✽ بنو ہاشم کے لوگ اور جنگ بدر
۷۹	✽ ابو جہل کا قتل		✽ حضرت حذیفہ بن الیمانؓ اور ان کے والد کا واقعہ
۸۰	✽ معاذؓ اور معوذہ غازی اور شہید	۵۹	
۸۱	✽ ابو جہل کا انجام اور اس کی حسرت	۶۰	✽ ایفائے عہد کا بہترین نمونہ
۸۳	✽ چند یادگار واقعات اور تاریخی نوادرات	۶۱	✽ میدان بدر
۸۳	✽ حضرت زبیرؓ کا نیزہ اور تلوار	۶۱	✽ صاحب الرائے جناب ﷺ
۸۳	✽ عنزہ میزائل	۶۲	✽ درس تربیت، آداب مشاورت
۸۳	✽ حضرت عکاشہ بن محسنؓ کی تلوار	۶۳	✽ عریش، میدان بدر کی کمان پوسٹ
۸۵	✽ جنت کی کھجوریں	۶۳	✽ حضور ﷺ کی پیشین گوئی
۸۶	✽ عمیر بن حمامؓ کی شہادت	۶۳	✽ ابو جہل کا پندار
۸۸	✽ متفرق واقعات	۶۵	✽ دشمن کی گواہی۔ خریداران جنت کا نقشہ
۸۸	✽ کافروں کی شکست اور پسپائی	۶۶	✽ عقبہ بن ربیعہ اور ابو جہل بن ہشام
۸۸	✽ حضرت مصعبؓ کا مقام بلند	۶۸	✽ روحانی اور مادی تیاری
۸۹	✽ بنو ہاشم کا معاملہ		✽ ماہتاب عالم تاب آسمان پر
۸۹	✽ بشری کمزوری اور اس کا ازالہ	۶۹	✽ آفتاب رسالت عریش کے اندر
۹۱	✽ شہدا جنت میں، مقتولین دوزخ میں	۷۰	✽ بدر کی فضا میں حضور ﷺ کی دعا
۹۱	✽ عقبہ بن ربیعہ کی خوبیاں	۷۱	✽ حضور ﷺ کا خطاب اور صف بندی
۹۲	✽ ابو البختری کا قتل	۷۲	✽ اہم جنگی ہدایات
۹۳	✽ امیہ بن خلف اور اس کے بیٹے کا قتل	۷۲	✽ حضور ﷺ، بہادری کا نمونہ
۹۳	✽ مہاجرین کا اپنے رشتہ داروں کو قتل کرنا	۷۳	✽ جنگ کا آغاز اور انجام
	✽ حضرت مصعبؓ کے ہاتھوں بھائی کا قتل	۷۳	✽ مبارزت
۹۳		۷۵	✽ حضرت عبیدہ بن حارثؓ کی شہادت
۹۳	✽ حضرت ابو عبیدہؓ امین الامت	۷۶	✽ ایمان اور اسلحے کی جنگ
۹۵	✽ عمرؓ اور ابو بکرؓ کی اسلام سے والہانہ محبت	۷۷	✽ حارثہ بن سراقہ بن قیسؓ کی شہادت
۹۵	✽ حزب اللہ	۷۸	✽ ابو جہل کا خطاب اور دعا

۱۱۸	سہیل بن عمرو کا معاملہ	۹۷	کفار کا میدان سے فرار اور فتح مبین
۱۲۰	جنگ بدر کے بعد جزیرہ نمائے عرب کی حالت	۹۷	سعد بن معاذ رضی اللہ عنہ کی دورانہی کی دورانہی
۱۲۰	مکہ ماتم کدہ بن گیا	۹۸	جنگ کے نتائج و اثرات
۱۲۰	مکہ کا نیا قائد	۹۹	فتح کی بشارت اور اعصابی جنگ
۱۲۱	ہزیمت کی خبر کا مکہ پہنچنا	۱۰۰	ننھا مجاہد مستقبل کا سالار
۱۲۲	ابولہب اور جنگ بدر	۱۰۱	فاتح لشکر کی مدینہ واپسی
۱۲۳	آہ نہ کر لوں کوسی	۱۰۲	سپاہیانہ جوش حکیمانہ قیادت
۱۲۵	ابوسفیان کی حیلہ سازی	۱۰۳	گڑھے والے
۱۲۶	یہود کا رد عمل	۱۰۴	دو مجرموں کے قتل کا حکم
۱۲۶	کعب بن اشرف یہودی		باب سوم: غزوہ بدر کے بعد
۱۲۸	جنگ بدر کے شہدا		اسیران جنگ
۱۲۸	۱- حضرت عبیدہ بن حارث بن مطلب بن عبدمناف	۱۰۸	اسیران جنگ کے بارے میں حضور ﷺ
۱۲۹	۲- عمیر بن ابی وقاص رضی اللہ عنہ		کا مشورہ
۱۲۹	۳- ذوالشمالین عمیر ابن عبد عمرو الخزاعی	۱۰۸	حضرت عمر رضی اللہ عنہ کی رائے اور دلائل
۱۲۹	۴- حضرت عاقل بن بکیر رضی اللہ عنہ	۱۰۸	حضرت ابو بکر رضی اللہ عنہ کی رائے اور دلائل
۱۳۰	۵- مجمع رضی اللہ عنہ مولیٰ عمر بن خطاب رضی اللہ عنہ	۱۰۹	ابو بکر و عمر کی انبیاء سے مشابہت کی مثال
۱۳۰	۶- صفوان بن وہب الفہری	۱۱۰	اسیران بدر جو دولت ایمان سے مالا مال ہوئے
۱۳۱	۷- سعد بن خیشمہ رضی اللہ عنہ	۱۱۱	مساوات محمدی
۱۳۱	۸- حضرت مبشر بن عبدالمنذر رضی اللہ عنہ	۱۱۲	جنگی قیدیوں سے حسن سلوک
۱۳۱	۹- یزید بن حارث رضی اللہ عنہ	۱۱۳	فدیہ
۱۳۲	۱۰- عمیر بن حمام رضی اللہ عنہ	۱۱۳	حضرت عباس اور ان کے بھتیجوں کا فدیہ
۱۳۲	۱۱- حضرت رافع بن المعلیٰ رضی اللہ عنہ	۱۱۵	حضور پاک ﷺ کے داماد ابوالعاص
۱۳۲	۱۲- حارثہ بن سرقہ بن الحارث (بنو نجار)		ابوالعاص کی دوسری گرفتاری اور
۱۳۲	۱۳- عوف بن حارث بن رفاع رضی اللہ عنہ	۱۱۶	قبول اسلام
۱۳۲	۱۴- معوذ بن حارث بن رفاع رضی اللہ عنہ	۱۱۶	اہم نکات

۱۹۳

○ غزوة السویق

باب چہارم: غزوة اُحد

۱۹۸

○ جنگ اُحد کے لیے قریش کی تیاریاں

۱۹۸

✽ عظیم قومی منصوبہ؟

۱۹۹

✽ شعرائے قریش

۲۰۲

✽ سپہ سالار

۲۰۲

✽ معزز خواتین

۲۰۳

✽ خنساء اور ہند

○ مقابلے کے لیے آنحضرت کی تیاری

۲۰۵

✽ جبل اُحد اور میدان اُحد

۲۰۵

✽ لشکر قریش کی اطلاع

۲۰۶

✽ حضور اکرم ﷺ کا خواب

۲۰۷

✽ مشاورت

۲۰۸

✽ مدینہ منورہ سے روانگی

۲۰۹

✽ منافقین کی علیحدگی

۲۱۰

✽ نوجوانوں کا جوش و خروش

۲۱۱

✽ حکمت نبوی ﷺ

۲۱۳

✽ بنو حارثہ اور بنو سلمہ کا معاملہ

۲۱۵

○ میدان جنگ میں

۲۱۵

✽ پہاڑی درہ اور تیر انداز

۲۱۵

✽ حضور پاک ﷺ کا ایمان افروز خطاب

۲۱۶

✽ سیف رسول ﷺ

۲۱۹

✽ جنگ سے قبل کفار کی چالیں

۲۱۹

✽ ابو عامر فاسق

۲۲۰

✽ حواری رسول ﷺ

۱۳۴

○ جنگ بدر اور آنحضرت کے معجزات

۱۳۴

✽ عمیر بن وہب جمعی کا قبول اسلام

۱۳۸

✽ قباث ابن اشیم کا واقعہ اور قبول اسلام

۱۴۰

○ قرآن مجید میں جنگ بدر کا تذکرہ اور تبصرہ

۱۴۰

✽ مکی سورتوں میں جنگ بدر کی نشاندہی

۱۴۱

✽ سورہ النساء میں بدر کا ذکر

۱۴۲

✽ جنگ بدر پر سوہ آل عمران کا تبصرہ

۱۴۳

✽ سورہ انفال کا مرکزی مضمون

۱۴۴

✽ مال غنیمت کے متعلق قرآنی احکام

۱۴۵

✽ اللہ کافروں کی جڑ کاٹنا چاہتا تھا

۱۴۸

✽ نزول ملائکہ

۱۴۹

✽ ثابت قدمی کی تلقین

۱۵۰

✽ کافروں کو تنبیہ

۱۵۱

✽ مستضعفین کی مدد اور تائید

۱۵۳

✽ جنگ جاری رہے گی جب تک فتنہ مٹ نہ جائے

۱۵۴

✽ اہل حق کا پلہ بھاری رہے گا

۱۵۴

✽ شیطان کی کارستانی اور اس کا انجام

۱۵۵

✽ اللہ نے تعدا تھوڑی دکھائی

۱۵۶

✽ مدینہ کے منافقین اور یہود

۱۵۸

✽ جنگی قیدیوں کا معاملہ

۱۶۰

○ بدری صحابہ رضوان اللہ علیہم اجمعین

۱۶۰

✽ مہاجرین

۱۶۶

✽ انصار مدینہ

۱۶۶

✽ قبیلہ اوس کے بدری صحابہ رضوان اللہ علیہم اجمعین

۱۷۰

✽ بنو خزرج کے بدری صحابہ رضوان اللہ علیہم اجمعین

۱۸۲

○ جنگ بدر میں کفار کے مقتولین


۱۸۸

○ اسیران جنگ بدر



۲۵۲	حضرت عبداللہ بن عمرو بن حرام رضی اللہ عنہما کی شہادت	۲۲۳	جانوں کے نذرانے اور درجات کی بلندی
۲۵۵	کافروں کے ذریعے حق کی مدد	۲۲۳	حضرت حمزہ رضی اللہ عنہ کی شہادت
۲۵۵	مُخیرِ یقِ یہودی کا قتل	۲۲۶	اللہ اللہ اللہ یہ مقام بلند
۲۵۶	قزمان کا قتل	۲۲۷	عزیمت کا نمونہ
۲۵۹	آنحضرت کا پہاڑی پر تشریف لے جانا	۲۲۸	سید الشہداء کا جنازہ
۲۵۹	ابوسفیان کا فخر و غرور	۲۲۹	حضرت عبداللہ بن جحش رضی اللہ عنہ کی شہادت
۲۶۰	حضرت عمر رضی اللہ عنہ کا جواب	۲۳۰	تمنا کس طرح پوری ہوتی ہے
۲۶۲	حضور ﷺ کی پیاس اور پانی کی تلاش	۲۳۱	حضرت مصعب بن عمیر رضی اللہ عنہ کی شہادت
۲۶۳	شہدائے اُحد	۲۳۱	حضرت حنظلہ رضی اللہ عنہ (غسل الملائکہ)
۲۶۵	میدان اُحد میں آنحضرت ﷺ کی دعا	۲۳۲	کی شہادت
<b>باب پنجم: واقعات بعد از غزوہ اُحد</b>		۲۳۵	فتح شکست میں کیسے بدلی؟
۲۶۸	اُحد سے مدینہ کی جانب	۲۳۶	طلحہ رضی اللہ عنہ اور ابو عبیدہ رضی اللہ عنہ کے کارنامے
۲۶۸	ایک عظیم صحابیہ رضی اللہ عنہا	۲۳۶	ابو طلحہ انصاری رضی اللہ عنہ اور سعد بن ابی وقاص رضی اللہ عنہما کی جواں مردی
۲۶۹	حضرت حمنہ بنت جحش رضی اللہ عنہا	۲۳۷	عمارہ بن زیاد رضی اللہ عنہ
۲۷۰	ام سعد بن معاذ رضی اللہ عنہا	۲۳۸	حملہ آوروں کا انجام
۲۷۱	خون آلود تلواروں کی صفائی	۲۳۹	ابی بن خلف کا قتل
۲۷۲	تِلْكَ اِذَا يَأْمُرُ نُدَاوِلُهَا بَيْنَ النَّاسِ	۲۴۰	حضرت ام عمارہ رضی اللہ عنہا کا کارنامہ
۲۷۶	غزوہ حمرہ الاسد	۲۴۱	شمع رسالت ﷺ کے پروانے
۲۷۶	آنحضرت کی جرات اور جنگی حکمت عملی	۲۴۲	حذیفہ بن الیمان رضی اللہ عنہ کے والد کی شہادت
۲۷۷	ایمان افروز مناظر	۲۴۳	حضرت سعد بن ربیع رضی اللہ عنہ کی شہادت
۲۷۷	جابر بن عبداللہ رضی اللہ عنہ کی امتیازی شان	۲۴۴	حضرت عمرو بن جموح رضی اللہ عنہ کی شہادت
۲۷۸	مشرک حلیف کا عظیم کارنامہ	۲۴۸	انس بن نضر رضی اللہ عنہ کی شہادت
۲۸۰	دو کافروں کا قتل	۲۴۹	ثابت بن دحاح کی جرات اور شہادت
۲۸۲	رئیس المنافقین کی تذلیل	۲۴۹	عمرو بن ثابت بن وقش رضی اللہ عنہ کی شہادت
		۲۵۰	حضرت قتادہ بن نعمان رضی اللہ عنہ کی آنکھ

۲۹۶	✽ وفاداروں کے لیے معافی کا اعلان	۲۸۵	✽ جنگ اُحد پر قرآن مجید کا تبصرہ
۲۹۷	✽ منافقین کی چالیں اور اُن کا جواب		✽ آنحضور ﷺ کی جنگ کے لیے روانگی
۲۹۸	✽ فتح و نصرت کا منبع ذات خداوندی ہے	۲۸۵	اور دو گروہوں کی بزدلی
	✽ رسول اکرم ﷺ، رحمت ربانی،	۲۸۶	✽ غزوہ بدر کا تذکرہ
۲۹۹	انعام خداوندی	۲۸۶	✽ فرشتوں سے مدد کا وعدہ
۳۰۰	✽ راہ حق کے شہداء۔ زندہ جاوید، خوش و خرم	۲۸۷	✽ فیصلے کا اختیار اللہ کے پاس ہے
۳۰۱	✽ مجاہدین کی مدح و تعریف	۲۸۸	✽ سود کی حرمت اور لالچ کی مذمت
	✽ کفار و منافقین اللہ کی پکڑ سے نہ	۲۹۰	✽ غلبہ اہل حق ہی کے لیے مقدر ہے
۳۰۲	بچ سکیں گے		✽ محمد، اللہ کے رسول ہیں اُن کا پیغام
۳۰۳	✽ اصل کامیابی آخرت کی کامیابی ہے	۲۹۱	ابدی ہے
۳۰۵	✽ اہل کتاب کے مومنین	۲۹۳	✽ کفار کی چالوں سے ہوشیار رہنے کی تلقین
۳۰۶	✽ ابتلا و آزمائش کے لیے تیار رہنے کا حکم	۲۹۴	✽ اُحد میں مصیبت کیوں آپڑی
۳۰۸	✽ شہدائے اُحد	۲۹۵	✽ شجاعت نبوی
۳۱۶	✽ غزوہ اُحد میں کفار کے مقتولین	۲۹۵	✽ جنگ میں غنودگی



## عرضِ ناشر

سیرتِ رسول مقبول ﷺ اُمتِ مسلمہ ہی کے لیے نہیں پوری انسانیت کے لیے آفتابِ ہدایت ہے۔ اللہ تعالیٰ کی پوری تخلیق میں سب سے افضل، ارفع و اعلیٰ ذات ختمی مرتبت حضور نبی اکرم ﷺ ہی کی ہے۔ آپ ﷺ اُسوۂ حسنہ ہیں اور قدوہ کامل ہیں۔ آپ ﷺ کے بعد کوئی نبی نہیں اور آپ ﷺ کی کتاب کے بعد کوئی کتاب ہدایت نہیں۔ آپ ﷺ کی سیرت پر اس قدر لکھا گیا ہے کہ اس کا شمار بھی ممکن نہیں۔ یہ موضوع اپنی نوعیت کے لحاظ سے اتنا اہم ہے کہ اس پر جتنا بھی لکھا جائے کوئی بھی اس کا حرف آخر نہیں لکھ سکتا۔ امت کو ہدایت و رہنمائی کے لیے محسنِ اعظم ﷺ ہی کی طرف دیکھنا پڑتا ہے۔ آپ ﷺ کی سیرت پر لکھنا عظیم اعزاز بھی ہے اور نازک ذمہ داری بھی! کئی مستند مؤرخین نے اس موضوع پر لکھا ہے۔ زمانہ قدیم سے آج تک یہ سلسلہ جاری ہے اور قیامت تک جاری رہے گا۔ ہمارے دور کے معروف مصنف، مؤرخ اور ادیب جناب حافظ محمد ادریس صاحب کا سیرت و سوانح کا بہت اچھا ذوق ہے۔ انھوں نے اس موضوع پر جو کچھ لکھا اسے قبول عام حاصل ہوا۔ رسول رحمت تلواروں کے سائے میں، ان کی گراں پایہ تصنیف ہے جس کی دو جلدیں اب تک چھپی ہیں۔ فاضل مصنف کے بقول یہ سلسلہ پانچ یا چھ جلدوں میں مکمل ہوگا۔

جلد اول کے اس سے قبل کئی ایڈیشن شائع ہو چکے ہیں۔ اس کی اولین طباعت کا اعزاز ہمارے مشفق کرم فرما اور درویش صفت بزرگ جناب شفیق الاسلام فاروقی صاحب کے ادارے حراپبلی کیشنز کو حاصل ہوا۔ فاروقی صاحب خود ایک بہت معروف قلم کار اور مصنف ہیں۔ انھوں نے اس کتاب کے چند ایڈیشن شائع کیے۔ اب رسول رحمت تلواروں کے سائے میں، کے

فاضل مصنف اور جناب فاروقی صاحب کی مہربانی اور شفقت سے ہم یہ جلد بھی شائع کر رہے ہیں کتاب کی جلد دوم ہم نے چند سال قبل شائع کی تھی جس کے دوائیڈیشن اب تک چھپ چکے ہیں۔  
زیر نظر کتاب میں دیگر غزوات کے علاوہ مرکزی مضامین غزوة بدر اور غزوة اُحد ہیں۔ اس کتاب کو پڑھنا شروع کر دیں تو وقت کے گزرنے کا احساس ہی ختم ہو جاتا ہے۔ یوں معلوم ہوتا ہے جیسے ہم خود اس پاکیزہ جہاد اور اس دور سعید کا حصہ بن چکے ہیں۔ کتاب اہل علم کے حلقوں میں بہت مقبول ہے اور ہمیں اس بات کی مسرت ہے کہ ہم اس اہم موضوع پر کم از کم قلمی و فکری خدمات شمع رسالت کے پروانوں تک پہنچانے کا ذریعہ بن رہے ہیں۔

فاضل مصنف کتاب کی طبع جدید سے قبل اس پر نظر ثانی کرنا چاہتے تھے اور ہماری بھی یہ قلبی خواہش تھی کہ وہ یہ کام کر لیں مگر ان کی مصروفیات کی وجہ سے ایسا ممکن نہ ہو سکا۔ ادھر کتاب کی طلب اس قدر ہے کہ ہر روز لوگ مطالبہ کرتے ہیں۔ ان شاء اللہ اگلا ایڈیشن نظر ثانی کے بعد شائع کریں گے۔

ہم اپنے کرم فرماؤں کے مشوروں کا بھی خیر مقدم کریں گے۔

خاکسار

ابوظلمہ (منصورہ)

(مکتبہ احیائے دین)

جمعۃ المبارک ۲۳ شعبان ۱۴۱۷ھ

مطابق ۳ جنوری ۱۹۹۷ء



## عرضِ ناشر (طبع جدید)

رسول رحمت تلواروں کے سائے میں جلد اول کی یہ سولہویں اشاعت ہے۔ اس سے قبل یہ کتاب مکتبہ احیائے دین کی طرف سے شائع ہوتی رہی ہے۔ اب باہمی معاہدے کے تحت یہ کتاب ہمارے ادارے کے زیر اہتمام پہلی بار اشاعت پذیر ہو رہی ہے۔ ہم نے کتاب کی متن خوانی کر کے جہاں جہاں کچھ تسامحات محسوس کیے ان کی تصحیح کر دی ہے۔ اس کے علاوہ قرآنی آیات کا متن بھی کتاب میں دے دیا ہے۔ ان شاء اللہ کتاب کی جلد دوم بھی ہمارے ادارے کے زیر اہتمام ہی شائع ہوگی۔ اس طرح آنحضرت صلی اللہ علیہ وسلم کی مدنی زندگی کے تمام واقعات پر مشتمل اس کتاب کی پانچ جلدوں کا مکمل سیٹ قارئین کے لیے دلچسپی اور خیر کا باعث ہوگا۔ واضح رہے کہ جلد سوم، چہارم اور پنجم پہلے ہی سے ہمارا اداہ شائع کر رہا ہے۔

ہم جناب ابو طلحہ کے شکر گزار ہیں کہ انہوں نے ہمیں کمپوزنگ بذریعہ ای میل بھجوا دی تھی۔ ہم نے کتاب میں سابق ناشر کی طرف سے لکھے گئے تعارفی مضمون کو اسی طرح شامل کتاب کر لیا ہے کیونکہ اس کے پڑھنے سے کتاب کے بارے میں قاری کو مفید معلومات مل جاتی ہیں۔ اپنے قارئین سے ہماری درخواست ہے کہ اگر کتاب میں کسی جگہ کوئی سقم محسوس کریں تو ہمیں ضرور مطلع فرمائیں۔ آخر میں یہ خوشخبری قارئین کی خدمت میں پیش کرنا ضروری ہے کہ رسول رحمت کسی مکی زندگی کا دور فاضل مصنف نے مرتب کر دیا ہے۔ یہ کتاب بھی ان شاء اللہ جلد قارئین کے ہاتھوں میں ہوگی۔ اللہ تعالیٰ ہم سب کو سیرتِ مطہرہ پر چلنے کی توفیق عطا فرمائے۔

طالبِ دعا

محمد انور گوندل

۲۸ جنوری ۲۰۱۷ء



## پیش لفظ

محترم قارئین ہم یہ کتاب بعنوان رسول رحمت تلواروں کے سائے میں، آپ کی خدمت میں پیش کرنے کا اعزاز حاصل کر رہے ہیں۔ اس کتاب کے کچھ حصے ہفت روزہ ایشیا میں چھپتے رہے ہیں۔ اللہ کا شکر ہے کہ قارئین ایشیا نے حسب سابق ہماری بڑی حوصلہ افزائی کی ہے، اور طبع شدہ اقساط کو پسندیدگی اور تحسین کی نظر سے دیکھا ہے۔

یہ غزوات رسول کے سلسلے کی پہلی کتاب ہے۔ ان شاء اللہ باقی ماندہ کتب بھی مناسب وقت پر آپ کی خدمت اقدس میں پیش کر دی جائیں گی۔ یہ کتاب غزوہ بدر اور غزوہ احد کے واقعات پر مشتمل ہے۔ اس میں غزوہ السویق اور غزوہ حمراء الاسد کا بھی ضمناً تذکرہ آ گیا ہے۔ یہ دونوں مہمات بھی غزوہ بدر اور احد کے تہمت ہی کی حیثیت رکھتی ہیں۔ غزوہ بدر سے قبل ہجرت نبوی، مواخاۃ مدینہ اور میثاق مدینہ کا مختصر تذکرہ بھی کر دیا گیا ہے، کیونکہ غزوات کی ماہیت اور حقیقت سمجھنے کے لیے ان واقعات کا احاطہ ضروری معلوم ہوتا ہے۔

قریش کی شرارتیں اور اسلام کے خلاف مہمات غزوہ بدر سے بہت پہلے شروع ہو گئی تھی۔ اس کتاب میں غزوہ بدر کے فیصلہ کن معرکے سے قبل کے غزوات و سرایا کا تعارف بھی کروا دیا گیا ہے۔

کتاب کا مرکزی مضمون غزوہ بدر اور احد ہے اس لیے ہم نے کوشش کی ہے کہ ہر دو غزوات کے متعلق مستند واقعات کو یکجا کر دیا جائے۔ ان واقعات کو بیان کرنے میں یہ مقصد پیش نظر رہا ہے کہ قاری آنحضرت ﷺ کی جدوجہد اور جہاد فی سبیل اللہ کو پچشم خود دیکھ لے تاکہ اس کے دل میں بھی خدمت اسلام اور دفاع وطن کے لیے جذبہ جہاد کی شمع روشن ہو جائے۔ ہر دو جنگوں پر قرآن

مجید نے علی الترتیب سورہ انفال اور سورہ آل عمران میں جامع تبصرہ کیا ہے۔ ہم نے قرآن کا یہ تبصرہ بھی کتاب میں شامل کر دیا ہے۔

کتاب کی ترتیب و تالیف کا سلسلہ ماہ نومبر ۱۹۹۰ء میں شروع ہوا مگر اللہ کی قدرت کہ اس سلسلے کا آغاز کرنے کے بعد جلد ہی میری دائیں ٹانگ میں ایسا شدید درد شروع ہوا کہ میں بیٹھنے ہی کے قابل نہ رہا کجا یہ کہ لکھنے پڑھنے کا کوئی کام ہو سکے۔ اس ضمن میں برخوردار دادا و دادریس اور برادر عزیز چودھری اخلاق احمد صاحب نے میری بڑی مدد کی اور میں لیٹے لیٹے یا چلتے پھرتے تاریخی کتب اور اپنے نوٹس کی مدد سے ان کو مضامین املا کراتا رہا۔ اللہ تعالیٰ انھیں اس کا بہترین اجر عطا فرمائے۔

کتاب کی ترتیب و تسوید میں محترم عبدالغفور صاحب، جناب بشارت احمد بٹ صاحب اور برادر عزیز رشید احمد صاحب نے بھی کافی مدد کی۔ ان کے تعاون کے لیے میں ان کا شکریہ ادا کرنا ضروری سمجھتا ہوں۔ اللہ تعالیٰ انھیں اس تعاون پر جزائے خیر عطا فرمائے۔

کتاب کی ترتیب و تالیف میں مندرجہ ذیل مراجع اور کتب زیر مطالعہ رہی ہیں:

- ۱- قرآن مجید
- ۲- تفسیر ابن کثیر امام اسماعیل بن کثیر القرشیؒ
- ۳- تفسیر قرطبی ابو عبد اللہ محمد بن احمد انصاری القرطبیؒ
- ۴- تفسیر زاد المسیر امام ابو الفرج جمال الدین الجوزی القرشیؒ
- ۵- تفہیم القرآن مولانا سید ابوالاعلیٰ مودودیؒ
- ۶- معارف القرآن مولانا مفتی محمد شفیعؒ
- ۷- فی ظلال القرآن سید قطب شہیدؒ
- ۸- صحیح البخاری امام ابو عبد اللہ محمد بن اسماعیل البخاریؒ
- ۹- صحیح مسلم امام مسلم بن حجاج القشیریؒ

- |                                     |  |
|-------------------------------------|--|
| امام ابو عیسیٰ محمد بن عیسیٰ ترمذی  | ۱۰- جامع ترمذی                         |
| امام ابوداؤد سلیمان بن اشعب         | ۱۱- سنن ابی داؤد                       |
| امام احمد بن حنبل                   | ۱۲- مسند احمد                          |
| امام ابوبکر احمد بن حسین البیہقی    | ۱۳- شعب الایمان و دلائل النبوة للبیہقی |
| حافظ ابن قیم الجوزیہ                | ۱۴- زاد المعاد                         |
| حافظ ابن حجر عسقلانی                | ۱۵- الاصابہ فی تميز الصحابة            |
| امام ابو محمد عبد الملک بن ہشام     | ۱۶- سیرت ابن ہشام                      |
| علی بن برہان الدین الحلیمی          | ۱۷- السیرة الحلبيہ                     |
| حافظ ابن کثیر                       | ۱۸- البداية و النہایة                  |
| قاضی محمد سلیمان سلمان منصور پوری   | ۱۹- رحمة للعالمین                      |
| محمد حسین ہیکل                      | ۲۰- حیاة محمد                          |
| علامہ شبلی نعمانی - سید سلیمان ندوی | ۲۱- سیرت النبی                         |
| سید ابوالحسن علی ندوی               | ۲۲- السیرة النبویة                     |
| نعیم صدیقی                          | ۲۳- محسن انسانیت                       |
| طالب الہاشمی                        | ۲۴- تذکار صحابیات                      |
| محمد احمد باشمیل                    | ۲۵- غزوة بدر الكبرى                    |
| شوقی ابو خلیل                       | ۲۶- بدر الكبرى                         |
| محمد احمد باشمیل                    | ۲۷- غزوة احد                           |
| شوقی ابو خلیل                       | ۲۸- غزوة احد                           |
| بشیر ساجد                           | ۲۹- عشرہ مبشرہ                         |
| ولید الاعظمی                        | ۳۰- معجزات سرور عالم                   |




- ۳۱- شمع رسالت کے تیس پروانے طالب الہاشمیؒ  
 ۳۲- خیر البشر کے چالیس جاں نثار طالب الہاشمیؒ  
 ۳۳- روشنی کے مینار حافظ محمد ادریس  
 ۳۴- غزوات رسولؐ (پہلا حصہ) بریگیڈیئر گلزار احمد  
 ۳۵- حدیث دفاع جنرل محمد اکبر

کتاب کی تالیف و ترتیب میں اگر کوئی خوبی ہے تو یہ محض اللہ تعالیٰ کے احسان اور اس کی توفیق کی بدولت ہے، اگر کوئی خامی اور نقص ہے تو یہ خالصتہ میری ذاتی کمزوری ہے۔ میں اللہ تعالیٰ سے اس کے فضل و رحمت کا خواستگار ہوں اور اپنی غلطیوں پر اس کے عفو و درگزر کا امیدوار!

وَكَمْ مِنْ زَلَّةٍ لِي فِي الْخَطَايَا  
 وَأَنْتَ عَلَيَّ ذُو فَضْلٍ وَمَنْ

راجہ غفران ربانی و شفاعت نبوی  
 (مؤلف)



## مقدمہ

جنگ کی تاریخ اتنی ہی قدیم ہے جتنا خود انسان۔ قرآن مجید نے سیدنا آدم علیہ السلام کے دو بیٹوں کا ذکر کیا ہے کہ ان میں سے ایک نے دوسرے کو قتل کر دیا۔ انسانی تاریخ میں یہ پہلا قتل تھا۔ اس کے بعد انسانوں کے درمیان باہمی جنگ و جدال کا لامتناہی سلسلہ شروع ہو گیا۔ جنگیں عموماً اپنی قوت و بڑائی کا سکہمنوانے، لوگوں کی گردنیں اپنے سامنے جھکوانے، جلب مال و زر اور کشور کشائی و استعماریت کے لیے لڑی جاتی تھیں۔ ان جذبات و مقاصد کے ساتھ لڑی جانے والی جنگوں نے انسان کو ذلت و رسوائی اور زمین کو فتنہ و فساد کے سوا کچھ نہ دیا۔ بادشاہوں اور توسیع پسندوں کی ان جنگوں کے بارے میں ملکہ سبا کی زبانی قرآن مجید نے جو نقشہ پیش کیا ہے وہ ملاحظہ فرمائیے:

قَالَتْ إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعْرَآةَ أَهْلِهَا آذِلَّةً ۚ وَكَذَلِكَ يَفْعَلُونَ ﴿۲۳﴾ (النمل ۲: ۲۳)

”ملکہ نے کہا کہ بادشاہ جب کسی ملک میں گھس آتے ہیں تو اسے خراب اور اس کے عزت والوں کو ذلیل کر دیتے ہیں۔ یہی کچھ وہ کیا کرتے ہیں۔“

جو جنگ زمین میں کسی فرد یا قوم کی بالادستی کے بجائے اللہ تعالیٰ کی کبریائی اور اس کی حاکمیت قائم کرنے کی خاطر لڑی جائے، اس سے فتنہ و فساد ختم ہوتا اور اصلاح کا راستہ کھلتا ہے۔ اللہ کے نبیوں میں سے جن انبیاء نے جنگیں لڑی ہیں ان کے پیش نظر حق و انصاف کا قیام، مساوات انسانی اور اصلاح احوال کا حصول ہی ہوتا تھا۔ وہ نہ تو انسانوں کی گردنیں اپنی ذات کے سامنے جھکانے کے علمبردار تھے اور نہ ہی ایک قوم کو دوسری قوموں پر مسلط کرنا مقصود تھا۔ خالق و مالک کی

حکمرانی ہی سے سب کا بھلا ہوتا ہے۔ اس کے سوا کسی کو بھی سزاوار نہیں کہ وہ اپنے لیے حاکمیت اعلیٰ طلب کرے۔ بقول حکیم الامت علامہ محمد اقبال رحمۃ اللہ علیہ۔

سروری زیبا فقط اس ذاتِ بے ہمتا کو ہے

حکمران ہے اک وہی باقی بتانِ آزری

قرآن مجید میں اللہ تعالیٰ نے ارشاد فرمایا ہے:

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّكُمْ عَلِيمُونَ الْكِتَابَ وَبِمَا كُنْتُمْ تَدْرُسُونَ ﴿۸۰﴾  
وَلَا يَأْمُرُكُمْ أَنْ تَتَّخِذُوا الْمَلَائِكَةَ وَالنَّبِيِّنَ أَرْبَابًا أَيَأْمُرُكُمْ بِالْكُفْرِ بَعْدَ إِذْ أَنْتُمْ مُسْلِمُونَ ﴿۸۱﴾ (آل عمران ۷۹: ۸۰-۸۱)

کسی انسان کا یہ کام نہیں ہے کہ اللہ تو اس کو کتاب اور حکم اور نبوت عطا فرمائے اور وہ لوگوں سے کہے کہ اللہ کے بجائے تم میرے بندے بن جاؤ۔ وہ تو یہی کہے گا کہ سچے ربانی بنو جیسا کہ اس کتاب کی تعلیم کا تقاضا ہے جسے تم پڑھتے اور پڑھاتے ہو۔ وہ تم سے ہرگز یہ نہ کہے گا کہ فرشتوں کو یا پیغمبروں کو اپنا رب بنا لو۔ کیا یہ ممکن ہے کہ ایک نبی تمہیں کفر کا حکم دے جبکہ تم مسلم ہو؟

دوسرے مقام پر اپنے انبیا کی بعثت، کتابوں کے نزول، میزان کے قیام اور الحدید کی تخلیق (یعنی سیاسی و عسکری قوت) کا مقصد یوں واضح فرمایا:

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ  
وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنْفَعَةٌ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرُسُلَهُ  
بِالْغَيْبِ ۗ إِنَّ اللَّهَ قَوِيٌّ عَزِيزٌ ﴿۲۵﴾ (الحدید ۲۵: ۲۵)

ہم نے اپنے رسولوں کو صاف صاف نشانیوں اور ہدایات کے ساتھ بھیجا اور ان کے ساتھ کتاب اور میزان نازل کی تاکہ لوگ انصاف پر قائم ہوں اور لوہا اتارا جس میں بڑا زور

ہے اور لوگوں کے لیے منافع ہیں۔ یہ اس لیے کیا گیا ہے کہ اللہ کو معلوم ہو جائے کہ کون اس کو دیکھے بغیر اس کی اور اس کے رسولوں کی مدد کرتا ہے۔ یقیناً اللہ بڑی قوت والا اور زبردست ہے۔

اللہ تعالیٰ کے نزدیک انسانی جان محترم و مکرم ہے۔ انسانی خون گرانا گناہ کبیرہ ہے اور ایک جان کو قتل کرنا پوری نوع انسانی کے قتل کے مترادف قرار دیا گیا ہے۔ یوں تو قرآن مجید میں کئی مقامات پر اس ضمن میں احکام دیے گئے ہیں، مگر بطور مثال دیکھے: سورہ المائدہ آیت ۳۲، سورہ الانعام آیت ۱۵۱، سورہ الاسرا آیت ۳۳، سورہ الفرقان آیت ۶۸، سورہ النساء آیت ۹۲ تا ۹۴۔

انسانی جان کی حرمت پر حدیث میں اتنا زور دیا گیا ہے کہ حدیث کی کتابوں میں اس عنوان کے تحت خصوصی ابواب قائم کیے گئے ہیں۔ امام نسائی نے ایک حدیث نقل کی ہے جس کا مفہوم یہ ہے کہ قیامت کے دن بندے سے حقوق اللہ میں سب سے پہلے جس چیز کا حساب لیا جائے گا وہ نماز ہے اور حقوق العباد میں پہلی چیز جس کا فیصلہ لوگوں کے درمیان سنایا جائے گا وہ خون کے دعوے ہیں۔

حضرت انس بن مالک رضی اللہ عنہ کی ایک روایت مسند احمد میں ہے جس کے مطابق حضور اکرم ﷺ نے فرمایا: بڑے گناہوں میں سب سے بڑا گناہ اللہ کے ساتھ شرک کرنا ہے اور قتل نفس اور والدین کی نافرمانی اور جھوٹ بولنا۔

قرآن و حدیث میں جہاں قتل نفس کو ممنوع قرار دیا گیا ہے۔ وہاں الا بالحق کہہ کر استثنا بھی کر دیا گیا ہے۔ سید ابوالاعلیٰ مودودی رحمۃ اللہ اپنی معرکہ آرا کتاب الجہاد فی الاسلام میں رقم طراز ہیں:

”یہ نہیں کہا کہ کسی جان کو کسی حال میں قتل نہ کرو۔ ایسا کہا جاتا تو یہ تعلیم کا نقص ہوتا۔ عدل نہ ہوتا، بلکہ حقیقی ظلم ہوتا۔ دنیا کو اصلی ضرورت اس بات کی نہ تھی کہ انسان کو قانون کی پکڑ سے آزاد کر دیا جائے اور اسے کھلی چھٹی دے دی جائے کہ جتنا چاہے فساد کرے، جتنی چاہے بد امنی پھیلانے، جس قدر چاہے ظلم و ستم کرے، بہر حال اس کی جان محترم ہی رہے گی، بلکہ اصلی ضرورت یہ تھی کہ دنیا میں

امن قائم کیا جائے فتنہ و فساد کا بیج مٹا دیا جائے اور ایسا قانون بنایا جائے جس کے تحت ہر شخص اپنے حدود میں آزاد ہو اور کوئی شخص ایک مقرر حد سے تجاوز کر کے دوسروں کے مادی یا روحانی امن میں خلل برپا نہ کرے۔ اس غرض کے لیے محض ”وَلَا تَقْتُلُوا النَّفْسَ“ کی حمایت ہی درکار نہ تھی بلکہ ”إِلَّا بِالْحَقِّ“ کی محافظت بھی درکار تھی، ورنہ امن کی جگہ بد امنی ہوتی۔“

دنیا کا کوئی قانون جو مکافات عمل کے اصول سے خالی ہو کامیابی کا منہ نہیں دیکھ سکتا۔ انسانی فطرت اتنی اطاعت شعار نہیں ہے کہ جس چیز کا حکم دیا جائے اسے خوشی سے قبول کر لے اور جس چیز سے منع کیا جائے اس کو خوشی سے ترک کر دے۔ اگر ایسا ہوتا تو دنیا میں فتنہ و فساد نام کونہ ہوتا۔ انسان تو اپنی جبلت میں نیکی کے ساتھ بدی اور طاعت کے ساتھ معصیت بھی رکھتا ہے، لہذا اس کی سرکش طبیعت کو اطاعت امر پر مجبور کرنے کے لیے ایسے قانون کی ضرورت ہے جس میں حکم دینے کے ساتھ یہ بھی ہو کہ اگر تعمیل نہ کی گئی تو اس کی سزا کیا ہے اور منع کرنے کے ساتھ یہ بھی ہو کہ اگر فعل ممنوع سے اجتناب نہ کیا گیا تو اس کا نتیجہ کیا بھگتنا پڑے گا۔ صرف لَا تُفْسِدُوا فِي الْأَرْضِ بَعْدَ إِصْلَاحِهَا (زمین کی اصلاح کے بعد اس میں فساد نہ کرو) يَا وَلَا تَقْتُلُوا النَّفْسَ الَّتِي حَرَّمَ اللَّهُ (جس جان کو اللہ نے حرام کیا ہے اسے قتل نہ کرو) کہنا کافی نہیں ہو سکتا جب تک کہ اس کے ساتھ یہ بھی نہ بتا دیا جائے کہ اگر اس گناہ عظیم سے کسی نے اجتناب نہ کیا اور فساد پھیلایا اور قتل و خون کیا تو اسے کیا سزا دی جائے گی۔

انسانی تعلیم میں ایسا نقص رہ جانا ممکن ہے، مگر خدائی قانون اتنا ناقص نہیں ہو سکتا۔ اس نے صاف طور پر بتا دیا کہ انسانی خون کی حرمت صرف اسی وقت تک ہے جب تک اس پر حق نہ قائم ہو جائے۔ اسے زندگی کا حق صرف اس کی جائز حدود کے اندر ہی دیا جاسکتا ہے، مگر جب وہ ان حدود سے تجاوز کر کے فتنہ و فساد پھیلانے، یا دوسروں کی جان پر ناحق حملہ کرے تو وہ اپنے حق حیات کو خود بخود کھودیتا ہے، اس کے خون کی حرمت زائل ہو کر حلت سے بدل جاتی ہے اور پھر اس کی موت ہی انسانیت کی حیات ہو جاتی ہے: چنانچہ فرمایا: الْفِتْنَةُ أَشَدُّ مِنَ الْقَتْلِ ۗ قتل بڑی بری چیز ہے مگر

اس سے زیادہ بڑی چیز فتنہ و فساد ہے۔ جب کوئی شخص اس بڑے جرم کا مرتکب ہو تو اس بڑی بُرائی کا خاتمہ کر دینا ہی زیادہ بہتر ہے۔ اسی طرح جو شخص کسی دوسرے کی ناحق جان لے اس کے لیے حکم ہوا: **كُتِبَ عَلَيْكُمُ الْقِصَاصُ فِي الْقَتْلِ**۔ تم پر مقتولوں کے لیے قصاص کا حکم لکھ دیا گیا ہے اور اس کے ساتھ اس امتیاز کو بھی مٹا دیا گیا جسے گمراہ قوموں نے اعلیٰ اور ادنیٰ درجے کے لوگوں میں قائم کیا تھا: **چنانچہ فرمایا: كَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ**۔ یہ نہیں ہو سکتا کہ امیر غریب کو مار ڈالے یا آزاد غلام کو قتل کر دے تو وہ چھوڑ دیا جائے، بلکہ انسان ہونے کے لحاظ سے سب برابر ہیں۔ جان کے بدلے جان ہی لی جائے گی، خواہ امیر کی ہو یا غریب کی۔ **الْحُرُّ بِالْحُرِّ وَالْعَبْدُ بِالْعَبْدِ وَالْأُنثَىٰ بِالْأُنثَىٰ**۔

مولانا مودودی مرحوم مغفور نے نہایت دلنشین انداز میں قتل بالحق اور قتل بغیر حق کا فرق واضح کرتے ہوئے لکھا ہے۔

”قتل بغیر حق کی ایسی سخت ممانعت اور قتل بالحق کی ایسی سخت تاکید کر کے شریعت الہیہ نے افراط اور تفریط کی دورا ہوں کے درمیان عدل و توسط کی سیدھی راہ کی طرف ہماری رہنمائی کی ہے۔ ایک طرف وہ مسرف اور حد سے تجاوز کرنے والا گروہ ہے جو انسانی جان کی کوئی قیمت نہیں سمجھتا اور اپنی نفسانی خواہشات پر اسے قربان کر دینا جائز سمجھتا ہے۔ دوسری طرف وہ غلط فہم اور غلط بین گروہ ہے جو خون کے تقدس اور ابدی حرمت کا قائل ہے اور کسی حال میں بھی اُسے بہانا جائز نہیں سمجھتا۔ اسلامی شریعت نے ان دونوں غلط خیالوں کی تردید کر دی اور اس نے بتایا کہ نفس انسانی کی حرمت نہ تو کعبہ یا ماں بہن کی حرمت کی طرح ابدی ہے کہ کسی طرح حلت سے بدل ہی نہ سکے اور نہ اس کی قیمت اس قدر کم ہے کہ نفسانی جذبات کی تسکین کی خاطر اسے ہلاک کر دینا جائز ہو۔ ایک طرف اس نے بتایا کہ انسان کی جان اس لیے نہیں ہے کہ تفریح و طبع کے لیے اس کے بسمل اور تڑپنے کا تماشا دیکھا جائے، اس کو جلا کر یا عقوبتیں دے کر لطف اٹھایا جائے، اس کو شخصی خواہشات کی راہ میں حائل دیکھ کر فنا کے گھاٹ اتار دیا

145024

جائے یا بے اصل توہمات اور غلط رسموں کی قربان گاہ پر اس کی بھینٹ چڑھائی جائے۔ ایسی ناپاک اغراض کے لیے اس کا خون بہانا یقیناً حرام اور سخت معصیت ہے۔ دوسری طرف اس نے یہ بھی بتایا کہ ایک چیز انسان کی جان سے بھی زیادہ قیمتی ہے اور وہ 'حق' ہے۔ وہ جب اس کے خون کا مطالبہ کرے تو اسے بہانا نہ صرف جائز بلکہ فرض ہے اور اس کو نہ بہانا اول درجہ معصیت ہے۔ انسان جب تک حق کا احترام کرتا ہے اس کا خون واجب الاحترام رہتا ہے، مگر جب وہ سرکشی اختیار کر کے 'حق' پر دست درازی کرتا ہے تو اپنے خون کی قیمت خود کھودیتا ہے، پھر اس کے خون کی قیمت اتنی بھی نہیں رہتی جتنی پانی کی ہوتی ہے۔“

یہ قتل بالحق اگرچہ صورت میں قتل بغیر حق کی طرح خوزیزی ہی ہے، مگر حقیقت میں یہ ناگزیر خوزیزی ہے جس سے کسی حال میں چھٹکارا ممکن نہیں۔ اس کے بغیر نہ دنیا میں امن قائم ہو سکتا ہے، نہ شر و فساد کی جڑ کٹ سکتی ہے، نہ نیکوں کو بدوں کی شرارت سے نجات مل سکتی ہے، نہ حق دار کو حق مل سکتا ہے، نہ ایمان داروں کو ایمان اور ضمیر کی آزادی حاصل ہو سکتی ہے، نہ سرکشوں کو ان کے جائز حدود میں محدود رکھا جاسکتا ہے، اور نہ اللہ کی مخلوق کو مادی و روحانی چین میسر آ سکتا ہے۔“ (الجہاد

فی الاسلام ۳۱ تا ۳۳)

مادہ پرست انسان اپنی خواہشات نفس کا غلام ہوتا ہے۔ وہ کسی قسم کی حدود کا پابند نہیں ہوتا اس کے نزدیک ہر وہ کام جائز بلکہ فرض ہے جس سے اس کو نفع حاصل ہو یا اس کی ہوس کاریوں کی تسلی کا سامان پیدا ہو سکے۔ کسی انسان کے حقوق کا تصور بھی اس کے ہاں محال ہوتا ہے، الا یہ کہ اس کا اپنا مفاد کسی وقت اس کا تقاضا کرے۔ ایسے افراد سے مرکب معاشرے اللہ کی زمین پر فتنہ و فساد برپا کر دیتے ہیں۔ وہ اس فساد کو قائم رکھنے کے لیے قوت فراہم کرتے ہیں اور اصلاح کی کسی کوشش کو برداشت کرنے کے روادار نہیں ہوتے۔ انسانیت کو اس ظلم و ستم سے نجات دلانے کے لیے اور اللہ کی زمین کو فساد و خرابی سے پاک کرنے کے لیے جہاد کا حکم دیا گیا ہے۔ جہاد زبان اور قلم سے بھی کیا جاتا ہے اور تلوار اور قوت سے بھی۔ تلوار کے ساتھ کیا جانے والا جہاد قتال کہلاتا ہے۔

جہاد کی بہت بڑی فضیلت بیان کی گئی ہے۔ قرآن مجید کے صفحات اس سے بھرے پڑے ہیں، حدیث کے مجموعوں کا بڑا حصہ کتاب الجہاد پر مشتمل ہے اور حضور ختمی مرتبت ﷺ اور صحابہ کرام رضوان اللہ علیہم اجمعین کی زندگیاں مرقع جہاد ہیں۔ جہاد حق پرستی اور صداقت کی بالادستی کی جنگ ہے۔ یہاں ایک رات یا ایک صبح کا صرف کرنا ہزار راتوں کی عبادت (نفلی) سے بہتر ہے۔ یہاں جاگنے والی آنکھ پر دوزخ کی آگ حرام کر دی گئی ہے۔ اس راہ میں قدم اٹھانے والوں کے غبار آلود پاؤں کے بارے میں کہا گیا ہے کہ انھیں کبھی دوزخ کی آگ نہ چھوئے گی۔ ان کی محنت کو حاجیوں کی خدمت اور خانہ کعبہ کی تعمیر سے افضل قرار دیا گیا ہے۔ ان کی تجارت نفع بخش اور عذاب الیم سے چھٹکارے کا ذریعہ ہے۔

اس جہاد سے نہ دنیا اور اس کی دولت مطلوب ہے، نہ بہادری و شجاعت کے جھنڈے گاڑنے کی نیت ہے، نہ مال و متاع اور ملک و اراضی کی فتوحات مقصود ہیں۔ اس خونریزی سے کیا مقصود ہے؟ علامہ اقبال کے الفاظ میں

شہادت ہے مطلوب و مقصود مومن  
نہ مالی غنیمت نہ کشور کشائی

مفکر اسلام سید ابوالاعلیٰ مودودی رحمۃ اللہ علیہ اس سوال کا جواب یوں دیتے ہیں:

”پھر جب اس جہاد سے دنیا کی دولت اور ملک گیری مقصود نہیں ہے تو آخر اس خونریزی سے اللہ کو کیا ملتا ہے کہ وہ اس کے عوض اتنے بڑے بڑے درجے دے رہا ہے؟ آخر اس پر خطر کام میں کیا رکھا ہے کہ اس کی بھاگ دوڑ سے گرد آلود ہونے والے قدموں تک کو الطاف و عنایات کا مورد بنایا جاتا ہے؟ اور آخر اس میں وہ کون سی کامیابی مضمحل ہے کہ اس خشک و بے مزہ جنگ میں لڑنے والوں کو بار بار اُولَئِكَ هُمُ الْفَائِزُونَ کہا جا رہا ہے؟ اس کا جواب اسی نَوْلًا دَفَعُ اللَّهُ النَّاسَ بَعْضَهُمْ بِبَعْضٍ لَّفَسَدَاتِ الْأَرْضِ وَأُولَئِكَ هُمُ الْفَائِزُونَ اور إِلَّا تَفْعَلُوا لَئِنْ لَمْ تَنْصُرُوا اللَّهَ فَيَنْصُرْكُمْ فَتَكُنُوا كَمَا كُنْتُمْ میں پوشیدہ



ہے۔ اللہ یہ نہیں چاہتا کہ اس کی زمین پر فتنہ و فساد پھیلا یا جائے۔ اسے یہ گوارا نہیں ہے کہ اس کے بندوں کو بے قصور ستایا اور تباہ و برباد کیا جائے۔ اسے یہ پسند نہیں ہے کہ طاقتور کمزوروں کو کھا جائیں، ان کے امن و چین پر ڈاکے ڈالیں، اور ان کی اخلاقی، روحانی اور مادی زندگی کو ہلاکت میں مبتلا کریں۔ اسے یہ منظور نہیں ہے کہ دنیا میں سیہ کاری، بد اعمالی ظلم و بے انصافی اور قتل و غارت گری قائم رہے۔ وہ پسند نہیں کرتا کہ جو خاص اس کے بندے ہیں ان کو مخلوق کا بندہ بنا کر ان کی انسانی شرافت پر ذلت کا داغ لگایا جائے، پس جو گروہ بغیر کسی معاوضہ کی خواہش، بغیر کسی دھن و دولت کے لالچ، بغیر کسی ذاتی نفع کی تمنا کے محض خدا کی خاطر دنیا کو اس فتنہ سے پاک کرنے کے لیے کھڑا ہو جائے اور اس نیک کام میں اپنی جان و مال، اپنی تجارت کے فوائد، اپنے بال بچوں اور باپ بھائیوں کی محبت اور اپنے گھر بار کے عیش و آرام، سب کو قربان کر دے، اس سے زیادہ اللہ کی محبت اور اللہ کی رضا مندی کا مستحق کون ہو سکتا ہے؟ اور لیلائے کامرانی کی آغوش اس کے سوا اور کس کے لیے کھل سکتی ہے؟۔

جہاد فی سبیل اللہ کی یہی فضیلت ہے جس کی بنا پر اسے تمام انسانی اعمال میں ایمان باللہ کے بعد سب سے بڑا درجہ دیا گیا ہے اور غور سے دیکھا جائے تو معلوم ہوگا کہ درحقیقت یہی چیز تمام فضائل و مکارم اخلاق کی روح ہے۔ انسان کی یہ اسپرٹ کہ وہ بدی کو کسی حال میں برداشت نہ کرے اور اسے دفع کرنے کے لیے ہر قسم کی قربانی دینے کے لیے تیار ہو جائے، انسانی شرافت کی سب سے اعلیٰ اسپرٹ ہے اور عملی زندگی کی کامیابی کا راز بھی اسی اسپرٹ ہی میں مضمر ہے۔“ (الجهاد فی

الاسلام ۴۴-۴۵)

دنیا میں ہر روز مختلف ملکوں، قوموں اور قوتوں کے درمیان جنگیں ہوتی رہتی ہیں اکثر یہ سوال اٹھتا رہتا ہے کہ حق پر کون ہے اور باطل پر کون۔ بعض اوقات تو آپ آسانی سے کہہ سکتے ہیں کہ

فلاں فریق حق پر ہے اور فلاں ناحق پر مگر اکثر اس سوال کا جواب خاصا مشکل ہو جاتا ہے اس اہم سوال کا جواب ڈھونڈنے کے لیے سید ابوالاعلیٰ مودودی رحمۃ اللہ علیہ نے ایک معیار ہمارے سامنے پیش کیا ہے۔ فرماتے ہیں:

”ایسی جنگ کو جو ظالموں اور مفسدوں کے مقابلے میں اپنی مدافعت اور کمزوروں، بے بسوں اور مظلوموں کی اعانت کے لیے کی جائے اللہ نے خاص راہ خدا کی جنگ قرار دیا ہے۔ جس سے یہ ظاہر کرنا مقصود ہے کہ یہ جنگ بندوں کے لیے نہیں بلکہ خدا کے لیے ہے اور بندوں کی اغراض کے لیے نہیں بلکہ خاص خدا کی خوشنودی کے لیے ہے۔ اس جنگ کو اس وقت تک جاری رکھنے کا حکم دیا گیا ہے جب تک خدا کے بے گناہ بندوں پر نفسانی اغراض کے لیے دست درازی اور جبر و ظلم کرنے کا سلسلہ بند نہ ہو جائے چنانچہ فرمایا: قَاتِلُوهُمْ حَتَّى لَا تَكُونَ فِتْنَةً. ان سے لڑے جاؤ یہاں تک کہ فتنہ باقی نہ رہے، اور حَتَّى تَضَعَ الْحَرْبُ أَوْذَارَهَا. یہاں تک کہ جنگ اپنے ہتھیار ڈال دے اور فساد کا نام و نشان اس طرح مٹ جائے کہ اس کے مقابلے پر جنگ کی ضرورت باقی نہ رہے۔“

اس کے ساتھ یہ بتا دیا ہے کہ اس بنی برحق جنگ کو خونریزی سمجھ کر چھوڑ دینے یا اس میں جان و مال کا نقصان دیکھ کر تامل کرنے کا نتیجہ کس قدر خراب ہے۔

پھر اللہ تعالیٰ نے حمایت حق کی جنگ کی مصلحت و ضرورت ظاہر کرنے اور تاکید فرمانے پر ہی قناعت نہیں کی، بلکہ یہ تصریح بھی فرمادی کہ

الَّذِينَ آمَنُوا يُقَاتِلُونَ فِي سَبِيلِ اللَّهِ ۗ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ  
فَقَاتِلُوا أَوْلِيَاءَ الشَّيْطَانِ ۗ إِنَّ كَيْدَ الشَّيْطَانِ كَانَ ضَعِيفًا ﴿۷۶﴾ (النساء ۷۶)

”جو لوگ ایمان لائے ہیں وہ اللہ کی راہ میں جنگ کرتے ہیں اور جو کافر و نافرمان ہیں وہ ظلم و سرکشی کی خاطر لڑتے ہیں۔ پس شیطان کے دوستوں سے لڑو کہ شیطان کی جنگ کا

پہلو کمزور ہے۔“ (ایضاً ص ۴۰)

حضور اکرم صلی اللہ علیہ وسلم کی سیرت سے بالکل واضح ہے کہ مکی زندگی میں جہاں آپ کے پاس ایک ریاست کی سربراہی نہ تھی، آپ نے ہتھیار اٹھانے سے سختی کے ساتھ منع فرمادیا تھا۔ اللہ تعالیٰ نے قرآن میں بھی فرمایا: كُفُّوا أَيْدِيَكُمْ - (النساء ۴: ۷۷) اپنے ہاتھوں کو روک رکھو۔ جب آپ ہجرت کر کے مدینہ آگئے تو یہاں باقاعدہ ایک ریاست کی بنیاد پڑ گئی۔ مدینہ کی اسی اسلامی ریاست کے سربراہ خود نبی رحمت صلی اللہ علیہ وسلم تھے۔ آپ نے مدینہ میں مسلمانوں کے درمیان بھائی چارہ قائم کیا اور یہودیوں سے میثاقِ مدینہ کے نام پر وہ معاہدہ کیا جس کی رو سے اس ریاست کی حفاظت اور دفاع تمام اہل مدینہ کی مشترکہ ذمہ داری تھی۔ اسی دور میں کفار کی چڑھائی اور مسلسل شرارتوں کے نتیجے میں آپ کو قتال کے میدان میں جانے کی اجازت ملی۔ پھر آپ اور آپ کے صحابہ میدان میں اترے تو ہر جگہ اپنی قربانیوں کے بہترین مناظر پیش کیے۔ اللہ نے اسلام کا جھنڈا سر بلند کر دیا اور کفر کو مٹا دیا۔ جَاءَ الْحَقُّ وَزَهَقَ الْبَاطِلُ ۗ إِنَّ الْبَاطِلَ كَانَ زَهُوقًا ﴿۸۱﴾ (بنی اسرائیل ۸۱: ۱)

حضور اکرم ﷺ نے جو جنگیں لڑیں ان سب میں یہی بنیادی نکتہ پیش نظر رہا ہے کہ فساد کا خاتمہ ہو اور اصلاح کے لیے راستہ ہموار کیا جائے۔ ہم نے یہاں مولانا سید ابوالاعلیٰ مودودی رحمۃ اللہ علیہ کی کتاب الجہاد فی الاسلام سے جو طویل اقتباسات نقل کیے ہیں ان سے یہی مقصود تھا کہ حضور اکرم ﷺ کی جنگوں کا تذکرہ پڑھنے سے قبل یہ حقیقت واضح طور پر سامنے آجائے کہ اسلام کا تصور جنگ کیا ہے اور خونریزی کب اور کیوں ضروری ہو جاتی ہے۔ کتاب کی تمام جلدوں میں جگہ جگہ یہ بات کھل کر سامنے آئے گی کہ آنحضرت صلی اللہ علیہ وسلم کی خونریزی سے گریز کرتے تھے اور جہاں بالکل ناگزیر ہو جاتا وہاں فتنہ ختم کرنے کے لیے خونریزی کی اجازت دیتے تھے۔ ہم نے رسول پاک ﷺ کی حیات طیبہ کا یہ پہلو قارئین کی خدمت میں پیش کرنے کا ارادہ بہت سوچ بچار کے بعد کیا ہے۔ اس کاوش کے محرکات کا تذکرہ مناسب معلوم ہوتا ہے۔

پہلی بات تو یہ ہے کہ ان غزوات کے ایمان افروز واقعات سے قاری کے ایمان و ایقان میں اضافہ ہوتا ہے اور اسے جہاد سے محبت اور اعلائے کلمۃ اللہ کے لیے قربانی کا شوق نصیب ہوتا ہے۔ ہمارے نزدیک امت مسلمہ کے ہر نوجوان کے دل میں جذبہ جہاد پیدا کرنے کی اشد ضرورت ہے۔ دوسری بات یہ ہے کہ حضور اکرم ﷺ نے میدان جہاد میں قدم قدم پر انسانی فطرت کے نکھار، تزکیہ نفس اور بہترین مربیانہ کردار کا اہتمام فرمایا ہے۔ اعلیٰ اخلاقی اقدار کے حصول اور کردار کی پاکیزگی کے لیے یہ عملی مثالیں بڑی مفید ثابت ہوتی ہیں۔ ہم نے واقعات بیان کرتے ہوئے خصوصیت سے وہ پہلو اجاگر کرنے کی کوشش کی ہے جس سے اخلاقی و تربیتی سبق حاصل ہوتا ہے۔

تیسری بات یہ ہے کہ سیرت النبی ﷺ پر بی شمار کتب لکھی گئی ہیں۔ ہماری یہ کاوش ایک نہایت حقیر سا تحفہ ہے۔ اس کا ہرگز کوئی علمی و ادبی مقام و مرتبہ نہیں ہے۔ اس کی محض ایک خصوصیت قابل ذکر ہے وہ یہ کہ اردو میں مستند، جامع، مبسوط اور ضخیم کتب سیرت کی کثرت کے باوجود بعض گوشے ایسے ہیں جو تشنہ رہ گئے ہیں۔ ہم نے اپنی اس حقیر پیشکش میں ایسے تمام اہم اور دلچسپ گوشوں کو نذر قارئین کرنے کی مقدور بھر کوشش کی ہے۔

چوتھی بات یہ ہے کہ راقم الحروف نے ہمیشہ یہ کوشش کی ہے کہ حضور ختمی مرتبت ﷺ اور آپ کے تربیت یافتہ صحابہ کرام کے مستند تاریخی واقعات کو اپنی تقاریر میں موقع محل کی مناسبت سے بیان کیا جائے۔ اللہ تعالیٰ کا شکر ہے کہ ہر موقع پر سامعین نے ان گزارشات کو شوق، توجہ اور محبت سے سنا ہے۔ (یہ سیرت نبوی ہی کا کمال اور اس کی برکات ہیں، ورنہ سچی بات یہ ہے کہ مجھے نہ بولنے کا سلیقہ ہے، نہ میرا کوئی علمی مقام و مرتبہ ہے) ایسے ہر موقع پر تقریر کے بعد مجھے اکثر دوستوں نے یہ توجہ دلائی کہ اگر زبانی تقریر کے بجائے یہی مضمون تحریری صورت میں آجائے تو زیادہ مفید ہوگا۔ لاہور سے باہر کے مقامات سے مجھے کئی مرتبہ دوستوں نے اس ضمن میں خطوط بھی لکھے۔ میں نے محسوس کیا کہ رمضان میں جنگ بدر پر یا مزدور کنوئٹوں میں جنگ خندق پر یہ فرمائشیں نسبتاً

زیادہ آتیں، چنانچہ میں نے اللہ کے توکل پر فیصلہ کر لیا کہ ان واقعات کو قلم بند کر دیا جائے۔  
پانچویں بات یہ ہے کہ میرے نہایت محترم و مشفق بزرگ و مربی پروفیسر عبدالحمید صدیقی  
مرحوم و مغفور فرمایا کرتے تھے کوئی چیز پلے نہیں، ہاں ایک بات سے ذرا ہمت بندھتی ہے۔ وہ یہ کہ  
ممکن ہے قیامت کو آنحضور ﷺ ارشاد فرمائیں کہ جن جن لوگوں نے میری سیرت پر کوئی کام کیا  
ہے آؤ آج اس کا انعام وصول کر لو، صدیقی مرحوم کا تو سیرت رسول پر بڑا موقع کام ہے اور ان کی  
تو اس کے علاوہ بھی بے شمار نیکیاں تھیں۔ احقر کا دامن بالکل خالی ہے مگر حب رسول کا انمول خزانہ  
خدا کے بے پایاں فضل و کرم سے دل میں محفوظ ہے۔ بہت بچپن سے سیرت النبی کا طالب علم ہوں  
اور اس چشمہ جان فزا سے ہمیشہ سیراب ہوا ہوں۔ یہ کاوش شانِ اقدس میں پیش کرنے کے بھی  
لائق نہیں، مگر

شاہاں چہ عجب گر بنوازند گدارا

چھٹی بات یہ ہے کہ مغازی کی قدیم و جدید کتب میں واقعات پیش کرنے کا ایک مخصوص لگا  
بندھا انداز ہے، ہم نے اسے ذرا بدلنے کی کوشش کی ہے۔ ہمارے پیش نظر نہ تو دقیق بحثیں ہیں اور  
نہ محض روایتی واقعہ نگاری۔ ہم چاہتے ہیں کہ سیرت کا یہ جہادی پہلو عام فہم انداز میں مگر جذبات و  
احساسات سے لبریز اہل ایمان کے سامنے آجائے تاکہ ہماری زندگیوں میں تبدیلی آسکے۔ کسی  
شخص یا اشخاص کا اٹھ کر کسی معاشرے میں دھماکے کرنا یا قتل و غارت گری کرنا اور اسے جہاد کا نام  
دینا اسلام سے کوئی لگا نہیں کھاتا۔ بے گناہوں کا خون گرانا خواہ وہ غیر مسلم ہی کیوں نہ ہوں ہرگز  
جائز نہیں۔ یہ فساد ہے، اسے جہاد نہیں کہا جاسکتا۔ آنحضور صلی اللہ علیہ وسلم کو تو اللہ نے بتا دیا تھا کہ  
مسلم معاشرے میں کون کون منافق ہیں، مگر اس کے باوجود آپ نے ان میں سے کسی کا خون نہیں  
گرایا۔ آپ فرماتے تھے کہ ہم ان کے کلمہ پڑھنے کی وجہ سے ان کو مسلمان قرار دیں گے۔ باطن کا  
حال اللہ جانتا ہے اور وہ روز قیامت ان کا فیصلہ سنا دے گا۔

اس کتاب کی تیاری میں جو کتب پیش نظر رہی ہیں وہ بلاشبہ اپنے علمی و تحقیقی مقام کے لحاظ

سے انتہائی بلند پایہ ہیں۔ یہ کتاب کسی بھی حیثیت سے ان کے مقابلے یا موازنے کے لیے پیش نہیں کی جاسکتی۔ یہ ایک طالب علمانہ کاوش ہے جسے گلدستہ محبت و عقیدت کے طور پر پیش کیا جا رہا ہے۔

گر قبول افتد ز ہے عز و شرف

غزوات کے سلسلے کی یہ پہلی کتاب ہے۔ ان شاء اللہ اس کے بعد باقی غزوات پر بھی قلم اٹھایا جائے گا اور خدا تعالیٰ نے ہمت، توفیق اور مہلت بخشی تو یہ مکمل سلسلہ آپ کی خدمت میں پیش کرنے کا شرف حاصل کیا جائے گا۔ اس سلسلے کے بعض مضامین ہفت روزہ ایشیا، لاہور میں چھپتے رہے ہیں۔ ایشیا میں یہ سلسلہ شروع کرتے وقت بھی قارئین سے درخواست کی گئی تھی کہ اگر کوئی نقص، غلطی یا چوک محسوس کریں تو مطلع فرمائیں۔ اب پھر قارئین سے استدعا ہے کہ کتاب میں کوئی تصحیح ضروری سمجھیں تو ضرور توجہ دلائیں۔ ان شاء اللہ ایسی ہر رہنمائی کو بصد شکر یہ قبول کیا جائے گا اور آپ اللہ کے ہاں یقیناً ماجور ہوں گے۔

رَبَّنَا لَا تُؤَاخِذْنَا إِنْ نُسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا إَصْرًا  
كَمَا حَمَلْتَهُ عَلَى الَّذِينَ مِنْ قَبْلِنَا رَبَّنَا وَلَا تُحَمِّلْنَا مَا لَا طَاقَةَ لَنَا  
بِهِ وَاعْفُ عَنَّا وَاعْفِرْ لَنَا وَارْحَمْنَا إِنَّتَ مَوْلَانَا فَانصُرْنَا عَلَى  
الْقَوْمِ الْكَافِرِينَ.

احقر العباد خا کپائے ختم الرسل

حافظ محمد ادریس

۵ ذیقعد ۱۴۱۱ھ مطابق ۲۰ مئی ۱۹۹۱ء

منصورہ۔ لاہور



## باب اول

# پہلی اسلامی ریاست کا قیام

## ہجرت نبوی ﷺ

حضور اکرم ﷺ کا مکہ سے ہجرت کر کے مدینہ چلے جانا تاریخ اسلام کا اہم ترین واقعہ ہے۔ اسلامی کیلنڈر ہجرت کے واقعہ کو بنیاد بنا کر تیار کیا گیا ہے اور یہ بلاوجہ نہیں، کیونکہ ہجرت نبوی ﷺ کے بعد اسلام کمزوری اور ضعف کے دور سے نکل کر قوت و شوکت کے دور میں داخل ہو گیا تھا۔ اب ریاست بھی اس کی اپنی تھی اور تقویم بھی اپنی۔ حضور اکرم ﷺ کو اللہ کی طرف سے اطلاع دے دی گئی تھی کہ ہجرت کے بعد اسلام کا مرکز مدینہ بنے گا اور اسلام کے لیے پوری دنیا سے لڑ جانے کا عزم اہل مدینہ کی طرف سے ظاہر ہوگا۔ واقعہ ہجرت نے محض کچھ لوگوں کی نقل مکانی کا اہتمام نہیں کیا تھا، بلکہ یہ فیصلہ کر دیا تھا کہ اسلامی ریاست کی بنیاد ڈال دی جائے گی۔ یثرب کو یہ سبقت اور فضیلت حاصل ہے کہ اس نے اپنے دروازے پیغمبر اسلام اور ان کے ساتھیوں کے لیے کھول دیے۔ یثرب کو اسلامی ریاست کا دار الخلافہ ہونے کا بھی شرف حاصل ہے اور مدینۃ النبی بنا بھی اسی کی قسمت میں لکھا تھا۔ صحیح مسلم جلد اول حدیث نمبر ۱۱۶ میں حضرت طفیل بن عمر و دوسی رضی اللہ عنہما کے بارے میں بیان کیا گیا ہے کہ انھوں نے آنحضرت ﷺ کو اپنے ہاں آنے کی دعوت دی تھی۔ ان کے پاس ایک محفوظ قلعہ تھا، مگر آنحضرت ﷺ نے اس جانب ہجرت کرنے کے بجائے مدینہ کی طرف سفر فرمایا۔ حضور اکرم ﷺ کو خواب میں آپ کا مقام ہجرت دکھایا گیا تھا جو بڑا سرسبز و شاداب تھا۔ اس کے بارے میں خیال تھا کہ یہ یمامہ ہوگا مگر خالق قضا و قدر نے مدینہ کو منتخب کیا تھا۔ امام بخاری نے ہجرت النبی ﷺ کے باب میں اس موضوع پر کئی احادیث لکھی ہیں۔

اہل یثرب کا قبول اسلام اور بیعت عقبہ

مدینہ کے لوگوں نے آنحضرت ﷺ سے موسم حج میں اسلام کی دعوت سنی اور وہ مسلمان



ہو گئے۔ انہوں نے آنحضرت ﷺ سے دو مرتبہ مکہ میں بیعت کی۔ پہلی بیعت ۱۱ نبوی میں ہوئی اور دوسری بیعت ۱۲ نبوی میں۔ یہ بیعت دونوں مرتبہ مکہ معظمہ کی ایک معروف گھاٹی کے قریب ہوئی تھی اس لیے اسے بیعت عقبہ اولیٰ اور بیعت عقبہ ثانیہ کہا جاتا ہے۔ علامہ شبلی نے سیرت النبی جلد اول میں وضاحت کی ہے کہ ان بیعتوں سے پہلے چھ یا آٹھ آدمی مسلمان ہو چکے تھے۔ انہوں نے یثرب کے ان چھ آدمیوں کے نام بھی لکھے ہیں۔ بیعت عقبہ اولیٰ میں بارہ آدمی حاضر ہوئے جبکہ بیعت عقبہ ثانیہ میں ۷۳ اور بروایت بعض ۷۵ آدمی شریک تھے۔

بیعت عقبہ ثانیہ کے موقع پر اہل یثرب نے آنحضرت ﷺ کو اپنے ہاں آنے کی دعوت دی۔ بیعت کرنے والے صحابہ میں سے ایک نوجوان اسعد بن زرارہ رضی اللہ عنہ جو سب لوگوں میں عمر کے لحاظ سے چھوٹے تھے، کھڑے ہوئے اور کہا: ”اہل یثرب! ذرا سوچ لو یہ اللہ کے رسول ہیں۔ انہیں اپنے ہاں دعوت دینا پورے عرب سے دشمنی مول لینے کے مترادف ہے۔ اگر اس راہ میں اپنے بچوں کو قتل کرانے کی ہمت رکھتے ہو تو ان کا ہاتھ پکڑو اور اس کے جواب میں اللہ سے اجر کی امید رکھو اور اگر تمہیں اپنی جانیں عزیز ہیں تو اس وقت کا عذر اللہ کے نزدیک زیادہ قابل قبول ہے۔“

حضرت عباس بن عبادہ رضی اللہ عنہ نے بھی کم و بیش یہی بات کہی اور اپنے ساتھیوں کو آنے والی مشکلات کی یاد دلا کر عزیمت کا راستہ اختیار کرنے کی تلقین کی۔ ان دونوں عقل مند ارکان وفد کی باتوں پر تمام وفد نے یک زبان کہا: ”ہم آپ ﷺ کو دعوت دیتے ہیں کہ آپ ﷺ ہمارے ہاں تشریف لائیں۔ ہم اپنے مال و دولت کی تباہی اور اپنے سرداروں کی ہلاکت کا خطرہ مول لے لیں گے، مگر آپ کا ساتھ نہیں چھوڑیں گے۔“

## قتل کی سازش

اہل یثرب کی دعوت کے بعد حضور اکرم ﷺ نے یثرب کی طرف ہجرت کر جانے کا فیصلہ فرمایا۔ آپ کے بہت سے صحابہ مدینہ پہنچ چکے تھے اور آپ ﷺ خود ہجرت کے لیے بالکل تیار تھے کہ کفار نے اس ہجرت کے نتائج و عواقب کو اپنے لیے شدید خطرہ سمجھتے ہوئے آپ کے خلاف

سازش کی۔ ہجرت کی رات آپ کے گھر کا محاصرہ کر لیا گیا تھا۔ مختلف خاندانوں کے چودہ چیدہ چیدہ آدمی آپ کو قتل کرنے کے لیے مقرر کیے گئے۔ یہ سب لوگ مل کر آنحضور ﷺ کو قتل کرنا چاہتے تھے تاکہ آل ہاشم ان سب کے مقابلے پر انتقام کا حوصلہ نہ پاسکیں۔ رسول ﷺ ان سب کے درمیان سے سورۃ یسین کی تلاوت کرتے ہوئے نکلے۔ انھیں کانوں کان خبر نہ ہو سکی۔ ایک لمحے کے لیے سب کی آنکھوں پر غنودگی چھا گئی اور وہی نازک لمحہ تھا کہ جس وقت حضور اکرم ﷺ ان کے درمیان سے نکل کر حضرت ابو بکر رضی اللہ عنہ کے ہاں پہنچے اور وہاں سے ہجرت کے تاریخ ساز کٹھن اور معجزہ نما سفر پر روانہ ہوئے۔ اس سفر کی تفصیلات حدیث اور سیرت کی کتابوں میں دیکھی جاسکتی ہیں۔ دلچسپ بات یہ ہے کہ آنحضور ﷺ کے گھر کا محاصرہ کرنے والے چودہ میں سے گیارہ سردار بدر کے میدان میں مارے گئے صرف تین محفوظ رہے اور یہ تینوں جبیر بن مطعم، حکیم بن حزام اور ابوسفیان بن حرب فتح مکہ کے وقت اسلام میں داخل ہو گئے۔

### گرفتاری کے لیے انعام کا لالچ

قریش مکہ رسول ﷺ کی پرکشش شخصیت بے پناہ ذہانت اور بے مثال قابلیت سے خوب واقف تھے۔ انھیں معلوم تھا کہ آنحضور ﷺ کا مکہ سے مدینہ ہجرت کر جانا یہ معنی رکھتا ہے کہ اب مدینہ میں ایک ایسی ریاست کی بنیاد پڑ جائے گی جو مکہ کے لیے مستقل چیلنج ہوگی، چنانچہ انھوں نے آنحضور ﷺ کو گرفتار کرنے کے لیے لوگوں کو بھاری انعام کا لالچ دیا مگر آنحضور ﷺ اللہ تعالیٰ کی نصرت اور تائید کے سائے میں بخیریت مدینہ پہنچ گئے۔

### قریش کی دھمکیاں اور منافقین کا شر

رسول اکرم ﷺ کے مدینہ پہنچ جانے سے قریش کو اپنی یمن اور شام کی تجارتی شاہراہ خطرے میں نظر آنے لگی۔ انھوں نے خزرج کے سردار عبداللہ بن ابی کو خط لکھا جس کا مضمون یہ تھا کہ تم لوگوں نے ہمارے دشمن کو اپنے ہاں پناہ دی ہے اس لیے ہم قسم کھاتے ہیں کہ یا تو تم اسے اپنے ہاں سے نکال دو یا ہمارے حملہ آوروں کا انتظار کرو جو عنقریب تمہارے مردوں کو قتل کر دیں

گے اور تمھاری عورتوں کو لونڈیاں بنا لیں گے۔

عبداللہ بن ابی جوریس المنافقین تھا وہ اس خط سے پہلے بھی آمادہ شر تھا کیونکہ آنحضرت ﷺ کی آمد سے اس کا اوس اور خزرج کی بادشاہت کا منصوبہ خاک میں مل گیا۔ قریش کے خط کے بعد اس نے شرارت کرنا چاہی، مگر اوس اور خزرج کے مخلص مسلمانوں کی اسلام دوستی اور آنحضرت ﷺ کی فراست نے اس کی چالوں کو ناکام بنا دیا۔

آنحضرت صلی اللہ علیہ وسلم کی ہجرت اور قیام پاکستان کے وقت اہل اسلام کی ہجرت کے درمیان یہ قدر مشترک ہے کہ آپ ایمان کی خاطر گھر بار کو خیر آباد کہہ رہے تھے اور ایک نئی اسلامی ریاست کا قیام بھی پیش نظر تھا۔ یہی جذبہ قیام پاکستان کے وقت اہل ایمان کے دلوں میں موجزن تھا۔ پاکستان مدینہ کی اسلامی ریاست کے بعد تاریخ کی دوسری ریاست ہے جس کی بنیاد اسلام ہے۔ اے کاش! یہاں قرآن و سنت کا پورا نظام جیسا کہ دستور پاکستان میں درج ہے، نافذ ہو جائے۔



## مواخاتِ مدینہ

مکہ معظمہ سے مہاجرین بے سروسامانی کے عالم میں مدینہ پہنچے تھے ان میں سے بعض تو مفلس تھے، مگر بعض صحابہ مکہ میں اچھے خاصے وسائل کے مالک تھے۔ یہ کھاتے پیتے صحابہ بھی مکہ کے مخصوص معاندانہ ماحول کی وجہ سے اپنا مال ساتھ نہ لے جاسکے۔ مدینہ پہنچ کر نبی اکرم ﷺ نے قریش اور انصار کے درمیان جو بھائی چارہ قائم کیا اسے مواخاتِ مدینہ کہا جاتا ہے۔ تاریخ انسانی کا یہ عظیم الشان واقعہ ہے جس کی مثال پیش کرنے سے اقوام عالم قاصر ہیں۔ ہر انصاری نے اپنے مہاجر بھائی کے لیے گھر کے دروازے بھی کھول دیے اور دل کے دروازے بھی۔ سعد بن ربیع جو عبدالرحمان بن عوف کے بھائی بنائے گئے مدینہ کے مالدار شخص تھے ان کی دو بیویاں تھیں۔ انھوں نے اپنے مال و دولت میں سے نصف حصہ اپنے بھائی کی خدمت میں پیش کر دیا اور انھیں یہ بھی کہہ دیا کہ اگر تم چاہو تو میں اپنی ایک بیوی کو طلاق دے دوں اور تم اس سے نکاح کر لو۔ حضرت عبدالرحمن بن عوف نے ان کا شکریہ ادا کیا اور ان کے مال میں سے کوئی چیز نہ لی اور ان سے کہا:

”اللہ تعالیٰ آپ کے اہل و عیال اور مال میں برکت دے۔ آپ اپنی دونوں بیویاں اپنے گھر میں رکھیں میرے لیے اللہ تعالیٰ اور انتظام فرمادے گا۔“ کم و بیش اسی طرز عمل کا مظاہرہ ہر انصاری نے اپنے مہاجر بھائی کے ساتھ کیا اور تقریباً ہر مہاجر نے خود داری کے ساتھ انصاری بھائیوں کا شکریہ ادا کیا۔

مواخاتِ مدینہ کا اثر صحابہ کرام کی زندگیوں میں اتنا گہرا تھا کہ وہ ہر معاملے میں اپنے بھائی کے حقوق کا لحاظ رکھتے تھے۔ ان کی یہ روش تمام عمر قائم رہی۔ اس محبت اور اپنائیت کا آئندہ پیش آنے والے واقعات پر بڑا دور رس اثر پڑا۔ منافقین اور یہود نے کئی مرتبہ انصار و مہاجرین کے

درمیان منافرت پھیلانا چاہی مگر انھیں کامیابی حاصل نہ ہو سکی۔ کفار عرب اور یہودیوں نے مدینہ کی نوزائیدہ ریاست پر بار بار جنگ مسلط کی، مگر انصار و مہاجرین سب سے پلائی ہوئی دیوار بن کر دشمن کے مقابلے پر ڈٹے رہے۔

### بھائی چارے کی برکات

انصار پیشے کے لحاظ سے کاشت کار تھے اور مہاجرین تجارت۔ اس طرح مہاجرین نے بازار اور منڈی کا راستہ پوچھا اور چھوٹے پیمانے سے اپنے اپنے کاروبار کا آغاز کر دیا۔ اگرچہ مسلسل جنگوں نے شروع کے سالوں میں انصار کی کاشت کاری اور باغبانی اور مہاجرین کی تجارت اور کاروبار کو خاصا نقصان پہنچایا، مگر اس کے باوجود تمام مہاجرین نہ صرف اپنے پاؤں پر کھڑے ہو گئے، بلکہ بعض نے تو اتنی ترقی پائی کہ وہ اللہ کی راہ میں ہزاروں درہم و دینار پیش کر دیا کرتے تھے۔ ان تجارت میں نمایاں حضرت عبدالرحمن رضی اللہ عنہ بن عوف، حضرت عثمان رضی اللہ عنہ بن عفان اور حضرت ابوبکر صدیق رضی اللہ عنہ تھے۔ یہ بھائی چارہ معاشرتی لحاظ سے بھی مفید تھا اور عسکری اور جنگی لحاظ سے بھی اشد ضروری تھا۔

عرب کے جاہلی معاشرے میں جنگیں قبائلی تعصبات کی بنیاد پر لڑی جاتی تھیں۔ اسلام نے ایک نظریے کی بنا ڈال کر حق و باطل کا معیار مقرر کر دیا۔ اس نظریے کو دنیا میں غالب کرنے کے لیے ایک ایسی جماعت کی ضرورت تھی جس کے افراد باقی سارے تعلقات کے مقابلے میں نظریاتی تعلق کو زیادہ اہمیت دینے والے ہوں۔ اس مقصد کے لیے قرآن و حدیث میں بہت تفصیلی ہدایات موجود ہیں جو اسلامی معاشرے کی تشکیل اور اہل ایمان کی تربیت کی بنیاد فراہم کرتی ہیں۔ اس سلسلے کا اہم ترین عملی سبق اور مؤثر ترین تربیتی کورس مواخاۃ مدینہ کی صورت میں رونما ہوا۔ (طبقات ابن سعد، ج ۱، ص ۲۳۸، سیرت ابن ہشام، القسم الاول، ج ۱، ص ۵۰۴-۵۰۵، البدایۃ و النہایۃ، ج ۱، ص ۵۹۰)

قیام پاکستان کے وقت جو لوگ ہندستان کے مختلف علاقوں سے ہجرت کر کے پاکستان کی

سرزمین پر آئے مقامی آبادیوں نے بحیثیت مجموعی ان کے ساتھ بہت اچھا سلوک اور ہر طرح کا تعاون کیا۔ الحمد للہ! کوئی غیریت محسوس نہ ہوتی تھی۔ اسلامی نظام کے قیام سے حکومتی سطح پر گریز کا نتیجہ یہ نکلا کہ بد قسمتی سے ملک کا ایک بازو حکمرانوں کی نااہلی اور دشمن کی سازشوں کے نتیجے میں ملک سے کٹ کر بنگلہ دیش بن گیا۔ اسی پر بس نہیں بلکہ انھی سازشوں کا تسلسل ہے کہ ملک کے سب سے بڑے شہر میں ایک گمراہ اور متعصب گروہ نے نفرتوں کے الاؤ بھڑکا دیے۔ یہ نفرت ایسی دشمنی میں بدلی کہ اس نے مہاجر و انصار کو آپس میں خون ریز خانہ جنگی میں دھکیل دیا۔ اے کاش پاکستان جو اسلام کے نام پر بنا تھا، اسلام کی تجربہ گاہ بن جاتا اور ہم اس عذاب میں مبتلا نہ ہوتے۔ مدینہ کے انصار و مہاجرین اگر ہمارے آئیڈیل ہوتے تو ہم گمراہ نہ ہوتے۔ اب بھی اسی اکسیر سے شفا مل سکتی ہے۔



## میشاقِ مدینہ

مدینہ منورہ پہنچ کر رسول اکرم ﷺ نے انصار و مہاجرین کے درمیان بھائی چارہ قائم کرنے کے ساتھ ہی مدینہ کی پوری آبادی کو ایک معاہدے کے ذریعے متحد کرنے کی کوشش کی۔ اس معاہدے میں مدینہ کے یہودی اور مشرکین بھی شامل تھے۔ اس معاہدے کو تاریخ میں میثاقِ مدینہ کہا جاتا ہے۔ کثیر المذہبی اور کثیر القومی معاشرے میں مختلف قبائل کے درمیان ہم آہنگی اور اتحاد پیدا کرنے کی یہ مبارک کوشش تھی۔ ان صفحات میں میثاقِ مدینہ کا ذکر کرنا اس لیے ضروری ہے کہ آگے بیان کیے جانے والے جہاد کے واقعات میں قدم قدم پر یہ حقیقت سامنے آئے گی کہ یہودی کس قدر بے اصول اور وعدہ خلاف لوگ تھے جو اس معاہدے کی ہمیشہ خلاف ورزی کرتے رہے۔

### مدینہ کی قبائلی زندگی

مدینہ میں عربوں کے دو قبائل اوس اور خزرج تھے اور یہودیوں کے تین قبیلے بنو نضیر، بنو قریظہ اور بنو قینقاع تھے۔ یہودی قبیلے مالدار بھی تھے اور نہایت ہوشیار بھی۔ وہ ہتھیار بناتے تھے اور تجارت کے دیگر شعبوں پر بھی انہی کا قبضہ تھا۔ پورے علاقے میں سنار اور جوہری کا کام بھی انہی کے ہاتھ میں تھا۔ عرب قبیلوں کے سردار اور معززین، یہودی ساہوکاروں سے اکثر قرضے لیتے رہتے تھے اور سود ادا کرنے کے ساتھ ساتھ ان کے زیر بار احسان بھی ہوتے تھے۔ یہودی قبائل نے عربوں کے ساتھ حلیفانہ تعلقات بھی قائم کر رکھے تھے۔ بنو نضیر اور بنو قینقاع کے قبیلہ خزرج سے دوستانہ تعلقات تھے اور بنو قریظہ کے قبیلہ اوس سے معاہدے تھے۔

یہودی قبائل اپنی سازشوں سے اوس اور خزرج کے درمیان وقتاً فوقتاً جنگیں کرواتے رہتے تھے۔ آنحضور ﷺ کی آمد سے کچھ ہی عرصہ قبل اوس اور خزرج ایک خونریز معرکہ لڑ چکے تھے۔ اس کا نام جنگِ بعاث ہے۔ اس جنگ نے دونوں قبیلوں کو ادھ موا کر دیا تھا۔ خزرج تعداد میں زیادہ ہونے کے باوجود شکست سے دوچار ہوئے تھے حالانکہ جنگ کے آغاز میں انہوں نے اوس کو بے بس کر دیا تھا۔ یہودی نہیں چاہتے تھے کہ یہ قبائل کبھی آپس میں متحد ہو جائیں مگر اسلام کی بدولت یہ شیر و شکر ہو گئے اور دشمنی کی جگہ اللہ تعالیٰ نے ان کے دلوں میں محبت اور اخوت پیدا کر دی۔ سورہ آل عمران کی چار آیات (آیت نمبر ۱۰۰ سے لے کر ۱۰۳ تک) اسی موضوع سے متعلق ہیں۔ علامہ ابن کثیر مؤرخ ابن ہشام اور ابن سعد نے اس واقعہ کی تفصیلات لکھی ہیں کہ کس طرح یہودیوں نے اوس و خزرج کے درمیان پرانی رنجش اور جاہلی دشمنی کو زندہ کرنا چاہا تھا اور آنحضور ﷺ نے کس طرح اس آگ کو بجھایا۔

### میشاق مدینہ کی دفعات


حضور اکرم ﷺ مدینہ تشریف لائے تو آپ یہاں کی معاشرتی، سیاسی اور معاشی صورت حال سے پوری طرح باخبر ہونے کے ساتھ ساتھ تاریخی پس منظر کا بھی پورا علم رکھتے تھے۔ آپ نے یہودیوں کو بلا کر مسلمانوں کی طرف سے ان کے ساتھ معاہدہ کیا جس کو ابن ہشام نے شق وار لکھا ہے۔ اس کے مطابق دونوں فریقوں نے باہم رضامندی سے طے کیا کہ:

- ۱- دیت اور فدیہ کا پہلے سے رائج شدہ طریقہ قائم رہے گا۔
- ۲- یہود اور مسلمان آپس میں دوستانہ تعلقات رکھیں گے۔
- ۳- مدینہ پر کوئی حملہ ہوگا تو سب مل کر حملہ آور کا مقابلہ کریں گے۔
- ۴- یہودیوں یا مسلمانوں کو کسی سے لڑائی پیش آجائے تو ایک فریق دوسرے کی مدد کرے گا۔
- ۵- کوئی فریق قریش مکہ کو امان نہ دے گا۔
- ۶- یہودیوں کو اپنے مذہبی معاملات میں آزادی حاصل ہوگی۔



۷۔ باہمی جھگڑے کی صورت میں فیصلہ محمد ﷺ کریں گے۔

یہ آخری شرط بعض مورخین نے لکھی ہے اور بعض نے نہیں لکھی مگر سچی بات یہ ہے کہ یہ میثاق کی اہم شق تھی اور حضور کا مقام و مرتبہ بھی ایسا تھا کہ اسے تمام فریقوں نے اس وقت منظور کیا تھا۔ (سیرۃ النبیؐ، از شبلی نعمانی، ج ۱، ص ۲۱۱-۲۱۲)



## قریش مکہ کی چیرہ دستیایاں

قریش چونکہ ہر قیمت پر فتنہ و فساد پھیلانا چاہتے تھے۔ اس لیے انھوں نے تمام معروف روایات کو بالائے طاق رکھتے ہوئے حرم مکی کے اندر بھی اللہ کے مہمانوں کو تنگ کرنا شروع کر دیا۔ قبیلہ اوس کے سردار حضرت سعد بن معاذ رضی اللہ عنہ عمرے کے لیے مکہ گئے تو حرم کے دروازے پر ابو جہل نے ان کو روکا اور بڑی رعونت سے کہا: ”تم ہمارے دشمنوں کو اپنے ہاں پناہ دیتے ہو اور پھر یہاں اطمینان کے ساتھ عمرہ کرتے ہو؟ خدا کی قسم اگر تم ابو صفوان (امیہ بن خلف) کے مہمان نہ ہوتے تو اپنے اہل و عیال کے پاس زندہ سلامت نہ پہنچ سکتے۔“ حضرت سعد بن معاذ رضی اللہ عنہ کوئی معمولی انسان نہ تھے۔ انھوں نے ترکی بہ ترکی جواب دیا: ”بخدا اگر یہ ارادے ہیں تو جان لو کہ حرم میں اپنے داخلے پر پابندی کے نتیجے میں تمہارے اوپر اس چیز کی پابندی لگا دوں گا جس کو تم شدت سے محسوس کرو گے، یعنی مدینہ سے گزرنے والی تمہاری شاہراہ بند کر دوں گا۔“ یہ مکالمہ اس لحاظ سے بہت اہم ہے کہ جہاں اس سے سرداران مکہ کی تنگ نظری اور اسلام دشمنی کا اظہار ہوتا ہے وہاں حضرت سعد رضی اللہ عنہ کی جرأت و فراست نے ان تک یہ پیغام بھی پوری بہادری اور دانش مندی کے ساتھ پہنچا دیا کہ ان کے تجارتی قافلے جنگ کی صورت میں مدینہ کی زد میں ہوں گے۔

### حضور پاک ﷺ کی بیدار مغزی

اہل مکہ کے جارحانہ عزائم سے آنحضرت ﷺ بے خبر نہ تھے، چنانچہ مدینہ منورہ پہنچتے ہی آپ نے مدینہ کے تمام باشندوں اور یہودی قبائل سے دوستی کا ایک معاہدہ کیا جسے میثاق مدینہ کہا جاتا ہے اور جس کا تذکرہ گزر چکا ہے۔ مورخین نے میثاق مدینہ کے علاوہ دیگر قبائل سے بھی آپ کے

دفاعی معاہدوں کا تذکرہ کیا ہے۔ نبی اکرم ﷺ ہمیشہ حالات پر نظر رکھتے تھے اور دشمن کے عزائم سے کبھی غافل نہ رہے تھے۔ آپ نے کبھی کسی پر جنگ مسلط نہیں کی، مگر دشمن کی جارحیت کا مقابلہ کرنے کے لیے آپ ذہنی طور پر ہر وقت تیار رہتے تھے۔ اصحابِ معاذی نے اپنی کتابوں میں ان سریات اور غزوات کا ذکر کیا ہے جو جنگ بدر سے پہلے روئے عمل آچکی تھیں۔ ان کا مقصد یہ تھا کہ دشمن کو پیغام پہنچتا رہے کہ مسلمان نہ تو غافل ہیں کہ کوئی ان پر اچانک چڑھ دوڑے اور نہ مٹی کے مادھو ہیں کہ دشمن کا مقابلہ کرنے کی سکت اور صلاحیت نہ رکھتے ہوں۔ یہ چھوٹے چھوٹے دستے تجارتی راستوں پر گشت کرتے رہتے تھے، مگر تمام مورخین اس بات پر متفق ہیں کہ ان کے نتیجے میں نہ تو کبھی کوئی کشت و خون ہوا نہ کبھی کوئی قافلہ لوٹا گیا۔ کشت و خون کا سلسلہ اس وقت شروع ہوا جب قریش نے اس کی باقاعدہ پہل کر دی۔ کرز بن جابر فہری نے مدینے کے قریب اچانک حملہ کر کے لوٹ مار مچائی اور اہل مدینہ کے مویشی ہانک کر لے گیا۔ کرز بن جابر کے دستے میں شامل قریش کے لوگ قتل و غارت کے ذریعے اہل مدینہ کو مشتعل کرنا چاہتے تھے۔ رسول اکرم ﷺ اب سمجھ چکے تھے کہ قریش جنگ کے سوا کسی بات پر راضی نہیں ہوں گے۔

غزوہ بدر سے قبل جو مہمات (سریات و غزوات) وقوع پذیر ہوئیں ان کا مختصر تذکرہ ضروری معلوم ہوتا ہے۔ ان کا مقصد خون خرابہ نہ تھا بلکہ جس طرح کہا جاتا ہے کہ جنگ کے لیے تیار رہنا ہی جنگ کو روکنے کا بہترین راستہ ہے تو اس کے مطابق آنحضرت ﷺ دشمن کے ذہن سے یہ زعم باطل نکال دینا چاہتے تھے کہ اسلام کمزور ہے اور اسے کچلا جاسکتا ہے۔ ان مہمات میں مہاجرین ہی نے حصہ لیا۔



## غزوہ بدر سے قبل کی مہمات

رمضان ۲ھ میں بدر کے میدان میں جو معرکہ لڑا گیا اور جسے قرآن مجید نے یوم الفرقان کہا، اس سے قبل قریش کے معاندانہ رویے، ان کی مسلسل دھمکیوں اور مدینہ پر حملے کے خدشات کی بدولت آنحضرت ﷺ مدینہ کی نوزائیدہ اسلامی ریاست کے دفاع کے بارے میں بہت محتاط تھے۔ اس دور میں صحابہ کرام رات کو اپنے ہتھیار باندھ کر یا اپنے قریب رکھ کر سوتے تھے۔ رسول اللہ ﷺ نے مختلف اوقات میں صحابہ کرام کو دفاعی مہمات پر روانہ فرمایا۔ بعض مہمات کی کمان آپ نے خود سنبھالی۔

### (۱) سریہ حمزہ رضی اللہ عنہ بن عبدالمطلب

سیدنا حمزہ رضی اللہ عنہ بن عبدالمطلب کی قیادت میں تیس مہاجرین پر مشتمل ایک دستہ ساحل سمندر کی طرف روانہ کیا گیا۔ یہ ماہ رمضان سن ایک ہجری میں ساحل سمندر پر عیص کے مقام پر پہنچا۔ قریش کا تجارتی قافلہ ابو جہل کی قیادت میں جا رہا تھا جس کے ساتھ تین سو مسلح جنگجو تھے۔ قبیلہ جہینہ کے سردار مجدی بن عمرو نے فریقین کے درمیان مداخلت کر کے جنگ رکوا دی۔ دراصل ان دستوں کی روانگی کا مقصد جارحیت نہیں تھا، بلکہ دشمن کی طرف سے ممکنہ جارحیت کو روکنے کی حکیمانہ اور دلیرانہ کوشش تھی جیسا کہ پہلے بھی لکھا جا چکا ہے۔

یہ بات پیش نظر رہنی چاہیے کہ غزوہ بدر سے پہلے جتنی مہمات بھی بھیجی گئیں ان میں صرف ۷ مہمات مہاجرین نے شرکت کی۔ انصار پہلی مرتبہ غزوہ بدر میں شامل ہوئے اور اس موقع پر بھی

آنحضور ﷺ نے جہاد پر نکلنے سے پہلے انصار سے مشورہ مانگا تھا جس میں انہوں نے خود آپ کے ساتھ مدینہ سے باہر جا کر دشمن سے مقابلہ کرنے کا فیصلہ کیا۔ اس کی تفصیل آگے آئے گی۔

## (۲) سریہ عبیدہ رضی اللہ عنہ بن حارث بن مطلب

حضور اکرم ﷺ نے عبیدہ بن حارث رضی اللہ عنہ کی قیادت میں ساٹھ اور بعض روایات کے مطابق اسی مہاجرین کو قریش کے ایک گروہ کے مقابلے کے لیے بھیجا۔ المرہ کی گھاٹی کے قریب قریش کے دو سو جنگجو ابوسفیان کی قیادت میں موجود تھے۔ لڑائی کے بغیر ہی دونوں فریق ایک دوسرے سے الگ ہو گئے۔ مکی فوج کے دو افراد مقداد بن عمرو اور عتبہ بن غزوہ ان جو مکہ میں مسلمان ہو چکے تھے۔ کافروں کا ساتھ چھوڑ کر مسلمانوں کے ساتھ آئے۔ اس مہم کے دوران سعد بن ابی وقاص رضی اللہ عنہ نے دشمنوں پر تیر چلایا۔ تاریخ اسلام میں یہ پہلا تیر تھا جو مسلمانوں کی طرف سے چلایا گیا۔ ابن ہشام ابن کثیر اور ابن سعد کے مطابق عبیدہ بن حارث رضی اللہ عنہ کو جو جھنڈا عطا کیا گیا تھا یہ آنحضور ﷺ کی طرف سے دیا جانے والا پہلا علم تھا۔

## (۳) غزوہ ابوا

صفر ۲ھ میں رسول اللہ ﷺ نے سعد بن عبادہ رضی اللہ عنہ کو مدینے میں اپنا جانشین مقرر کیا اور قریش کے ایک قافلے کی تلاش میں ودان اور ابوا کی طرف روانہ ہوئے۔ اس مہم کے دوران میں قریش کا قافلہ نکل چکا تھا، چنانچہ نبی پاک ﷺ واپس تشریف لے آئے۔ اس مہم میں حضور اکرم ﷺ نے بنو ضمیرہ بن بکر بن کنانہ کے قبائل سے دوستی کا معاہدہ کیا۔

## (۴) غزوہ بواط

ربیع الاول ۲ھ میں رسول اللہ ﷺ نے سائب رضی اللہ عنہ بن عثمان بن مظعون کو مدینہ میں

جانشین مقرر کیا اور قریش کے ایک قافلے کے تعاقب میں دو سو صحابہ کے ساتھ شام سے مکہ جانے والے راستے کی طرف روانہ ہوئے۔ آپ بواط کے مقام تک گئے، مگر قافلہ بہت دور جا چکا تھا۔ آپ کچھ عرصہ اس علاقے میں قیام کرنے کے بعد واپس مدینہ آ گئے۔

### (۵) غزوہ العشیرہ

جمادی الاولیٰ ۲ھ میں دو سو مجاہدین کے ساتھ آنحضرت ﷺ یبج کی طرف روانہ ہوئے اور عشیرہ کے مقام تک گئے۔ ان دنوں بھی قریش کا ایک قافلہ اس علاقے سے گزر رہا تھا۔ قافلے کے ساتھ تو آپ کا آنا سامنا نہ ہوا، مگر عشیرہ کے مقام پر آپ نے بنو مدیجہ اور ان کے حلیف قبیلے بنو ضمرہ کے ساتھ معاہدہ کیا کہ ایک دوسرے کے خلاف جنگ نہیں کریں گے۔ اس غزوے کے دوران مدینہ میں آنحضرت ﷺ نے حضرت ابوسلمہ رضی اللہ عنہ بن عبد الاسد کو اپنا جانشین مقرر فرمایا تھا۔

### (۶) غزوہ سفوان

جمادی الاخریٰ ۲ھ میں کرز بن جابر الفہری نے مدینہ کے قرب و جوار میں چرواہوں پر حملہ کیا اور ان کے مویشی ہانک کر لے گیا۔ رسول اللہ ﷺ خبر سن کر اس کے تعاقب میں نکلے اور بدر کے قریب وادی سفوان تک گئے۔ کرز بن جابر اس وقت تک دور نکل چکا تھا۔ اس جنگ کو غزوہ بدر الاولیٰ بھی کہتے ہیں۔ اس غزوے کے دوران نبی اکرم ﷺ نے زید بن حارثہ رضی اللہ عنہ کو مدینہ میں اپنا جانشین مقرر کیا تھا۔

### (۷) سریہ عبد اللہ بن جحش رضی اللہ عنہ

اس سلسلہ غزوات میں اہم ترین مہم یہی تھی۔ ماہ رجب ۲ھ میں آنحضرت ﷺ نے عبد اللہ بن جحش رضی اللہ عنہ کی قیادت میں آٹھ مہاجرین کو قریش کے کسی تجارتی قافلے کی تلاش میں روانہ کیا۔

روانگی سے پہلے مہم کے امیر عبداللہ بن جحش رضی اللہ عنہ کو ایک خط لکھ کر دیا اور حکم دیا کہ دو دن تک اپنی منزل کی جانب چلتے رہیں اور دوسرے دن کے اختتام پر خط کھولیں۔ آنحضرت صلی اللہ علیہ وسلم نے یہ حکم بھی دیا تھا کہ خط کھولنے کے بعد عبداللہ بن جحش رضی اللہ عنہ اس کے مطابق عمل کریں، مگر اپنے ساتھیوں میں سے کسی کو اس کے لیے مجبور نہ کریں جو ان کے ساتھ بخوشی جانا چاہے، اسے لے جائیں اور جو نہ جانا چاہے اسے پابند نہ کریں۔

جب وقت مقررہ پر حضرت عبداللہ بن جحش رضی اللہ عنہ نے خط کھولا تو اس میں لکھا تھا: ”جو نبی میرا یہ خط پڑھو تو مکہ اور طائف کے درمیان نخلہ کا رخ کرو۔ نخلہ میں قیام کر کے قریش کے حالات معلوم کرو اور ہمیں ان کی اطلاع دو۔“ حضرت عبداللہ رضی اللہ عنہ نے خط پڑھا تو کہا سمعاً و طاعة (میں نے آپ کا حکم سن لیا اور اطاعت کے لیے کمر باندھ لی)۔ اس کے بعد انھوں نے اپنے ساتھیوں کو خط کا مضمون سنایا اور کہا جو میرے ساتھ چلنا چاہے وہ چلے اور جو واپس جانا چاہے تو اسے اس کا اختیار ہے۔ ان کے ساتھیوں نے یک زبان کہا کہ ہم آپ کے ساتھ چلیں گے۔ ان کے ساتھیوں کے نام تاریخ میں منقول ہیں۔ عیون الاثر کے مطابق عکاشہ بن محسن رضی اللہ عنہ، سعد بن ابی وقاص رضی اللہ عنہ، ابو حذیفہ بن عتبہ رضی اللہ عنہ، عامر بن ربیعہ رضی اللہ عنہ، عتبہ بن غزوان رضی اللہ عنہ، واقد بن عبداللہ رضی اللہ عنہ، خالد بن بکیر رضی اللہ عنہ، سہیل بن بیضا رضی اللہ عنہ، اس مہم میں عبداللہ بن جحش رضی اللہ عنہ کے ساتھ بھیجے گئے تھے۔ نخلہ کی طرف جاتے ہوئے بحران کے مقام پر سعد بن ابی وقاص رضی اللہ عنہ اور عتبہ بن غزوان کا اونٹ وادی میں گم ہو گیا۔ وہ اسے ڈھونڈنے لگے۔ باقی لوگ منزل کی طرف روانہ ہو گئے اور نخلہ پہنچ گئے۔ وہاں انھوں نے قریش کے تجارتی قافلے کو دیکھا جو کشمش اور مرہ کی بڑی مقدار مکہ لے جا رہا تھا۔ قریش کے تجارتی قافلے میں عمرو بن حضرمی، عثمان بن عبداللہ بن مغیرہ، اس کا بھائی نوفل اور ہشام بن مغیرہ کا غلام حکم بن کیسان شامل تھے۔

صحابہ نے آپس میں مشورہ کیا، چونکہ کرز بن جابر اس سے پہلے مدینہ پر حملہ کر چکا تھا، اس

لیے وہ بھی حملہ کرنے کے حق میں تھے تاہم حملے میں دو پیچیدگیاں تھیں۔ اگر اسی وقت حملہ کیا جاتا تو یہ ماہِ رجب کا آخری دن تھا اور یہ مہینہ حرام مہینوں میں شامل تھا۔ اگر ایک دن گزرنے کا انتظار کیا جاتا تو قافلہ حدودِ حرم میں داخل ہو جاتا۔ بڑے تردد کے بعد بالآخر صحابہ نے فیصلہ کیا کہ فوراً حملہ کر دیا جائے۔ واقعہ بن عبد اللہ نے تیر چلایا جس سے عمرو بن حفص نے قتل ہو گیا۔ عثمان بن عبد اللہ اور حکم بن کيسان گرفتار کر لیے گئے۔ جبکہ نوفل بن عبد اللہ فرار ہونے میں کامیاب ہو گیا۔ عبد اللہ بن جحش رضی اللہ عنہ اور ان کے ساتھی دو قیدیوں اور بہت سارے مالِ غنیمت کے ساتھ مدینہ میں آنحضرت ﷺ کی خدمت میں حاضر ہوئے۔

اس واقعہ پر بہت لے دے ہوئی۔ تمام قبائل عرب اور ان کے ساتھ یہودیوں نے بڑا پراپیگنڈا کیا کہ ان لوگوں نے ماہِ رجب میں خونریزی کی ہے۔ خود آنحضرت ﷺ نے ارشاد فرمایا: ”میں نے تم لوگوں کو حرام مہینے میں لڑنے کا حکم نہیں دیا تھا۔ آپ نے مالِ غنیمت میں سے حصہ لینے سے بھی انکار کر دیا۔ ان صحابہ کو ان کے ساتھیوں نے بھی برا بھلا کہنا شروع کر دیا۔ یہ بے چارے اس صورت حال سے ڈر گئے اور سوچا کہ کہیں ان پر اللہ کی طرف سے پکڑ نہ آجائے۔ مکہ میں جو لوگ مسلمان ہو چکے تھے انھوں نے مشرکین کے اعتراض پر کہا کہ جس روز یہ واقعہ ہوا، اس روز شعبان کا چاند نکل آیا تھا۔

فتنہ قتل سے بھی بدتر ہے

یہ ایک پریشان کن صورت حال تھی۔ اس موقع پر اللہ تعالیٰ کی طرف سے وحی نازل ہوئی جس نے مسئلے کو واضح کر دیا۔ ارشاد باری ہے:

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ ۖ قُلْ قِتَالٌ فِيهِ كَبِيرٌ ۖ وَصَدٌّ عَن سَبِيلِ اللَّهِ وَ  
كُفْرٌ بِهِ وَالْمَسْجِدِ الْحَرَامِ ۖ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ ۗ وَالْفِتْنَةُ أَكْبَرُ مِنَ



الْقَتْلِ ۚ وَلَا يَزَالُونَ يُقَاتِلُونَكُمْ حَتَّى يَزِدُّوكُمْ عَنْ دِينِكُمْ إِنِ اسْتَطَاعُوا ۚ وَمَنْ يَزِدْكُمْ  
مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ ۚ وَأُولَٰئِكَ  
أَصْحَابُ النَّارِ هُمْ فِيهَا خَالِدُونَ ﴿۲۱۷﴾ (البقرة: ۲۱۷)

لوگ آپ سے پوچھتے ہیں ماہ حرام میں لڑنا کیسا ہے؟ کہو اس میں لڑنا بہت برا ہے، مگر راہ  
خدا سے لوگوں کو روکنا اور اللہ سے کفر کرنا اور مسجد حرام کا رستہ خدا پرستوں پر بند کرنا اور حرم  
کے رہنے والوں کو وہاں سے نکالنا اللہ کے نزدیک اس سے بھی زیادہ برا ہے اور فتنہ  
خوزیزی سے شدید تر ہے۔ وہ تو تم سے لڑے ہی جائیں گے حتیٰ کہ اگر ان کا بس چلے تو  
تمہارے دین سے تم کو پھیر لے جائیں۔ (اور یہ خوب سمجھ لو کہ) تم میں سے جو کوئی اپنے  
دین سے پھرے گا اور کفر کی حالت میں جان دے گا اس کے اعمال دنیا و آخرت دونوں  
میں ضائع ہو جائیں گے۔ ایسے سب لوگ جہنمی ہیں اور جہنم ہی میں رہیں گے۔

اس آیت کے نازل ہونے کے بعد ان مجاہدین کی جان میں جان آئی اور رسول اللہ ﷺ  
نے قیدیوں اور مالِ غنیمت کو بھی قبول فرما کر اپنے قبضے میں لے لیا۔ عمرو بن حضرمی پہلا شخص تھا  
جس کو مسلمانوں نے قتل کیا اور یہ پہلی مہم تھی جس میں مسلمانوں کو مالِ غنیمت ملا۔ عثمان اور حکم  
پہلے شخص تھے جو مسلمانوں کے ہاتھوں قیدی بنے۔

سورہ البقرہ کی محولہ بالا آیت نمبر ۲۱۷ کے نزول کے بعد حضرت عبد اللہ بن جحش رضی اللہ عنہ اور ان  
کے ساتھیوں کی پریشانی دور ہوئی تو انھیں یہ فکر دامن گیر ہو گئی کہ اللہ نے انھیں مواخذے سے تو بچا  
لیا ہے مگر کیا ان کے لیے کوئی اجر بھی ہے۔ انھوں نے اس سلسلے میں حضور ﷺ سے استفسار کیا۔  
اس پر اگلی آیت نازل ہوئی جس میں اللہ تعالیٰ نے ارشاد فرمایا:

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ ۚ أُولَٰئِكَ يَرْجُونَ رَحْمَتَ اللَّهِ ۚ  
وَاللَّهُ غَفُورٌ رَّحِيمٌ ﴿۲۱۸﴾ (البقرة: ۲۱۸)

بے شک جو لوگ ایمان لائے اور جنہوں نے خدا کی راہ میں اپنا گھربار چھوڑا اور جہاد کیا ہے، وہ رحمت الہی کے جائز امیدوار ہیں اور اللہ ان کی لغزشوں کو معاف کرنے والا اور اپنی رحمت سے انہیں نوازنے والا ہے۔



باب دوم

غزوة بدر

[الكبرى]

## جنگِ بدر

[غزوة بدر الکبریٰ]

گرز بن جابر فہری کی غارت گری اور سریہ عبداللہ بن جحش رضی اللہ عنہما اور اس کے نتیجے میں عمرو بن حضرمی کا قتل ایسے واقعات تھے جن سے عرب کے تمام قبائل کسی بڑی جنگ کے خطرات کی بوسونگھ رہے تھے۔ قریش نے پہلے بھی بار بار دھمکیاں دی تھیں کہ وہ مدینہ کی اینٹ سے اینٹ بجا دیں گے، اب تو ایک طرح سے جنگ کا پورا ماحول تیار ہو چکا تھا۔ ادھر قرآن مجید میں بھی اب قتال کی فرضیت کا حکم آ گیا تھا۔ اس سے قبل محض قتال کی اجازت دی گئی تھی۔

(دیکھیے سورۃ البقرہ ۲۱۶ اور الحج ۳۹-۴۰)

### ابوسفیان کا تجارتی قافلہ

اتفاق سے انھی دنوں ابوسفیان کی قیادت میں قریش کا ایک بڑا قافلہ شام سے مکہ کی طرف لوٹ رہا تھا۔ قافلے کے پاس لاکھوں درہم کا مال تجارت تھا اور تھوڑے سے محافظ تھے۔ ابوسفیان کو خطرہ محسوس ہوا کہ اہل مدینہ اس کے قافلے پر چھاپہ ماریں گے، چنانچہ اس نے ایک آدمی مکہ بھیجا کہ وہ قریش کو مدد کے لیے بلائے، اس قاصد نے اپنے اونٹ کے کان کاٹے اور اس کی ناک چیر دی، اپنا قمیض پھاڑ لیا اور شور مچایا: ”قریش والو اپنے قافلہ تجارت کی خبر لو۔ تمہارے اموال جو ابوسفیان کے ساتھ ہیں محمد ﷺ کی زد میں آچکے ہیں، مجھے امید نہیں کہ تم اپنا مال پاسکو گے، مدد کے لیے دوڑو۔“ یہ گویا خطرے کا الارم تھا جو ابوسفیان کے ایلچی نے مکہ آ کر پورے زور سے بجا دیا۔ ابوسفیان نے مکہ کی جانب قاصد دوڑانے کے ساتھ ساتھ دوسری حکمت عملی یہ اختیار کی کہ اپنا راستہ بدل لیا۔

ابوسفیان کی اس پکار پر سارا مکہ اٹھ کھڑا ہوا۔ قریش کے تمام بڑے بڑے سردار جنگ کے لیے تیار تھے۔ ایک ہزار کا لشکر اسلحے اور ساز و سامان سے لیس، مکہ سے نکل کھڑا ہوا۔ ابو جہل کی قیادت میں نکلنے والا یہ لشکر محض ابوسفیان کے قافلے کو ہی بچانا نہیں چاہتا تھا، بلکہ وہ مدینہ کو کچل ڈالنے کی نیت سے گھروں سے نکل رہے تھے۔ یہ بڑا نازک مرحلہ تھا جس پر حضور اکرم ﷺ نے بہت بروقت فیصلہ کیا اور مدینہ میں بیٹھے رہنے کی بجائے مدینہ سے نکل کھڑے ہوئے۔ ہم تفصیل کو چھوڑ دیتے ہیں کہ آپ نے قافلے اور لشکر میں کس کی جانب پہلے جانے کا ارادہ کیا تھا۔ سورہ انفال میں اللہ تعالیٰ نے اپنا یہ فیصلہ سنا دیا ہے:

وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَتَوَدُّونَ أَنَّ غَيْرَ ذَاتِ الشُّوْكَةِ تَكُونُ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ۗ لِيُحِقَّ الْحَقَّ وَيُبْطِلَ الْبَاطِلَ وَلِيُكْفِرَ الْمُجْرِمُونَ ۗ (الانفال ۸: ۷-۸)

یاد کرو وہ موقع جبکہ اللہ تم سے وعدہ کر رہا تھا کہ دونوں گروہوں میں سے ایک تمہیں مل جائے گا۔ تم چاہتے تھے کہ کمزور گروہ تمہیں ملے، مگر اللہ کا ارادہ یہ ہے کہ اپنے ارشادات سے حق کو حق کر دکھائے اور کافروں کی جڑ کاٹ دے تاکہ حق حق ہو کر رہے اور باطل باطل ہو کر رہ جائے، خواہ مجرموں کو یہ کتنا ہی ناگوار ہو۔

### مشاورت اور فیصلہ

آپ ﷺ نے انصار و مہاجرین کو جمع کیا اور ان کو صاف صاف بتا دیا کہ شمال کی طرف تجارتی قافلہ ہے اور جنوب کی طرف سے قریش کا لشکر آ رہا ہے مجھے مشورہ دو کہ کس کے مقابلے پر چلنا چاہیے۔ مہاجرین میں سے حضرت مقداد بن عمرو رضی اللہ عنہ کھڑے ہوئے اور عرض کیا: ”یا رسول اللہ ﷺ جس طرف آپ کا رب حکم دے رہا ہے اسی طرف قدم اٹھائیے، آپ جس طرف بھی جائیں گے ہم آپ کے ساتھ رہیں گے۔ ہم بنی اسرائیل کی طرح یہ نہیں کہیں گے کہ موسیٰ جاؤ تم اور تمہارا خدا دونوں لڑیں ہم تو یہاں بیٹھے ہیں۔ نہیں ہم کہتے ہیں کہ چلیے آپ اور آپ کا رب

دونوں لڑیں اور ہم آپ کے ساتھ لڑائی میں شامل ہوں گے۔ جب تک ہم میں سے ایک آنکھ بھی گردش کرتی رہے گی ہم میدان جنگ سے پیچھے نہیں ہٹیں گے۔“ آنحضرت ﷺ نے حضرت مقداد رضی اللہ عنہ کی بات سن کر ان کو دعادی مگر اپنا سوال پھر دہرا دیا۔ اس پر حضرت سعد بن معاذ رضی اللہ عنہ اٹھے اور عرض کیا کہ شاید رسول خدا انصار سے مخاطب ہیں؟ آپ ﷺ نے فرمایا: ہاں۔ انہوں نے کہا: ”یا رسول اللہ ﷺ! ہم آپ پر ایمان لائے ہیں، آپ کی تصدیق کر چکے ہیں اور گواہی دیتے ہیں کہ آپ جو کچھ لائے وہ سچ ہے، آپ کے ساتھ سمع و طاعت کا پختہ عہد باندھ چکے ہیں۔ اس لیے آپ نے جو فیصلہ کیا ہے اس کے مطابق اقدام کیجیے۔ اس ذات کی قسم جس نے آپ کو حق کے ساتھ بھیجا ہے اگر آپ ہمیں لے کر سمندر پر جا پہنچیں اور اس میں اتر جائیں تو ہم آپ کے ساتھ سمندر میں اتر جائیں گے۔ ہم میں سے ایک شخص پیچھے نہ رہے گا۔ دشمن سے بھڑ جانے میں ہمیں کوئی عذر نہیں ہے۔ ہم جنگ میں استقامت دکھائیں گے۔ سچی جان نثاری کے ساتھ دشمن کا مقابلہ کریں گے اور کچھ بعید نہیں کہ اللہ ہم سے ایسے کارنامے سرانجام دلوادے جس سے آپ کی آنکھیں ٹھنڈی ہو جائیں۔ اللہ کی برکت پر بھروسا کر کے ہماری قیادت فرمائیے۔“

روانگی جانبِ بدر

حضرت سعد بن معاذ رضی اللہ عنہ کی یہ تقریر ان کے خلوص اور جان نثاری کا منہ بولتا ثبوت ہے، مگر اس کی اہمیت صرف اتنی ہی نہیں۔ حضور اکرم ﷺ کے ساتھ انصار کا وعدہ یہ تھا کہ وہ اپنے شہر میں آپ کی حفاظت کریں گے۔ اب جبکہ رسول اللہ ﷺ شہر سے باہر نکل کر دشمن کا مقابلہ کرنا چاہتے تھے تو انصار کی طرف سے ایک سوئی کے ساتھ اس اقدام میں شرکت ضروری تھی۔ حضرت سعد رضی اللہ عنہ کی اس تقریر کے بعد معاملہ واضح ہو گیا۔ حضور اکرم ﷺ تیاری کر کے گھر سے باہر آئے اور اپنے ساتھیوں کے ساتھ دشمن کے لشکر سے مقابلہ کرنے کے لیے چل پڑے۔

سامانِ قلیل، عزمِ بلند

ابن ہشام نے ان مجاہدین کی تعداد بیان کی ہے جس کے مطابق ۸۳ مہاجر ۶۱ قبیلہ اوس

کے انصار اور ۷۰ قبیلہ خزرج کے انصاری صحابی جنگ بدر میں شریک ہوئے۔ اس فوج میں صرف دو اور بعض روایات کے مطابق تین گھوڑ سوار تھے جبکہ باقی لوگ ستر اونٹوں پر باری باری سوار ہوتے تھے۔ ساٹھ آدمیوں کے پاس زرہیں تھیں۔ اسلحہ بھی بہت کم تھا۔ رسول اللہ ﷺ خود مرثد بن ابی مرثد رضی اللہ عنہ اور علی بن ابی طالب رضی اللہ عنہ کے ساتھ ایک اونٹ پر باری باری سوار ہوتے تھے۔ آنحضرت ﷺ کے دونوں ساتھیوں نے بڑے اصرار کے ساتھ عرض کیا کہ وہ پیدل چلیں گے اور ان کی جگہ آنحضرت ﷺ مسلسل اونٹ پر سوار رہیں مگر آنحضرت ﷺ نے انکار کر دیا اور فرمایا:

”ما انتما باقوی منی ولا انا اغنی الجار عنكما“ (مسند احمد، روایت عبداللہ بن مسعود، حدیث ۳۸۹۱) یعنی نہ تو تم مجھ سے زیادہ طاقتور ہو اور نہ میں اجر کے معاملے میں تم دونوں سے زیادہ بے پرواہ ہوں۔ اس طرح فوجوں کا سپہ سالار اعظم بھی عام سپاہیوں کی طرح کبھی پیدل چلتا اور کبھی اونٹ پر سوار ہو جاتا۔ آنحضرت ﷺ نے اونٹوں کے گلے میں بندھی ہوئی گھنٹیاں بھی اترادیں تاکہ خاموشی کے ساتھ سفر کیا جاسکے۔ نبی اکرم ﷺ نے اپنے لشکر کے آگے بعض صحابہ کو دشمن کی جاسوسی اور ان کے احوال کی خبر رسانی کے لیے روانہ فرمایا۔

### جذبہ جہاد شوق شہادت

مدینہ منورہ سے نکلنے کے وقت نوجوان لڑکوں کا جوش شہادت دیدنی تھا۔ حضرت عمیر رضی اللہ عنہ بن ابی وقاص پندرہ سولہ سال کے نوجوان لڑکے تھے۔ جب آنحضرت ﷺ نے انھیں دیکھا تو فوج سے نکال دیا۔ عمیر رضی اللہ عنہ جہاد سے محرومی کے خیال سے غمزدہ ہوئے اور رونے لگے۔ بالآخر ان کے بھائی حضرت سعد رضی اللہ عنہ بن ابی وقاص نے آنحضرت ﷺ سے ان کے لیے خصوصی اجازت لی۔ روایات میں آتا ہے کہ جب حضرت عمیر کو کہا گیا کہ تم واپس چلے جاؤ پھر اگر کوئی موقع آیا تو جہاد میں شریک ہو جانا تو انھوں نے حسرت کے ساتھ کہا: زندگی کا کیا بھروسہ۔ شہادت منتظر ہے۔ مجھے میدان جہاد کی طرف جانے سے نہ روکا جائے۔ جب یہ میدان میں پہنچے تو قریش کا سب سے طاقتور جنگجو عمرو بن عبدود ان کے مقابلے پر آیا اور انھیں شہید کر دیا۔ قریش کا یہ گرانڈیل قاتل بعد

میں جنگ خندق میں شیر خدا حضرت علی رضی اللہ عنہ کے ہاتھوں قتل ہوا۔

یہ چونکہ رمضان کا مہینہ تھا اور اسی سال روزے فرض ہوئے تھے اس لیے بعض لوگوں نے روزے رکھے ہوئے تھے۔ نبی اکرم ﷺ نے روزہ نہیں رکھا تھا۔ آنحضور ﷺ کی طرف سے منادی کی گئی کہ روزہ دار بھی روزہ کھول لیں، کیونکہ دشمن سے مقابلے کے لیے قوت کی ضرورت ہے۔ مولانا مودودی رحمہ اللہ نے تفہیم القرآن جلد اول صفحہ ۱۴۲ پر لکھا ہے: حضرت عمر رضی اللہ عنہ کی روایت ہے کہ ہم نبی ﷺ کے ساتھ دو مرتبہ رمضان میں جنگ پر گئے۔ پہلی مرتبہ جنگ بدر میں اور آخری مرتبہ فتح مکہ کے موقع پر اور دونوں مرتبہ ہم نے روزے چھوڑ دیے۔ حضرت عبداللہ بن عمر رضی اللہ عنہ کا بیان ہے کہ فتح مکہ کے موقع پر حضور ﷺ نے فرمادیا تھا: ”دشمن سے مقابلہ درپیش ہے۔ روزے چھوڑ دو تا کہ تمہیں لڑنے کی قوت حاصل ہو۔“

## دشمن کے احوال کی خبر گیری

جیسا کہ پہلے بیان کیا گیا ہے کہ آنحضور ﷺ نے کچھ لوگوں کو دشمن کی خبر گیری کے لیے متعین کیا تھا۔ اسی سلسلے میں حضرت علی بن ابی طالب رضی اللہ عنہ، حضرت زبیر بن العوام رضی اللہ عنہ اور سعد بن ابی وقاص رضی اللہ عنہ شام کے وقت لشکر سے آگے نکلے تو انھیں دو آدمی نظر آئے جو اونٹوں پر پانی لاد کر لے جا رہے تھے۔ ان میں سے ایک بنو حجاج کا غلام اسلم تھا اور دوسرا بنو العاص کا غلام ابو یسار تھا۔ ان صحابہ کا خیال تھا کہ یہ ابوسفیان کے قافلے کے لیے پانی لے جا رہے ہیں، مگر ان دونوں نے کہا کہ ہم قریش کے ساتھی ہیں۔ وہ انھیں پکڑ کر لائے تو آنحضور ﷺ نماز پڑھ رہے تھے۔ صحابہ نے ان دونوں کو مارا اور کہا کہ تم سچ نہیں بتا رہے تم اصل میں ابوسفیان کے ساتھی ہو۔ مار کے خوف سے انھوں نے کہا کہ ہاں ہم ابوسفیان کے ساتھی ہیں۔ اتنے میں آنحضور ﷺ نے نماز سے سلام پھیرا اور فرمایا: ”جب وہ تمہیں سچی بات بتاتے ہیں تو تم انھیں مارتے ہو اور جب وہ جھوٹ بولتے ہیں تو تم انھیں چھوڑ دیتے ہو؟ انھوں نے تمہیں ٹھیک بتایا تھا کہ یہ قریش کے ساتھی ہیں۔“

پھر آنحضور ﷺ نے ان سے دریافت فرمایا: ”قریش کا لشکر کہاں ہے؟“ انھوں نے



جواب دیا: ”اس پہاڑی کی پچھلی طرف وادی میں۔“ آنحضرت ﷺ نے پوچھا: ”وہ کتنے لوگ ہیں؟“ تو انہوں نے جواب دیا۔ بہت زیادہ ہیں، مگر ہمیں صحیح تعداد کا پتہ نہیں۔“ آنحضرت ﷺ نے پوچھا: ”ہر روز وہ کتنے اونٹ ذبح کرتے ہیں؟“ انہوں نے کہا: ”ایک دن نو اور ایک دن دس۔“ آنحضرت ﷺ نے صحابہ سے فرمایا کہ ان کی تعداد نو سو اور ایک ہزار کے درمیان ہے۔ پھر آپ ﷺ نے ان سے پوچھا: ”سردارانِ قریش میں سے کون کون لشکر میں شامل ہیں۔“ انہوں نے جواب دیا عتبہ، شیبہ، ابوالختری، حکیم بن حزام، نوفل بن خویلد، حارث بن عامر، طعیمہ بن عدی، نصر بن حارث، زمعہ بن اسود، عمرو بن ہشام (ابو جہل)، امیہ بن خلف، سہیل بن عمرو، عمرو بن عبدود۔۔۔۔۔ اس موقع پر صحابہ کو مخاطب کرتے ہوئے آنحضرت ﷺ نے فرمایا مکہ نے اپنے جگر کے ٹکڑے تمہارے سامنے پھینک دیے ہیں۔ یعنی مکہ کا ہر قابل ذکر سردار لشکر میں موجود ہے۔ (حکیم بن حزام جنگ میں شریک نہیں تھا۔ یہ مورخین کا سہو ہے کہ اس کا نام بھی شامل کر دیا گیا ہے)

ایک روایت یہ بھی ہے کہ حکیم بن حزام نے بھی یہ جان کر کہ ابوسفیان کا قافلہ خیریت سے مکہ پہنچ گیا ہے، سردارانِ قریش کو مشورہ دیا کہ وہ جنگ کیے بغیر واپس چلے جائیں۔ جب اس کی بات نہیں مانی گئی تو وہ واپس مکہ چلا گیا۔

### سردارانِ قریش کی طرف سے لشکر کفار کے لیے ضیافتیں

مکی لشکر کے مکہ سے نکلنے کے بعد پہلے دن ابو جہل نے سب کی دعوت کی اور ان کے لیے دس اونٹ ذبح کیے۔ دوسرے دن عسفان کے مقام پر امیہ بن خلف نے نو اونٹ ذبح کیے۔ تیسرے دن قدید کے مقام پر سہیل بن عمرو نے دعوت کی اور دس اونٹ ذبح کرائے۔ چوتھے دن شیبہ بن ربیعہ نے نو اونٹ اور پانچویں دن جحہ کے مقام پر عتبہ بن ربیعہ نے دس اونٹ ذبح کیے۔ چھٹے دن ابوا کے مقام پر تنبیہ و مدبہ انباء حجاج نے دس اونٹ ذبح کیے۔ ساتویں دن ابوا اور بدر کے درمیان عباس بن عبدالمطلب نے دس اونٹ ذبح کر کے لوگوں کی ضیافت کی۔ آٹھویں دن بدر کے مقام پر پہنچ کر ابوالختری بن ہشام نے بھی دس اونٹ ذبح کرائے۔

## ایک دلچسپ واقعہ

ابو خلیل نے اپنی کتاب بدر الكبرى کے صفحہ ۵۹-۶۰ پر البداية و النهاية، طبری اور سيرة الحلبیہ کے حوالے سے ایک واقعہ لکھا ہے جو دلچسپ ہے۔ وہ یہ کہ ابوسفیان نے بخیریت مکہ پہنچنے کے بعد ابو جہل کو پیغام بھیجا کہ وہ واپس آجائے۔ ابو جہل نے تو واپس جانے سے انکار کر دیا مگر قریش کے قبیلہ بنو زہرہ کا حلیف اخنس بن شریق ثقفی ابوسفیان کا پیغام سننے کے بعد کھڑا ہوا اور کہا: ”اے بنو زہرہ تمہارے مال بھی بخیریت مکہ پہنچ گئے ہیں اور تمہارا بھائی مخرمہ بن نوفل بھی زندہ سلامت گھر پہنچ گیا ہے، لہذا اب بلا وجہ آگے بڑھنے کی ضرورت نہیں ہے آؤ واپس چلیں۔“ چنانچہ بنو زہرہ کے اکثر لوگ اس کے ساتھ واپس پلٹ گئے۔

## بنو ہاشم کے لوگ اور جنگ بدر

بنو ہاشم کے جو لوگ قریش کی فوج کے ساتھ مکہ سے نکلے ان میں حضرت علی کا بھائی اور حضور اکرم ﷺ کا چچا زاد طالب بن ابی طالب بھی شامل تھا۔ راستے میں قریش کے بعض لوگوں نے کہا۔ اے بنو ہاشم خدا کی قسم ہم جانتے ہیں کہ تم ہمارے ساتھ چل تو پڑے ہو مگر تمہارے دل محمد ﷺ کے ساتھ ہیں۔ یہ سن کر طالب بہت غصے ہوئے اور قریش کا ساتھ چھوڑ کر واپس مکہ چلے گئے۔ اس موقع پر انہوں نے فی البدیہہ اشعار کہے جو سیرت ابن ہشام القسم الاول، صفحہ ۶۱۹ پر دیکھے جاسکتے ہیں۔ چند اشعار ملاحظہ فرمائیے:

یا رب اما یعزون طالب  
فی منقب من هذه المناقب  
فلیکن المسلوب غیر السالب  
ولیکن المغلوب غیر الغالب

ترجمہ: اے رب اگر طالب اس لشکر کے ساتھ مل کر دشمنوں (مسلمانوں) سے ان معرکوں میں سے کسی بھی معرکے میں لڑے تو اسے فتح نہ دینا، بلکہ زیر کر دینا، وہ

مغلوب رہے، غالب نہ آئے۔

اس کے بعد طالب کفار کی فوجوں کا ساتھ چھوڑ کر چلے گئے۔ بعد میں ان کا کچھ پتا نہیں چلا کہ وہ کہاں گئے۔ ممکن ہے کہیں موت نے کسی وادی میں آلیا ہو یا کچھ اور حادثہ ہو گیا ہو۔ ان کے قبول اسلام کے بارے میں بھی کوئی واضح ثبوت سامنے نہیں آیا۔

بنو ہاشم کے باقی لوگ بھی جو جنگ میں شامل ہوئے، حضور اکرم ﷺ کے بارے میں نرم گوشہ رکھتے تھے۔ صرف آنحضور ﷺ کے چچا زاد ابوسفیان بن حارث بن عبدالمطلب کا معاملہ مختلف تھا، وہ ابولہب کے بعد خاندان بنو ہاشم میں سے سب سے بڑا اسلام دشمن تھا۔ یہ میدان جنگ سے جان بچا کر بھاگنے میں کامیاب ہو گیا تھا، مکہ فتح ہونے تک حالت کفر پر قائم رہ کر آخر داخل اسلام ہوا اور مخلص صحابی ہونے کا شرف حاصل کر کے بڑا درجہ پایا۔

حضرت حذیفہ بن الیمان رضی اللہ عنہ اور ان کے والد کا واقعہ

حضور اکرم ﷺ جب جنگ بدر کے لیے مدینہ میں تیاری کر رہے تھے تو آپ کے جانشین صحابی حضرت حذیفہ رضی اللہ عنہ اور ان کے والد گرامی حضرت حسیل بن جابر رضی اللہ عنہ المعروف الیمان رضی اللہ عنہ مکہ گئے ہوئے تھے۔ اس دوران میں قریش کا لشکر ابو جہل کی قیادت میں مکہ سے بدر کی طرف روانہ ہو چکا تھا۔ حضرت حذیفہ اور ان کے والد جنگ کی خبر سن کر مدینہ کی طرف روانہ ہوئے، راستے میں مشرکین کے لشکر نے انہیں پہچان لیا اور پکڑ لیا۔ حضرت حذیفہ رضی اللہ عنہ نے کہا کہ ہم تو اپنے گھر واپس جا رہے ہیں۔ مشرکین نے کہا کہ تمہارے مدینہ جانے پر ہمیں کوئی اعتراض نہیں، مگر تم وعدہ کرو کہ محمد ﷺ کے ساتھ مل کر ہمارے خلاف جنگ نہیں لڑو گے۔ بادل ناخواستہ باپ بیٹے نے یہ وعدہ کر لیا۔ وہ سیدھے آنحضور ﷺ کی خدمت میں حاضر ہوئے اور واقعہ بیان کیا۔ دونوں باپ بیٹے کی تمنا تھی کہ وہ جہاد میں شریک ہوں اور اسلامی فوج کو بھی افرادی قوت کی شدید ضرورت تھی، مگر حضور اکرم ﷺ نے ارشاد فرمایا: ”تم اپنے عہد پر قائم رہو اور واپس مدینہ چلے جاؤ۔ اللہ تعالیٰ ہماری مدد کرے گا۔“ چنانچہ وہ جنگ میں شریک نہ ہو سکے۔

## ایفائے عہد کا بہترین نمونہ

اس واقعہ میں بہت بڑا سبق اور دنیا بھر کے انسانوں کے لیے اسلام کی عظمت و صداقت کا زندہ نمونہ موجود ہے۔ ایفائے عہد کے لیے قرآن و سنت میں بڑی تلقین کی گئی ہے۔ وعدہ وفا کرنا ایمان کی علامت ہے، جبکہ وعدے کی خلاف ورزی منافقت کی نشانی۔ جنگ اور ہنگامی حالات کا بہانہ بنا کر لوگ ہر چیز کو جائز قرار دے لیتے ہیں، مگر رسول اللہ ﷺ نے اپنے عمل اور قول سے ایسی حیلہ سازیوں کی کوئی گنجائش نہیں چھوڑی۔

حیلہ سازی سے اسلامی اصولوں کی خلاف ورزی اور اسلامی آداب کی پامالی انتہائی قابل افسوس ہے۔ انسان بعض اوقات بڑی نیک نیتی سے یہ باور کر لیتا ہے کہ کسی خاص موقع پر اصولوں کو چھوڑ دینا خیر اور بھلائی کا موجب ہوتا ہے، مگر وہ یہ بھول جاتا ہے کہ جس خالق نے ان اصولوں کی تعلیم دی ہے، نتائج و عواقب کا دار و مدار اس کی مرضی پر ہے۔ حضور اکرم ﷺ نے اسی لیے یہ فرمایا تھا کہ اللہ تعالیٰ ہماری مدد کرے گا۔ یعنی بظاہر تو دشمن کے مقابلے کے لیے افرادی قوت میں اضافہ مدد ہو سکتا ہے، مگر اللہ کے حکم کی خلاف ورزی کر کے تعداد میں اضافہ اللہ کے توکل اور مدد کے منافی ہے۔ (مزید تفصیلات: سیرۃ ابن ہشام، القسم الاول، ص ۶۱۹ سے لے کر ۶۲۳ تک دیکھی جاسکتی ہیں)۔



## میدان بدر

بدر مدینہ منورہ سے مکہ کی جانب تقریباً اسی میل کے فاصلے پر واقع ایک چھوٹی سی آبادی ہے۔ یہاں چند بدوؤں کے گھر اور پانی کے چشمے یا کنوئیں تھے۔ مکہ معظمہ سے بدر کا فاصلہ جانب شمال تقریباً سواد و سو میل تھا۔ اس میدان میں تاریخ انسانی کی سب سے معروف جنگ لڑی گئی جسے قرآن مجید نے فیصلہ کن معرکہ قرار دیا۔ یوم بدر کو یوم الفرقان کہا گیا، یعنی کھرے اور کھوٹے یا حق اور باطل کا فیصلہ کر دینے والا دن۔ فرقان کا معنی کسوٹی ہے یعنی جس سے سونے کے کھرے یا کھوٹے ہونے کا فیصلہ کیا جاتا ہے۔ اس دن نے یہ بھی ثابت کر دیا کہ کھرا کون ہے اور کھوٹا کون یا بالفاظ دیگر سچا کون ہے اور جھوٹا کون!

### صاحب الرائے حباب رضی اللہ عنہ

جب حضور اکرم ﷺ میدان بدر میں پہنچے تو آپ نے ایک مقام پر خیمے لگانے کا ارادہ فرمایا۔ اس موقع پر آپ کے صحابی حضرت حباب بن المنذر بن جموح رضی اللہ عنہ نے عرض کیا: ”یا رسول اللہ کیا یہ حکم ربانی ہے یا یہ آپ کا حتمی فیصلہ ہے؟ اگر ایسا ہے تو تاب مجال نہیں، لیکن اگر ایسا نہیں تو میں عرض کرتا ہوں کہ یہاں خیمے لگانے کے بجائے اس جگہ خیمے لگائے جائیں جہاں بدر کے کنوئیں ہیں۔“ حضور اکرم ﷺ نے فرمایا: ”یہ میری رائے ہے اور جنگ میں تو چالیں چلی جاتی ہیں۔“ حضرت حباب رضی اللہ عنہ نے عرض کیا۔ ”جس جگہ کی طرف میں نے اشارہ کیا ہے اس پر خیمے لگانے سے دو فوائد حاصل ہوں گے۔ ایک تو پانی پر ہمارا قبضہ ہوگا اور دشمن کی رسائی وہاں تک نہ ہو سکے گی۔ دوسرے اگر بارش ہوگئی تو وہ جگہ اونچی اور چٹیل ہونے کی وجہ سے خشک رہے گی اور یہ جگہ ٹیالی اور نیچی ہونے کی بنا پر دلدل بن جائے گی۔“

علامہ ابن الاثیر الجزری رحمۃ اللہ علیہ نے أسد الغابہ میں حضرت حباب رضی اللہ عنہ کے حالات

میں لکھا ہے کہ آنحضور ﷺ نے ان کی رائے اور روزنی دلائل سن کر ان کی بہت تعریف کی اور ان کی رائے کے مطابق خیمے لگوائے۔ اسی موقع پر نبی پاک ﷺ نے حضرت حباب رضی اللہ عنہ کو ذولراہی (صاحب الرائے) کا لقب عطا فرمایا تھا۔ اس وقت حضرت حباب رضی اللہ عنہ کی عمر تینتیس ۳۳ برس تھی۔

### درس تربیت آداب مشاورت

جنگ بدر کے اندر اہل ایمان کے لیے بے شمار سبق پوشیدہ ہیں۔ مندرجہ بالا واقعہ سے اسلام میں مشورے کی اہمیت اور اس کے آداب کا پتہ چلتا ہے۔ اس سے ایک تو یہ معلوم ہوا کہ مشورے میں خیر اور بھلائی ہوتی ہے۔ اسی کو حضور پاک ﷺ نے حدیث مبارک میں بھی بیان فرمایا ہے جو امام طبرانی نے معجم الکبیر میں لکھی ہے کہ جس نے مشورہ کر لیا وہ شرمسار نہ ہوگا۔ دوسرا یہ معلوم ہوا کہ مشورہ دینے والا کوئی بھی ہو صاحب امر کو اس کے مبنی بر صواب ہونے کی صورت میں اپنی رائے سے رجوع کر لینا چاہیے۔ خاتم المرسلین سے بڑا مرتبہ کس کا ہے؟ آپ نے اپنی رائے تبدیل کر کے امت کو ایک عظیم درس سکھایا ہے۔ تیسری بات جو نہایت اہم ہے یہ معلوم ہوئی کہ مشورہ دینے والا جب کسی رائے کا اظہار کرے تو وہ محض خواہش ہی نہ ہونی چاہیے بلکہ اس کے ساتھ دلیل بھی ہونی چاہیے کہ وہ یہ مشورہ کس بنیاد پر دے رہا ہے۔

جنگ بدر کے دوران عملاً یہی ہوا کہ بارش ہو گئی اور قریش کے خیموں کی جانب پانی جمع ہو جانے سے دلدل سی بن گئی۔ قرآن مجید میں اللہ تعالیٰ نے اس کا ذکر یوں فرمایا ہے:

إِذْ يُغَشِّيكُمُ النَّعَاسَ أَمِنَةً مِّنْهُ وَيُنزِلُ عَلَيْكُم مِّنَ السَّمَاءِ مَاءً لِّيُطَهِّرَكُم بِهِ وَيُذْهِبَ عَنْكُم رَاجِزَ الشَّيْطَانِ وَلِيَرْبِطَ عَلَى قُلُوبِكُمْ وَيُثَبِّتَ بِهِ الْأَقْدَامَ ۝ (الانفال: ۸)

اور اس وقت کو یاد کرو جب اللہ اپنی طرف سے غنودگی کی شکل میں تم پر اطمینان دے بے خوفی کی کیفیت طاری کر رہا تھا اور آسمان سے تمہارے اوپر پانی نازل کر رہا تھا تاکہ تمہیں پاک کرے اور تم سے شیطان کی ڈالی ہوئی نجاست دور کرے اور تمہاری ہمت بندھائے اور اس کے ذریعے سے تمہارے قدم جمادے۔

## عریش، میدان بدر کی کمان پوسٹ

حضرت سعد بن معاذ رضی اللہ عنہ نے مشورہ دیا کہ حضور اکرم ﷺ کے لیے ایک نسبتاً بلند اور محفوظ مقام پر عریش (کمان پوسٹ) بنا دی جائے چنانچہ اس مشورے کے مطابق حضرت سعد بن معاذ رضی اللہ عنہ نے خود یہ عریش تیار کرایا اور حضور ﷺ اس میں جلوہ افروز ہوئے۔ اس عریش میں حضور اکرم ﷺ نے یوم بدر سے پہلی شب جس گریہ وزاری سے بارگاہ ایزدی میں دعا کی اس کا تذکرہ حدیث اور مستند تاریخ کی کتابوں میں تفصیل سے ملتا ہے۔ ہم اس رات کا منظر اور دعا کی کیفیت آگے چل کر نذر قارئین کریں گے۔

عریش کی تجویز اور تیاری پر نبی اکرم ﷺ نے رئیس اوس سیدنا سعد بن معاذ رضی اللہ عنہ کی بہت تعریف فرمائی اور ان کے حق میں دعا کی۔ اس موقع پر حضور اکرم ﷺ نے نصرت اور فتح کی بشارت دی تھی۔ اور مسلمانوں کو اس کا یقین بھی تھا، مگر اس کے باوجود حزم و احتیاط کا ہر پہلو صحابہ کرام رضی اللہ عنہم نے ملحوظ رکھا تھا اور جنگ کی حالت میں یہی حکم ربانی ہے:

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ. (الانفال ۸: ۶۰) اپنی استطاعت کے مطابق پوری احتیاط اور تیاری کا اہتمام کیا جائے۔

حضرت سعد بن معاذ رضی اللہ عنہ نے عریش کے قریب تیز رفتار اونٹنیوں کا بھی انتظام کر رکھا تھا۔ ان کے پیش نظریہ تھا کہ فتح کی صورت میں اہل مدینہ کو جلد از جلد خوشخبری سنادی جائے اور اگر خدا نخواستہ جنگ کا پانسہ پلٹ جائے تو حضور اکرم ﷺ کو بحفاظت مدینہ منورہ پہنچایا جائے۔ حضور اکرم ﷺ نے حضرت سعد رضی اللہ عنہ کو دعا دی اور مسکراتے ہوئے فرمایا: ”اے سعد اللہ تعالیٰ تمہارے لیے اچھا ہی فیصلہ کرے گا۔“ یعنی فتح و کامیابی سے ہمکنار فرمائے گا۔

## حضور ﷺ کی پیشین گوئی

حضور اکرم ﷺ نے میدان بدر میں ایک چکر لگایا۔ آپ کے دست مبارک میں ایک نیزہ

تھا۔ آپ نے نیزے سے میدان کے مختلف مقامات پر نشان لگائے اور فرمایا: ”یہاں ابو جہل کل قتل ہو جائے گا“ یہاں فلاں سردار قتل ہوگا.....“ یہ پیشین گوئی حضرت انس بن مالک رضی اللہ عنہ کی روایت کے مطابق یوں پوری ہوئی کہ نامزد سرداران قریش میں سے کوئی بھی بالشت بھرا دھرا دھرنہ تھا۔ سبھی اپنے اپنے متعین مقل ہی پر قتل ہوئے۔

### ابو جہل کا پندار

قریش کی فوجوں کی آمد سے قبل حضور اکرم ﷺ اپنے ساتھیوں سمیت بدر پہنچ گئے تھے۔ ابوسفیان اپنا راستہ بدل کر مکہ کی جانب نکل گیا تھا۔ اس نے مکہ کے قرب و جوار سے ابو جہل کے نام پیغام بھی بھیجا کہ چونکہ کاروان تجارت بخیریت مکہ آ گیا ہے اس لیے تم بھی واپس آ جاؤ، مگر ابو جہل قوت کے نشے میں بدمست تھا۔ وہ جگہ جگہ تقریریں کرتا رہا تھا کہ مدینہ اور اہل مدینہ کو تباہ و برباد کر کے لوٹے گا۔ راستے میں کئی مقامات پر اس سے مختلف قبائل کے سردار ملے اور اپنے تعاون کا یقین دلایا۔ اس نے شکر یے کے ساتھ ان کی مدد لینے سے انکار کر دیا۔ اس کے نزدیک اس لشکر جرار کو کسی مزید مدد کی حاجت نہ تھی۔ بنو غفار کے علاقے سے قریش کا گزر رہا تو رئیس قبیلہ خفاف بن ایماء بن رضہ الغفاری نے اپنے بیٹے کو ابو جہل کے پاس بھیجا۔ وہ اپنے ساتھ ضیافت کے جانور بھی لے کر گیا، تاکہ لشکر کی خدمت کی جاسکے۔ پھر اس نے اپنے والد کی طرف سے یہ پیغام پہنچایا کہ اگر ضرورت ہو تو اسلحہ اور جنگجو جوان حاضر ہیں۔ اس کے جواب میں ابو جہل نے کہا: اپنے باپ کو میرا سلام اور شکر یے کا پیغام دے دینا۔ تم لوگوں نے صلہ رحمی کا حق ادا کر دیا ہے اور دوستی کو خوب نبھایا ہے۔ میری عمر کی قسم اگر ہم انسانوں کی کسی فوج سے نبرد آزما ہوں تو اس وقت کوئی فوج ہمارے سامنے نہیں ٹھہر سکتی اور اگر ہمارا مقابلہ اللہ سے ہے جیسا کہ محمد (ﷺ) بزعیم خویش سمجھتا ہے تو پھر صاف ظاہر ہے کہ اللہ سے مقابلے کی کسی میں سکت ہے نہ مجال۔“

قرآن مجید نے ابو جہل اور اس کے ساتھیوں کے تکبر و غرور کا نقشہ یوں کھینچا ہے:

وَلَا تَكُونُوا كَالَّذِينَ خَرَجُوا مِن دِيَارِهِم بَطْرًا أَوْ رِئَاءَ النَّاسِ وَيَصُدُّونَ عَن سَبِيلِ اللَّهِ



وَاللَّهُ بِمَا يَعْمَلُونَ مُحِيطٌ ۝ وَإِذْ زَيْنٌ لَّهُمُ الشَّيْطَانُ أَعْمَالَهُمْ وَقَالَ لَا غَالِبَ لَكُمْ الْيَوْمَ  
مِنَ النَّاسِ وَإِنِّي جَارٌ لَّكُمْ ۚ (الانفال: ۸: ۴۷-۴۸)

اور ان لوگوں کے رنگ ڈھنگ نہ اختیار کرو جو اپنے گھروں سے اترتے اور لوگوں کو اپنی  
شان دکھاتے ہوئے نکلے اور جن کی روش یہ ہے کہ اللہ کے راستے سے روکتے ہیں۔ جو  
کچھ وہ کر رہے ہیں وہ اللہ کی گرفت سے باہر نہیں ہے۔ ذرا خیال کرو اس وقت کا جبکہ  
شیطان نے ان لوگوں کے کرتوت ان کی نگاہوں میں خوشنما بنا کر دکھائے تھے اور ان سے  
کہا تھا کہ آج کوئی تم پر غالب نہیں آسکتا اور یہ کہ میں تمہارے ساتھ ہوں۔“

دشمن کی گواہی۔ خریدارانِ جنت کا نقشہ

قریش نے بدر کے میدان میں پہنچ کر عمیر بن وہب لہجی کو بھیجا کہ وہ مسلمانوں کی تعداد کا  
اندازہ لگائے۔ اس نے گھوڑے پر سوار ہو کر اسلامی لشکر کے گرد چکر لگایا اور آ کر بتایا کہ تین سو کے  
لگ بھگ تعداد ہے۔ پھر اس نے مسلمانوں کی جرات و ہمت کا جو نقشہ کھینچا وہ ناقابل فراموش  
ہے۔ اس نے کہا کہ یثرب کے اونٹ تمہارے لیے موت کا پیغام اٹھائے ہوئے یہاں پہنچے ہیں۔  
ان لوگوں میں سے کوئی شخص زندگی سے محبت کرنے والا نظر نہیں آتا۔ وہ مرنے اور مارنے کے لیے  
ہی گھروں سے نکلے ہیں۔

عمیر بن وہب کی باتوں سے کئی قریشی سرداروں کے حوصلے پست ہوئے۔ حکیم بن حزام  
نے عتبہ بن ربیعہ کے پاس جا کر کہا: ”اے ابوالولید بخدا تمہارا قوم کے درمیان ایک عظیم مقام  
ہے۔ اس موقع پر تم کوئی ایسا کام کر جاؤ جس کی بدولت ہمیشہ تمہارا نام زندہ ہو جائے۔“

عتبہ نے پوچھا: ”تمہارا مطلب کیا ہے؟“ حکیم نے جواب دیا: ”مسلمانوں کے ہاتھوں  
قتل ہونے والا عمرو بن الحضرمی تمہارا حلیف تھا۔ تم اس کا خون بہا معاف کر دو اور اپنے دوست  
ابوالحکم (ابوجہل) کو بھی سمجھاؤ کہ ہم خونریزی کے بجائے واپس مکہ چلے جائیں۔ ابوجہل کے سوا  
کوئی بھی اس معاملے میں تمہاری مخالفت نہیں کر سکتا۔“

## عتبہ بن ربیعہ اور ابو جہل بن ہشام

عتبہ بلاشبہ سمجھدار اور حلیم الطبع انسان تھا۔ یہ بات اس کی سمجھ میں آگئی اور اس نے اپنے گرد و نواح میں جمع نوجوانوں کو مخاطب کر کے کہا: ”اے اہل قریش محمد اور اس کے ساتھیوں کے ساتھ لڑائی کوئی پسندیدہ اور خوشگوار عمل نہیں ہوگا۔ تمہیں اپنے چچا یا ماموں بھانجے یا بھتیجے بلکہ ممکن ہے باپ یا بیٹے پر تلوار اٹھانی پڑے۔ میرا خیال ہے چلو ہم واپس چلتے ہیں۔ اگر محمد دوسرے قبائل سے نبرد آزما ہو تو وہ اس کا کام تمام کر دیں گے اور تم خوش ہو جاؤ گے اور اگر اسے فتح مل گئی تو بہر حال وہ تمہارا ہی بھائی بھتیجا ہے۔“

حکیم بن حزام اس کے بعد ابو جہل کے پاس گیا۔ اس نے اپنی زرہ نکالی ہوئی تھی اور اس کی صفائی کر رہا تھا۔ اس کے دیگر ہتھیار اور سامان دفاع بھی پاس ہی پڑا تھا۔ حکیم نے ابو جہل سے کہا کہ عتبہ نے اسے بھیجا ہے کہ لڑائی سے اجتناب کیا جائے۔ ابو جہل یہ بات سن کر غصے سے دھاڑا اور کہا کہ خدا کی قسم عتبہ پر محمد کا جادو کام کر گیا ہے۔ بخدا عتبہ اپنے بیٹے ابو حذیفہ کی وجہ سے بھی متزلزل ہو گیا ہے جو محمد کے ساتھ ہے۔ ہم تو اب رب کعبہ کا نام لے کر اس گروہ کا خاتمہ کیے بغیر یہاں سے نہیں ٹلیں گے۔

اس کے ساتھ ہی ابو جہل نے قریش کے لشکر میں موجود عمرو بن الحضرمی (مقتول) کے بھائی عامر بن الحضرمی کو بلا بھیجا اور اس کے جذبہ انتقام کو خوب ابھارا۔ عامر بن الحضرمی نے کپڑے پھاڑ لیے اور سر میں خاک ڈال کر رونے لگا۔ ہائے عمرو: تمہارے انتقام کا لمحہ آیا تو عتبہ نے ہمارے ساتھ غدر اور زیادتی کی.....“

عامر کی اس حالت نے عام قریشی نوجوانوں کی عصبیت جاہلیہ کو خوب برا بیچختہ کیا۔ ادھر عتبہ کو جب ابو جہل کی باتیں پہنچیں تو وہ بھی جاہلی عصبیت و پندار سے تلملا اٹھا۔ اس نے غصے سے کہا: ابن ہشام (ابو جہل) نے مجھے کیا سمجھ رکھا ہے؟ کل پتہ چل جائے گا کہ جادو کا اثر اس پر ہے یا مجھ پر۔ عتبہ نے اپنے سر پر خود ڈالنا چاہا، مگر اس کا سر اتنا بڑا تھا کہ کوئی بھی خود اسے پورا نہ آیا۔ اس نے خود ایک طرف پھینکا اور اپنی خوب صورت سرخ ریشمی چادر سے سر پر عمامہ باندھ لیا۔

ہماری رائے کے مطابق حکیم بن حزام اگر کافر فوجوں کے ساتھ آیا بھی تھا، تو اس موقع پر وہ ان کا ساتھ چھوڑ کر چلا گیا ہوگا، جس طرح ایک مرحلے پر احنس بن شریق کے واپس چلے جانے کا تذکرہ اس سے قبل ہو چکا ہے۔ بہر حال جنگ شروع ہونے کے وقت حکیم بن حزام کے شریکِ قتال ہونے کا کوئی ثبوت نہیں ملتا۔ واللہ اعلم بالصواب! (تفصیل کے لیے دیکھیے: سیرۃ ابن ہشام، القسم الاول، ص ۶۲۲)



## روحانی اور مادی تیاری

بدر کی لڑائی رمضان المبارک ۲ھ کی ۱۷ تاریخ کو لڑی گئی۔ لڑائی سے پہلی رات جب آسمان پر ستر ہوئی کا چاند چمک رہا تھا، حضور نبی اکرم ﷺ نے اللہ کے حضور گڑ گڑا کر دعائیں کیں۔ آپ نماز سے فارغ ہو کر اپنے عرش میں دوزانو بیٹھ گئے اور اللہ کی موعودہ نصرت کو آواز دی۔ وہ رات بھی تاریخ کی عجیب رات تھی۔ اہل ایمان عشاء کی نماز کے بعد نوافل، تلاوت، ذکر الہی اور دعا و مناجات میں مشغول تھے۔ کسی کی آواز میں لحن داؤدی کا جاو تھا، کسی کی آواز ہچکی بندھ جانے سے لرزاں و ترساں تھی، کوئی سر بسجود تھا تو کوئی قیام میں کھڑا تھا، ہچکیاں بھی تھیں اور سسکیاں بھی، امید بھی تھی اور ایقان بھی۔

دوسری جانب اہل کفر کے خیموں میں اور ہی عالم تھا۔ ضیافتیں، بھنا ہوا گوشت، بادہ و جام، قہقہے، اشعار، مزاح، کبر و غرور، خاندانی بہادری کے قصے اور نہ معلوم کیا کیا خرافات، پیٹ بھر کر کھا چکے تو صراحیوں کے منہ کھل گئے۔ نرم و نازک تھرکتے ہوئے جسموں اور پائل کی جھنکار نے سب کو مسحور کر دیا۔ رقص و موسیقی اور قریش کی بہادری پر مشتمل رزمیہ ترانے گانے بجانے والیوں کے ہاتھوں اور آنکھوں کی حرکات و سکنات اور اس کلچرل شو کے درمیان بہکے ہوئے نوجوانوں کا غل غپاڑہ اور شور ہنگامہ۔ دونوں جانب کے جنگجو ایک دوسرے سے کتنے مختلف تھے، چشم فلک یہ سب کچھ دیکھ رہی تھی اور گوش ارض سب کچھ سن رہا تھا۔

آسمان کی بلندیوں پر چاند مشرق سے مغرب کی جانب رواں دواں تھا۔ صحرا میں چاندنی پھیلی ہوئی تھی۔ منظر بے حد دل ربا تھا۔ چاند سر پر آیا۔ رات کا آدھا حصہ بیت چکا تھا۔ اب ہر

جانب ہو کا عالم تھا۔ جنوب میں قریش کے خیموں میں تھرکتے ہوئے جسم تھک ہار کر بے حس پڑے تھے۔ جام کو گردش دینے والے بے سدھ خزانے لے رہے تھے۔ قالینوں پر جگہ جگہ بادہ و ساغر اوندھے پڑے تھے۔ اونٹ کا بھنا ہوا گوشت اور انگور کی نفیس شراب، اپنی طاقت کا زعم و پندار اور قریش کی عظمت و نخوت کا نشہ ان سب چیزوں نے اہل خیمہ کو مدہوش کر رکھا تھا۔ دوسری جانب ذرا فاصلے پر شمال میں فاقہ مستوں کے خیموں میں بھی خوش الحان قراء اور شب زندہ دار عابدین تھک ہار کر سو گئے تھے۔ دعائیں مانگی گئیں، آنسو بہائے گئے اور اللہ کی رحمت و نصرت کی امید پر پہلو فرش خاک پر ٹکا دیے گئے۔ اب ہو کا عالم تھا نہ کسی پرندے کے پر مارنے کی آواز نہ درندے کے دھاڑنے چنگھاڑنے کی صدا نہ کوئی چرندہ اس سکوت کو توڑنے کے لیے متحرک۔

ماہتاب عالم تاب آسمان پر۔ آفتاب رسالت عریش کے اندر

عریش کے دروازے پر جاں نثار رسول، افضل البشر بعد الانبیاء، صدیق اکبر کھڑے ہیں۔ عریش کے اندر آفتاب رسالت جلوہ فرما ہیں۔ اس سکوت میں بس ایک ہی آواز ہے جو سنائی دے رہی ہے۔ یہ اس کائنات کے سب سے بڑے اور سب سے سچے انسان محمد رسول اللہ ﷺ کی صدائے التجا ہے۔ عریش کے مدخل سے آسمانی چاند کی کرنیں اندر داخل ہو رہی ہیں اور ماہتاب نبوت کا منور چہرہ صاف نظر آ رہا ہے۔ آنسوؤں کی لڑیاں موتیوں کی صورت میں ریش مبارک میں جذب ہو رہی ہیں۔ کندھے سے چادر بار بار گر پڑتی ہے۔ ہچکلی بندھ گئی ہے۔ ایسے میں سب سو جائیں تو سو جائیں، مگر ابو بکر رضی اللہ عنہ کو نیند کیسے آسکتی ہے؟

حضور نبی کریم ﷺ کی کیفیت کو دیکھ کر ابو بکر رضی اللہ عنہ کا کلیجہ منہ کو آنے لگا۔ انھوں نے عرض کیا یا رسول اللہ صلی اللہ علیہ وسلم اب بس کیجیے آپ نے اللہ سے بہت مناجات کر لی ہے۔ عین اس لمحے سرور دو عالم ﷺ نے سر مبارک اٹھایا اور فرمایا۔ ابشر یا ابا بکر! ابو بکر خوشخبری سن لو۔ جبریل آئے کھڑے تھے۔ فرشتوں کی جماعت صف بستہ حاضر تھی۔ وعدہ ربانی پورا ہو گیا تھا۔ دعائیں مستجاب ہو چکی تھیں۔ (سیرۃ ابن ہشام، القسم الاول، ص ۷۶۷)

## بدر کی فضا میں حضور ﷺ کی دعا

حضور اکرم ﷺ کی دعاؤں کا تفصیلی ذکر حدیث کی کتابوں میں ملتا ہے۔ جب آپ دعا کر رہے تھے تو آنکھوں سے آنسو مسلسل بہے جا رہے تھے۔ چادر کندھے سے بار بار نیچے گر جاتی تھی ابو بکر رضی اللہ عنہ سے اٹھا کر شانہ مبارک پر بار بار رکھ رہے تھے۔ آپ نے اللہ تعالیٰ سے یوں دعا مانگی:

”اے اللہ! یہ قریش کے لوگ ہیں اپنے تکبر اور غرور کے ساتھ آئے ہیں، تاکہ تیرے رسول کو جھوٹا ثابت کریں۔ خداوند جس مدد کا تو نے مجھ سے وعدہ کیا تھا اب وہ آجائے۔ اے اللہ! اگر یہ مٹھی بھر جماعت ہلاک ہوگئی تو روئے زمین پر کہیں تیری عبادت نہ ہوگی۔ اے اللہ! کل ان لوگوں کا کام تمام کر دے۔“

ایک روایت میں ہے کہ آنحضرت ﷺ نے اللہ تعالیٰ سے یہ دعا بھی مانگی: ”اے اللہ! اس امت کا فرعون ابو جہل بچ کر نہ جائے۔“ کچھ دوسرے سرداروں کے نام بھی ملتے ہیں جن کے قتل کی آپ ﷺ نے دعا مانگی تھی۔ ان میں سے ایک بھی بچ کر نہ نکل سکا۔

حضور اکرم ﷺ کی دعاؤں کے مجموعے حدیث کی مستند کتابوں سے مدون کیے گئے ہیں۔ محدثین نے اپنی کتب میں الگ سے دعاؤں کے ابواب قائم کیے ہیں۔ حضور ﷺ کی جملہ دعائیں نہایت جامع، پرتاثر اور اللہ کی رحمت کو جوش دلانے والی ہیں، مگر غزوہ بدر کی دعا کا رنگ ہی دوسرا ہے۔ اس موقع پر عجز و انکسار اور لجاجت و الحاح کا جو نمونہ نظر آتا ہے، وہ بھی اپنی مثال آپ ہے مگر اس کے ساتھ ایک عجیب قسم کا احساس ہوتا ہے کہ حضور ﷺ کو اپنے اللہ پر کس قدر مان ہے۔ اور کیوں نہ ہو اپنا سب کچھ اس کے سامنے ڈھیر کر دیا تھا، اسی کی رضا مطلوب تھی، اسی کے کلمے کو سر بلند کرنا پیش نظر تھا، اسی کے دین کو تمام ادیان پر غلبہ عطا کرنا منزل و مقصود ٹھہرا تھا۔

”هذه العصابة“ (یہ مٹھی بھر جماعت) کے الفاظ خاص طور پر قابل غور ہیں۔ قریش کی نخوت و طاقت کا تذکرہ بھی دعا میں ملتا ہے اور اپنے ساتھیوں کی بے چارگی و بے سروسامانی کے اشارات بھی ملتے ہیں۔ حضور کا کل سرمایہ وہی تھا جو آپ نے میدان میں لا کر پیش کر دیا تھا۔ یہ

۳۱۳ پاکیزہ نفوس حضور ﷺ کی پونجی تھی۔ آپ ﷺ نے اپنے دامن میں جو ہیرے اور موتی جمع کیے تھے وہ یہی تھے۔ یہ تو جذبہ شہادت سے سرشار تھے، جان قربان کر دیتے، مگر ان کی شکست کا مطلب یہ تھا کہ اللہ کی عبادت کرنے والا زمین پر کوئی نہ رہتا.....

سوچئے دعا تو مدینہ منورہ میں بھی کی جاسکتی تھی۔ مسجد نبوی بدر کے میدان سے کہیں زیادہ بابرکت اور اللہ کو پسند ہے۔ یہ دعائیں میدان بدر میں کی گئی۔ رحمان کے بندے اور شیطان کے ساتھی ایک دوسرے کے مد مقابل آگئے تھے، موت آنکھوں کے سامنے تھی، یہاں دعا کا فلسفہ بھی سمجھ میں آ گیا کہ پہلے اپنا سب کچھ نذر کے لیے پیش کرو پھر دست دعا پھیلاؤ۔ اس شان سے جب بھی دعا مانگی گئی تو در قبولیت کھلا اور بظاہر ناممکن ممکن بن گیا۔

### حضور ﷺ کا خطاب اور صف بندی

جنگ کے دن حضور اکرم ﷺ نے صحابہ سے خطاب فرمایا۔ نہایت پر اثر اور جامع، مختصر اور دلنشین، جنت کی وسعتوں کا تذکرہ اور اس کی غیر فانی نعمتوں کا بیان۔ صف بندی بھی کی اور جنگ کے دوران حکمت عملی اختیار کرنے کے لیے ہدایات بھی دیں۔ صف بندی کا طریقہ پہلی مرتبہ حضور نبی پاک ﷺ ہی نے دنیا کی حربی تاریخ میں متعارف کرایا۔ اس کے بعد سے آج تک یہ مختلف انداز کے ساتھ جنگی حکمت عملی میں جنگوں میں رائج چلا آ رہا ہے۔

صف بندی کے بعد حضور ﷺ نے صفوں کا معائنہ کیا۔ آپ کے ہاتھ میں ایک لکڑی تھی۔ آپ نے دیکھا کہ سواد بن غزیہ رضی اللہ عنہ صف سے باہر نکلے ہوئے ہیں۔ آپ نے انھیں صف میں سیدھے کھڑے ہونے کا حکم بھی دیا اور لکڑی سے ان کے پیٹ پر ٹھونکا بھی لگایا۔ سواد بن غزیہ نے کہا: ”یا رسول اللہ ﷺ! خدا تعالیٰ نے آپ کو حق وعدل کے ساتھ مبعوث فرمایا ہے۔ آپ نے مجھے تکلیف پہنچائی ہے۔ مجھے آپ اس کا بدلہ (قصاص) دیں۔“ آنحضرت ﷺ نے وہ لکڑی سواد کی طرف بڑھائی اور فرمایا: ”لو بدلہ لے لو۔“ انھوں نے عرض کیا ”میرا پیٹ تو ننگا تھا۔ آپ کے پیٹ پر کرتہ ہے۔“ اس پر رسالت مآب ﷺ نے کرتہ مبارک بطن سے اٹھا دیا۔ سواد آگے بڑھے، لکڑی

ایک جانب پھینکی اور حضور اکرم کے بطن مبارک کا بوسہ دیا اور پھر آپ سے لپٹ گئے۔ "نبی پاک نے پوچھا۔ "اے سواد تم نے یہ کیا کیا ہے؟" انہوں نے جواب میں عرض کیا: "یا رسول اللہ جیسا کہ آپ دیکھ رہے ہیں کوچ کا وقت آیا چاہتا ہے۔ میں نے چاہا کہ جانے سے پہلے آخری عمل آپ کو بوسہ دینا اور آخری لمس جسد مطہر سے چھونا نصیب ہو جائے۔ سو میں نے یہ تمنا پوری کر لی۔" حضور اکرم ﷺ نے ان کے اس جذبہ صادق اور خلوص عمل کو دیکھ کر ان کے حق میں دعائے خیر فرمائی۔

آپ کے جس خطاب کا ہم نے تذکرہ کیا ہے وہ حدیث کی کتابوں میں نقل کیا گیا ہے۔ سید ابوالحسن علی ندوی صاحب نے اپنی عربی تالیف السیرة النبویہ کے صفحہ ۱۹۰-۱۹۱ پر یہ خطاب زاد المعاد اور سیرة ابن کثیر کے حوالے سے لکھا ہے۔ ہم نے بھی اس کتاب میں حضرت عمیر بن حمام رضی اللہ عنہ کی شہادت کے حوالے سے اس کے کچھ حصے نقل کیے ہیں جو آگے آرہے ہیں۔ (دیکھیے: جنت کی کھجوریں صفحہ ۸۱)

## اہم جنگی ہدایات


آپ نے جنگی حکمت عملی کے لیے جو ہدایات دی تھیں ان میں اہم باتیں یہ تھیں: نظم و ضبط اور جرات کا مظاہرہ کیا جائے۔ جنت کا حصول اور رضائے الہی مقصود ہو۔ تیر اس وقت چلایا جائے جب دشمن اس کی مار میں ہو۔ کوئی ایک تیر بھی اس طرح نہ چلایا جائے کہ وہ ضائع ہو جائے۔ دشمن کے قریب آنے پر پہلے نیزے کا استعمال کرنا اور پھر جب دشمن بالکل رو برو آجائے تو تلوار سے کام لینا اور جان رکھنا کہ جو بندہ گھمسان میں صبر و ہمت اور ثابت قدمی و استقامت دکھاتا ہے اللہ تعالیٰ اس کے لیے آسانی پیدا کر دیتا ہے اور غم سے نجات عطا فرماتا ہے۔

حضور ﷺ، بہادری کا نمونہ

اسلحے اور تعداد کی کمی کے پیش نظر حضور اکرم ﷺ کی یہ ہدایات نہایت مفید جامع اور بہترین حکمت عملی کا حسین مرقع ہیں۔ یہ بات پیش نظر رہنی چاہیے کہ حضور اکرم ﷺ نے اپنے



عریش کو بطور آپریشن روم یا کمان پوسٹ کے استعمال کیا، مگر مستشرقین کا یہ خیال کہ آپ عملاً میدان جنگ سے مجتنب رہے، درست نہیں ہے۔ حضور دشمن سے لڑائی کے وقت میدان جنگ میں موجود تھے۔ علامہ ابن کثیر رحمۃ اللہ علیہ نے اپنی معروف تاریخ البدایة و النہایة میں سیدنا علی بن ابی طالب کا یہ قول نقل کیا ہے: ”یوم بدر میں ہم نے دیکھا کہ سخت لڑائی کے وقت حضور اکرم ﷺ ہم میں سے سب سے آگے تھے اور دشمن پر حملہ کر رہے تھے۔ ہم جب بھی اپنے آپ کو مشکل میں پاتے حضور کے سائے میں پناہ لیتے تھے۔“ (دیکھیے: البدایة و النہایة، ج ۱، ص ۶۱۸-۶۱۹)



## جنگ کا آغاز اور انجام

### مبارزت

معرکہ بدر کا آغاز یوں ہوا کہ زمانہ قدیم کی جنگوں کے طرز پر قریش کی صفوں میں سے تین سو ما میدان میں نکلے۔ یہ سبھی خاندان عبد شمس کے چشم و چراغ تھے۔ عتبہ بن ربیعہ اس کا بھائی شیبہ بن ربیعہ اور عتبہ کا بیٹا ولید بن عتبہ۔ اسی بیٹے کی وجہ سے عتبہ ابوالولید کی کنیت سے معروف تھا، ان مردان قریش نے مبارزت کا اعلان کیا تو اہل ایمان کی صفوں میں سے تین جواں مرد نکلے۔ یہ تھے معاذ رضی اللہ عنہ اور معوذ رضی اللہ عنہ (ان کی والدہ کا نام عفراء اور والد کا نام حارث تھا) اور عبد اللہ بن رواحہ رضی اللہ عنہ۔ عتبہ نے ان سے ان کا نام و نسب پوچھا۔ انہوں نے بتایا کہ وہ انصار مدینہ میں سے ہیں۔ اس نے کہا: ”تم سے ہمیں کیا سروکار ہم کیوں تم بے چاروں کو قتل کریں؟ جاؤ اور محمد ﷺ سے کہو کہ ہمارے مقابلے پر ہماری جوڑ کے جنگجو بھیجو۔“ ایک روایت میں یہ بھی ہے کہ اس نے کہا: ”محمد اپنے خاندان کی گردنیں بچانا چاہتا ہے اور تم بے چاروں کو ہماری تلواروں کا لقمہ بنانا چاہتا ہے۔“ (تفصیل کے لیے دیکھیے: السیرة الحلبيہ جلد دوم ص ۱۷۰)

حضور اکرم ﷺ نے یہ سنا تو آپ نے فرمایا: ”اچھا میں اپنے خاندان میں سے تمہارے مقابلے کے لیے ایسے مردوں کو بھیجوں گا جو تم سے انصاف کریں گے۔“ آپ نے نام لے کر حکم دیا۔ ”اے عبیدہ بن حارث رضی اللہ عنہ، اے حمزہ بن عبدالمطلب رضی اللہ عنہ، اے علی بن ابی طالب رضی اللہ عنہ، اٹھو، جب یہ تینوں عالی ہمت و عالی نسب اپنے مبارزین کے قریب پہنچے اور اپنا تعارف کرایا تو عتبہ اور اس کے ساتھیوں کی تسلی ہوئی۔ عبیدہ بن حارث عمر میں اپنے ساتھیوں سے بڑے تھے۔ ان سے عتبہ کا مقابلہ ہوا۔ حضرت حمزہ نے شیبہ کا سامنا کیا اور سیدنا علی رضی اللہ عنہ ولید سے پنجہ آزما ہوئے۔

حضرت حمزہ رضی اللہ عنہ اور حضرت علی رضی اللہ عنہ نے پلک جھپکنے میں اپنے مخالفوں کا کام تمام کر دیا۔ عتبہ اور عبیدہ ایک دوسرے پر وار کرتے رہے اور اپنا بچاؤ بھی کرتے رہے بالآخر دونوں کی تلواریں بیک وقت اپنے اپنے دشمن پر برسیں اور دونوں زخمی ہوئے۔ اس موقع پر سیدنا حمزہ رضی اللہ عنہ اور سیدنا علی رضی اللہ عنہ نے جھپٹ کر عتبہ کو قتل کیا اور عبیدہ رضی اللہ عنہ کو شدید زخمی حالت میں اٹھا کر اپنے خیمے میں لے آئے۔ قریش کے تینوں نمایاں جنگجو قتل ہو گئے۔ بعض تاریخوں میں حضرت حمزہ رضی اللہ عنہ اور عتبہ اور حضرت عبیدہ رضی اللہ عنہ اور شیبہ کے ایک دوسرے سے مقابلے کا ذکر ہے۔ قریش کو اپنے بہادروں سے بڑی امیدیں تھیں، مگر ان کی تمام امیدیں خاک میں مل گئیں۔ یہ تینوں معزز سردار قتل ہوئے تو قریش کا لشکر غصے سے تلملا اٹھا۔ وہ مسلمانوں کی جانب لپکے کہ انھیں پیس ڈالیں۔ اس طرح عام لڑائی شروع ہو گئی۔

### حضرت عبیدہ بن حارث رضی اللہ عنہ کی شہادت

حضرت عبیدہ بن حارث المطلب رضی اللہ عنہ کی شہادت کا واقعہ بھی ایمان افروز ہے۔ زخمی حالت میں انھیں خیمے میں لایا گیا تو حضور اکرم ﷺ نے انھیں اپنے قریب لٹایا۔ آپ ﷺ ان کا سر اپنے زانو پر رکھنا چاہتے تھے مگر انھوں نے آپ ﷺ کے پاؤں پر اپنا گال رکھ دیا اور حسرت کے ساتھ عرض کیا۔ ”یا رسول اللہ میں تو شہید نہیں ہوا۔“ آپ نے فرمایا: ”میں گواہی دیتا ہوں کہ تم شہید ہو۔“ سیرت نگاروں نے لکھا ہے کہ اس موقع پر سیدنا عبیدہ رضی اللہ عنہ نے جناب ابوطالب کے قصیدے کا ایک شعر پڑھا۔ ابوطالب نے اپنے اس قصیدے میں حضور اکرم ﷺ کی حمایت و حفاظت کے عزم کا اظہار کیا تھا۔ عبیدہ نے کہا: ”اگر ابوطالب زندہ ہوتے تو آج دیکھ لیتے کہ ان کے شعر کو ہم نے سچ کر دکھایا ہے اور میں اس شعر کا مصداق بن گیا ہوں۔“

وَ نُسَلِمُهُ حَتَّى نُصْرَعَ حَوْلَهُ

وَنُدْهَلَ عَنَّا أَبْنَانًا وَالْحَلَائِلِ

ترجمہ: ہم اس (محمد بن عبد اللہ) کی حفاظت کریں گے۔ اس کے گرد گھائل ہو کر

گرتے رہیں گے۔ اس کی سلامتی کی فکر ہمیں ہمارے بیوی بچوں سے بھی غافل کر

دے گی۔ یعنی ہم سب کچھ قربان کر دیں گے۔ مگر محمد پر آنچ نہ آنے دیں گے۔

فتح کے بعد مدینہ منورہ کی طرف جاتے ہوئے صفرا کے مقام پر سیدنا عبیدہ بن حارث رضی اللہ عنہ کی شہادت ہو گئی۔ وہیں آپ کو دفن کر دیا گیا۔ رضی اللہ عنہ۔ بدری شہدا میں سے یہ آخری شہید تھے۔ اگرچہ سب سے پہلے زخمی یہی ہوئے تھے۔ برسبیل تذکرہ قارئین کی خدمت میں عرض ہے کہ سیرت نگاروں کے مطابق بدر کے سب سے پہلے شہید حضرت عمر بن خطاب کے غلام مہجع رضی اللہ عنہ تھے۔ وہ تیر لگنے سے شہید ہوئے تھے۔ ان پر عامر بن الحضر می نے تیر چلایا تھا۔

### ایمان اور اسلحے کی جنگ

عام لڑائی شروع ہوئی تو مسلمان بے سروسامانی کے باوجود جم کر لڑے۔ مسلمانوں کی فوج اور کافروں کے لشکر کے درمیان بڑا فرق تھا۔ تعداد میں وہ ان سے تین گنا سے بھی زائد تھے۔ ساز و سامان کے لحاظ سے ان کا ہر جنگجو جارحانہ اور دفاعی اسلحے سے لیس تھا، جبکہ مسلمانوں کے پاس چند تلواریں چند نیزے اور محدود تعداد میں تیر اور کمائیں تھیں۔ قریش کے لشکر میں اکثر آزمودہ جنگجو تھے، جبکہ مسلمانوں کی فوج میں اکثر کم عمر نوجوان تھے، جنہوں نے اس سے قبل کسی جنگ میں حصہ نہ لیا تھا۔ جنگ بدر کو اللہ تعالیٰ نے یوم الفرقان یعنی حق و باطل کو پرکھنے کی کسوٹی قرار دیا ہے۔ اس جنگ کے ذریعے اللہ تعالیٰ نے کفر کی جڑ کاٹ دی اور اسلام کا جھنڈا گاڑ دیا۔

جنگ بدر میں کفار کی تعداد ایک ہزار تھی اور مسلمان صرف ۳۱۳ مگر اللہ تعالیٰ نے جنگ کے دوران میں بہت سے معجزے دکھائے۔ ان کا تذکرہ ہم آگے چل کر کریں گے۔ ان معجزات میں سے ایک معجزہ یہ بھی تھا کہ مڈ بھیر کے وقت کافروں کو مسلمان ان کی اصل تعداد سے کم معلوم ہو رہے تھے اور مسلمانوں کو کافر کم نظر آ رہے تھے۔ حضور اکرم ﷺ کو بھی خواب میں دشمنوں کا لشکر قلیل دکھایا گیا تھا۔ یہ اللہ کی طرف سے فیصلہ تھا اور اس کے ذریعے رب العزت کفر پر کاری ضرب لگانا چاہتا تھا۔ سورہ الانفال کی آیات ۴۳ اور ۴۴ میں یہی مضمون بیان کیا گیا ہے۔ سورہ آل عمران کی آیت ۱۳ میں بھی اسی امر کی جانب اشارہ فرمایا گیا ہے۔

سیدنا عبداللہ بن مسعود رضی اللہ عنہ کی روایت ہے کہ بدر کے دن دشمن ہمیں کم نظر آ رہے تھے حتیٰ کہ میں نے ان کی جانب دیکھنے کے بعد ایک ساتھی سے پوچھا: ”کیا آپ کے خیال میں وہ ستر آدمی ہیں؟“ اس نے جواب دیا: ”میرے خیال میں سو افراد ہیں۔“

### حارثہ بن سراقہ بن قیس رضی اللہ عنہ کی شہادت

جنگ میں اہل ایمان نے بہادری و شجاعت اور جاں سپاری و فداکاری کے بے مثال نمونے پیش کیے۔ مدینہ سے نکلتے ہوئے جس شوق شہادت سے لوگ سرشار تھے، میدان بدر میں انہوں نے اس کا عملی مظاہرہ کیا۔ حضرت انس بن مالک رضی اللہ عنہ کا گھرانہ تاریخ اسلام کا عظیم المرتبت گہوارہ تھا۔ یہاں سے بڑے بڑے روشن ستارے فلک اسلام پر جگمگائے۔ ان کی روشنی تو آج بھی ظلمتوں میں بھٹکتے راہیوں کو منزل کا پتہ دیتی ہے۔ حارثہ بن سراقہ بن قیس رضی اللہ عنہ حضرت انس رضی اللہ عنہ کے پھوپھی زاد بھائی تھے۔ حارثہ کی والدہ صحابیہ تھیں اور انس بن نصر اور مالک بن نصر کی بہن تھیں۔ حارثہ رضی اللہ عنہ نے رسول پاک ﷺ سے درخواست کی تھی کہ آپ ان کے لیے شہادت کی دعا مانگیں۔ شوقی ابوخلیل نے اپنی کتاب بدر الكبرى میں الاکتفا، جلد اول، صفحہ ۹۰ کے حوالے سے لکھا ہے کہ ایک دن حارثہ سے حضور اکرم ﷺ کا دلچسپ مکالمہ ہوا۔

آنحضور ﷺ نے پوچھا: ”حارثہ تم نے صبح کیسے کی؟“ حارثہ نے جواب دیا۔ یا رسول اللہ میں نے صبح اس حال میں کی کہ میں اللہ پر حقیقی ایمان کی دولت سے مالا مال ہوں۔“ آپ ﷺ نے فرمایا: ”تم جو کچھ کہہ رہے ہو اس پر ذرا سنجیدگی سے غور کر لو، کیونکہ ہر قول کا ایک حقیقی مفہوم ہوتا ہے۔“ انہوں نے اپنی بات کی یوں وضاحت کی ”یا رسول اللہ میں نے دنیا اور اس کے مال و متاع سے منہ موڑ لیا ہے۔ راتیں اللہ کے خوف سے جاگ کر گزار دیتا ہوں اور دن اس کی محبت میں بھوک پیاس میں کاٹ دیتا ہوں۔ میرا اپنے مالک سے تعلق غیاب کا نہیں حضور کا ہو گیا ہے۔ گویا میں اپنی آنکھوں سے عرش عظیم کو دیکھتا ہوں۔ میں اہل جنت کو بھی دیکھتا ہوں کہ وہاں مزے لوٹ رہے ہیں اور اہل دوزخ کا نظارہ بھی کرتا ہوں کہ عذاب میں مبتلا ہیں اور ایک دوسرے پر لعن طعن کر رہے ہیں۔“

حضور اکرم ﷺ یہ سن کر خوش ہوئے اور فرمایا: ”اس طرز عمل پر مضبوطی سے جمے رہنا۔ اے بندہ خدا تم وہ خوش قسمت انسان ہو جس کے دل میں اللہ نے ایمان کا بیج ڈال دیا ہے۔“  
حارثہ رضی اللہ عنہ نے عرض کیا ”یا رسول اللہ میرے لیے شہادت کی دعا کیجیے۔“  
چنانچہ آنحضرت نے ان کے لیے دعا فرمائی۔

شہادت کی یہ دعا جنگ بدر میں پوری ہوئی۔ وہ حوض میں سے پانی پی رہے تھے کہ دشمن کا ایک تیران کے حلق میں آ کر پیوست ہو گیا اور اسی سے ان کی شہادت ہو گئی۔ ان کی شہادت کی خبر مدینہ منورہ میں ان کی والدہ اور بہن نے سنی تو والدہ بے ساختہ پکار اٹھیں۔ ”میں حضور سے پوچھوں گی کہ میرے بیٹے کا انجام کیا ہوا ہے۔ اگر وہ جنت میں ہے تو میں اس کی جدائی کے غم کے باوجود نہیں روؤں گی اور اگر وہ جنت میں نہیں تو پھر میں غم اور افسوس کا اظہار کروں گی اور روؤں گی۔“

آنحضرت ﷺ مدینہ پہنچے تو ام حارثہ نے سوال پوچھا۔ آپ نے ان کو جواب دیا: ”اللہ تیرا بھلا کرے اے ام حارثہ۔ ایک جنت؟ حارثہ تو جنات میں ہے۔ اس ذات کی قسم جس کے قبضے میں میری جان ہے۔ حارثہ فردوس اعلیٰ میں ہے۔“ یہ سن کر ام حارثہ مسرت سے ہنسیں اور اپنے شہید بیٹے کی روح سے کہا: ”اے لخت جگر تمہیں مبارک ہو۔ کیا عظیم مقام تم نے پایا ہے۔“

### ابو جہل کا خطاب اور دعا

عتبہ شیبہ اور ولید کے قتل کے بعد ایک مرتبہ پھر ابو جہل نے قوم سے خطاب کیا اور ان کے جذبہ انتقام کو ابھارا۔ لات اور عزیٰ کی قسمیں دلا کر اس نے قریش کے جوانوں کو حملہ کرنے اور مسلمانوں کو کچل ڈالنے کی ترغیب دی۔ ابو جہل نے اس موقع پر اپنی اس دعا کا پھر اعادہ کیا جو اس نے مکہ سے نکلتے ہوئے خانہ کعبہ کا غلاف پکڑ کر مانگی تھی اور جس کا تذکرہ پہلے ہو چکا ہے۔ یہ عجیب بات ہے کہ ابو جہل لات و عزیٰ کا حوالہ بھی دیے جا رہا تھا اور اللہ تعالیٰ سے بھی دعا کر رہا تھا۔ اس کی دعا کے یہ الفاظ تاریخ میں نقل کیے گئے ہیں۔

اللَّهُمَّ اقْطَعْنَا لِلرَّحْمِ وَ اتَانَا بِمَا لَا نَعْرِفُ فَأَهْلِكْهُ

اے اللہ! اس (محمد ﷺ) نے قطع رحمی کی ہے اور ہمارے پاس ایسا دین (گھڑ) لایا ہے جو ہمارے لیے بالکل غیر معروف ہے۔ پس تو اسے ہلاک کر ڈال۔“

ہمت مردانہ

قریش کی فوج حملے کے لیے آگے بڑھی تو حضور پاک ﷺ نے مٹھی میں خاک اور کنکریاں اٹھائیں اور کفار کی جانب پھینکتے ہوئے کہا: شَاهَتِ الْوُجُوْهُ اس کے ساتھ ہی آپ ﷺ نے صحابہ کو حکم دیا۔ ”ہمت سے کام لو۔“ چنانچہ صحابہ کرام نے بھی جرات و شجاعت کے کارنامے سر انجام دیے اور آنحضرت کی پھینکی ہوئی خاک بھی قریش پر بجلی بن کر گری۔ اس کے بارے میں اللہ تعالیٰ کا ارشاد ہے۔

فَلَمْ تَقْتُلُوْهُمْ وَّ لٰكِنَّ اللّٰهَ قَتَلَهُمْ ۗ وَّ مَا رَمَيْتَ اِذْ رَمَيْتَ وَّ لٰكِنَّ اللّٰهَ رَامٰی ۙ (الانفال ۸: ۱۷)

”پس حقیقت یہ ہے کہ تم نے انھیں قتل نہیں کیا، بلکہ اللہ نے ان کو قتل کیا اور آپ ﷺ نے (اس خاک کو) نہیں پھینکا، بلکہ اللہ نے پھینکا۔“

فرعون هذه الأمة

ابو جہل اسلام کا سب سے بڑا دشمن تھا۔ اسے آنحضرت نے ’فِرْعَوْنُ هَذِهِ الْاُمَّةِ یعنی اس امت کا فرعون کہہ کر پکارا تھا۔ وہی فوجیں چڑھا کر لایا تھا۔ ابوسفیان کے پیغام اور عتبہ بن ربیعہ کی واپسی کی تجویز کو اس نے سختی اور حقارت کے ساتھ ٹھکرا دیا تھا اور تکبر کا بدترین مظاہرہ کر رہا تھا۔ مدینہ میں نوجوانوں نے اس کے بارے میں بہت کچھ سن رکھا تھا، مگر انہوں نے اسے دیکھا ہوا نہیں تھا۔

ابو جہل کا قتل

معاذ رضی اللہ عنہ اور معوذ رضی اللہ عنہ دونوں جوان بھائی تھے۔ یہ مدینہ کی مایہ ناز صحابیہ عفرات کے بیٹے تھے۔ ان کے تیسرے بھائی عوف بھی جنگ میں شریک تھے۔ تاریخ نگاروں نے یہ بھی لکھا ہے کہ حضرت

عفراء کے چار دوسرے فرزند ان عامر، خالد، ایاس اور عاقل رضی اللہ عنہم (جو بکیر بن عبد یلیل کے صلب سے تھے) بھی شریک جہاد تھے۔ معاذ رضی اللہ عنہ اور معوذ رضی اللہ عنہ اور عوف رضی اللہ عنہ کے والد حارث بن رفاع کے ساتھ شادی سے قبل حضرت عفر بنت عبید بکیر بن عبد یلیل لیثی کے نکاح میں تھیں۔ بکیر سے ان کے چار اور حارث سے تین بیٹوں نے جنگ بدر میں حصہ لیا اس طرح سیدہ عفر رضی اللہ عنہ کا یہ منفرد اعزاز ہے کہ ان کے سات لخت جگر کفر و اسلام کی پہلی جنگ میں حق کی خاطر لڑے۔ ان کا یہ اعزاز بھی منفرد و بے مثال ہے کہ ان کے تین بیٹے، معوذ، عوف اور عاقل شہادت کے مقام پر فائز ہوئے۔ سچ ہے۔ ”ایں سعادت بزور بازو نیست“۔ واضح رہے کہ چار بیٹے مہاجرین میں شامل تھے جبکہ تین انصار میں۔

معاذ رضی اللہ عنہ اور معوذ رضی اللہ عنہ نے اپنی والدہ سے مکہ کی ۱۳ سالہ تاریخ اسلام کی جزئیات و تفصیل بارہا سن رکھی تھیں۔ ماں کی اسلام سے والہانہ محبت ان عظیم سپوتوں کے رگ و پے میں بھی رچی بسی تھی۔ ان دونوں نے حضرت عبدالرحمن بن عوف سے پوچھا: ”چچا جان! ابو جہل کون سا ہے؟“ حضرت عبدالرحمن نے فرمایا: ”بیٹو تم اسے کیا کرو گے؟“ انھوں نے گرجوشی سے جواب دیا: ”ہم اسے جہنم واصل کریں گے۔“ حضرت عبدالرحمن ان ناپختہ نوجوانوں کو خطرے میں کودنے سے بچانا چاہتے تھے مگر وہ مچل گئے۔ جب حضرت عبدالرحمن بن عوف نے اشارے سے بتایا کہ ابو جہل وہ ہے جو گھوڑے پر سوار ہے اور جس کے گرد قریش کے نوجوانوں نے سروں کی فصیل بنا رکھی ہے تو یہ دونوں مجاہد باز کی طرح جھپٹے اور دیکھتے ہی دیکھتے ابو جہل تک جا پہنچے۔

### معاذ رضی اللہ عنہ اور معوذ رضی اللہ عنہ غازی اور شہید

معاذ رضی اللہ عنہ اور معوذ رضی اللہ عنہ دونوں بھائی قریش کے جوانوں کی صفیں چیرتے ہوئے ابو جہل پر حملہ آور ہوئے تو قریش کے بہت سے جوانوں کے ہاتھ پاؤں پھول گئے۔ حضرت معاذ نے تلوار سے حملہ کر کے ابو جہل کی ٹانگ پنڈلی سے کاٹ دی پھر دونوں بھائیوں نے اسے خاک و خون میں لٹا دیا۔ معاذ رضی اللہ عنہ پر ابو جہل کے بیٹے عکرمہ رضی اللہ عنہ نے تلوار کا شدید وار کیا جس سے ان کا بازو کندھے



کے قریب سے کٹ گیا اور محض چڑی رہ گئی جس کی وجہ سے کٹا ہوا بازو لٹکنے لگا۔ یہ جواں ہمت مجاہد بازو کٹ جانے کے باوجود دشمنوں سے برسر پیکار رہا اور جب یہ محسوس کیا کہ کٹا ہوا بازو جہاد میں رکاوٹ بن رہا ہے تو ہاتھ کو پاؤں کے نیچے رکھ کر بازو اپنے جسم سے الگ کر دیا۔ حضرت معوذ بنی النضرؓ بھی زخمی ہوئے، مگر ان کا کوئی عضو مجروح نہ ہوا۔ ابو جہل کو قتل کرنے کے بعد وہ دائیں بائیں ہر جانب حملہ آور ہوئے یہاں تک کہ قریش کے ایک ماہر جنگجو ابو مسافع نے تلوار سے حملہ کر کے انہیں شہید کر دیا۔ حضرت معاذ کا زخم مندمل ہو گیا تھا اور وہ کافی عرصہ زندہ رہے۔ ابن اسحاق کی روایت کے مطابق انہوں نے حضرت عثمانؓ کے دور خلافت میں وفات پائی۔ مدینہ منورہ کے بچے ان کے اس ٹنڈ منڈ بازو کو جو کٹ چکا تھا شوق اور عقیدت سے دیکھا کرتے تھے۔ کئی لوگ حتیٰ کہ حضرت عمرؓ بھی ان کے بازو کو چوم لیا کرتے تھے۔


### ابو جہل کا انجام اور اس کی حسرت

ایک روایت کے مطابق معاذ بنی النضرؓ اور معوذ بنی النضرؓ نے ابو جہل کو قتل کیا تو اس نے حسرت سے کہا: ”افسوس ہے مجھے کاشتکاروں کے لڑکوں نے قتل کر دیا ہے۔“ حضرت معاذ بنی النضرؓ نے ابو جہل کے قتل کی اطلاع آنحضرت ﷺ کو دی مگر آپ نے مزید تحقیق کے لیے لوگوں سے استفسار کیا تو عبداللہ بن مسعودؓ نے عرض کیا: ”یا رسول اللہ ﷺ میں نے اسے بسکل حالت میں دیکھا۔ زندگی کی کچھ رقم باقی تھی۔ میں نے اسے کہا: ”اے دشمن خدا اللہ تعالیٰ نے تجھے رسوا کر دیا ہے۔“ اس نے کہا: ”رسوائی کی اس میں کیا بات ہے۔ سردار میدان جنگ میں زخمی اور قتل ہوتے ہی رہتے ہیں۔ تم مجھے یہ بتاؤ کہ فتح کسے ہوئی“ میں نے کہا: ”اللہ اور اس کے رسول ﷺ کو۔“ وہ اس کے بعد بھی تکبر سے بڑبڑاتا رہا اور کہا: ”اے بکریوں کے چرواہے تو نے بڑا مقام حاصل کر لیا ہے۔“ جب سیدنا ابن مسعود نے اس کا سر کاٹنا چاہا تو اس نے کہا: ”ذرا نیچے سے میری گردن کاٹنا تاکہ پتہ چل سکے یہ سردار قریش کا سر ہے۔“

حضرت عبداللہ بن مسعود نے ابو جہل کا سر لا کر حضور کے سامنے پھینک دیا۔ حضور یہ منظر

دیکھ کر خدا کے حضور سجدے میں گر گئے اور اس کی حمد و تسبیح میں مصروف ہو گئے۔ پھر آپ نے فرمایا: ”اللہ کا شکر ہے جس نے اپنا وعدہ پورا کر دکھایا، اپنے بندے کی مدد فرمائی اور کفر کے لشکروں کو اس وحدہ لا شریک نے تنہا شکست فاش دی۔ ہر امت کا ایک فرعون ہوتا ہے اور اس امت کا فرعون ابو جہل تھا۔“ (البدایہ و النہایہ جلد ۱ صفحہ ۶۲۵-۶۲۶)

نبی اکرم صلی اللہ علیہ وسلم حضرت عمار بن یاسر رضی اللہ عنہما کا ہاتھ اپنے ہاتھ میں پکڑ کر ابو جہل کی لاش کے پاس گئے اور آپ نے فرمایا اے عمار! اللہ تعالیٰ نے تیری والدہ کے قاتل سے بدلہ لے لیا ہے۔ یہ دیکھو اس کی لاش بے بسی کے عالم میں پڑی ہے۔ واقعی ابو جہل بہت بڑا فرعون تھا۔ فرعون قوم موسیٰ تو سمندری لہروں کے تھپیڑے کھا کر پکارا اٹھا تھا کہ میں اس رب پر ایمان لاتا ہوں جس پر بنو اسرائیل ایمان لائے، مگر اس امت کا فرعون آخر وقت تک اپنے کفر پر ڈٹا رہا۔ اللہ تعالیٰ اپنے بندوں میں سے ہر بندے کا اس کے مقام و مرتبے کے مطابق امتحان لیتا ہے۔ انبیائے کرام کی آزمائش و ابتلا سب سے سخت ہوتی ہے۔ حضور اکرم ﷺ سید کونین اور سردار اولاد آدم ہیں۔ اس لیے آپ ﷺ کے مقابلے پر اللہ تعالیٰ نے سخت ترین دشمنوں کو کھڑا کیا۔ ابو جہل ان میں سب سے زیادہ سخت جان تھا۔ (ان واقعات کی تفصیل البدایہ و النہایہ جلد اول میں صفحہ ۶۰۷ سے لے کر ۶۲۹ تک، سیرۃ ابن ہشام القسم الاول میں صفحہ ۶۰۶ سے لے کر ۶۳۵ تک اور سیرۃ الحلبيہ جلد دوم میں ۱۹۷ سے لے کر ۲۲۳ تک دیکھی جاسکتی ہیں)



## چند یادگار واقعات اور تاریخی نوادرات

حضرت زبیر رضی اللہ عنہ کا نیزہ اور تلوار

غزوہ بدر نے بدر کے معمولی سے گاؤں کو تاریخ انسانی کے اہم ترین مقامات میں شامل کر دیا۔ بدر جنگ بدر کی وجہ سے زندہ جاوید ہو گیا۔ غزوہ بدر میں شامل ہونے والے اہل ایمان اپنے درجات کی بلندی کی وجہ سے تمام صحابہ کے درمیان قابل رشک سمجھے جاتے تھے حالانکہ جملہ صحابہ پر خیر القرون کا اطلاق ہوتا ہے۔ مقام بدر اور غازیان بدر کے ساتھ ساتھ میدان بدر میں استعمال ہونے والا اسلحہ بھی زندہ جاوید اور یادگار تاریخی حیثیت اختیار کر گیا۔ تاریخ اور حدیث کی کتابوں میں حضرت زبیر بن عوام رضی اللہ عنہ کی برجھی اور شمشیر کا تذکرہ ملتا ہے۔

قریش کا مشہور جنگجو عبیدہ بن سعید بن عاص اپنی بہادری اور قوت کے باعث معروف تھا۔ وہ بنو امیہ میں سے تھا۔ سر سے پاؤں تک لوہے کے لباس میں ملبوس تھا۔ صرف اس کی آنکھیں نظر آرہی تھیں۔ وہ ہنکارتا ہوا مسلمانوں کی طرف بڑھا۔ رجزیہ شعر اس کی زبان پر تھے اور اسلام دشمنی اس کی رگ رگ سے ٹپکی پڑتی تھی۔ نبی پاک ﷺ کے حکم سے حضرت زبیر رضی اللہ عنہ اس کے مقابلے کے لیے آگے بڑھے اور بڑی مہارت سے اس کی آنکھ میں برجھی ماری۔ برجھی کی انی اس کے سر کی کھوپڑی کو چیرتی ہوئی پار نکل گئی اور وہ وہیں ڈھیر ہو گیا۔ حضرت زبیر نے مقتول کی لاش پر پاؤں رکھا اور بڑی مشکل سے کھینچ کر برجھی باہر نکالی۔ برجھی کا پھل مڑ گیا تھا۔ حضور پاک ﷺ نے یہ برجھی حضرت زبیر رضی اللہ عنہ سے مانگ لی۔ آپ ﷺ کے وصال کے بعد حضرت زبیر رضی اللہ عنہ نے اپنی برجھی واپس لے لی۔ اس برجھی کے ساتھ حضور اکرم ﷺ کے تعلق کی خاطر کی وجہ سے خلفائے راشدین بھی حضرت زبیر رضی اللہ عنہ سے مانگ کر تبرکاً اسے اپنے پاس رکھتے تھے۔ حضرت زبیر رضی اللہ عنہ کی

یہ برچھی ان کے بیٹے حضرت عبداللہ بن زبیر رضی اللہ عنہ کے پاس ان کی شہادت کے وقت تک رہی۔

## عنزہ میزائل

برچھی کے علاوہ حضرت زبیر رضی اللہ عنہ کی شمشیر بڑاں جو بدر کے میدان میں استعمال ہوئی تھی یادگار بن گئی۔ اس تلوار میں کثرت قتال کی وجہ سے دندانے پڑ گئے تھے۔ یہ تلوار بھی حضرت عبداللہ بن زبیر رضی اللہ عنہ کی شہادت کے وقت ان کے پاس تھی۔ حضرت زبیر رضی اللہ عنہ کے پوتے ہشام بن عروہ بن زبیر کا بیان ہے کہ اس متبرک اور تاریخی تلوار کی وراثت پر آل زبیر رضی اللہ عنہم میں اختلافات پیدا ہوئے تو اس کی قیمت ڈالی گئی۔ تین ہزار درہم قیمت پڑی اور آل زبیر میں سے ایک شخص نے قیمت ادا کر کے اسے لے لیا۔ یہ واقعہ بیان کرنے کے بعد ہشام بن عروہ حسرت کے ساتھ کہا کرتے تھے: ”اے کاش میں نے تین ہزار درہم ادا کر کے یہ تلوار حاصل کر لی ہوتی۔“ حضرت زبیر رضی اللہ عنہ کی برچھی کا نام تاریخ میں عنزہ منقول ہوا ہے۔ الحمد للہ پاکستان نے اسی مقدس نام پر اپنا مشہور میزائل عنزہ تیار کیا ہے۔ اللہ کرے یہ میزائل دشمنوں پر کاری ضرب لگا سکے۔

## حضرت عکاشہ بن محسن رضی اللہ عنہ کی تلوار

جنگ بدر میں حضور اکرم ﷺ نے ارشاد فرمایا: ”عرب کا بہترین شہہ سوار ہمارے ساتھ ہے۔“ صحابہ نے عرض کیا۔ ”یا رسول اللہ وہ کون ہے؟“ تو آپ نے فرمایا: ”عکاشہ بن محسن۔“ عکاشہ کی عمر جنگ بدر کے وقت تقریباً پینتیس برس تھی (وہ قبیلہ بنو اسد میں سے تھے، ان کے بڑے فضائل بیان کیے گئے ہیں۔ انھوں نے ہر جنگ میں حصہ لیا اور نہایت جواں مردی سے دشمن کا مقابلہ کیا۔ فتنہ ارتداد میں حضرت صدیق اکبر کی خلافت میں طلیحہ بن خویلد اسدی کے مقابلے پر لڑتے ہوئے شہید ہوئے۔ اس وقت ان کی عمر ۴۵ سال کے قریب تھی۔ وہ بہت خوب صورت انسان تھے)۔

جنگ بدر میں ان کی تلوار ٹوٹ گئی۔ عین میدان میں تلوار کا ٹوٹ جانا ان کے لیے باعث تشویش ثابت ہوا۔ وہ آنحضرت کی خدمت میں حاضر ہوئے اور تلوار کا ماجرا سنایا۔ نبی پاک نے کھجور

کی ایک چھڑی ان کو عطا فرمائی۔ یہ چھڑی حضرت عکاشہ کے ہاتھ میں تلوار بن گئی۔ اس کی دھارتیز اور چمکدار تھی۔ اس تلوار کا نام تاریخ میں ”العون“ معروف ہوا۔ اسی تلوار سے سیدنا عکاشہ رضی اللہ عنہ نے آنحضرت کی معیت میں بہت سی جنگیں لڑیں۔ فتنہ ارتداد میں جب حضرت عکاشہ شہید ہوئے تو اس وقت ان کے ہاتھ میں یہی معجز نما شمشیر تھی۔

اس واقعہ کو محدثین اور سیرت نگاروں نے حضرت عکاشہ رضی اللہ عنہ کے مناقب میں بھی بیان کیا ہے اور حضور ختمی مرتبت علیہ الصلوٰۃ والسلام کے معجزات میں بھی رقم کیا ہے۔ اس واقعہ کو پڑھ کر قرآن مجید کا یہ فرمان آنکھوں کے سامنے تازہ ہو جاتا ہے ”پس حقیقت یہ ہے کہ تم نے انھیں قتل نہیں کیا، بلکہ اللہ نے ان کو قتل کیا.....“ (سورۃ الانفال آیت ۱۷) ابو جہل کا قول بھی گزر چکا ہے جس میں اس نے کہا تھا کہ کوئی انسانی فوج تو ہمارا مقابلہ نہیں کر سکتی، البتہ اگر مقابلہ اللہ تعالیٰ سے ہے (جیسا محمد ﷺ کا زعم ہے) تو پھر اللہ سے کون لڑ سکتا ہے۔ (حوالہ از: معجزات سرور عالم ص: ۵۴)

حضور اکرم ﷺ نے ایک حدیث میں حضرت عکاشہ کو بشارت دی تھی کہ وہ بغیر حساب جنت میں داخل ہوں گے۔ یہ حدیث صحیح بخاری اور صحیح مسلم دونوں میں حضرت عبداللہ بن عباس کی زبانی روایت ہوئی ہے۔ (سیرۃ ابن ہشام، القسم الاول، ص ۶۳۷-۶۳۸)

## جنت کی کھجوریں

قریش کے عام حملے سے قبل حضور اکرم ﷺ نے صحابہ سے خطاب فرمایا جو جامعیت اور اثر انگیزی کے لحاظ سے اپنی مثال آپ ہے۔ فرمایا: ”اس ذات کی قسم جس کے قبضے میں محمد کی جان ہے، آج تم میں سے جو شخص بھی استقامت اور پامردی کے ساتھ رضائے الہی کی نیت سے اور آگے بڑھ کر دشمن سے لڑے گا اور پیٹھ نہیں پھیرے گا تو اللہ تعالیٰ ضرور اسے جنت میں داخل فرما دے گا۔“

جب آپ نے دشمن کا حملہ روکنے اور حق کا دفاع کرنے کے لیے صحابہ کو آگے بڑھنے کا حکم دیا

تو وہ ان تاریخی الفاظ میں تھا۔ ”اٹھو اور اس جنت کی جانب پیش قدمی کرو جس کی وسعتیں زمین و آسمان کو محیط ہیں۔“ جس لمحے آپ نے یہ حکم دیا اس وقت عمیر بن حمام رضی اللہ عنہ کی مٹھی میں چند کھجوریں تھیں۔ انہوں نے آنحضرت ﷺ سے عرض کیا: ”یا رسول اللہ ایسی جنت جس کی وسعتیں زمین و آسمان جیسی فراخ و وسیع ہیں؟“ آپ نے فرمایا: ”ہاں بالکل۔“ عمیر بن حمام رضی اللہ عنہ یہ سن کر ”واہ واہ“ کہنے لگے۔ آنحضرت نے پوچھا۔ ”تم کس بات پر واہ واہ کر رہے ہو؟“ انہوں نے عرض کیا ”اس امید پر کہ شاید میں بھی اس جنت کا مستحق بن جاؤں۔“ رسالت مآب ﷺ نے ارشاد فرمایا: ”بے شک تم اہل جنت میں سے ہو۔“

### عمیر بن حمام رضی اللہ عنہ کی شہادت

آنحضرت ﷺ کی زبان اقدس سے یہ بشارت سنا تھا کہ سیدنا عمیر رضی اللہ عنہ کی عجیب کیفیت ہوگئی۔ ہاتھ کی کھجوریں پھینکتے ہوئے کہا: ”پھر ان کھجوروں کے کھانے کا انتظار بھی عبث ہے۔ اب تو جنت ہی میں جا کر کھجوریں کھاؤں گا۔“ یہ کہہ کر دشمن سے مردانہ وار لڑے اور جام شہادت نوش کر کے داخل جنت ہو گئے۔

جناب شوقی ابوخلیل نے اپنی کتاب بدر الکبریٰ میں حضرت عمیر کی شہادت کا واقعہ نقل کرتے ہوئے لکھا ہے کی آخری وقت میں حضرت عمیر رضی اللہ عنہ شوق شہادت سے سرفراز جزیہ اشعار پڑھ رہے تھے اور داعی شجاعت دے رہے تھے چند اشعار ملاحظہ فرمائیے۔

رَكُضًا إِلَى اللَّهِ بِغَيْرِ زَادٍ  
إِلَّا التَّقَى وَ عَمَلِ الْمَعَادِ  
وَالصَّبْرُ فِي اللَّهِ عَلَى الْجِهَادِ  
وَكُلُّ زَادٍ عَرَضَةٌ النَّفَادِ  
غَيْرُ التَّقَى وَالْبِرِّ وَالرِّشَادِ

ترجمہ: اللہ کی جانب بے سرو سامانی کی حالت میں دوڑا جا رہا ہوں زاد راہ سوائے

خوف خدا، جہاد پر ثابت قدمی اور آخرت کے لیے کیے گئے (معمولی) عمل کے کچھ بھی تو نہیں۔ اور زاد راہ جتنا بھی کوئی جمع کر لے وہ سب فنا کے گھاٹ ہی اتر جائے گا، ہاں جس کے پاس خوف خدا، نیکی اور ہدایت کی پونجی ہوگی وہی باقی رہ جائے گی۔ (البدایة والنہایة ج ۱، ص ۶۲۰)

شہید راہِ وفا کی حسرت یوں پوری ہوئی کہ صحابہ ان پر رشک کرنے لگے۔ حضور اکرم ﷺ نے ان کی شہادت کے بعد فرمایا: ”عمیر نے اپنا عہد نبھا دیا تو اللہ نے بھی اپنا وعدہ پورا فرما دیا۔ میں دیکھ رہا ہوں کہ جنت کی تازہ کھجوروں کے خوشے اس کے سامنے پیش کر دیے گئے ہیں اور وہ ان میں سے چین چین کر کھا رہا ہے۔“ (سیرۃ ابن ہشام، القسم الاول، ص ۶۲۷)



## متفرق واقعات

### کافروں کی شکست اور پسپائی

قریش کچھ دیر تک اپنی بہادری اور تعداد کے گھمنڈ میں مبتلا رہے، مگر جب ابو جہل اور دوسرے سردار گاجرمولی کی طرح کٹ گئے تو نوجوانوں کے حوصلے پست ہو گئے۔ مسلمان ڈٹ کر لڑے اور نا تجربہ کاری کے باوجود نوجوانوں نے اپنی شجاعت کا سکہ منوالیا۔ قریش کی فوج زیادہ دیر تک میدان میں نہ جم سکی۔ ان لوگوں کے قدم اکھڑے اور وہ مکہ کی جانب بھاگنے لگے۔ مسلمانوں نے بھاگتی ہوئی فوج کا تعاقب کیا اور دشمنوں کو گرفتار کر کے جنگی قیدی بنانے لگے۔

### حضرت مصعب رضی اللہ عنہ کا مقام بلند

حضرت مصعب بن عمیر رضی اللہ عنہ جو اسلامی فوج کے علمبردار تھے۔ اپنی فوج کی فتح پر بہت خوش تھے۔ میدان جنگ میں اس عظیم صحابی نے اپنے حقیقی بھائی عبید بن عمیر کو قتل کیا تھا۔ اب بھاگتے ہوئے قریشیوں کے درمیان ان کا دوسرا کافر بھائی ابو عزیز بن عمیر مکی جو نظر آیا تو حضرت مصعب رضی اللہ عنہ نے بلند آواز سے اپنے انصاری بھائی کو تلقین کی۔ ”اے مضبوطی سے باندھ لو۔ یہ ہرگز بھاگنے نہ پائے۔ اس کی ماں بڑی مالدار ہے جو اس کا فدیہ خوب ادا کرے گی۔“

ابو عزیز بن عمیر نے غصے سے مصعب رضی اللہ عنہ کو برا بھلا کہتے ہوئے شکوہ کیا ”تمہیں شرم نہیں آتی، قطع رحمی کا مظاہرہ کر رہے ہو۔ میرا بھائی ہونے کے باوجود مجھے گرفتار کر رہے ہو۔“ حضرت مصعب رضی اللہ عنہ نے باوقار لہجے میں جواب دیا ”تم میرے بھائی نہیں ہو، بلکہ یہ میرا بھائی ہے جو تمہیں گرفتار کر رہا ہے۔“



## بنو ہاشم کا معاملہ

بنو ہاشم کے جو افراد قریش کی فوج میں شامل تھے وہ بادل نخواستہ آئے تھے۔ ان کی دلی ہمدردیاں حضور اکرم ﷺ کے ساتھ تھیں۔ اس بات کا حضور کو بھی بخوبی علم تھا۔ سیرت کا مطالعہ کرنے سے یہ حقیقت کھل کر سامنے آجاتی ہے کہ بنو ہاشم میں سے ایک شخص ابولہب ہی ذہنا آنحضور ﷺ کا دشمن تھا۔ یہ چچا ہونے کے باوجود دشمنی میں ساری حدیں پھلانگ گیا تھا۔ جنگ بدر میں یہ شامل ہی نہ ہوا تھا۔ یہ بزدل بھی تھا اور بخیل بھی۔ اس نے اپنی جگہ کرائے کا آدمی جنگ میں بھیج دیا تھا۔ بنو ہاشم کا دوسرا فرد ابوسفیان بن حارث تھا۔ وہ آنحضور کا چچا زاد اور سخت دشمن تھا۔ اس کا تذکرہ پہلے گزر چکا ہے۔ باقی سبھی مسلمان نہ ہوتے ہوئے بھی آپ کے ہمدرد اور خیر خواہ تھے۔

حضور اکرم ﷺ نے جنگ کے دوران فرما دیا تھا کہ قریش کی فوجوں میں شامل بنو ہاشم کے لوگوں کو قتل نہ کیا جائے، کیونکہ ان کے دل مسلمانوں کے ساتھ ہیں۔ اسی طرح آپ نے ابوالہب کو قتل کرنے سے بھی منع فرما دیا تھا۔ ابوالہب نے قریش کے سرداروں کے درمیان اپنے حلم و عدل کی وجہ سے معروف تھا۔ اس نے حضور اکرم ﷺ اور صحابہ کرام کے ساتھ کبھی زیادتی نہ کی تھی، بلکہ قریش کی جانب سے بنو ہاشم کے مقاطعہ کا پروانہ اسی نے ختم کروایا تھا، اس کے بعد ہی آنحضور ﷺ بنو ہاشم اور اپنے صحابہ کے ساتھ شعب ابی طالب سے باہر نکلے تھے۔

## بشری کمزوری اور اس کا ازالہ

انسانی زندگی تعلیم و تربیت اور تزکیہ نفس سے بہت کچھ بدل جاتی ہے، مگر فطرت کا خاصہ اور انسانی کمزوریاں انسان سے کسی نہ کسی لغزش کا ارتکاب کروادیتی ہیں۔ یہ بشری تقاضے انسان کے ساتھ رہتے ہیں۔ حضور اکرم ﷺ کا بنو ہاشم کے متعلق حکم سن کر ایک مخلص صحابی اور اسلام کا سچا شیدائی اسی بشری کمزوری کی وجہ سے کہہ بیٹھا۔ ”یہ عجیب معاملہ ہے، ہم اپنے باپ، بیٹے، بھائی اور قریبی عزیز کو قتل کر ڈالیں، مگر عباس بن عبدالمطلب کو چھوڑ دیں۔ یہ کیسے ہو سکتا ہے؟ خدا کی قسم

اگر عباس میرے سامنے آ گیا تو میں اس کی تکابوٹی کر دوں گا۔“

حضور اکرم ﷺ کو اس بات کی اطلاع ملی تو آپ آزرده ہوئے اور حضرت عمر رضی اللہ عنہ سے کہا: ”اے ابو حفص کیا رسول خدا کے چچا کا چہرہ تلوار سے زخمی کیا جائے گا؟“ حضرت عمر رضی اللہ عنہ نے عرض کیا۔ ”یا رسول ﷺ واللہ یہ شخص منافق ہو گیا ہے۔ مجھے اجازت دیجیے کہ میں اس کا کام تمام کر دوں۔“ مگر آنحضرت ﷺ نے اس کی اجازت نہ دی۔ حضرت عمر کی مشہور کنیت ابو حفص ہے۔ وہ فرمایا کرتے تھے کہ مجھے یہ کنیت حضور اکرم ﷺ نے بدر کے میدان میں اسی روز عطا فرمائی تھی۔ یہ مخلص صحابی جن کی زبان سے سخت الفاظ نکل گئے تھے۔ ابو حذیفہ بن عتبہ بن ربیعہ تھے۔ ان کی زبان سے وقتی جذبات کے تحت یہ الفاظ نکل تو گئے، مگر انھیں فوراً احساس ہو گیا کہ ان سے غلطی سرزد ہو گئی ہے۔ دراصل یہ الفاظ بھی ان کی اجتہادی غلطی میں شمار ہو سکتے ہیں، کیونکہ انھوں نے حضرت عباس کو اس وقت کافروں کا ساتھی قرار دے کر یہ الفاظ کہے تھے۔ بہر حال انھیں اپنے الفاظ پر ندامت ہوئی اور حضور نے بھی ان کے اخلاص اور اللہ و رسول ﷺ سے ان کی وفاداری کی وجہ سے انھیں معاف فرما دیا۔ ابو حذیفہ بنو عبد شمس بن عبد مناف کے چشم و چراغ تھے۔ یہ عتبہ بن ربیعہ کے بیٹے اور ہند بنت عتبہ (زوجہ ابوسفیان) کے بھائی تھے۔ ان کا سارا خاندان اسلام دشمن تھا۔ مگر یہ سابقون الاولون میں شمار ہوتے ہیں۔ حبشہ اور مدینہ دونوں کی جانب انھوں نے ہجرت کا سفر کیا۔ یوں وہ صاحب الہجر تین ہیں۔ انھیں بارہا حسرت کے ساتھ یہ الفاظ ادا کرتے ہوئے سنا گیا۔ ”خدا کی قسم یوم بدر کے ان الفاظ نے مجھے بے حد پریشان کر رکھا ہے۔ میں ان کی جوابدہی سے ڈرتا رہتا ہوں۔ اللہ کرے کہ مجھے جہاد میں شہادت کا مرتبہ مل جائے، تاکہ ان الفاظ کی تلافی ہو سکے۔“

حضرت ابو حذیفہ کی یہ حسرت جنگ یمامہ میں پوری ہوئی۔ انھوں نے مسلمانوں کے خلاف بڑی بہادری سے جنگ لڑی اور جام شہادت نوش کیا۔ دلچسپ بات یہ ہے کہ ان کے غلام اور معروف صحابی حضرت سالم رضی اللہ عنہ بھی ان کے ساتھ اسی جنگ میں شہید ہوئے۔ ابو حذیفہ نے

سالم کو منہ بولا بیٹا بنایا ہوا تھا۔ سالم رضی اللہ عنہ کا سر ابو حذیفہ رضی اللہ عنہ کے قدموں میں تھا۔ حضرت سالم رضی اللہ عنہ کا بھی بڑا مقام تھا۔ حضور پاک اور صحابہ نے ان کے بڑے مناقب بیان کیے ہیں۔

### شہدا جنت میں، مقتولین دوزخ میں

جنگ بدر میں چودہ صحابہ شہید ہوئے اور ستر کفار مارے گئے۔ شہداء کی تدفین کے ساتھ نبی اکرم ﷺ نے مقتولین قریش کو بھی ایک گڑھے میں ڈلوا کر اسے مٹی سے پاٹ دیا تھا۔ جب کفار کے مقتولین گڑھے میں پھینکے جا رہے تھے تو اس وقت ابو حذیفہ کا چہرہ ایک بار زرد پڑ گیا تھا۔ انہوں نے اپنے مقتول باپ عتبہ بن ربیعہ کو گڑھے میں گرائے جانے کا منظر دیکھا تو عجیب کیفیت طاری ہو گئی۔ آنحضور نے بھی یہ محسوس کیا اور پوچھا: ”اے ابو حذیفہ شاید تجھے اپنے باپ کے قتل کی وجہ سے غم پہنچا ہے؟“ انہوں نے عرض کیا: ”یا رسول اللہ خدا کی قسم مجھے اس بات کا تو غم نہیں کہ میرا باپ قتل ہو گیا ہے، کیونکہ وہ کافر تھا، مگر مجھے اپنے باپ کی عقل و فراست اور علم و حلم سے امید تھی کہ اللہ اسے ہدایت دے گا، مگر وائے ناکامی وہ ہدایت نہ پاسکا اور کفر کی حالت میں قتل ہو گیا۔ اس بات کا مجھے افسوس اور قلق ہے۔“ یہ سن کر حضور اکرم ﷺ بھی متاثر ہوئے، آپ پر رقت طاری ہو گئی اور آپ نے ابو حذیفہ رضی اللہ عنہ کو دعائیں دیں۔

### عتبہ بن ربیعہ کی خوبیاں

ابو حذیفہ صادق الایمان تھے۔ آغاز جنگ میں جب ان کا باپ کفر کا پرچم تھامے میدان میں اترے تو انہوں نے آنحضور ﷺ سے اجازت طلب کی کہ وہ اس کا مقابلہ کریں، مگر آنحضور ﷺ نے اجازت نہ دی۔ ابو حذیفہ کا اپنے باپ کے بارے میں تبصرہ بالکل ٹھیک تھا۔ عتبہ مکہ میں بارہا آنحضور ﷺ سے مکالمے کر چکا تھا اور بدر میں اس نے جنگ سے قبل ابو جہل کو صائب اور حکیمانہ مشورہ دیا تھا، مگر اس کا مشورہ قبول نہ کیا گیا، بلکہ الٹا اسے کوسنے دے کر مشتعل کیا گیا۔ دراصل ہدایت کا معاملہ بھی عجیب ہے۔ ہدایت اللہ تعالیٰ کے ہاتھ میں ہوتی ہے۔ وہ جسے چاہتا ہے اس کو اس سے سرفراز کرتا ہے اور جسے چاہتا ہے محروم رکھتا ہے۔ اس کا فیصلہ درست ہوتا ہے۔

حضور اکرم ﷺ بھی عتبہ کی خوبیوں کے معترف تھے۔ عین میدان بدر میں جنگ سے قبل آپ نے ارشاد فرمایا: ”اس قوم کے درمیان اگر کسی شخص میں کوئی بھلائی ہے تو خوب صورت اور سرخ عمامے والے، سرخ اونٹ کے سوار میں ہے۔ اگر یہ لوگ اس کی بات سن لیں اور مان لیں تو تباہی سے بچ جائیں۔“ حضور اکرم ﷺ کی اس بات سے یہ معلوم ہوتا ہے کہ آپ جنگ پر تلے ہوئے نہ تھے۔ اگر قریش جنگ سے پہلو تہی کرتے تو آپ ان پر جنگ مسلط کرنے کے حق میں نہ تھے۔ آپ کی پوری سیرت اس بات پر گواہ ہے کہ آپ ہمیشہ کوشش فرماتے تھے کہ کم سے کم خونریزی کے ذریعے زیادہ سے زیادہ اصلاح کا کام کیا جائے۔ اگر جنگ ناگزیر ہو جاتی تھی تو پھر آپ ﷺ نہ بزدلی دکھاتے تھے نہ ہتھیار ڈالتے تھے۔

### ابوالبختری کا قتل

جیسا کہ پہلے ذکر ہو چکا ہے کہ آنحضرت ﷺ نے ابوالبختری کے بارے میں فرمایا تھا کہ اسے قتل نہ کیا جائے۔ مجذربن زیاد نے ابوالبختری کو دیکھا تو کہا: ”اے عاص بن ہشام رسول اللہ ﷺ نے ہمیں حکم دیا تھا کہ تجھے قتل نہ کریں۔“ اس وقت ابوالبختری کے ساتھ اس کا دوست جنادہ بن ملیحہ بھی تھا۔ ابوالبختری نے پوچھا۔ ”کیا میرے ساتھی کی جان بخشی کا بھی حکم ہے؟“ حضرت مجذربن زیاد نے کہا: ”نہیں بخدا تجھے تو میں رسول اللہ ﷺ کے حکم کی وجہ سے چھوڑ دیتا ہوں، مگر اسے نہیں چھوڑ سکتا۔“ یہ سن کر ابوالبختری نے کہا: ”شرفاء کا یہ کام نہیں کہ اپنی جان بچانے کے لیے اپنے رفیق کا ساتھ چھوڑ دیں۔ میں نے اگر اس طرح جان بچالی تو مکہ کی عورتیں مجھے طعنہ دیا کریں گی کہ اس نے اپنے ساتھی سے بے وفائی کی۔“ چنانچہ ابوالبختری اور اس کے ساتھی نے حضرت مجذربن زیاد پر حملہ کر دیا جس کے نتیجے میں مجذربن زیاد نے ابوالبختری کو قتل کر دیا۔ ایک روایت میں یہ بھی آتا ہے کہ حضرت مجذربن زیاد نے ابوالبختری کے قتل کے بعد آنحضرت ﷺ کی خدمت میں حاضر ہو کر عرض کیا: ”یا رسول اللہ ﷺ میں نے ابوالبختری کو بچانے کی بہت کوشش کی۔ میں چاہتا تھا کہ اسے گرفتار کر کے آپ کی خدمت میں لے آؤں، مگر اس نے مجھے لڑنے پر مجبور کر دیا۔“

## امیہ بن خلف اور اس کے بیٹے کا قتل

جنگ بدر میں قریش کے بڑے بڑے سردار عام لڑائی میں قتل ہو چکے تھے، مگر دشمن خدا امیہ بن خلف بچ گیا تھا۔ اس کا بیٹا علی بن امیہ بھی اس کے ساتھ تھا۔ حضرت عبدالرحمن بن عوف رضی اللہ عنہ بیان کرتے ہیں کہ جب میں نے اسے دیکھا تو اس نے مجھ سے امان طلب کی اور وعدہ کیا کہ وہ دودھ دینے والی اونٹنیاں فدیے کے طور پر پیش کرے گا، چنانچہ میں نے اسے اور اس کے بیٹے کو امان دے دی۔ میں اس کا ہاتھ پکڑ کر جانے لگا تو حضرت بلال رضی اللہ عنہ نے دور سے دیکھ لیا۔ امیہ مکہ میں حضرت بلال رضی اللہ عنہ کو بے پناہ تکلیفیں پہنچایا کرتا تھا کیونکہ وہ اس کے غلام تھے۔ حضرت بلال اس کی طرف دوڑے۔ حضرت عبدالرحمن نے انھیں بہت کہا کہ میں نے انھیں گرفتار کر لیا ہے، مگر حضرت بلال کہتے رہے۔ ”اگر آج یہ بچ نکلے تو میرے لیے تباہی ہے۔“ حضرت بلال نے انصار کے جوانوں کو مدد کے لیے پکارا۔ حضرت عبدالرحمن بن عوف اس دشمن خدا کی جان بچانے کی کوشش کرتے رہے، مگر مجاہدین نے اس پر حملہ کر دیا۔ اس حملے میں حضرت عبدالرحمن بھی امیہ کو بچاتے ہوئے زخمی ہو گئے تھے۔ امیہ کے قتل سے پہلے اس کا بیٹا قتل ہوا۔ حضرت عبدالرحمن بن عوف کہتے ہیں کہ بیٹے کے قتل پر امیہ کے منہ سے ایسی چیخ نکلی جو میں نے کبھی نہیں سنی تھی۔ مقتولین بدر کی لاشوں کو ایک گڑھے میں پھینک کر اوپر مٹی ڈال دی گئی تھی، مگر امیہ بن خلف کی لاش اتنی پھول چکی تھی کہ اسے اسی مقام پر دفن کر دیا گیا۔ (اس واقعہ کی تفصیلات سیرت ابن ہشام، القسم الاول صفحہ ۶۳۷-۶۳۹ اور البدایة و النہایة، جلد اول، صفحہ ۶۲۸-۶۳۰ پر دیکھی جاسکتی ہیں)۔

## مہاجرین کا اپنے رشتہ داروں کو قتل کرنا

جنگ بدر اہل اسلام کے لیے ایک کڑا امتحان تھا۔ بے سرو سامانی اور فقر و فاقے کی حالت میں عرب کے سب سے طاقتور اور پوری طرح مسلح لشکر کا مقابلہ بڑا مشکل کام تھا۔ اس کے علاوہ مہاجرین کے لیے بھی یہ کڑی آزمائش تھی کہ مقابلے پر ان کے بھائی بند تھے۔ باپ اس طرف تھا

تو بیٹا دوسری جانب تھا۔ ماموں بھانجا، چچا، بھتیجا اور حقیقی بھائی آپس میں ایک دوسرے کے آمنے سامنے تھے۔ اللہ اور اس کے رسول سے محبت آزمائی جانی تھی۔ اللہ سے کیے ہوئے معاہدے کے ایفا اور اس کے ہاتھ نیچی ہوئی جان اس کے سپرد کرنے کا مرحلہ آ گیا تھا۔ وہ عظیم لوگ ابراہیم کی ملت پر قائم اور محمد رسول اللہ ﷺ کی محبت سے سرشار اپنا سب کچھ قربان کرنے کے لیے آمادہ و تیار تھے۔ وہ ہر آزمائش سے سرخرو اور ہر امتحان سے کامیاب ہو کر نکلے۔

اللہ کے یہ مخلص بندے اور اسلام کے جاں نثار سپاہی ہر چیز پر اللہ کی محبت اور اس کے رسول کے عشق کو غالب و فائق سمجھتے تھے۔ ان کی شان قرآن مجید میں یوں بیان ہوئی ہے ”اور وہ لوگ جو ایمان لائے سب سے بڑھ کر اللہ کو محبوب رکھتے ہیں۔“ (البقرہ آیت ۱۶۵) اور ”بلاشبہ نبی ﷺ تو اہل ایمان کے لیے ان کی اپنی ذات پر مقدم ہے۔“ (الاحزاب آیت ۶)

### حضرت مصعب رضی اللہ عنہ کے ہاتھوں بھائی کا قتل

سیدنا مصعب بن عمیر رضی اللہ عنہ جو مکہ میں دولت کی دیوی کو ٹھکرا کر اور معیار زندگی کے بت کو پاش پاش کر کے آئے تھے میدان بدر میں مہاجرین کے علمبردار تھے۔ یہ عظیم انسان عظمت کے ہر میدان میں اعلیٰ ترین چوٹی پر فائز نظر آتا ہے۔ ان کے دو بھائی عبید بن عمیر اور ابو عزیز بن عمیر کافروں کی فوج میں تھے۔ عبید، حضرت مصعب رضی اللہ عنہ کے مقابلے پر آیا تو مصعب رضی اللہ عنہ نے اسے قتل کر دیا۔ دوسرا بھائی جب بھاگا تو اس کے پیچھے دوڑتے ہوئے انصاری صحابی سے سیدنا مصعب رضی اللہ عنہ نے کہا: ”اے بھائی اسے جانے نہ دینا، خوب کس کے باندھ لینا، اس کی ماں بڑی مالدار ہے، خوب فدیہ ادا کر سکتی ہے۔“

### حضرت ابو عبیدہ رضی اللہ عنہ امین الامت

حضرت ابو عبیدہ ابن الجراح رضی اللہ عنہ کا والد عبد اللہ بن جراح کافروں کے لشکر میں تھا۔ (جراح حضرت ابو عبیدہ کے دادا تھے) باپ نے مکہ میں بھی حضرت عبیدہ رضی اللہ عنہ کو اسلام سے برگشتہ کرنے کے لیے بڑا زور لگایا تھا، مگر اس کی سختیاں اس مخلص صحابی کو راہ راست سے ہٹانے میں کامیاب نہ

ہو سکیں۔ بدر کے میدان میں عبداللہ بن جراح نے اپنے بیٹے کو دیکھا تو تاؤ میں آ گیا۔ برا بھلا کہتا ہوا بیٹے کی طرف بڑھا۔ بیٹے نے پہلے تو طرح دے کر دوسری جانب رخ کر لیا، مگر جب باپ پھر سامنے آ گیا تو حضرت ابو عبیدہ نے سوچا یہ اللہ اور اس کے رسول کا دشمن ہے۔ اس سوچ کے زیر اثر انھوں نے باپ کا گلا کاٹ دیا۔ حضرت ابو عبیدہ کو امین الامت کا لقب اس وجہ سے عطا کیا گیا کہ انھوں نے باپ کی محبت کے مقابلے میں اسلام سے وفاداری کا مظاہرہ کیا۔ یہ امانت و دیانت کی بہترین مثال تھی۔

### عمر رضی اللہ عنہ اور ابو بکر رضی اللہ عنہ کی اسلام سے والہانہ محبت

میدان بدر ہی کے اندر حضرت عمر رضی اللہ عنہ نے اپنے ماموں عاص بن ہشام بن مغیرہ (ابو جہل کے بھائی) کو تہ تیغ کیا تھا۔ سیدنا ابو بکر صدیق رضی اللہ عنہ کے بیٹے عبدالرحمن بڑے بہادر اور جنگجو تھے۔ بدر کے میدان میں وہ کافروں کی فوج میں تھے۔ بعد میں وہ مسلمان ہو کر درجہ صحابیت سے سرفراز ہوئے۔ ان کے قبول اسلام کے بعد ایک دن باپ بیٹا گھر میں بیٹھے باتیں کر رہے تھے۔ جنگ بدر کا ذکر چھڑ گیا۔ عبدالرحمن رضی اللہ عنہ نے کہا: ”ابا جان! بدر کے میدان میں آپ کئی مرتبہ میری تلوار کی زد میں آئے، مگر میں آپ کو چھوڑ دیتا رہا کہ آپ میرے والد تھے۔“ یہ سن کر صدیق اکبر رضی اللہ عنہ کا چہرہ سرخ ہو گیا اور فرمایا: ”اے عبدالرحمن! خدا کی قسم جس کے قبضے میں ابو بکر کی جان ہے۔ اگر تم میری تلوار کی زد میں آجاتے تو ہرگز نہ بچ کر نکلتے۔“

### حزب اللہ

تخلیق آدم کے وقت سے حزب اللہ اور حزب الشیطان دونوں سرگرم عمل ہیں۔ شیطانی قوتیں حق کی شمع کو بجھانے کے لیے اپنا سارا زور صرف کرتی ہیں جبکہ اہل حق اللہ کی نصرت کے بھروسے پر اس شمع کو روشن رکھنے اور اس کی لو کو تیز کرنے کی خاطر اپنے خون کے نذرانے پیش کرتے رہے ہیں۔ یہ باہمی مقابلہ قیامت کے دن تک جاری رہے گا۔ خوش قسمت ہیں وہ بندگانِ خدا جو حزب اللہ میں شامل ہوتے ہیں اور بدنصیب ہیں وہ غلامانِ نفس جو ابلیس کا جھنڈا اٹھاتے

ہیں۔ صحابہ کرام نے حزب اللہ کی شان دو بالا کر دی اور قرآن پاک نے بھی ان کے ذکر مبارک کو دوام بخش دیا۔

اکثر مفسرین قرآن نے سورۃ الجادلہ کی آیت نمبر ۲۲ کی شان نزول کو جنگ بدر میں ان صحابہ کے انہی کارناموں سے منسوب کیا ہے۔ اللہ تعالیٰ کا ارشاد ہے۔ ”تم کبھی یہ نہ پاؤ گے کہ جو لوگ اللہ اور آخرت پر ایمان رکھنے والے ہیں وہ ان لوگوں سے محبت کرتے ہوں جنہوں نے اللہ اور اس کے رسول ﷺ کی مخالفت کی ہے خواہ وہ ان کے باپ ہوں یا ان کے بیٹے یا ان کے بھائی یا ان کے اہل خاندان۔ یہ وہ لوگ ہیں جن کے دلوں میں اللہ نے ایمان ثبت کر دیا ہے اور اپنی طرف سے ایک روح عطا کر کے ان کو قوت بخشی ہے۔ وہ ان کو ایسی جنتوں میں داخل کرے گا جن کے نیچے نہریں بہتی ہوں گی۔ ان میں وہ ہمیشہ رہیں گے۔ اللہ ان سے راضی ہوا اور وہ اللہ سے راضی ہوئے۔ وہ اللہ کی پارٹی کے لوگ ہیں۔ خبردار رہو اللہ کی پارٹی والے ہی فلاح پانے والے ہیں۔“ (تفصیلات کے لیے دیکھیے: تفہیم القرآن، جلد پنجم، تفسیر سورۃ الجادلہ)





## کفار کا میدان سے فرار اور فتح مبین

اللہ تعالیٰ نے اپنے نبی ﷺ سے نصرت و مدد کا وعدہ کر رکھا تھا جو پورا ہوا۔ اللہ تعالیٰ نے سورہ بقرہ میں اس حقیقت کو کہ فتح تعداد کی قلت و کثرت سے نہیں، بلکہ ایمان و عزم اور اللہ کی تائید و اذن سے وابستہ ہوتی ہے، یوں بیان فرمایا ہے:

كَمْ مِّن فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ وَاللَّهُ مَعَ الصَّابِرِينَ.  
(البقرة ۲: ۲۳۹)

بارہا ایسا ہوا ہے کہ ایک قلیل گروہ اللہ کے اذن سے ایک بڑے گروہ پر غالب آ گیا ہے۔  
اللہ صبر کرنے والوں کا ساتھی ہے۔“

### سعد بن معاذ رضی اللہ عنہ کی دورانہ لشی

جنگ کا فیصلہ ہو جانے کے بعد قریش نے راہ فرار اختیار کی۔ مسلمانوں نے ان کا تعاقب کیا اور انھیں گرفتار کرنے لگے۔ اس موقع پر سید الاوس حضرت سعد بن معاذ رضی اللہ عنہ آنحضور کے پاس تھے۔ ان کے چہرے پر ناگواری دیکھ کر حضور نے اس کی وجہ پوچھی تو سیدنا سعد رضی اللہ عنہ نے عرض کیا: ”یا رسول اللہ ﷺ! اللہ تعالیٰ نے حق کو باطل پر غلبہ عطا کیا ہے، اس موقع پر ضروری تھا کہ ان دشمنان حق کو گرفتار کر کے پناہ دینے کی بجائے انھیں قتل کر دیا جاتا تا کہ باطل کی قوت پوری طرح مٹ جاتی۔“

جب کوئی جنگجو قید کر لیا جائے تو اس کی جان محترم ہو جاتی ہے الا یہ کہ کسی کے جرائم ایسے ہوں جو اس کے قتل کا تقاضا کرتے ہوں۔ حضرت سعد جانتے تھے کہ جنگی قیدیوں پر ہاتھ نہیں اٹھایا

جاسکتا اس لیے قیدی بنانے سے قبل ان کو کچل دیا جانا ضروری تھا۔ اللہ تعالیٰ نے قرآن مجید میں اس امر کی جانب یوں اشارہ فرمایا ہے:

مَا كَانَ لِنَبِيِّ أَنْ يَكُونَ لَهُ أَسْمَىٰ حَتَّىٰ يُبْخَنَ فِي الْأَرْضِ ۗ تُرِيدُونَ عَرَصَ الدُّنْيَا ۗ وَاللَّهُ يُرِيدُ الْآخِرَةَ ۗ وَاللَّهُ عَزِيزٌ حَكِيمٌ ﴿٦٩﴾ لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ ﴿٧٠﴾ فَكُلُوا مِنَّمَا غَنِمْتُمْ حَلَالًا طَيِّبًا ۗ وَاتَّقُوا اللَّهَ ۗ إِنَّ اللَّهَ غَفُورٌ رَّحِيمٌ ﴿٧١﴾ (الانفال ۸: ۶۷-۶۹)

کسی نبی کے لیے یہ زیبا نہیں ہے کہ اس کے پاس قیدی ہوں جب تک کہ وہ زمین میں دشمنوں کو اچھی طرح کچل نہ دے۔ تم لوگ دنیا کے فائدے چاہتے ہو، حالانکہ اللہ کے پیش نظر آخرت ہے اور اللہ غالب اور حکیم ہے اگر اللہ کا نوشتہ پہلے نہ لکھا جا چکا ہوتا تو جو کچھ تم لوگوں نے لیا ہے اس کی پاداش میں تم کو بڑی سزا دی جاتی۔ پس جو کچھ تم نے مال حاصل کیا ہے اسے کھاؤ کہ وہ حلال اور پاک ہے اور اللہ سے ڈرتے رہو۔ یقیناً اللہ درگزر کرنے والا اور رحم فرمانے والا ہے۔“

## جنگ کے نتائج و اثرات

جنگ کے بعد جنگ سے متعلق دونوں فریقوں کا جو حال ہوا وہ دلچسپ بھی ہے، عبرت انگیز بھی اور ایمان افروز بھی۔ اہل ایمان، اللہ کی نصرت پر شاداں و فرحاں تھے، جبکہ اہل کفر اپنے کرتوتوں کی سزا پا کر بے حوصلہ اور بددل ہو چکے تھے۔ اہل نفاق اور اہل کتاب کا حال سب سے سوا تھا۔ ان کو رسول برحق کی فتح نے آتش زیر پا کر دیا تھا۔ ان کی اسلام دشمنی چھپائے نہ چھپتی تھی۔ وہ قریش مکہ سے بھی زیادہ تلملارہے تھے۔ ان کی اسلام دشمنی نے ان کو اتنا مشتعل کر دیا تھا کہ وہ پاگلوں کی طرح جھاگ اڑانے اور اسلام کے خلاف زہر افشانی کرنے لگے۔

سب سے پہلے ہم اہل ایمان کا تذکرہ کرتے ہیں۔ حضور اکرم ﷺ کے حکم سے دو تیز رفتار سوار بیک وقت بدر سے مدینہ کی جانب روانہ ہو گئے۔ ان کو حکم تھا کہ ایک مدینہ کی بالائی جانب

سے شہر میں داخل ہو اور دوسرا زیریں جانب سے اور اہل بلد کو فتح کی نوید سنا دیں۔ یہ دو صحابی حضرت زید بن حارثہ رضی اللہ عنہما اور عبد اللہ بن رواحہ رضی اللہ عنہما تھے۔ حسن اتفاق ہے کہ جنگ بدر کے یہ دونوں بشیر جنگ موتہ کے موقع پر کمانڈر مقرر ہوئے تھے اور جام شہادت پی کر زندہ جاوید بن گئے تھے ان کی شہادت کا واقعہ جنگ موتہ کے حالات میں تفصیلاً عرض کیا جائے گا۔

## فتح کی بشارت اور اعصابی جنگ

فتح کی بشارت آنے سے قبل مدینہ منورہ میں یہودیوں اور منافقوں نے طرح طرح کی افواہیں پھیلا دی تھیں۔ جنگ ہمیشہ اسلحے اور پروپیگنڈے سے لڑی جاتی ہے۔ مخالفانہ ذرائع ابلاغ اعصاب کمزور کرنے اور دشمن کے حوصلے پست کرنے میں تیر و تفنگ سے زیادہ کارگر ہوتے ہیں۔ مدینہ منورہ سے مخلص مسلمان مردوں کی بڑی تعداد بدر جا چکی تھی۔ مدینہ میں خواتین اور بچوں کے علاوہ چند ایک ہی مرد باقی رہ گئے تھے۔ ان لوگوں کو حضور اکرم ﷺ نے مختلف ذمہ داریاں سونپ رکھی تھیں۔ ان لوگوں کے درمیان اہم ترین تین شخصیتیں تھیں۔ ایک حضرت ابولبابہ انصاری رضی اللہ عنہما جن کو مدینہ میں نبی پاک نے اپنا جانشین مقرر کیا تھا اور دوسرے سیدنا عثمان بن عفان رضی اللہ عنہما جن کو حضور اکرم ﷺ نے اپنی بیٹی رقیہ رضی اللہ عنہا (زوجہ عثمان بن عفان رضی اللہ عنہما) کی شدید بیماری کی وجہ سے حکم دیا تھا کہ وہ میدان جنگ میں جانے کی بجائے مدینہ میں ان کی تیمارداری کریں۔ رقیہ رضی اللہ عنہا یوم بدر کے اگلے روز وفات پا گئی تھیں۔ تیسرے اسید بن حضیر رضی اللہ عنہما تھے جو قبیلہ اوس کے سردار اور مدینہ کے سابقون الاولون میں سے تھے۔ وہ بڑی شان کے مالک اور اسلام کے نہایت سچے فدائی تھے۔ یہ کبھی کسی میدان جہاد سے پیچھے نہ رہے تھے۔ جنگ بدر کے موقع پر وہ موجود نہ تھے۔ جب انھیں آنحضور ﷺ کے تشریف لے جانے کا علم ہوا تو خیال تھا کہ آپ ابوسفیان کے قافلے کا تعاقب کرنے نکلے ہیں۔ ان کے اخلاص اور جذبہ جہاد پر کسی کو ذرا بھی شک و شبہ نہ تھا۔ ان کے علاوہ بھی کچھ مخلص صحابہ مدینہ میں موجود تھے مگر اکثریت عورتوں، بچوں اور معذوروں کی تھی۔

سیدنا زید بن حارثہ رضی اللہ عنہ نے حضرت ابولبابہ رضی اللہ عنہ (قائم مقام امیر) کی خدمت میں حاضر ہو کر سب سے پہلے انھیں خوشخبری سنائی۔ ایک منافق نے انھیں دیکھا تو بھاگتا ہوا نکلا اور کہا: ”خدا کی قسم زید کے چہرے سے شکست خوردگی ظاہر ہو رہی ہے اور یہ دیکھیے محمد (ﷺ) کی ناقہ چونکہ وہ خود میدان میں قتل ہو چکے ہیں اس لیے زید ان کی ناقہ پر سوار ہو کر میدان سے بھاگ آیا ہے۔ یہودیوں نے بھی اپنے مخلوں اور قبائل کے درمیان فوراً پرانی افواہوں پر جھوٹ کا نیاردا چڑھایا اور یہ افواہ چند لمحات میں ہر جانب پھیل گئی۔ جب حضرت زید رضی اللہ عنہ نے اہل مدینہ کو فتح کی بشارت سنا دی پھر بھی اسلام دشمن افواہوں کے زور پر ان کے بیان کو جھٹلاتے رہے۔ جس منافق نے ان کو شکست خوردہ قرار دیا تھا اس کی بات حضرت زید رضی اللہ عنہ کے نو عمر بیٹے اسامہ رضی اللہ عنہ نے سنی۔ اسامہ رضی اللہ عنہ کہتے ہیں کہ میرے والد اس وقت مدینہ پہنچے جب ہم جنت البقیع میں سیدہ رقیہ بنت النبی ﷺ کا جنازہ پڑھ کر انھیں قبر میں اتار چکے تھے اور قبر پر مٹی ڈال رہے تھے۔ غم کے اس مقام پر فتح کی اس خوشخبری سے عجیب کیفیت طاری ہوئی۔

### نہا مجاہد مستقبل کا سالار

میرے خیال میں یہ بات قابل فہم ہے کہ مدینہ میں داخل ہوتے ہی جب سیدنا زید رضی اللہ عنہ کو سیدہ رقیہ رضی اللہ عنہا کی وفات کی اطلاع ملی ہوگی تو فتح کی خوشی کے باوجود اس اندوہناک خبر سے وہ متاثر ہوئے ہوں گے۔ اس سانحے کی وجہ سے فتح کا جس انداز میں اعلان ہونا چاہیے تھا وہ نہ ہو سکا ہوگا اور اس چیز سے اسلام دشمن عناصر کو اپنی پراپیگنڈہ مہم اور سازش کی اشاعت کا موقع ہاتھ آ گیا ہوگا۔ حضرت اسامہ رضی اللہ عنہ کی عمر اس وقت صرف دس سال تھی مگر وہ عظیم باپ کے عظیم فرزند تھے۔ اللہ نے انھیں بڑی بے پناہ صلاحیتیں عطا کی تھیں۔ وہ خود بیان کرتے ہیں کہ میں نے اپنے والد محترم کو الگ لے جا کر ان سے پوچھا: ”ابا جان جو خبر آپ لائے ہیں وہ درست ہے؟ کیا اہل اسلام فتح سے ہمکنار ہو چکے ہیں؟“ انھوں نے فرمایا: ”ہاں لخت جگر بخدا یہ خبر سچی ہے۔“ حضرت

اسامہ رضی اللہ عنہ یہ سنتے ہی اس منافق کے پاس پہنچے جو شکست کی افواہیں پھیلا رہا تھا۔ انہوں نے بڑی صلاحیت اور حوصلے سے اس کو مخاطب کیا اور فرمایا: ”اے فلاں! سن لے، تو اللہ اور اس کے رسول کا دشمن ہے۔ حضور اکرم مدینہ میں فاتحانہ آیا چاہتے ہیں۔ آپ ﷺ کی آمد پر ہم تجھے ان کے سامنے پیش کریں گے اور درخواست کریں گے کہ تیری گردن اڑادی جائے۔“ منافق یہ سن کر کانپنے لگا اور معذرت و لجاجت سے کہا: ”خدا کی قسم میرا اس میں کوئی قصور نہیں۔ میں نے لوگوں کو ایسی باتیں کرتے ہوئے سنا تھا۔“

بظاہر یہ واقعہ معمولی سا ہے، مگر حقیقت میں یہ بڑا سبق آموز واقعہ ہے، اس سے پتہ چلتا ہے کہ نظریہ سچا اور اس کے ماننے والا مخلص ہو تو اس کی برکات سے ایک دس برس کا نوعمر بچہ بھی نازک اور پیچیدہ معاملات کو خوب سمجھتا ہے اور خاموش تماشائی یا بے تعلق شہری کی طرح بیٹھا نہیں رہتا بلکہ اپنی زندگی اور شعور کا سکہ دشمنوں کے دلوں پر بٹھا دیتا ہے۔ حضور اکرم ﷺ کا طریق تربیت اتنا عظیم اور انقلابی تھا کہ آپ کے تربیت یافتہ سپاہی دنیا کی ہر مسلح فوج کا مقابلہ کر سکتے تھے اور ہر تکنیک کا توڑ ڈھونڈ لیتے تھے۔ یہی اسامہ رضی اللہ عنہ اٹھارہ برس کی عمر میں حضور اکرم ﷺ کے تیار کردہ لشکر کی کمان کے لیے دربار رسالت سے مقرر کیے گئے تھے۔

### فاتح لشکر کی مدینہ واپسی

عبداللہ بن رواحہ رضی اللہ عنہ اور زید بن حارثہ کی آمد اور بشارت کے بعد جب جیش اسلام مدینہ میں وارد ہوا تو عجیب شان تھی۔ یہودیوں اور منافقین کی آنکھیں پھٹی کی پھٹی رہ گئیں۔ قریش کے معزز ترین سردار جنگی قیدی بنے فوج کے آگے آگے آرہے تھے۔ یہ پورے عرب میں معروف تھے۔ سہیل بن عمرو، عباس بن عبدالمطلب، نوفل بن حارث، ولید المخزومی، عمرو بن ابی سفیان سے کون واقف نہ تھا! یہ جنگی قیدیوں کے آگے آگے تھے، ان کے ساتھی ان کے پیچھے آرہے تھے، ان کی تعداد ستر کے قریب تھی۔

جنگی قیدیوں کے پیچھے فاتح فوج تھی اور ان سب کے درمیان اس فوج کا سپہ سالار اعظم تھا جو فتح پر بلاشبہ مسرور تھا، مگر وہاں کبر اور غرور نام کی کوئی چیز نہ تھی۔ مدینہ کے لوگ گھروں سے باہر نکل آئے تھے۔ مبارکباد اور تکبیر و تحمید سے فضا گونج اٹھی تھی۔ سب سے پہلے اوس کے سردار اسید بن حضیر رضی اللہ عنہ آگے بڑھے اور حضور ﷺ سے گلے ملے اور مبارکباد دیتے ہوئے عرض کیا: ”یا رسول اللہ! الحمد للہ اللہ تعالیٰ نے آپ کو فتح عطا فرمائی اور آپ کی آنکھیں ٹھنڈی کر دیں۔ میرا مدینہ میں رہ جانا محض اس وجہ سے تھا کہ میرے خیال میں آپ تجارتی قافلے سے تعرض کرنے نکلے تھے۔ اگر مجھے علم ہوتا کہ آپ کا مقابلہ قریش کے لشکر سے ہوگا تو میں ہرگز پیچھے نہ رہتا۔“ حضور اکرم ﷺ نے اپنے جاں نثار کی یہ باتیں سنیں تو فرمایا: ”صَدَقْتَ“ یعنی تو نے سچ کہا۔

### سپاہیانہ جوش حکیمانہ قیادت

حضرت اسید بن حضیر رضی اللہ عنہ اور دوسرے اہل یثرب نے جس مقام پر حضور اکرم ﷺ کا استقبال کیا وہ ’روحا‘ کہلاتا ہے اور مدینہ منورہ سے بدر کی جانب ۳۰ یا ۴۰ میل کے فاصلے پر واقع ہے۔ یہاں مسلمانوں نے جب حضور ﷺ کو مبارکباد دی تو آپ کے نوجوان صحابی حضرت سلمہ بن سلامہ رضی اللہ عنہ نے کہا: ”یارو کس بات پر مبارک دیتے ہو۔ بخدا ہمارے مخالفین تو قربانی کے جانوروں کی مانند تھے، جنھیں ہم نے گاجرمولی کی طرح کاٹ پھینکا۔“ حضور اکرم ﷺ نے اس پر جوش نوجوان کی یہ سادہ اور دلچسپ بات سنی تو آپ مسکرائے اور فرمایا: ”اے بھتیجے وہ معمولی لوگ نہیں تھے، بلکہ ذی وقار سردار تھے۔ سرزمین عرب پر ان سے زیادہ معزز اور طاقت ور کوئی نہ تھا، مگر وہ اللہ کے مقابلے پر نکلے تو اللہ نے ان کو مغلوب اور رسوا کر دیا۔“

حضور اکرم ﷺ کے اس جملے کے اندر بڑی عبرت اور عظمت ہے۔ آپ نے شکست خوردہ دشمن کو حقیر جاننے کے بجائے ان کی شان و شوکت کا اعتراف کیا۔ یہ آپ کی وسیع النظری کا ثبوت ہے اور خدا خونی کی علامت بھی۔ اس کے اندر بہترین داعیانہ کردار کی بھی جھلک پائی جاتی ہے۔

جو لوگ قتل ہو چکے تھے ان کے اسیر ساتھیوں اور مکہ میں ان کے ورثا میں سے بہت سے لوگوں کے لیے یہ پیغمبرانہ الفاظ نہایت معجز نما تھے۔ فتح کے وقت کامیابی کے نشے سے مخمور نہ ہو جانا اسوہ رسول کی تعلیم ہے۔ آپ ان جنگی قیدیوں کے دل جیتنا چاہتے تھے۔ یہی داعیانہ شان ہے۔

## گڑھے والے

جنگ کے بعد کفار مکہ ہزیمت اور عار کی وجہ سے دیگر قبائل سے منہ چھپاتے پھرتے تھے، مگر یہود و مشرکین اور منافقین کی صفوں میں ان کے ہمدردان کی ہمت بندھانے میں مشغول رہے۔ کفار مکہ تین حصوں میں بٹ گئے۔ ایک حصہ تو بدر کے میدان میں تہ تیغ ہوا۔ ان کی تعداد ستر تھی اور ان میں قریش کے بڑے بڑے رؤسا و زعماء تھے۔ ان کو حضور اکرم ﷺ نے ایک گڑھے (قلیب) میں ڈال کر مٹی سے ڈھانپ دیا تھا۔ ان کو اصحاب القلیب (گڑھے والے) بھی کہا جاتا ہے۔ حضور اکرم ﷺ نے ان کو دفن کرنے کے بعد ان سے خطاب فرمایا تھا۔ ابن اسحاق اور دیگر مؤرخین نے اس کا تذکرہ کیا ہے۔ محمد احمد باشمیل نے اپنی مشہور کتاب غزوئہ بدر الکبریٰ کے صفحہ ۷۷ پر ابن اسحاق کے حوالے سے لکھا ہے کہ حضور ﷺ نے گڑھے کے کنارے کھڑے ہو کر فرمایا: ”اے گڑھے والو! میرے رب نے مجھ سے جو وعدہ کیا تھا میں نے اسے سچا پایا ہے۔ تم بتاؤ کیا تم نے بھی اپنے رب کے وعدے کو سچا پایا یا نہیں؟“ اور دوسری روایت میں ہے: ”اے گڑھے والو تم نبی کے بدترین رشتہ دار ثابت ہوئے۔ تم نے مجھے جھٹلایا، جبکہ دوسروں نے میری تصدیق کی، تم نے مجھے گھر سے نکال دیا جبکہ دوسرے لوگوں نے مجھے اپنے ہاں پناہ دی، تم نے میرے ساتھ جنگ لڑی جبکہ دوسرے میری مدد کو آئے۔“

اس موقع پر صحابہ نے عرض کیا: ”یا رسول اللہ! آپ ان لوگوں سے گفتگو فرما رہے ہیں، حالانکہ یہ مرچکے ہیں؟“ آپ ﷺ نے جواب دیا: ”یہ جان چکے ہیں کہ ان کے رب نے ان سے جو وعدہ کیا تھا وہ حق ہے۔“ ایک روایت میں یہ بھی ہے کہ آپ نے فرمایا: ”جو کچھ میں نے کہا ہے

وہ انہوں نے سن لیا ہے کیوں کہ اللہ نے خصوصی طور پر ان کو یہ سنوادیا۔“

سماع موتی کا مسئلہ خاصا معروف ہے۔ اس پر بڑی بحثیں علما کے درمیان ہو چکی ہیں۔ قرآن مجید میں بہت واضح الفاظ میں اللہ نے فرمادیا ہے کہ مردے نہیں سن سکتے۔ حضور اکرم ﷺ کے معجزات میں سے یہ بھی ایک معجزہ ہے کہ اس خاص موقع پر اللہ تعالیٰ نے حضور ﷺ کا کلام مقتولین بدر کو سنوادیا تھا۔ اللہ تعالیٰ ہر چیز پر قادر ہے۔

## دو مجرموں کے قتل کا حکم

جنگی قیدیوں کی تعداد بھی ستر کے لگ بھگ تھی۔ انہیں گرفتار کر کے مدینہ کی جانب لے جایا گیا۔ ان قیدیوں میں سے صرف دو کو ان کے ناقابل معافی جرائم کی وجہ سے قتل کیا گیا۔ یہ دو تھے عقبہ بن ابی معیط اور نضر بن حارث بن کلدہ۔ یہ دونوں اپنی اسلام دشمنی کے لیے بہت بدنام تھے۔ عقبہ بن ابی معیط تو آنحضرت ﷺ پر مکی زندگی میں بہت سے مظالم ڈھا چکا تھا۔ آپ کو حرم مکی میں نماز کی حالت میں ستانا اس کا محبوب مشغلہ تھا۔ کبھی آپ کے گلے میں چادر ڈال کر مروڑتا یہاں تک کہ آپ کا سانس گھٹنے لگتا۔ ایک بار اس بد بخت نے ایک مردہ اونٹ کی اوجھڑی لا کر آنحضرت کی پشت مبارک پر رکھ دی تھی۔ اس وقت آپ حالت سجدہ میں تھے۔ نضر بن حارث نے اسلام کا راستہ روکنے کے لیے گانے بجانے والی لونڈیاں رکھی ہوئی تھیں اور رستم و اسفندیار کے قصے ایران سے خرید کر لایا تھا تا کہ لوگ قرآن سننے کے بجائے ان افسانوی قصوں میں محو و مشغول رہیں۔ قرآن مجید کی سورہ لقمان آیت ۶ میں لہو الحدیث کے ذریعے لوگوں کو گمراہ کرنے کا جو تذکرہ آیا ہے اس کے بارے میں تمام مفسرین متفق ہیں کہ یہ آیت نضر بن حارث کے بارے میں نازل ہوئی تھی۔ امام قرطبی نے اپنی تفسیر جلد ۴ کے صفحہ ۵۲ پر اس کی تفصیل لکھی ہے۔

جب حضور اکرم ﷺ مدینہ منورہ سے ایک منزل کے فاصلے پر صفراء کے مقام پر پہنچے تو آپ نے حکم دیا کہ نضر بن حارث کو قتل کر دیا جائے۔ چنانچہ آپ کے حکم کی تعمیل میں سیدنا علی بن ابی



طالب رضی اللہ عنہ نے اس کا سر قلم کر دیا۔ نضر کی بیٹی قتیلہ بڑی قادر الکلام شاعرہ تھی۔ جب نضر کے قتل کی خبر مکہ پہنچی تو اس نے ایک دردناک مرثیہ لکھا جس میں آنحضور کی تعریف میں بھی چند اشعار لکھے گئے تھے۔ اپنے باپ کی گرفتاری اور پھر اس حالت میں قتل کا جو دردناک نقشہ شاعرہ نے کھینچا ہے وہ بڑا ہی پرتاثر ہے۔ میں نے یہ مرثیہ بار بار پڑھا ہے اور اس کے ایک ایک مصرعہ سے درد و اندوہ اور غم و حزن کے سوتے پھوٹتے ہوئے محسوس کیے ہیں۔

بعض مؤرخین نے لکھا ہے کہ حضور اکرم ﷺ تک جب یہ اشعار پہنچے تو آپ نے فرمایا: ”اگر یہ اشعار نضر کے قتل سے قبل مجھ تک پہنچ جاتے تو میں اسے معاف کر دیتا۔“ مؤرخین کی اس رائے سے ابن ہشام نے اختلاف کیا ہے اور محمد احمد باشمیل نے بھی لکھا ہے کہ یہ روایت قابل قبول نہیں کیونکہ حضور اکرم ﷺ نے اس کے قتل کا حکم اللہ تعالیٰ کی مرضی اور اشارے سے دیا تھا۔ مجھے بھی یہی رائے درست معلوم ہوتی ہے۔ (تفصیلات کے لیے دیکھیے: سیرۃ ابن ہشام، القسم الاول، ص ۶۴۴-۶۵۴)

عقبہ بن ابی معیط کے قتل کا حکم عرق الظبیبہ کے مقام پر دیا گیا۔ اس حکم نبوی کی تعمیل حضور کے مایہ ناز صحابی حضرت عاصم بن ثابت بن ارح انصاری رضی اللہ عنہ نے کی۔ حضرت عاصم عظیم مجاہد اور نڈر سپاہی تھے۔ وہ بہت بڑے عالم بھی تھے۔ واقعہ رجب میں شہید ہوئے۔ یہ چھ صحابہ کے امیر تھے جنہیں کفار نے رجب کے مقام پر غدر سے شہید کرنے کی سازش کی تھی۔ امیر جماعت اور تین دیگر صحابہ شہید ہو گئے تھے، جبکہ حضرت خبیب بن عدی رضی اللہ عنہ اور حضرت زید بن دہنہ رضی اللہ عنہ گرفتار کر لیے گئے اور بعد میں مکہ لے جا کر انہیں پھانسی دے دی گئی۔ رضی اللہ عنہم ورضوانہ

عقبہ بن ابی معیط بڑا چرب زبان تھا۔ جب حضور صلی اللہ علیہ وسلم نے اس کے قتل کا حکم دیا تو وہ کہنے لگا: ”اے محمد، مجھے قتل کروانا چاہتے ہو؟ سارے قریش کے درمیان سے مجھی کو کیوں نشانہ

بنار ہے ہو؟“ آنحضور صلی اللہ علیہ وسلم نے اس کے کرتوتوں کا تذکرہ فرمایا۔ اس موقع پر آپ نے اپنی بیٹی فاطمہ الزہراء رضی اللہ عنہا کا ذکر کرتے ہوئے کہا: ”فاطمہ نے آکر میری پیٹھ سے اوجھڑی ہٹائی۔ وہ میرے کپڑے دھوتی جاتی تھی اور فرط غم سے روتی جاتی تھی۔“ اس کے قتل کا حکم بھی اللہ کے حکم کے تحت دیا گیا۔ (سیرۃ ابن ہشام، القسم الاول، ص ۶۴۴)



باب سوم

غزوة بدر کے بعد

## اسیران جنگ

### اسیران جنگ کے بارے میں حضور کا مشورہ

مدینہ پہنچنے کے بعد حضور اکرم ﷺ نے اپنے صحابہ سے اسیران جنگ کے بارے میں مشورہ کیا۔ اس مشاورت میں کبار صحابہ شریک تھے۔ ایک رائے یہ تھی کہ ان لوگوں کی گردنیں مار دی جائیں۔ اس رائے کے پیش کرنے والوں میں بعض دیگر صحابہ بھی شامل تھے، مگر سیدنا عمر رضی اللہ عنہ ان میں پیش پیش تھے۔ جن صحابہ نے یہ رائے دی تھی اس کے حق میں ان کے دلائل مندرجہ ذیل تھے:

### حضرت عمر رضی اللہ عنہ کی رائے اور دلائل

یہ لوگ کفر کے سرغنے ہیں۔ انہوں نے اسلام کے خلاف بڑی سازشیں کی تھیں اور اہل اسلام پر بے پناہ مظالم ڈھائے تھے۔ اب جبکہ اللہ تعالیٰ نے ان پر اہل اسلام کو غلبہ عطا فرمایا ہے تو ان کی گردنیں کاٹ دینی چاہئیں، تاکہ اسلام دشمنوں کو عبرت حاصل ہو اور ان کے دلوں پر اسلام کی قوت و شوکت کی دھاک بیٹھ جائے اور مسلمانوں کے دل ٹھنڈے ہو جائیں۔ یہ اسیران جنگ اس سلوک کے ہر لحاظ سے مستحق ہیں۔ عصبیت جاہلیہ اور قبائلی حمیت کا بت بھی اس سے ٹوٹ جائے گا اور یہ بات ثابت ہو جائے گی کہ مسلمان اللہ اور اس کے رسول کے سچے وفادار ہیں اور ان کے دشمنوں کے بارے میں کوئی نرم گوشہ نہیں رکھتے، اگرچہ وہ ان کے خون رشتہ دار ہی کیوں نہ ہوں۔ اس رائے کے بڑے وکیل اور مؤید سیدنا عمر رضی اللہ عنہ نے اسی لیے یہ تجویز بھی پیش کی تھی کہ ہم میں سے ہر شخص اپنے قریبی عزیز کا گلا کاٹے۔

### حضرت ابو بکر رضی اللہ عنہ کی رائے اور دلائل

اسیران جنگ کے بارے میں دوسری رائے یہ تھی کہ ان سے نرمی اور شفقت کا معاملہ کیا

جائے اور عفو و درگزر سے کام لے کر ان کے اور ان کے اعزہ و اقربا کے دل جیت لیے جائیں۔ اس رائے کا اظہار کئی صحابہ نے کیا، مگر اسے حضور کی خدمت میں پیش کرنے کا شرف سیدنا ابو بکر رضی اللہ عنہ کو حاصل ہوا، اس رائے کے حق میں یہ دلائل دیے گئے:-

یہ لوگ ہمارے قبضے میں ہیں۔ اب ان کی جانیں محفوظ و محترم سمجھی جانی چاہیں، الا یہ کہ کسی کا کوئی خصوصی جرم ایسا ہو جس پر قتل کی سزا دی جاسکتی ہو۔

یہ ہمارے عزیز رشتہ دار ہیں۔ انتقام و عقوبت کے مقابلے میں صلہ رحمی زیادہ بہتر ہے۔ اس بات کا بھی امکان ہے کہ اللہ تعالیٰ ان کے دلوں میں اسلام کی محبت ڈال دے اور یہ اپنی روش ترک کر کے مسلمان ہو جائیں۔

### ابو بکر رضی اللہ عنہ و عمر رضی اللہ عنہ کی انبیاء سے مشابہت کی مثال

دونوں جانب سے اپنی اپنی آرا کے حق میں دلائل پیش کیے گئے۔ ہر جانب کے پیش نظر اسلام کی بہتری اور حق کا غلبہ تھا۔ دونوں آراء اجتہاد پر مبنی تھیں۔ حضور اکرم ﷺ نے آراء سننے کے بعد ارشاد فرمایا: ”اجتہاد کے لیے کوشش اور دلائل پر آپ حضرات مبارکباد اور اجر کے مستحق ہیں۔ دونوں جانب دلائل موجود ہیں۔“ پھر آنحضرت ﷺ نے سیدنا ابو بکر رضی اللہ عنہ کی رائے کو حضرت ابراہیم اور عیسیٰ علیہما السلام کی دعا سے تشبیہ دی اور سیدنا عمر رضی اللہ عنہ کے قول کو حضرت نوح اور موسیٰ علیہما السلام کے اقوال کے مترادف قرار دیا۔ حضرت ابراہیم علیہ السلام اور عیسیٰ علیہ السلام نے اپنی اقوام کے بارے میں اللہ تعالیٰ سے نرمی و رافت کی دعا کی تھی۔ جبکہ موسیٰ و نوح علیہما السلام نے اتمام حجت کے بعد نافرمانوں کے لیے عذاب کا مطالبہ کیا تھا۔

حضرت ابراہیم علیہ السلام کی دعا سورہ ابراہیم میں یوں منقول ہے ”اے پروردگار جو میرے طریقے پر چلے وہ میرا ہے اور جو میرے خلاف طریقہ اختیار کرے تو یقیناً تو درگزر کرنے والا مہربان ہے۔“ (آیت ۳۶)۔ سیدنا عیسیٰ علیہ السلام کی دعا سورہ المائدہ آیت ۱۱۸ میں یوں بیان کی گئی ہے۔ ”اے اللہ اگر تو ان کو عذاب میں مبتلا کر دے تو یہ تیرے بندے ہیں اور اگر انہیں

معاف کر دے تو (اے مولا) تو غالب اور دانا ہے۔“

حضرت نوح علیہ السلام کی دعا کا تذکرہ سورہ نوح میں ملتا ہے جہاں آپ نے اپنی قوم کی صدیوں پر محیط بغاوت کو دیکھ کر عرض کیا: ”اے میرے رب ان کافروں میں سے کوئی زمین پر بسنے والا نہ چھوڑ۔۔۔۔۔“ (آیت ۲۶) حضرت موسیٰ علیہ السلام کی دعا فرعون اور اس کی قوم کے سرکش سرداروں کے متعلق سورہ یونس آیت ۸۸ میں مذکور ہے۔ ”اے رب ان کے مال غارت کر دے اور ان کے دلوں پر ایسی مہر ثبت کر دے کہ ایمان نہ لائیں، جب تک دردناک عذاب نہ دیکھ لیں۔“

حضور اکرم ﷺ نے حضرت ابو بکر رضی اللہ عنہ کی رائے کو پسند فرمایا اور اسیران جنگ کو بتا دیا گیا کہ وہ اپنا فدیہ ادا کریں اور رہائی پالیں۔ بعض اسیران کو آپ نے ان کی غربت کی وجہ سے بغیر فدیہ لیے بھی رہائی عطا فرمادی تھی جبکہ پڑھے لکھے قیدیوں کو حکم دیا گیا کہ وہ انصار کے دس دس بچوں کو لکھنا پڑھنا سکھا دیں تو انھیں رہا کر دیا جائے گا۔

اسیران بدر جو دولت ایمان سے مالا مال ہوئے

ان جنگی قیدیوں میں سے بہت سے لوگ بعد میں مسلمان ہوئے اور اسلام کی خدمت کے لیے کارہائے نمایاں سرانجام دیے۔ مؤرخین نے اسیران بدر میں سے مندرجہ ذیل افراد کے نام بیان کیے ہیں جو قبول اسلام اور درجہ صحابیت سے شرف یاب ہوئے۔

حضرت عباس بن عبدالمطلب رضی اللہ عنہ

عقیل بن ابی طالب بن عبدالمطلب رضی اللہ عنہ

نوفل بن حارث بن عبدالمطلب رضی اللہ عنہ

ابوالعاص بن ربیع رضی اللہ عنہ (حضور پاک ﷺ کے داماد جن کے قبول اسلام کی تفصیل آگے

آئے گی)

ابوعزیز بن عمیر رضی اللہ عنہ (مصعب بن عمیر رضی اللہ عنہ کے بھائی)

السائب بن ابی حمیش رضی اللہ عنہ

خالد بن ہشام رضی اللہ عنہ

عبداللہ بن ابی السائب رضی اللہ عنہ

المطلب بن حنظل رضی اللہ عنہ

ابووداعہ الحارث بن ضمیرہ رضی اللہ عنہ

سائب بن عبید رضی اللہ عنہ

خالد بن اسید رضی اللہ عنہ

عبداللہ بن ابی بن خلف رضی اللہ عنہ

وہب بن عمیر رضی اللہ عنہ

سہیل بن عمرو رضی اللہ عنہ

عبد بن زمعہ رضی اللہ عنہ (ام المؤمنین حضرت سودہ بنت زمعہ رضی اللہ عنہا کے بھائی)

قیس بن السائب الحنظل رضی اللہ عنہ

نسطاس رضی اللہ عنہ مولیٰ امیہ بن خلف

اس طرح کل ستر کے قریب جنگی قیدی تھے جن میں سے اٹھارہ خوش قسمت انسان قبول

اسلام کی توفیق پا کر درجہ صحابیت پر فائز ہوئے۔ رضی اللہ عنہم ورضوا عنہ۔

بدر کے قیدیوں میں سے سب سے پہلے رہائی پانے والے ابووداعہ الحارث بن ضمیرہ (نمبر

۱۰) تھے۔ ان کے بیٹے مطلب بن ابی وداعہ نے ان کا فدیہ مکے سے آکر ادا کیا اور انھیں

چھڑوا لیا۔ دونوں باپ بیٹا فتح مکہ کے دن اکٹھے ہی مسلمان ہوئے۔

### مساوات محمدی

حضور اکرم ﷺ نے تمام جنگی قیدیوں کے ساتھ حسن سلوک اور نرمی کا معاملہ کیا۔ آپ نے

جنگی قیدی صحابہ کے درمیان تقسیم کر دیے تھے اور انھیں حکم دیا گیا تھا کہ اپنے اپنے قیدی کو پیٹ بھر

کر کھانا کھلائیں، اگرچہ خود بھوکے ہوں۔ زخمیوں کی مرہم پٹی کا بھی حکم دیا گیا اور جن کے کپڑے پھٹ گئے تھے ان کو نئے کپڑے پہنانے کی بھی تلقین فرمائی۔ مدینہ پہنچنے کے بعد پہلی رات کو تمام قیدی مسجد نبوی کے صحن میں رکھے گئے تھے۔ اس خدشے کے پیش نظر کہ کوئی قیدی بھاگ نہ جائے، ان سب کو بیڑیاں پہنادی گئی تھیں۔ قیدیوں کے گرد پہرے کا بھی مناسب اہتمام تھا۔ قیدیوں کے درمیان حضور اکرم ﷺ کے چچا عباس بن عبدالمطلب بھی تھے۔ وہ جنگ میں زخمی ہو گئے تھے۔ زخموں کی وجہ سے ان کے کراہنے کی آواز حجرہ نبوی میں سنائی دیتی تھی۔ چچا کی تکلیف نے اللہ کے نبی کو بے چین کر دیا تھا۔ جنگ کی اعصاب شکن تھکاوٹ کے باوجود آپ ﷺ کو نیند نہ آرہی تھی آپ مسلسل کروٹیں بدل رہے تھے۔ پہرہ دینے والے ایک صحابی نے سبب پوچھا تو آپ نے فرمایا: ”عباس کے کراہنے کی آواز میری نیند اڑا دیتی ہے۔“

حضور اکرم ﷺ کی یہ بے چینی فطری اور تقاضائے بشری کے عین مطابق تھی۔ صحابی نے آپ کی بے قراری دیکھ کر خاموشی سے جا کر عباس بن عبدالمطلب کی بیڑیاں اتار دیں۔ تھوڑی ہی دیر میں عباس آرام کی نیند سو گئے۔ جب حضور ﷺ کو ان کی آواز سنائی نہ دی تو آپ نے استفسار کیا جس کے جواب میں صحابی نے ماجرا بیان کیا۔ حضور پاک نے ارشاد فرمایا: ”یا تو سب قیدیوں کی بیڑیاں اتار دو یا عباس کو بھی بیڑیاں پہنادو۔“ یہ تھی مساوات محمدی! ہمارے دور میں مساوات محمدی کی اصطلاح تو کچھ لوگوں نے بہت استعمال کی، مگر جس ظلم و ستم اور عدوان و بے انصافی سے انھوں نے عام لوگوں کے حقوق چھینے اور اپنے اعزہ اور چہیتوں کو اندھا دھند نواز اُسے دیکھ کر انسانیت سرپیٹ کر رہ گئی۔

### جنگی قیدیوں سے حسن سلوک

صحابہ کرام رضی اللہ عنہم نے جنگی قیدیوں کے ساتھ جو حسن سلوک کیا۔ اس کی بہت سی مثالیں تاریخ کے سینے میں محفوظ ہیں۔ زرارہ بن عمیر المعروف ابو عزیز مکی، مصعب بن عمیر کا بھائی تھا اور جنگی قیدیوں میں شامل تھا۔ اس کا اپنا بیان ہے کہ ”میں انصار کے جس گھرانے میں تھا وہ انتہائی نیک



نفس، پاک طینت اور اخلاق کریمانہ کے مالک لوگ تھے۔ دوپہر اور شام کو کھانے کا وقت ہوتا تو خود کھجوریں کھاتے، مگر مجھے ہمیشہ روٹی کھلاتے تھے۔ میں ان کو اس حال میں دیکھ کر شرمسار ہو جاتا تھا، مگر وہ میرے ساتھ مسلسل نیکی اور حسن اخلاق ہی کا معاملہ کرتے رہے۔“

آج جنگی قیدیوں کے متعلق جینوا کنونشن کا بہت ڈھنڈورا پیٹا جاتا ہے، مگر جنگی قیدیوں کے حقوق کا تصور اور ان کا عملی اہتمام و احترام تو رسول عربی علیہ الصلوٰۃ والسلام نے کیا تھا۔ جینوا کنونشن (۱۹۴۹ء) میں اقوام متحدہ کے ارکان نے جس مسودے پر دستخط کیے تھے۔ ان میں بیان کردہ حقوق سے کہیں زیادہ اور بہتر حقوق آج سے چودہ صدیاں قبل مدینہ منورہ میں قیدیوں کو عطا کیے گئے تھے۔ جینوا کنونشن کے دستخط کنندگان قیدیوں کو خود اپنے طے کردہ حقوق بھی نہیں دیتے، جبکہ رسول رحمت نے اپنے خون کے پیاسوں کو انسانی عزت و شرف کے ساتھ جملہ حقوق عطا فرمائے۔

### فدیہ

قیدیوں کو رہا کرنے کے لیے ان پر فدیے کی رقم عائد کی گئی تھی جو چار ہزار درہم فی کس تھی۔ یہ بھی اعلان کر دیا گیا تھا کہ اگر کوئی قیدی فدیہ ادا نہ کر سکے تو انصار مدینہ کے دس بچوں کو لکھنا پڑھنا سکھادے، یہی اس کا فدیہ شمار ہوگا۔ اس طرح مدینہ کے بہت سے بچوں نے کتابت و قرأت کی تعلیم حاصل کی۔ معروف صحابی اور قرآن کے بہت بڑے عالم حضرت زید بن ثابت رضی اللہ عنہ بھی انھی بچوں میں شامل تھے، جنھوں نے اسیران بدر سے تعلیم پائی تھی۔ قرآن مجید کو حضرت زید رضی اللہ عنہ ہی نے عہد صدیقی میں جنگ یمامہ کے بعد خلیفہ رسول کے حکم سے مدون کیا تھا۔

### حضرت عباس رضی اللہ عنہ اور ان کے بھتیجوں کا فدیہ

اسیران بدر کے ورثا اپنے قیدیوں کا فدیہ ادا کر کے انھیں رہا کروا رہے تھے۔ آنحضور ﷺ کے چچا عباس مالدار تاجر تھے۔ انھوں نے حضور ﷺ سے عرض کیا: ”یا رسول اللہ میں تو اسلام کا وفادار ہوں۔ بس مجبوری سے قریش کے ساتھ تھا۔“

آپ ﷺ نے فرمایا: ”اس وفاداری کا اجر تو آپ کو اللہ تعالیٰ سے مل جائے گا۔ ہم تو ظاہری حالات کے مطابق تمام لوگوں سے یکساں معاملہ کریں گے۔“

حضرت عباس رضی اللہ عنہ کے ساتھ ان کے دو بھتیجے اور ایک حلیف بھی گرفتار ہوئے تھے۔ حضور ﷺ نے ارشاد فرمایا: ”چچا جان آپ اپنا فدیہ بھی ادا کریں اور عقیل بن ابی طالب، نوفل بن حارث بن عبدالمطلب اور عتبہ بن عمرو بن محمد کا فدیہ بھی جمع کرائیں۔“ انھوں نے عذر پیش کیا کہ ان کے پاس کوئی رقم نہیں۔ حضور پاک ﷺ نے ارشاد فرمایا: ”اس رقم کے بارے میں آپ کیا فرماتے ہیں جسے آپ نے اپنی بیوی ام فضل کے ساتھ مل کر زمین میں دفن کر دیا تھا اور آپ نے ام فضل سے کہا تھا کہ اگر مجھے دوران جنگ کچھ ہو جائے تو اس رقم میں سے فضل، قثم، عبید اللہ اور عبد اللہ کو اتنا اتنا حصہ دے دینا۔“

آنحضور ﷺ کی زبان سے یہ الفاظ سن کر عباس پکار اٹھے: ”خدا کی قسم میں جانتا ہوں کہ آپ اللہ کے سچے رسول ہیں۔ اس واقعہ کا میرے اور ام فضل کے سوا کسی کو علم نہ تھا۔“

جنگ کے بعد جب حضرت عباس کو گرفتار کیا گیا تو ان کے پاس بیس اوقیہ سونا تھا جو غازیوں نے ان سے لے لیا۔ حضرت عباس نے کہا: ”اچھا ٹھیک ہے میرا وہ بیس اوقیہ سونا بھی زرفدیہ میں شمار کر لیا جائے۔“ آنحضور ﷺ نے فرمایا: ”نہیں وہ تو زرفدیہ میں شمار نہیں ہو سکتا، کیونکہ وہ اللہ نے ہمیں بطور مالِ غنیمت دلوایا ہے۔“ اس کے بعد حضرت عباس رضی اللہ عنہ نے اپنا اپنے بھتیجوں اور حلیف کا فدیہ ادا کیا اور رہائی پائی۔ یہ واقعہ ولید الاعظمی نے المعجزات المحمدیہ میں مستند حوالوں سے لکھا ہے۔ (دیکھیے کتاب کار دو ترجمہ: معجزات سرور عالم ص: ۵۷، ۵۹)

محمد احمد باشمیل نے غزوئہ بدر الکبریٰ کے صفحہ ۲۴۵ پر ابن کثیر کے حوالے سے لکھا ہے کہ انصاری صحابہ نے حضور اکرم ﷺ سے عرض کیا کہ عباس چونکہ آپ ﷺ کے چچا ہیں اور ہمارے نواسے ہیں اس لیے انھیں فدیہ لیے بغیر رہا کر دیا جائے، مگر آنحضور ﷺ نے فرمایا کہ نہیں عباس فدیہ ادا کر سکتے ہیں۔ (امام بخاری نے بھی اپنی صحیح البخاری کی جلد اول میں کتاب

المغازی میں یہ واقعہ تفصیلاً روایت کیا ہے)

### حضور پاک ﷺ کے داماد ابوالعاص

اسیران بدر میں حضور ﷺ کے داماد ابوالعاص بن ربیع بھی شامل تھے۔ وہ بنو عبد شمس سے تعلق رکھتے تھے۔ آنحضرت ﷺ کی بڑی صاحبزادی سیدہ زینب رضی اللہ عنہا ان کے نکاح میں تھیں، اس وقت تک غیر مسلم مردوں کے ساتھ مسلم خواتین کے نکاح کو فسخ کرنے کا حکم نازل نہ ہوا تھا۔ ابوالعاص نے مدینہ سے مکہ اپنی اہلیہ کے پاس پیغام بھیجا کہ وہ زرفدیہ کا انتظام کریں۔ سیدہ زینب رضی اللہ عنہا کے پاس اور کچھ پس انداز نہ تھا، انہوں نے کچھ درہم اور اپنے گلے کا قیمتی ہار مدینہ بھجوادیا۔ یہ ہار شادی کے وقت سیدہ خدیجہ الکبریٰ رضی اللہ عنہا نے اپنی لخت جگر کو دیا تھا۔ آنحضرت ﷺ کی خدمت میں جب یہ سامان فدیہ پیش کیا گیا تو آپ کو اپنی رفیقہ حیات یاد آگئیں، ان کی اسلام کے لیے خدمات آنکھوں کے سامنے گھوم گئیں، جی بھر آیا اور فرط جذبات سے آنکھیں بھیگ گئیں۔ ابوالعاص حضرت خدیجہ رضی اللہ عنہا کی بہن ہالہ بنت خویلد کا بیٹا تھا، اس طرح داماد ہونے کے علاوہ سیدہ خدیجہ رضی اللہ عنہا کا حقیقی بھانجا بھی تھا۔

حضور اکرم ﷺ نے زینب کا ہار اپنے ہاتھ میں لیا اور صحابہ سے کہا: ”یہ بیٹی کے پاس اس کی ماں کی نشانی ہے اگر تم اسے وصول کرنا چاہو تو کر لو اور اگر اس کی مالکہ کو واپس کر دو تو تمہاری مرضی۔“ مسلمانوں نے بخوشی ہار سیدہ زینب رضی اللہ عنہا کو واپس کرنے کا اعلان کیا اور ان کے اسیر خاوند کو ادا کردہ دراہم کے بدلے رہا کر دیا۔ ابوالعاص کی رہائی کے وقت آنحضرت ﷺ نے ان سے کہا کہ وہ مکہ جا کر سیدہ زینب رضی اللہ عنہا کو مدینہ بھیج دیں، چنانچہ انہوں نے وعدے کے مطابق سیدہ زینب رضی اللہ عنہا کو مدینہ بھیج دیا۔ دونوں کے درمیان تفریق ہوگئی۔ جب کچھ عرصہ بعد ابوالعاص مسلمان ہوئے تو آنحضرت ﷺ نے نئے عقد نکاح کے ساتھ زینب رضی اللہ عنہا کو ان کی زوجیت میں دے دیا۔ طبری نے یہ واقعہ تفصیل سے بیان کیا ہے۔ (دیکھیے: تاریخ طبری تذکرہ اسیران بدر ص

## ابوالعاص رضی اللہ عنہ کی دوسری گرفتاری اور قبولِ اسلام

حضرت ابوالعاص رضی اللہ عنہ کے قبولِ اسلام کا واقعہ بھی طبری اور دوسرے مؤرخین نے لکھا ہے۔ جنگ بدر کے بعد رہا ہو کر مکہ آئے تو مالی حالت خستہ تھی۔ یہ بہت اچھی شہرت اور ساکھ کے تاجر تھے۔ اہل مکہ کا مال لے کر شام گئے۔ وہاں سے کثیر مال تجارت لے کر واپس لوٹ رہے تھے کہ مسلمانوں کے ایک دستے نے ان کو ساز و سامان سمیت پکڑ لیا۔ مدینہ آئے تو یہ حضرت زینب کے پاس پہنچے۔ حضرت زینب نے ان کا استقبال تو کیا مگر فرمایا کہ میرے تمہارے درمیان اب مفارقت ہو چکی ہے۔ انہوں نے اپنے مال کے بارے میں تفصیل بتائی اور کہا کہ مال تجارت تو اہل مکہ کا ہے۔ حضرت زینب رضی اللہ عنہا نے آنحضور ﷺ سے ان کی سفارش کی اور عرض کیا کہ میں ان کو پناہ دے چکی ہوں۔ حضور اکرم ﷺ نے لوگوں سے فرمایا: ”اگر تم مناسب سمجھو تو ابوالعاص کا مال واپس کر دو۔“ آپ ﷺ کا یہ فرمان سنتے ہی لوگوں نے لبیک کہا۔ اگرچہ مال سپاہیوں کے درمیان تقسیم ہو چکا تھا مگر چشمِ فلک نے عجیب منظر دیکھا۔ ہر شخص اپنے اپنے حصے کا مال لیے ہوئے آ رہا تھا۔ سوئی دھاگے تک ہر چیز لا کر ڈھیر کر دی گئی۔ چشمِ فلک نے جو منظر دیکھا تھا، ابوالعاص کی آنکھوں سے وہ کیسے اوجھل رہ سکتا تھا۔ وہ مال لے کر مکہ پہنچے۔ اہل مکہ کو ان کا مال واپس کیا اپنا حصہ وصول کیا اور کہا: ”میں مدینہ ہی میں دل سے مسلمان ہو چکا تھا، مگر تمہارا مال واپس کرنے کے لیے آیا ہوں، تاکہ تم یہ نہ کہو کہ اس شخص نے ہمارا مال کھا لیا ہے اور اب تقاضے کے ڈر سے مسلمان ہو گیا ہے۔ اب میں مدینہ جا کر اسلام کا اعلان کروں گا۔“ پھر لوگوں سے پوچھا کہ اگر کسی کا کوئی مال میرے ذمے ہو تو بتائے مگر کسی نے بھی کوئی مطالبہ نہ کیا۔

اہم نکات

حضرت عباس رضی اللہ عنہ اور حضرت ابوالعاص رضی اللہ عنہ کے ان واقعات میں بہت سے اہم نکات

قابل غور ہیں۔ حضرت عباس رضی اللہ عنہ کے احترام اور محبت کے باوجود آنحضرت ﷺ نے ان کو فدیے کے بغیر رہا نہ کیا، کیونکہ وہ مالدار تھے اور فدیہ ادا کر سکتے تھے۔ ان کے ہاتھوں سے چھینا جانے والا سونا بھی مالِ غنیمت میں شمار کیا گیا۔ ان کے دونوں بھتیجے اور ان کا حلیف مفلس تھے۔ اس لیے آنحضرت ﷺ نے ان سب کا فدیہ بھی حضرت عباس رضی اللہ عنہ سے دلوا لیا۔

حضرت ابوالعاص رضی اللہ عنہ کے پاس اس زمانے میں مال و دولت نہ تھا۔ ان کا فدیہ ادا کرنے والا بھی مکہ میں ان کی اہلیہ سیدہ زینب رضی اللہ عنہا کے سوا کوئی نہ تھا۔ بنو امیہ اور بنو عبد شمس باوجود اپنی شان و شوکت اور قیادت کے جنگ بدر میں بری طرح پٹ گئے تھے۔ عقبہ، شیبہ، ولید، حنظلہ بن ابی سفیان، عقبہ بن ابی معیط سمیت ان کے بارہ افراد قتل ہوئے، جبکہ عمرو بن ابی سفیان، خالد بن اسید اور ابوالعاص بن ربیع سمیت ان کے ۱۹ ہم افراد جنگی قیدی بن چکے تھے۔ ابوالعاص کی رہائی کے لیے زینب بنت محمد رضی اللہ عنہا نے اپنا وہ ہار بھیجا جو آنحضرت ﷺ کی مخلص بیوی اور سبقت فی الاسلام کے شرف سے مشرف خاتونِ عالی مقام سیدہ خدیجہ رضی اللہ عنہا نے اپنی بیٹی کو دیا تھا۔ زینب مسلمان تھیں اور ان کے پاس وہی ہار تھا جو پیش کر سکیں۔ اس موقع پر حضور اکرم رضی اللہ عنہ نے صحابہ کے سامنے مشاورت کے لیے یہ سوال رکھا کہ اگر وہ چاہیں تو ہار واپس کر دیں۔ ابوالعاص کی دوسری مرتبہ گرفتاری کا معاملہ بھی قابلِ غور تھا۔ وہ تجارتی قافلہ لے کر جا رہے تھے، مسلمانوں کے خلاف کسی جنگی کارروائی میں ملوث نہ تھے۔ نیز مال ان کے پاس لوگوں کی امانت کے طور پر تھا۔ وہ مالک نہیں امین تھے۔ یوں یہ ایک بہترین مثال ہے کہ سربراہ مملکت اپنے طور پر حکم صادر کر دینے کی بجائے متعلقہ افراد اور اداروں سے مشورہ کرے۔ ظاہر ہے کہ اگر آنحضرت ﷺ ویسے ہی ہار واپس لوٹا دیتے تو بھی کسی کو کوئی اعتراض نہ ہوتا، مگر آنحضرت ﷺ نے ایسا نہ کیا۔ اسلام کی اصل روح عوامی و قومی معاملات میں شورا و ایت اور حقوق میں مساوات ہے۔ کوئی شخص بھی قانون سے بالاتر تصور نہیں کیا جاتا۔ یہ اعلیٰ اقدار اسلام کے سوا دنیا کے کسی نظام میں نہیں پائی جاتیں۔

## سہیل بن عمرو کا معاملہ


جنگ بدر کے قیدیوں میں بنو عامر بن لوئی کا سردار اور قریش کا مایہ ناز خطیب سہیل بن عمرو بھی تھا۔ وہ شعلہ نوا خطیب تھا اور لوگوں کو اسلام کے خلاف بھڑکا تا رہتا تھا۔ اسے دیکھ کر حضرت عمر رضی اللہ عنہ نے آنحضرت ﷺ سے عرض کیا کہ اس کے دانت توڑ دیے جائیں (بعض روایات میں ہے کہ اس کی زبان کاٹ دی جائے) تاکہ وہ اسلام کے خلاف آئندہ زہر نہ گھول سکے۔ آنحضرت ﷺ نے فرمایا: ”میں ایسا ہرگز نہیں کروں گا۔ اگر میں اس کا مثلہ کروں گا تو اللہ تعالیٰ میرا مثلہ کر دے گا“ حالانکہ میں اللہ کا رسول ہوں۔ اے عمر! اسے چھوڑ دو شاید اس کی شعلہ نوائی کبھی تمہارا دل خوش کر دے گی۔“

سہیل بے شک اسلام کا دشمن تھا، مگر اس میں جرأت و شجاعت تھی، رذیل حرکتیں اس نے کبھی نہیں کی تھیں۔ یہ فدیہ دے کر رہا ہوا۔ صلح حدیبیہ میں یہی قریش کا سفیر تھا۔ فتح مکہ کے وقت مسلمان ہو اور پھر صحابہ کی صف میں شامل ہو کر اسلام کے جاں نثار سپاہی کا مقام حاصل کیا اور اس کا حق ادا کر دیا۔ رومی فوجوں کے مقابلے پر لڑتے ہوئے حضرت عکرمہ رضی اللہ عنہ کے ساتھ جام شہادت نوش کیا۔ زمانہ جاہلیت میں بھی وہ اگلی صفوں میں تھے اور قبول اسلام کے بعد بھی اللہ نے انہیں سبقت فی الخیر کا شرف بخشا۔ فتح مکہ کے وقت آنحضرت ﷺ نے قریش کے لوگوں سے پوچھا تھا۔ ”تم میرے بارے میں کیا گمان رکھتے ہو؟“ اس پر سہیل ہی نے جواب دیا تھا۔ ”اَخِ كَرِيْمٍ وَ ابْنِ اَخِ كَرِيْمٍ۔“ (آپ ہمارے نہایت مہربان بھائی اور مہربان بھتیجے ہیں)۔

فتنہ ارتداد کے موقع پر مکہ میں سہیل بن عمرو ہی کی وجہ سے کوئی شخص اسلام کے خلاف سر نہ اٹھاسکا تھا۔ اس موقع پر اس خطیب کی خطابت نے ایسا کام کر دکھایا جو تاریخ میں ہمیشہ یادگار رہے گا۔ حضرت عمر رضی اللہ عنہ نے مدینہ میں جب یہ خبر سنی تو پکاراٹھے صَدَقْتَ يَا رَسُولَ اللَّهِ۔ (اس بطل جلیل کے مزید حالات معلوم کرنے کے لیے ہماری کتاب روشنی کے مینار دیکھیے۔)

سہیل بن عمرو کے واقعہ میں بھی بڑا سبق ہے۔ پہلی بات تو یہ ہے کہ آنحضرت ﷺ نے مثلے

سے منع فرمادیا اور سخت ترین الفاظ میں اس کی سزا واضح کر دی۔ صحیح احادیث میں اس کی مزید مثالیں بھی ہیں۔ یہاں تک کہ آپ نے فرمایا: ”مثلاً ہرگز نہ کرنا اگرچہ باؤلا کتا ہی کیوں نہ ہو۔“ دوسری بات یہ ہے کہ دشمن خواہ کتنا ہی خطرناک ہو اگر وہ دشمنی میں رذالت کا مظاہرہ نہیں کرتا (عقبہ بن ابی معیط، نضر بن حارث اور ابولہب کی طرح) بلکہ مردانگی کے ساتھ مخالفت کرتا ہے تو اس کے ساتھ حسن سلوک ہی کرنا اقرب الی الصواب ہے۔ تیسری بات یہ ہے کہ آنحضور ﷺ انسانوں کی خوبیوں اور جوہر قابل کا اعتراف فرمایا کرتے تھے اور کوشش کرتے تھے کہ ان کو راہ راست پر لا کر جوہر قابل کو اسلام کی خدمت کے لیے استعمال کیا جائے۔ (تفصیلات کے لیے دیکھیے: سیرۃ ابن ہشام، القسم الاول ۶۳۹-۶۵۳)



## جنگ بدر کے بعد جزیرہ نمائے عرب کی حالت

مکہ ماتم کدہ بن گیا

جنگ بدر کے بعد پورے جزیرہ نمائے عرب میں اسلام کی دھاک بیٹھ گئی اور کفر کی ہوا اکھڑ گئی۔ قریش کا رعب اور دبدبہ خاک میں مل گیا۔ مدینہ کے یہود اور منافقین مایوس ہو گئے، مگر ان کے دلوں کا کینہ اندر ہی اندر لاوا بن کر پکتا رہا۔ شکست کی خبر مکہ میں پہنچی تو پورا شہر سکتے میں آ گیا۔ کوئی گھرانہ ایسا نہ تھا جس کے افراد جنگ میں قتل نہ ہوئے ہوں یا مسلمانوں کے ہاتھوں قیدی نہ بن گئے ہوں۔ غم اور حزن کے سائے شہر پر چھا گئے۔ لوگوں کے دلوں سے خوشی اور ہونٹوں سے مسکراہٹ غائب ہو گئی۔ جنہیں چند سال پہلے تک مکہ کی وادیوں میں گھیٹا جا رہا تھا وہ مستضعفین بے سروسامانی کے باوجود اپنے ایمان کی قوت سے اسلحے کی طاقت اور مادی وسائل پر غالب آچکے تھے۔

مکہ کا نیا قائد

ہزیمت کی خبر سننے کے بعد ایک بار تو مکہ کی فضائیں ماتم کے کہرام سے گونج اٹھی تھیں مگر قریش کی قیادت نے فوراً اعلان کر دیا کہ مقتولین کا ماتم نہ کیا جائے کیونکہ اس سے کمزوری کا اظہار ہوتا ہے۔ قریش کے تمام معروف سردار بدر کے میدان میں قتل ہو چکے تھے۔ اس لیے اب مکہ کا قائد بنو امیہ کا سردار ابوسفیان بن حرب تھا۔ خالد بن ولید، صفوان بن امیہ، عکرمہ بن ابی جہل اور عمرو بن عاص اس کے مشیر اور دست و بازو تھے۔ ابوسفیان نے نہ صرف آہ و بکا سے منع کیا تھا بلکہ نوجوانوں کی ڈیوٹی لگادی تھی کہ وہ لوگوں پر نظر رکھیں اور کسی کو بلند آواز سے رونے نہ دیں۔ اس کا



اپنا بیٹا حنظلہ اس کا خسر عتبہ اور بہت سے دیگر رشتہ دار بدر میں لقمہ اجل بن گئے تھے۔ اس نے خانہ کعبہ میں جا کر قسم کھائی کہ وہ جب تک مقتولین کا بدلہ نہ لے لے سر میں تیل نہیں لگائے گا نہ ہی غسل جنابت کرے گا۔ شعراء نے مقتولین کے درد بھرے پرتا شیر مرثیے لکھے۔ ان مرثیوں کا رنگ عجیب ہے۔ مرثیوں میں میدان جنگ میں ڈھیر ہو جانے والے سوراخوں کی جدائی کا درد بھی نمایاں ہے اور قریش کی عظمت کے خاک میں مل جانے کا ماتم بھی عیاں ہے۔ ایک ایک شعر میں جذبہ انتقام ابھارنے اور نفرت کی آتش بھڑکانے کا بھرپورا ہتمام کیا گیا تھا۔

### ہزیمت کی خبر کا مکہ پہنچنا

قریش مکہ کے تقریباً ساڑھے آٹھ سو جنگجو شکست کے بعد میدان جنگ سے بھاگنے میں کامیاب ہو گئے۔ اپنی کثرت کے زعم اور قوت کے پندار کا حشر دیکھنے کے بعد اب انھیں سمجھ نہیں آرہی تھی کہ کس منہ سے گھروں کو واپس لوٹیں۔ اہل مکہ اپنی فوجوں کی شکست سے نہ صرف بے خبر تھے بلکہ ان کے نزدیک ان کی فتح یقینی تھی۔ جب پہلا شخص شکست کی خبر لے کر مکہ پہنچا تو کسی نے بھی اس کی بات کا یقین نہ کیا۔ بلکہ لوگوں نے اسے مجنون قرار دیا۔ میدان بدر سے مکہ پہنچنے والا یہ سب سے پہلا شخص حیسمان بن ایاس خزاعی تھا۔ اہل مکہ اسے دیکھتے ہی اس کے گرد جمع ہو گئے اور اس سے جنگ کا حال پوچھنے لگے۔ شدت غم سے اس کے ہونٹ کانپ رہے تھے اور زبان لڑکھڑا رہی تھی۔ اس نے کہا: ”بدر کے میدان میں ہم پر قیامت ٹوٹ پڑی، ہمارے بہت سے بہادر جنگجو دشمن کی تلواروں کا لقمہ بن گئے۔ میدان جنگ میں ہر جانب موت رقصاں تھی، مکہ کے سردار اور فوج کے قائدین زندگی کی بازی ہار گئے۔“ پھر وہ مقتولین کے نام گنوانے لگا۔ حاضرین سکتے میں آگے اور ان کی آنکھیں پھٹی کی پھٹی رہ گئیں۔ مکہ میں جنگ سے پیچھے رہ جانے والا سردار صفوان بن امیہ غصے سے دھاڑا اور اس نے کہا: ”حیسمان کا دماغ چل گیا ہے۔ اس سے ذرا میرے بارے میں پوچھو کہ میں کہاں ہوں۔“ اس نے جواب دیا: ”صفوان بن امیہ وہ سامنے بیٹھا ہے اور اس کے بھائی اور باپ کو میں نے قتل ہوتے دیکھا ہے۔“

حیسمان خزاعی کی باتیں سن کر کچھ لوگ متذبذب تھے مگر اکثریت نے اس کی بات پر یقین نہ کیا۔ اسی لمحے بدر سے آنے والا دوسرا فرد مکہ میں داخل ہوا۔ یہ خاندان بنو ہاشم کا چشم و چراغ ابوسفیان بن حارث بن عبدالمطلب تھا۔ بنو ہاشم میں ابولہب کے بعد یہی شخص اسلام کا سب سے بڑا دشمن تھا۔ اس نے بھی حیسمان کی حرف بہ حرف تائید کی تو اہل مکہ کے لیے شکست کی خبر پر یقین کرنے کے سوا کوئی چارہ نہ رہا۔

### ابولہب اور جنگ بدر

ابولہب اپنی اسلام دشمنی کے باوجود قریش کے ساتھ جنگ کے لیے نہیں نکلا تھا۔ اس نے اپنی جگہ عاص بن ہشام بن مغیرہ کو بھیجا تھا۔ عاص اس کا مقروض تھا۔ اس نے اس سے کہا کہ وہ اس کی جانب سے جنگ پر جائے تو یہ قرض معاف کر دیا جائے گا۔ وہ مکہ میں جنگ کے نتائج کا بے قراری سے انتظار کر رہا تھا۔ چاہے زم زم کے قریب بیٹھا قریش کی فتح کے خواب دیکھ رہا تھا کہ کسی نے اسے بتایا کہ تمہارا بھتیجا ابوسفیان بن حارث میدان جنگ سے واپس آ گیا ہے۔ اس نے بلند آواز سے ابوسفیان کو اپنے پاس بلایا اور اس سے پوچھا: ”بھتیجے بتاؤ جنگ کی کیا خبر ہے؟“ ابوسفیان بن حارث نے کہا: ”چچا جنگ کی کیا خبر پوچھتے ہو؟ بات کہنے کی ہے نہ سننے کی۔ خدا کی قسم دشمن نے ہمیں گاجرمولی کی طرح کاٹا اور جنگ کے بعد ہمارے لوگوں کو بھیڑ بکریوں کی طرح ہانک کر قیدی بنا لیا۔ ہم نے اپنے دشمنوں کے علاوہ ایک عجیب مخلوق دیکھی۔ سرخ و سفید رنگ کے نوجوان ابلق گھوڑوں پر سوار زمین و آسمان کے درمیان معلق نظر آ رہے تھے۔۔۔۔۔“

ابوسفیان کی باتوں نے ابولہب کی کمر توڑ دی۔ اس کے گرد عام لوگ جو جمع ہو گئے تھے وہ بھی حوصلے ہار بیٹھے۔ زم زم کے قریب بنے ہوئے حجروں میں سے ایک حجرے میں ابورافع بیٹھے نیزے بنا رہے تھے۔ یہ آنحضرت ﷺ کے آزاد کردہ غلام تھے۔ جسمانی لحاظ سے بھی کمزور تھے اور سماجی لحاظ سے بھی ان کا کوئی مرتبہ نہیں تھا۔ اسلام قبول کر چکے تھے، مگر مکہ کے پر آشوب حالات کی وجہ سے اپنے اسلام کا اظہار نہ کرتے تھے۔ اس وقت وہ حضرت عباس کی پناہ میں تھے اور انھی کے

لیے نیزے بناتے اور انھیں سیدھا کرتے تھے۔ (نیزے بنانا حضرت عباس کا تجارتی کاروبار تھا۔) ابوسفیان کی زبان سے جب انھوں نے عجیب مخلوق کا ذکر سنا تو حجرے کے دروازے کا پردہ ہٹا کر کہا: ”خدا کی قسم یہ عجیب مخلوق اللہ کے فرشتے تھے۔“ ابورافع خود اس واقعہ کے راوی ہیں کہ جو نبی ابولہب نے ان کی بات سنی وہ مشتعل ہو کر ان پر چھینٹا، انھیں زمین پر گرا کر ان کے سینے پر چڑھ بیٹھا اور انھیں بدترین ظلم کا نشانہ بنایا۔ حضرت عباس کی بیوی ام الفضل نے یہ منظر دیکھا تو وہ بھاگتی ہوئی آئیں، ابولہب کے سر پر ایک چوب دے ماری اور اسے سخت سست کہتے ہوئے فرمایا: ”اس مسکین کا سر پرست موجود نہیں، اس لیے تم اس پر ظلم ڈھا رہے ہو۔“ ابولہب جنگ کے نتائج سے پہلے ہی حوصلہ ہار بیٹھا تھا۔ ام الفضل کی جرات نے اسے اور بھی رسوا کر دیا۔ اس واقعہ کے بعد وہ چچک اور طاعون کی ایسی بیماری میں مبتلا ہوا کہ اس میں اس کے اپنے اہل و عیال نے بھی اس کا ساتھ چھوڑ دیا۔ ساتویں دن ذلت و رسوائی کے ساتھ ایڑیاں رگڑ رگڑ کر واصل جہنم ہوا۔

## آہ نہ کر لبوں کو سی

معرکہ جنگ سے واپس پلٹنے والے جوں جوں مکہ پہنچ رہے تھے، گھر گھر میں صف ماتم بچھ رہی تھی۔ اگرچہ بعد میں قریش کے سرداروں نے نوحہ گری ممنوع قرار دے دی تھی، مگر شروع میں مکہ کا ہر گھرانہ ماتم کدہ بن گیا تھا اور پورے شہر میں کہرام برپا ہو گیا تھا۔ اسود بن مطلب قریش کا ایک معزز سردار تھا۔ وہ عمر رسیدہ اور آنکھوں سے معذور تھا۔ جنگ بدر میں اس کے دو بیٹے زمعہ بن اسود اور عقیل بن اسود اور ایک پوتا حارث بن زمعہ قتل ہو گئے تھے۔ اس کا بیٹا زمعہ بڑا قابل اور شریف النفس انسان تھا۔ وہ اپنے باپ کو بھی بہت محبوب تھا۔ آنحضرت ﷺ اور بنو ہاشم کے خلاف قریش نے جب سوشل بائیکاٹ کیا اور آپ ﷺ بنو ہاشم اور مسلمانوں سمیت شعب ابی طالب میں محصور ہو گئے تو اس محاصرے کو ختم کرنے کے لیے جن پانچ سرداروں نے جدوجہد کی ان میں زمعہ بن اسود کا رول سب سے نمایاں تھا۔ بے چارا اسلام کی نعمت سے محروم رہا۔ بوڑھا اسود اپنے بیٹوں کے فراق میں گھل رہا تھا، مگر رونے کی اجازت نہ تھی۔ ایک رات کسی جانب سے رونے کی

آواز آئی تو اپنے غلام سے کہا: ”جاؤ ذرا معلوم کرو کیا قریش نے رونے کی اجازت دے دی ہے۔ اگر ایسا ہے تو میں بھی جی بھر کے رولوں، میرا سینہ درد فراق سے پھٹا جا رہا ہے۔“ غلام نے آکر اطلاع دی کہ ایک عورت کا اونٹ گم ہو گیا ہے جس کے غم سے وہ رو رہی ہے۔ بوڑھے اسود کی زبان سے بے ساختہ یہ شعر نکلے۔

اتَّبِكِي أَنْ أَضِلَّ لَهَا بَعِيرٌ  
وَيَمْنَعَهَا مِنَ النَّوْمِ الشُّهُودُ  
فَلَا تَبِكِي عَلَيَّ بَكْرٍ وَلَكِنْ  
عَلَيَّ بَدْرٍ تَقَاصَرَتِ الْجُدُودُ  
وَبَكِّي إِنْ بَكَيْتِ عَلَيَّ عَقِيلُ  
وَبَكِّي حَارِثًا أَسَدِ الْأَسُودِ  
وَبَكِيهِمْ وَلَا تَسْمَعِي جَمِيعًا  
وَمَا لِأَبِي حَكِيمَةٍ مِنْ نَدِيدِ  
أَلَا قَدْ سَادَ بَعْدَهُمْ رِجَالٌ  
وَلَوْلَا يَوْمَ بَدْرٍ لَمْ يَسُودُوا

ترجمہ:- کیا وہ اونٹ گم ہونے پر روتی ہے اور اسے اس کے غم سے نیند نہیں آرہی؟  
(اے نیک بخت) اونٹ پر آنسو مت بہا، اگر رونا ہی ہے تو بدر پر رو جہاں قسمت نے ساتھ نہ دیا۔ عقیل کے قتل پر بین کر اور شیروں کے شیر حارث پر نوحہ کر۔ بدر میں کھیت رہنے والے جواں مردوں کا ماتم کر اور ابو حکیمہ (زمعہ) کی جدائی پر اشک بار ہو کہ اس کا کوئی ثانی نہیں مل سکتا۔ بدر میں مارے جانے والوں کے نام لیے بغیر بھی ان پر رو۔ ہائے بدر میں مارے جانے والوں کے بعد وہ لوگ سردار بن گئے جو کبھی ان کی موجودگی میں سرداری کا خواب بھی نہ دیکھ سکتے تھے۔ (تاریخ طبری جلد دوم

صفحہ ۴۶۲، سیرۃ ابن ہشام، القسم الاول، ص ۶۴۸)

## ابوسفیان کی حیلہ سازی

جیسا کہ اوپر کے شعر میں اسود بن مطلب نے کہا ہے مکہ کے سب قابل ذکر سردار قتل ہو گئے تھے اور قیادت نئے لوگوں کے ہاتھ میں آ گئی تھی۔ نئے حالات میں ابوسفیان نے قوم کی مایوسی دور کرنے کے لیے مقتولین بدر کے انتقام کا اعلان کیا۔ ابوسفیان بڑا ہوشیار اور ذہین سردار تھا۔ اس کے پر جوش اعلانات سے ایک جانب شکست خوردہ قوم کو حوصلہ ملا تو دوسری جانب اس کی قیادت پر بھی لوگوں کا اجماع ہو گیا، اسے جب کہا گیا کہ وہ اپنے بیٹے عمرو کا فدیہ ادا کر کے اسے رہا کرائے تو اس نے خالص سیاسی انداز میں کہا: ”کیا میں اپنا خون بھی دوں اور مال بھی دوں۔ حنظلہ کو انھوں نے قتل کر دیا اور اب عمرو کے لیے فدیہ مانگتے ہیں۔ میں ہرگز فدیہ نہ دوں گا۔ وہ جب تک چاہیں عمرو کو قید میں رکھیں۔“

اس عرصے میں جنگ کی تیاریاں جاری رہیں۔ شعراء اور خطباء لوگوں کے جذبات برانگیخت کرنے میں مصروف رہے۔ مدینہ سے ایک عمر رسیدہ صحابی حضرت سعد بن نعمان رضی اللہ عنہ اپنی بیوی کے ساتھ عمرہ کرنے کے لیے مکہ چلے گئے۔ معروف اصولوں کے مطابق قریش عمرہ اور حج کرنے والوں سے کوئی تعرض نہیں کیا کرتے تھے، مگر ان ضعیف العمر حاجیوں کو ابوسفیان نے پکڑ کر قید کر دیا۔ پھر مدینہ پیغام بھیجا کہ اگر ان کی رہائی چاہتے ہو تو میرے بیٹے عمرو کو چھوڑ دو۔ اخلاقی لحاظ سے یہ حرکت قابل مذمت تھی اور عربوں کی معروف روایات کے بھی خلاف تھی، مگر اسلام دشمنی کی وجہ سے قریش کے لوگوں نے ابوسفیان کی اس حرکت پر نہ صرف خاموشی اختیار کی بلکہ اس کی ”ذہانت و تدبیر“ پر اسے داد دی۔

حضرت سعد بن نعمان رضی اللہ عنہ کے خاندان والے آنحضرت صلی اللہ علیہ وسلم کی خدمت میں حاضر ہوئے اور ان کے سامنے صورت حال بیان کی۔ نبی اکرم صلی اللہ علیہ وسلم نے عمرو بن ابی سفیان کو ان کے حوالے کر دیا، چنانچہ انھوں نے مکہ جا کر اس کے بدلے میں حضرت سعد اور ان کی اہلیہ کو رہا کروایا۔ ابن کثیر

نے البدایة و النہایة جلد تین صفحہ ۳۱۱ پر اس واقعہ کا دلچسپ اور تفصیلی ذکر کیا ہے۔

## یہود کا رد عمل


یہود کی اسلام دشمنی تو معروف ہے۔ ان کے دلوں میں اسلام اور پیغمبر اسلام کا بغض اور کینہ کوٹ کوٹ کر بھرا ہوا تھا۔ بدر کے میدان میں اسلامی فوج کی شاندار فتح پر وہ بہت زیادہ غمگین اور مشتعل ہوئے۔ پہلے تو انھوں نے مدینہ میں یہ افواہیں پھیلا رکھی تھیں کہ قریش نے مسلمانوں کو میدان جنگ میں کچل کر رکھ دیا ہے۔ مگر جب اصل حقائق لوگوں کے سامنے آ گئے تو یہود تلملا اٹھے۔ ان کے بعض سرداروں نے اپنے جبٹ باطن کا اظہار کرتے ہوئے کہا: ”محمد ﷺ کے مد مقابل قریش لڑائی کے گرنہ جانتے تھے۔ اگر اس کا کبھی ہمارے ساتھ مقابلہ ہو گیا تو اسے پتہ چل جائے گا کہ جنگجو کس طرح لڑتے ہیں۔“

## کعب بن اشرف یہودی

بنو نضیر کا سردار کعب بن اشرف تو آنحضور ﷺ کا بدترین دشمن تھا۔ وہ اتنا ذلیل انسان تھا کہ اسلام دشمنی کی وجہ سے نہ صرف آنحضور ﷺ کی ہجو لکھتا تھا بلکہ پاک دامن مسلمان خواتین سے اپنی فرضی محبت اور عشق کا اظہار اپنے لغو اور فحش اشعار میں کرتا رہتا تھا۔ بدر کے میدان میں اسلامی فوجوں کی کامیابی سے وہ اتنا سیخ پا ہوا کہ اس نے کہا: ”بخدا عرب کے معزز سرداروں کا ان کم تر لوگوں کے ہاتھوں مارا جانا عظیم سانحہ ہے۔ اب تو ہمارے لیے زمین کی پیٹھ سے زمین کا پیٹ ہی بہتر ہے۔“

کعب بن اشرف مکہ پہنچا اور مقتولین بدر کے نہایت اشتعال انگیز مرثیے کہے۔ اس کے مرثیوں میں قریش کے سرداروں کی تعریف اور ان کے ورثاء کی آتش انتقام کو بھڑکانے کے ساتھ ساتھ اسلام اور پیغمبر اسلام کے خلاف بے حد زہر افشانی کی گئی ہے۔ کعب بن اشرف کے علاوہ یہود کے دیگر سردار اور یہودی قبائل کے عام افراد بھی بدر کے بعد اپنی اسلام دشمنی کا کھلم کھلا اظہار کرنے لگے تھے حالانکہ وہ رسول اللہ ﷺ کے ساتھ دوستی کا معاہدہ بھی کر چکے تھے۔ اس طرح

یہودیوں نے اسلام کے خلاف اعلان جنگ کر دیا جس کے نتیجے میں یہودیوں کے تینوں قبائل سے مسلمانوں کو جنگیں لڑنا پڑیں۔ ان جنگوں کا ذکر اگلی جلدوں میں آ رہا ہے۔ کعب بن اشرف ہر اخلاقی حد کو پھلانگ چکا تھا۔ اس لیے نبی اکرم ﷺ نے ربیع الاول ۳ھ میں حضرت محمد بن مسلمہ رضی اللہ عنہ اور حضرت ابونا نملہ رضی اللہ عنہ کو بھیج کر اسے قتل کرادیا۔ طبری نے اپنی تاریخ جلد دوم کے صفحہ ۴۸۸ پر اس کی تفصیلات لکھی ہیں۔ ابن سعد اور ابن ہشام میں بھی یہ واقعہ تفصیلاً مذکور ہے۔ حضرت محمد بن مسلمہ رضی اللہ عنہ کے ساتھیوں میں عباد بن بشر، حارث بن اوس اور ابو عبس بن جبر کے نام بھی لکھے گئے ہیں۔ مؤرخین نے یہ بھی لکھا ہے کہ ابونا نملہ رضی اللہ عنہ کعب بن اشرف کے رضاعی بھائی تھے۔



## جنگِ بدر کے شہدا

جنگِ بدر میں شرکت کرنے والے صحابہ رضی اللہ عنہم کو بدری کہا جاتا ہے اور بدری صحابہ کا مقام و مرتبہ تمام صحابہ کے درمیان بلند تصور کیا جاتا تھا۔ ابن ہشام، واقدی، ابن کثیر اور دیگر مؤرخین نے تمام بدری صحابہ رضی اللہ عنہم کے نام لکھے ہیں۔ ہم تمام بدری صحابہ کے نام آگے چل کر ان شاء اللہ درج کریں گے۔ یہاں اختصار کے پیش نظر کفر و اسلام کی اس پہلی جنگ میں اللہ کی راہ میں جان کے نذرانے پیش کر کے جامِ شہادت نوش کرنے والے فرزند ان توحید کے اسمائے گرامی دیے جا رہے ہیں۔ ان عظیم شہدا میں سے اکثر فتح کو سر کی آنکھوں سے تو نہ دیکھ سکے، مگر انھیں یقین کامل تھا کہ فتح حق کی ہوگی اور اس معرکہ کارزار میں جس صحابی کو شہادت کا مرتبہ مل گیا وہ اپنے رب کے ہاں کامیاب و سرخرو ہو جائے گا۔ ان لوگوں نے فتح مکہ کا منظر دنیا میں تو نہ دیکھا، مگر ان کے خون کا نذرانہ فتح مکہ کا راستہ ہموار کر گیا۔ ان کی رو میں جنت میں یقیناً یہ مناظر دیکھ کر خوش ہوئی ہوں گی۔

۱- حضرت عبیدہ رضی اللہ عنہ بن حارث بن مطلب بن عبدمناف۔

یہ مکہ میں سابقون الاولون میں سے تھے۔ بہت اچھے گھڑ سوار اور ماہر جنگجو تھے۔ یہ آنحضرت سے عمر میں بڑے تھے۔ ان کے دادا مطلب اور آنحضرت ﷺ کے پردادا ہاشم حقیقی بھائی تھے۔ آنحضرت کے دادا عبدالمطلب کو اپنے چچا مطلب کی وجہ ہی سے اس نام سے پکارا جاتا ہے۔ علامہ شبلی نعمانی نے سیرت النبی ﷺ جلد اول کے صفحہ ۷۰ پر مؤرخ طبری کے حوالے سے لکھا ہے کہ عبدالمطلب کا نام شیبہ تھا۔ وہ بنونجار کی نیک بخت خاتون سلمیٰ کے بطن سے تھے، مگر ان کے والد ہاشم ان کی پیدائش سے قبل وفات پا گئے تھے۔ ہاشم کے بھائی مطلب بن عبدمناف نے اپنے بھتیجے کی جس محبت اور شفقت سے تربیت کی اس کی مثال اس معاشرے میں کم ہی ملتی تھی۔ بعد میں



عبدالطلب کے بیٹے ابوطالب نے بلاشبہ اس مثال میں مزید حسن اور نکھار پیدا کیا اور اپنے بھتیجے محمد بن عبداللہ کو اپنی اولاد سے بھی زیادہ محبت کے ساتھ پروان چڑھایا۔ بہر حال نبی پاک ﷺ کے دادا شیبہ اپنے چچا کی سرپرستی اور شفقت کی وجہ سے انھی سے منسوب ہو گئے اور انھوں نے خود کو عبدالطلب کہلایا اور تاریخ میں اس نام نے اس قدر شہرت پائی کہ اصل نام شیبہ پس منظر میں چلا گیا۔ بنو مطلب بنو ہاشم کے ساتھ ہر معاملے میں یوں منسلک رہے کہ وہ آپس میں چچا زاد ہونے کے بجائے حقیقی بھائی سمجھے جاتے تھے۔ عبیدہ بن حارث رضی اللہ عنہ ابو الحارث کی کنیت سے معروف تھے۔ جنگ بدر سے قبل حضور اکرم ﷺ نے ان کو بعض مہمات کا سالار مقرر کر کے بھی روانہ فرمایا تھا۔ ان کی شہادت کا کچھ تذکرہ پہلے بھی گزر چکا ہے۔

## ۲- عمیر بن ابی وقاص رضی اللہ عنہ

یہ فاتح ایران اور یکے از عشرہ مبشرہ سیدنا سعد بن ابی وقاص رضی اللہ عنہ کے چھوٹے بھائی تھے۔ کم عمری کی وجہ سے انھیں جنگ میں شمولیت سے آنحضرت نے منع فرمایا، مگر یہ چل گئے اور پھر سعد بن ابی وقاص کی بہ اصرار درخواست پر آنحضرت نے اجازت دی۔ یہ جذبہ شہادت سے سرشار تھے۔

## ۳- ذوالشمالین عمیر ابن عبد عمر والنخزاعی رضی اللہ عنہ

ان کے والد عبد عمر بھی صحابی تھے۔ انھیں ذوالیدین بھی کہا جاتا ہے، کیونکہ یہ دونوں ہاتھوں سے یکساں قوت کے ساتھ کام کر سکتے تھے۔ ذوالیدین نام کے ایک اور صحابی بھی تھے۔

## ۴- حضرت عاقل بن بکیر رضی اللہ عنہ

مکہ میں حضور اکرم ﷺ پر آزمائش و ابتلا کے دور میں ایمان لائے تھے۔ بنو کنانہ کے فرد تھے اور بنو عدی (حضرت عمر کا قبیلہ) کے حلیف تھے۔ روایات میں آتا ہے کہ جن دنوں کفار کے شر سے بچنے کے لیے آنحضرت نے اپنے صحابہ کے ساتھ دار ارقم میں تعلیم و تربیت کا کام شروع کر رکھا تھا وہاں سب سے پہلے یہی آ کر مسلمان ہوئے اور حضور پاک ﷺ کے ہاتھ پر بیعت کی۔ ان

کا جاہلی نام غافل تھا جسے آنحضرت ﷺ نے بدل کر عاقل رکھ دیا۔ بہادر اور صاحب عزم صحابی تھے۔ ان کے ساتھ ان کے تین اور بھائیوں نے بھی غزوہ بدر میں داد شجاعت دی تھی۔ ان کے نام آگے بدری صحابہ کے اسمائے گرامی میں آرہے ہیں۔ ان چار حقیقی بھائیوں کے علاوہ معاذ بن عمروؓ، معوذ بن عمروؓ اور عوف بن عمروؓ بن حارث ان کے اخیانی بھائی تھے۔ ان سب کی ماں حضرت عفراتؓ تھیں۔ (رضی اللہ عنہم ورضوانہ)

### ۵۔ مہجع بن عمروؓ مولیٰ عمر بن خطابؓ

حضرت مہجع بن عمروؓ اصل میں عکہ کے رہنے والے تھے۔ ان کو بردہ فروش ان کے علاقے عکہ سے اٹھا کر مکہ لائے اور فروخت کر دیا۔ حضرت عمرؓ نے انہیں خرید کر آزاد کیا۔ یہ بھی مکہ کے سابقون الاولون میں سے ہیں۔ ان کے متعلق حضرت عبداللہ بن عباسؓ کی رائے ہے کہ قرآن کی یہ آیت انھی کے حق میں نازل ہوئی ہے:

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ ۗ مَا عَلَيْكَ مِنْ حِسَابِهِمْ مِنْ شَيْءٍ وَ مَا مِنْ حِسَابِكَ عَلَيْهِمْ مِنْ شَيْءٍ فَتَطْرُدَهُمْ فَتَكُونَ مِنَ الظَّالِمِينَ ﴿۵۷﴾ (الانعام ۶: ۵۲)

اور (اے نبی ﷺ!) جو لوگ اپنے رب کو رات دن پکارتے رہتے ہیں اور اس کی خوشنودی کی طلب میں لگے ہوئے ہیں، انہیں اپنے سے دور نہ پھینکو۔ ان کے حساب میں سے کسی چیز کا بار تم پر نہیں ہے اور تمہارے حساب میں سے کسی چیز کا بار ان پر نہیں۔ اس پر بھی اگر تم انہیں دور پھینکو گے تو ظالموں میں شمار ہو گے۔

### ۶۔ صفوان بن وہب الفہری

ان کو صفوان بن بیضا بھی کہا جاتا ہے۔ مکہ میں اسلام قبول کیا۔ ہجرت کر کے مدینہ آئے اور جنگ بدر میں قریش کے سردار طعیمہ بن عدی کے ہاتھوں شہید ہوئے۔ طعیمہ بھی قتل ہو گیا تھا۔ اوپر کے چھ صحابہ مہاجرین میں سے تھے۔ انصار میں سے ۸ صحابہ کو شہادت کا مقام بلند

حاصل ہوا۔ ان کا تذکرہ درج ذیل ہے:

۷۔ سعد بن خیشمہ رضی اللہ عنہ

یہ انصاری صحابی قبیلہ اوس میں سے تھے یہ بہت عظیم نوجوان تھے۔ مکہ جا کر مسلمان ہوئے تھے۔ حضور ﷺ کے مقرر کردہ بارہ نقیبوں میں سے ایک تھے۔ جنگ بدر کا وقت آیا تو ان کے والد حضرت خیشمہ بن حارث رضی اللہ عنہ نے کہا: ”تم گھر پر رہو، میں جنگ پر جاتا ہوں۔“ حضرت سعد رضی اللہ عنہ نے کہا: ”نہیں مجھے جنگ پر جانے دیجیے۔“ بالآخر باپ بیٹے نے قرعہ اندازی کا فیصلہ کیا۔ قرعہ اندازی میں حضرت سعد رضی اللہ عنہ کا نام نکلا تو ان کے والد نے پھر کہا: ”سعد رضی اللہ عنہ آج مجھے اپنے آپ پر ترجیح دو اور میری خاطر ایثار کرو۔“ یہ سن کر سعد رضی اللہ عنہ نے عرض کیا: ”ابا جان اگر دنیا کا کوئی معاملہ ہوتا تو میں ضرور آپ کے لیے ایثار کر دیتا مگر یہ جنگ راہ خدا میں شہادت اور حصول جنت کا معاملہ ہے۔“ سعد رضی اللہ عنہ کے اس فقرے میں راہ خدا میں جنگ کا شوق اور شہادت کی محبت اور طلب صادق کی جو جھلک نظر آتی ہے وہ کس قدر ایمان افروز ہے۔ یہی شوق شہادت تھا جس نے صحابہ کرام کو ناقابل تسخیر بنا دیا تھا۔ سعد رضی اللہ عنہ میدان بدر میں بہادری سے لڑے اور جام شہادت نوش کر کے زندہ جاوید ہو گئے۔

۸۔ حضرت مبشر بن عبدالمنذر

یہ صحابی بنو اوس کے سپوت تھے۔ ان کو اللہ تعالیٰ نے دل و دماغ اور دست و بازو کی جو صلاحیتیں عطا کی تھیں، ان سب کو انہوں نے اسلام کے لیے وقف کر دیا تھا۔ یہ شہید وفا حضرت ابولبابہ رضی اللہ عنہ صحابی کے بھائی تھے۔ ابولبابہ کو نبی پاک ﷺ نے جنگ بدر کے دوران مدینہ میں اپنا جانشین مقرر کیا تھا۔

۹۔ یزید بن حارث رضی اللہ عنہ

خزرج کی شاخ بنو قیس بن مالک کے چشم و چراغ تھے۔ یہ ابن فسحم کے نام سے بھی معروف

ہیں۔ مواخاۃ مدینہ کے وقت حضور پاک نے ان کے اور حضرت ذوالشمالین بن عبد عمرو کے درمیان بھائی چارہ قائم کیا تھا۔ سیدنا ذوالشمالین کا تذکرہ اوپر گزر چکا ہے۔ دونوں بھائی بدر میں شہید ہوئے۔ ایک روایت کے مطابق حضور پاک نے ان دونوں کو ایک ساتھ قبر میں دفن کرایا۔ دونوں کے درمیان سچی اسلامی اخوت اور محبت پائی جاتی تھی۔ دنیا میں بھی ساتھی، قبر میں بھی رفیق اور جنت میں بھی ہم نشین! وَحَسَنَ أَوْلِيَّكَ رَافِعًا۔

۱۰۔ عمیر بن حمام رضی اللہ عنہ

یہ قبیلہ خزرج کے خاندان بنو سلمہ میں سے تھے۔ ان کا واقعہ گزر چکا ہے۔ جنت کی کھجوروں کی خاطر ہاتھ کی کھجوریں پھینک کر دشمن سے لڑے اور جنت میں پہنچ گئے۔

۱۱۔ حضرت رافع بن المعلى رضی اللہ عنہ

قبیلہ خزرج کے خاندان بنو حبیب میں سے تھے۔ دشمن کی صفوں میں گھس گئے تھے۔ عکرمہ بن ابی جہل کے ہاتھوں شہید ہوئے۔

۱۲۔ حارثہ بن سرقہ بن الحارث رضی اللہ عنہ (بنو نجار)

ان کی شہادت کا ذکر پہلے گزر چکا ہے۔ انھوں نے شہادت کی آرزو کی تھی اور حضور اکرم ﷺ سے درخواست کی تھی کہ اس آرزو کے پورا ہونے کی دعا فرمائیں۔ آنحضرت ﷺ نے ان کے بارے میں فرمایا تھا کہ وہ فردوسِ اعلیٰ میں پہنچ گئے ہیں۔

۱۳۔ عوف بن حارث بن رفاعہ رضی اللہ عنہ

۱۴۔ معوذ بن حارث بن رفاعہ رضی اللہ عنہ

یہ دونوں بھائی تھے۔ ابو جہل کے قتل میں ان کا نمایاں کردار ہے۔ بڑے بہادر اور نڈر تھے۔ ان کا تذکرہ پہلے بھی گزر چکا ہے۔ عاقل بن بکیر رضی اللہ عنہ بھی ان کے ماں جائے بھائی تھے۔ اس طرح

یہ تین بھائی معرکہ بدر میں شہادت کے مقام رفیع پر سرفراز ہوئے۔ یہ عظیم سعادت ہے۔

بنا کر دند خوش رسے بخاک و خون غلطیدن

خدا رحمت کند این عاشقان پاک طینت را

شہدائے بدر میں عمیر نامی تین عظیم المرتبت صحابہ شامل ہیں۔ ان میں سے دو مہاجرین اور

ایک انصاری تھے۔ ان چودہ صحابہ کے نام بدر کے میدان میں تعمیر ہونے والی خوب صورت مسجد

العریش کی دیوار پر بھی لکھے ہوئے ہیں۔ رضی اللہ عنہم ورضوا عنہ۔ (تفصیلات کے لیے دیکھیے:

سیرۃ ابن ہشام، القسم الاول، ۷۰۶-۷۰۸)



## جنگ بدر اور آنحضور ﷺ کے معجزات

جنگ بدر میں بہت سے معجزات رونما ہوئے۔ جنگ سے قبل آنحضور نے جو پیشین گوئیاں فرمائیں وہ حرف بحرف پوری ہوئیں۔ جنگ کے بعد مسلسل اسلام کی حقانیت اور آنحضور ﷺ کی صداقت کی شہادتیں ملتی رہیں۔ کئی معاندین نے اس جنگ کے نتیجے میں اسلام قبول کیا۔ یہاں ہم بطور نمونہ چند ایک ایمان افروز واقعات کا تذکرہ کرتے ہیں:

### عمیر بن وہب جمحی کا قبول اسلام

غزوہ بدر کے واقعات بیان کرتے ہوئے تمام مورخین نے عمیر بن وہب کے قبول اسلام کا واقعہ بیان کیا ہے۔ بعض محدثین نے بھی اسے اپنی کتب حدیث میں نقل کیا ہے۔ یہ واقعہ غزوہ بدر میں حاصل ہونے والی بے مثال فتح کی برکات میں بھی شمار ہوتا ہے اور سرور دو عالم ﷺ کے معجزات میں بھی اسے شامل کیا گیا ہے۔ بہر حال یہ حقیقت سب پر عیاں ہے کہ یوم الفرقان نے میدان جنگ کی فتوحات کا باب بھی وا کر دیا اور دلوں کو فتح کرنے کے لیے قلب و نظر کے دروازے بھی کھول دیے۔ سیرت ابن ہشام، طبقات ابن سعد، اسد الغابہ، البدایہ و النہایہ، الاصابہ، استیعاب اور المغازی للواقدی سبھی کتابوں میں حضرت عروہ بن زبیر رضی اللہ عنہ کی زبانی یہ واقعہ نقل کیا گیا ہے۔

عمیر بن وہب جمحی جنگ بدر کے کچھ عرصہ بعد صفوان بن امیہ کے ساتھ مکہ میں بیٹھا تھا۔ عمیر بن وہب قریش کے ان لوگوں میں سے تھا جو آنحضور ﷺ اور آپ ﷺ کے صحابہ رضی اللہ عنہم کو ایذا پہنچانے میں پیش پیش ہوتے تھے۔ اس کا بیٹا وہب بن عمیر بدر میں مسلمانوں کے ہاتھوں گرفتار ہو کر قیدی بن گیا تھا۔

عمیر نے جنگ بدر کے حالات پر اظہارِ افسوس کیا اور مسلمانوں کے بارے میں برے الفاظ استعمال کیے۔ صفوان نے سن کر کہا: ”خدا کی قسم جو لوگ بدر میں مارے گئے۔ ان کے بعد زندگی کا کوئی لطف باقی نہیں رہا۔“ عمیر نے کہا: ”بخدا تم نے سچ کہا۔ خدا کی قسم اگر میرے اوپر قرض کا بوجھ نہ ہوتا اور اہل و عیال کی فکر دامن گیر نہ ہوتی جن کا میری عدم موجودگی میں ضائع ہو جانے کا خطرہ ہے تو میں ضرور مدینہ جا کر محمد کو قتل کر دیتا۔ (نعوذ باللہ) مدینہ جانے میں میرے لیے یہ بہانہ بھی ہے کہ میرا بیٹا ان لوگوں کے ہاتھوں میں قید ہے اور میں کہہ سکتا ہوں کہ اس سے ملنے آیا ہوں۔“

صفوان بن امیہ نے موقعِ غنیمت جانا اور کہنے لگا: ”تیرا قرض میں اپنے ذمے لیتا ہوں اور تیرے اہل و عیال کو میں اپنے اہل و عیال کی طرح سے اپنی سرپرستی میں رکھوں گا۔“ عمیر نے اس سے کہا: ”بس اس معاملے کو کسی پر ظاہر نہ کرنا۔“ اس نے کہا: ”میں کسی کو نہیں بتاؤں گا۔“ اس کے بعد عمیر نے اپنی تلوار خوب تیز کی اور اسے زہر میں بچھا دیا۔ پھر وہ مدینہ کی طرف چل پڑا۔ مدینہ پہنچ کر اس نے عمر بن خطاب رضی اللہ عنہ کو مسلمانوں کی ایک جماعت میں بیٹھے ہوئے دیکھا۔ اس وقت وہ لوگ جنگ بدر کا تذکرہ کر رہے تھے اور اس جنگ کی وجہ سے اللہ نے انہیں جو عزت بخشی تھی اور ان کے دشمنوں کو جس عبرتناک شکست کا سامنا کرنا پڑا تھا اس پر تبادلہ خیالات کر رہے تھے۔ عمر بن خطاب رضی اللہ عنہ نے عمیر بن وہب کو دیکھا کہ وہ تلوار سے مسلح تھا اور اپنا اونٹ مسجد کے دروازے پر بٹھا رہا تھا۔

عمر رضی اللہ عنہ نے اپنے ساتھیوں سے کہا: ”یہ دشمن خدا عمیر بن وہب ہے۔ خدا کی قسم یہ کسی شرارت کے لیے آیا ہے۔ یہی ہے جس نے بدر کے میدان میں دشمنوں کو ہمارے اوپر چڑھائی کے لیے آمادہ کیا اور ہماری تعداد کا اندازہ اسی نے انہیں بتایا تھا۔“ اس کے بعد عمر رضی اللہ عنہ رسول اللہ صلی اللہ علیہ وسلم کے پاس گئے اور عرض کیا: ”اے اللہ کے نبی صلی اللہ علیہ وسلم یہ دشمن خدا عمیر بن وہب اپنی تلوار لے کر آیا ہے اور اس کا ارادہ ٹھیک نہیں ہے۔“

آنحضور ﷺ نے فرمایا: ”اسے میرے پاس لے آؤ۔“ حضرت عمر رضی اللہ عنہ اس کے پاس گئے اور اسے کھینچتے ہوئے آنحضور ﷺ کے پاس لائے۔ پھر اپنے انصاری ساتھیوں سے کہا کہ وہ رسول اللہ ﷺ کے پاس بیٹھ جائیں اور اس خبیث پر نظر رکھیں کیونکہ اس کی نیت ٹھیک نہیں۔“ رسول اللہ ﷺ نے جب دیکھا کہ عمر رضی اللہ عنہ اسے پکڑے ہوئے لا رہے ہیں تو فرمایا: ”عمر رضی اللہ عنہ اسے چھوڑ دو! اے عمیر یہاں میرے پاس آؤ۔“ عمیر آپ ﷺ کے پاس پہنچا اور اپنے جاہلانہ طریقے کے مطابق سلام کیا۔

آنحضور ﷺ نے فرمایا: ”اللہ تعالیٰ نے ہمیں سلام دعا کا بہتر طریقہ سکھایا ہے اور یہ اہل جنت کا طریقہ ہے۔ جس میں سلامتی اور رحمت کی دعادی جاتی ہے۔“ عمیر نے کہا: ”اے محمد (ﷺ)! بخدا تم جانتے ہو کہ یہ طریقہ زیادہ پرانا نہیں اس لیے مجھے معاف کیجیے۔ میں اس سے بے خبر ہوں۔“

آنحضور ﷺ نے پوچھا: ”اے عمیر، کس ارادے سے آئے ہو؟“ اس نے جواب دیا ”میرا قیدی تمہارے پاس ہے۔ میں اسی کے لیے آیا ہوں۔ میرے ساتھ نیکی کرو اور اسے چھوڑ دو۔“ آپ ﷺ نے فرمایا: ”یہ تیرے گلے میں جو تلوار لٹک رہی ہے اس کا کیا معاملہ ہے؟“ اس نے جواب دیا: ”اللہ تعالیٰ نے ہماری تلواروں کو غارت کر دیا۔ کیا ان تلواروں نے (بدر میں) ہماری کوئی مدد کی؟“

آنحضور ﷺ نے فرمایا: ”مجھے سچ بتا دو کہ تم کس کام کے لیے آئے ہو؟“ اس نے جواب دیا: ”میں تو اسی کام کے لیے آیا ہوں جس کا میں ذکر کر چکا ہوں۔“ رسول اللہ ﷺ نے فرمایا: ”تم نے جھوٹ بولا، تم صفوان بن امیہ کے ساتھ حجر اسود کے قریب بیٹھے تھے۔ پھر تم نے قریش کے مقتولین کا آپس میں ذکر کیا تو تم نے صفوان سے کہا اگر میرے اوپر قرض کا بوجھ اور اہل و عیال کی ذمہ داری نہ ہوتی تو میں جا کر محمد کا کام تمام کر دیتا۔ تمہاری بات سن کر صفوان نے تمہارا قرض بھی اپنے ذمے لے لیا اور تمہارے اہل و عیال کی دیکھ بھال کا وعدہ بھی



کیا۔ تم مجھے قتل کرنے کے لیے آئے ہو مگر میرے اور تمہارے ارادے کے درمیان اللہ تعالیٰ حائل ہے۔“

عمیر نے کہا: ”میں گواہی دیتا ہوں کہ آپ اللہ کے رسول (ﷺ) ہیں!

یا رسول اللہ ﷺ! آپ ﷺ ہمیں جو آسمان کی خبریں بتایا کرتے تھے اور آپ ﷺ پر جو وحی نازل ہوا کرتی تھی ہم اسے جھٹلاتے تھے۔ اب یہ معاملہ جس کی آپ مجھے خبر دے رہے ہیں، اس کا علم میرے اور صفوان کے سوا کسی کو نہ تھا۔ خدا کی قسم میں اچھی طرح جان گیا ہوں کہ اس کی خبر سوائے اللہ کے آپ ﷺ کو کسی نے نہیں دی۔ پس حمد و ثنا اس اللہ کی جس نے مجھے اسلام کی طرف ہدایت دی اور مجھے چلا کر یہاں تک پہنچایا اور حقیقت حال میرے اوپر واضح ہو گئی۔“ اس کے بعد عمیر رضی اللہ عنہ نے کلمہ شہادت پڑھا۔

نبی اکرم ﷺ اس کے قبول اسلام پر بہت خوش ہوئے اور آپ ﷺ نے صحابہ رضی اللہ عنہم سے کہا: ”اپنے بھائی کو دین سمجھاؤ اور اسے قرآن مجید پڑھاؤ۔ نیز اس کے قیدی کو آزاد کر دو۔“ صحابہ رضی اللہ عنہم نے آنحضرت ﷺ کے حکم کی تعمیل کی۔

اس کے بعد عمیر رضی اللہ عنہ نے آنحضرت ﷺ سے عرض کیا: ”یا رسول اللہ ﷺ! میں حالت کفر میں اللہ کے مومن بندوں کو شدید تکلیفیں پہنچایا کرتا تھا اور اللہ کی روشنی کو بجھانے میں کوشاں تھا۔ آپ ﷺ مجھے اجازت دیں کہ میں مکہ جاؤں اور اہل مکہ کو اللہ اور اس کے رسول ﷺ اور دین حق کی طرف دعوت دوں۔ شاید اللہ انھیں ہدایت دے دے۔ اگر انھوں نے اسلام قبول نہ کیا تو جس طرح میں اہل حق کو تکلیفیں پہنچایا کرتا تھا، اسی طرح دشمنانِ حق کو بھی ایذا میں پہنچاؤں گا۔“ آنحضرت ﷺ نے عمیر رضی اللہ عنہ کو اجازت دے دی اور وہ مکہ چلے گئے۔

عمیر رضی اللہ عنہ کے مدینہ کی طرف روانہ ہونے کے بعد صفوان بن امیہ امید لگائے بیٹھا تھا کہ عمیر جلد ہی کوئی خوشخبری لائے گا۔ وہ اہل مکہ کو ہر روز بتاتا کہ عنقریب تمہیں ایک خوشخبری سناؤں گا جس کے بعد تم بدر کے غم بھول جاؤ گے۔ صفوان ہر قافلے سے عمیر رضی اللہ عنہ کے بارے میں پوچھتا رہتا تھا۔ ایک دن ایک سوار آیا اور اس نے صفوان کو بتایا کہ عمیر رضی اللہ عنہ تو مسلمان ہو گیا ہے۔ صفوان کو بڑا

انسوس ہوا اور اس نے قسم کھائی کہ وہ نہ تو عمیر رضی اللہ عنہ سے کبھی کلام کرے گا اور نہ اسے کوئی نفع پہنچائے گا۔

ابن اسحاق کہتے ہیں کہ عمیر رضی اللہ عنہ جب مکہ پہنچے تو لوگوں کو کھلے عام اسلام کی دعوت دینے لگے۔ اگر کوئی آپ رضی اللہ عنہ کی مخالفت کرتا تو آپ رضی اللہ عنہ اسے آڑے ہاتھوں لیتے۔ آپ کو کسی کا ڈر خوف نہ تھا۔ آپ رضی اللہ عنہ کے ہاتھ پر کثیر تعداد میں لوگوں نے اسلام قبول کیا۔

### قباث ابن اشیم کا واقعہ اور قبول اسلام

یہ واقعہ بھی جنگ بدر سے متعلق ہے اور ولید الاعظمی نے اسے المعجزات المحمدیہ میں مستند حوالوں سے نقل کیا ہے۔ یہاں کتاب کے اردو ترجمے معجزات سرور عالم، ص: ۱۱۵-۱۱۶ سے ہم یہ واقعہ من وعن نقل کر رہے ہیں۔

واقدی نے بیان کیا ہے کہ ان سے محمد بن ابی حمید نے اور ان سے عبداللہ بن عمرو بن امیہ نے بیان کیا کہ ان کے والد عمرو بن امیہ کو جنگ بدر میں شکست کھا جانے والے مشرکین میں سے ایک شخص نے بتایا کہ اس شکست پر انھیں از حد تعجب ہوا۔ وہ شکست کھا کر مکے کی جانب بھاگ رہے تھے اور دل میں کہہ رہے تھے کہ ایسی ہزیمت تو عورتیں ہی اٹھا سکتی ہیں۔

قباث ابن اشیم الکنانی بھی کہا کرتا تھا کہ اس نے جنگ بدر میں مشرکین کے ساتھ شرکت کی۔ اس کا بیان ہے: میں نے دیکھا محمد ﷺ کے ساتھی بہت کم ہیں اور ہماری فوج پیادہ اور گھڑ سوار بہت زیادہ ہے۔ پھر میں نے شکست کا منظر دیکھا اور بھاگنے والوں کے ساتھ میں بھی بھاگ نکلا۔ میں نے مشرکین میں سے ہر ایک کے چہرے کی طرف دیکھا اور اپنے دل میں کہا: ”ایسی شکست تو میں نے کبھی نہیں دیکھی یوں تو عورتیں ہی بھاگتی ہیں۔“

میں بھاگتا جا رہا تھا اور ڈر رہا تھا کہ کہیں پکڑا نہ جاؤں۔ عام راستہ چھوڑ کر میں نے غیر معروف راہ لے لی۔ غیقہ کے مقام پر مجھے اپنی قوم کا ایک شخص ملا اور اس نے مجھ سے حال و احوال پوچھا۔ میں نے کہا: ”کیا پوچھتے ہو؟ ہمارے لوگ تہ تیغ ہوئے ہیں، گرفتار کر لیے گئے ہیں اور ہم نے بہت بری طرح شکست کھائی ہے۔ کیا تم مجھے سواری پر بٹھا لو گے؟“

اس نے مجھے سواری پر بٹھالیا اور زادراہ بھی دیا۔ ہم مجھ پہنچ گئے۔ پھر میں مکہ میں داخل ہوا۔ مکہ میں داخل ہونے سے قبل میں نے غمیم کے مقام پر حیسمان ابن حابس الخزاعی کو دیکھا۔ مجھے معلوم تھا کہ وہ جلد مکہ پہنچ کر قتل عام کی اطلاع دے گا۔ میں نے سوچا کہ اچھا ہے، یہ بری خبر مجھ سے پہلے مکہ کے لوگ اس کی زبان سے سن لیں۔ میں رک گیا اور وہ مجھ سے پہلے مکہ میں داخل ہو گیا۔ اس نے اہل مکہ کو ان کے مقتولین کی خبر سنائی۔ وہ رونے پٹنے لگے اور ساتھ ہی خزاعی کو گالیاں دینے لگے کہ اس نے انھیں خیر کی کوئی خبر سنانے کی بجائے ان کی کمر توڑ دینے والی خبر سنائی ہے۔“

قباث بیان کرتے ہیں کہ جنگ خندق کے بعد میرے دل میں کچھ تبدیلی پیدا ہوئی۔ میں نے سوچا کہ مدینہ جاؤں اور دیکھوں کہ محمد کیا کہتے ہیں میرے دل میں اسلام کی جانب میلان پیدا ہو گیا تھا۔ میں نے وہاں پہنچ کر آنحضرت ﷺ کے بارے میں پوچھا تو لوگوں نے مجھے بتایا کہ آپ ﷺ مسجد کی دیوار کے سائے میں بیٹھے ہیں۔ آپ ﷺ کے ساتھ صحابہ رضی اللہ عنہم کی جماعت بھی تھی۔ میں وہاں پہنچ گیا۔ میں صحابہ رضی اللہ عنہم کے درمیان آپ ﷺ کو پہچان نہ سکا۔ سلام کیا تو آنحضرت ﷺ نے فرمایا: ”اے اشیم کے بیٹے قباث تو نے بدر کے دن کہا تھا کہ ”ایسی شکست تو میں نے کبھی نہیں دیکھی۔ یوں تو عورتیں ہی بھاگتی ہیں۔“

میں نے آپ ﷺ کی زبان سے یہ سنتے ہی کلمہ شہادت پڑھا اور کہا: ”میں نے یہ بات دل ہی دل میں کہی تھی اور کسی کے سامنے کبھی اس کا اظہار نہیں کیا تھا۔ اگر آپ اللہ کے نبی نہ ہوتے تو اس واقعہ کی اطلاع آپ کو ہرگز نہ ملتی۔ آپ کو یہ اللہ نے بتایا ہے۔ آپ اپنا ہاتھ بڑھائیں تاکہ میں بیعت کروں۔ چنانچہ آپ نے میرے سامنے اسلام کے بنیادی اصول و تعلیمات پیش فرمائے اور میں داخل اسلام ہو گیا۔“ (تفصیلات کے لیے دیکھیے: سیرۃ ابن ہشام، القسم الاول،

ص ۶۶۱-۶۶۲)



## قرآن مجید میں جنگ بدر کا تذکرہ اور تبصرہ

قرآن مجید میں مختلف غزوات کا تذکرہ ملتا ہے۔ جنگ بدر پر مفصل بحث سورہ انفال میں پائی جاتی ہے۔ بعض دیگر مقامات پر بھی جنگ کی طرف اشارات ملتے ہیں۔ بعض آیات تو ہجرت سے پہلے مکہ میں نازل ہوئی تھیں جن کی تعبیر جنگ بدر کے بعد کھل کر سامنے آگئی۔ سورہ انفال اور بعض دیگر مدنی سورتوں کی کچھ آیات جنگ بدر کے بعد نازل ہوئیں۔ ان میں جنگ پر بہترین تبصرہ ربانی انسانوں کے سامنے پیش کیا گیا ہے۔

### مکی سورتوں میں جنگ بدر کی نشاندہی

سورہ روم ہجرت سے پہلے مکہ میں نازل ہوئی تھی۔ (اس کا زمانہ نزول نبوت کا پانچواں یا چھٹا سال ہے) اس کے آغاز میں اللہ تعالیٰ نے ایرانیوں کے مقابلے پر رومیوں کی شکست کا ذکر کیا ہے اور ارشاد فرمایا ہے کہ رومی چند سالوں میں اپنی شکست کا بدلہ لے کر ایرانیوں پر غالب آجائیں گے۔ ”اور وہ دن وہ ہوگا جبکہ اللہ کی بخشی ہوئی فتح پر مسلمان خوشیاں منائیں گے۔“ یہ پیشین گوئی حرف بحرف پوری ہوئی۔ ۲ھ میں رومی شہنشاہ ہرقل نے ایرانیوں کو ذلت امیز شکست دی۔ عین انھی دنوں بدر کے مقام پر نبی رحمت ﷺ کی قیادت میں صحابہ کرام کو کافروں کے مقابلے پر عظیم الشان فتح نصیب ہوئی۔

سورۃ القمر بھی مکی سورت ہے جو ہجرت سے پانچ سال قبل نازل ہو چکی تھی۔ اس میں ارشاد

فرمایا:

سَيَهْرَمُ الْجَمْعُ وَيُولُونَ الدُّبُرَ ۝ (القمر ۵۴: ۴۵)

”عنقریب یہ بڑی جماعت شکست کھا جائے گی اور یہ سب پیٹھ پھیر کر بھاگتے نظر آئیں

گے۔“

صحیح بخاری میں حضرت عائشہ رضی اللہ عنہا کی زبانی روایت نقل کی گئی ہے کہ جب یہ آیت نازل ہوئی تو وہ مکہ میں چھوٹی سی عمر میں کھلونوں سے کھیلا کرتی تھیں اور جب بدر کی لڑائی ہوئی تو آیت کی تفسیر سامنے آگئی۔ عکرمہ کے حوالے سے ابو حاتم نے اور خالد بن مہران کے حوالے سے امام بخاری اور نسائی نے یہ روایت نقل کی ہے کہ جب یہ آیت نازل ہوئی تو سیدنا عمر رضی اللہ عنہ نے پوچھا: ”یہ کون سی جماعت ہے جو مغلوب ہو جائے گی اور غالب آنے والی جماعت کون سی ہوگی؟“ جنگ بدر کے موقع پر حضرت عمر رضی اللہ عنہ نے آنحضرت ﷺ کو زورہ پہنے ہوئے دیکھا اس وقت آپ ﷺ یہی آیت تلاوت کر رہے تھے۔ حضرت عمر رضی اللہ عنہ کہا کرتے تھے کہ میں نے اسی لمحے اس آیت کا مفہوم سمجھا۔

سورۃ ص کا زمانہ نزول نبوت کا چوتھا یا پانچواں سال تھا۔ اس سورت میں اللہ تعالیٰ کا ارشاد

ہے:

جُنْدًا مَّا هُنَالِكَ مَهْزُومٌ مِّنَ الْأَحْزَابِ ۝ (ص ۳۸: ۱۱)۔ یہ تو جتھوں میں سے ایک

معمولی سا جتھہ ہے جو اس جگہ شکست کھانے والا ہے۔

امام ابن کثیر نے اپنی شہرہ آفاق تفسیر میں اس آیت کے مضمون کو بھی سورۃ القمر کی محولہ بالا آیت کی طرح جنگ بدر پر منطبق کیا ہے۔ جبکہ بعض دوسرے مفسرین فتح مکہ کو اس آیت کا مصداق گردانتے ہیں۔ ہمارے دور کے عظیم مفسر مولانا سید ابوالاعلیٰ مودودیؒ بھی ثانی الذکر رائے کے حامی ہیں۔

امام ابن کثیر کی طرح امام قرطبی نے بھی اپنی تفسیر میں امام قتادہ کے حوالے سے اس آیت کو یوم بدر کی فتح سے متعلق بیان کیا ہے۔

سورہ نساء میں بدر کا ذکر

سورہ نساء کی آیت نمبر ۹۵ بھی جنگ بدر سے متعلق ہے۔ اس میں ارشاد فرمایا گیا ہے:

لَا يَسْتَوِي الْقَعْدُونَ مِنَ الْمُؤْمِنِينَ غَيْرَ أُولِي الضَّرَبِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ  
وَأَنْفُسِهِمْ ۗ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَعْدِينَ دَرَجَةً ۗ وَكُلًّا وَعَدَ  
اللَّهُ الْحُسْنَى ۗ وَفَضَّلَ اللَّهُ الْمُجَاهِدِينَ عَلَى الْقَعْدِينَ أَجْرًا عَظِيمًا ۖ (النساء ۴: ۹۵)

مسلمانوں میں سے وہ لوگ جو کسی معذوری کے بغیر گھر بیٹھے رہتے ہیں اور وہ جو اللہ کی راہ  
میں جان و مال سے جہاد کرتے ہیں دونوں کی حالت یکساں نہیں ہے۔ اللہ تعالیٰ نے بیٹھنے  
والوں کی نسبت جہاد کرنے والوں کا درجہ بڑا رکھا ہے۔ اگرچہ ہر ایک کے لیے اللہ نے  
بھلائی ہی کا وعدہ فرمایا ہے، مگر اس کے ہاں مجاہدوں کی خدمات کا معاوضہ بیٹھنے والوں سے  
بہت زیادہ ہے۔“

امام ابن کثیر نے صحیح بخاری کے حوالے سے لکھا ہے کہ جب یہ آیت نازل ہوئی تو  
آغاز میں اس میں غَيْرَ أُولِي الضَّرَبِ (کسی معذوری کے بغیر) نہیں لکھا تھا آنحضور ﷺ نے زید  
بن ثابت سے یہ آیت لکھوائی۔ جب عبد اللہ بن ام مکتوم نے یہ آیت سنی تو آنحضور ﷺ کی  
خدمت میں حاضر ہوئے اور عرض کیا: ”یا رسول اللہ میں تو اس لیے جنگ پر نہ جاسکا کہ نابینا اور  
معذور ہوں۔ تو اسی وقت ”غَيْرَ أُولِي الضَّرَبِ“ کے الفاظ نازل ہوئے۔ اس آیت میں بدری صحابہ  
کی فضیلت بیان کی گئی ہے۔

### جنگ بدر پر سوہ آل عمران کا تبصرہ

سورہ آل عمران کی آیت نمبر ۱۳ میں ارشاد فرمایا:

قَدْ كَانَ لَكُمْ آيَةٌ فِي فِئَتَيْنِ الثَّقَاتِ ۖ فَمَا تَقَاتِلُ فِي سَبِيلِ اللَّهِ وَأُخْرَى كَافِرَةٌ يَرَوْنَهُمْ  
مِثْلَهُمْ رَأَى الْعَيْنِ ۗ وَاللَّهُ يُؤَيِّدُ بِنَصْرِهِ مَن يَشَاءُ ۗ إِنَّ فِي ذَلِكَ لَعِبْرَةً لِّأُولِي  
الْأَبْصَارِ ۖ (آل عمران ۳: ۱۳)

تمہارے لیے ان دو گروہوں میں ایک نشان عبرت تھا جو (بدر میں) ایک دوسرے سے  
نبرد آزما ہوئے۔ ایک گروہ اللہ کی راہ میں لڑ رہا تھا اور دوسرا گروہ کافر تھا۔ دیکھنے والے

بچشم سرد بکھر رہے تھے کہ کافر گروہ مومن جماعت سے دوچند ہے، مگر (نتیجے نے ثابت کر دیا کہ) اللہ اپنی فتح و نصرت سے جس کو چاہتا ہے مدد دیتا ہے۔ دیدہ بینا رکھنے والوں کے لیے اس میں بڑا سبق پوشیدہ ہے۔“

سورہ آل عمران ہی میں جنگ احد پر تبصرہ کرتے ہوئے ضمناً جنگ بدر کا حوالہ دیا گیا ہے۔

ارشاد باری ہے:

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ ۚ فَاتَّقُوا اللَّهَ لَعَلَّكُمْ تُشْكُرُونَ ﴿۱۲۳﴾  
(آل عمران ۳: ۱۲۳)

”اور اس سے پہلے جنگ بدر میں اللہ تمہاری مدد کر چکا تھا، حالانکہ اس وقت تم بہت کمزور تھے، لہذا تمہیں چاہیے کہ اللہ کی ناشکری سے بچو، امید ہے کہ اب تم شکر گزار بنو گے۔“

### سورہ انفال کا مرکزی مضمون

جہاں تک سورہ انفال کا تعلق ہے، اسے سورہ بدر بھی کہا جائے تو درست ہے، کیونکہ اس کا مرکزی اور بنیادی مضمون غزوہ بدر ہی سے متعلق ہے۔ یہ پہلا موقع تھا جس پر اللہ تعالیٰ نے انفال کے مسائل بیان کیے۔ انفال نفل کی جمع ہے۔ نفل کا عربی زبان میں بڑا وسیع مفہوم ہے۔ لغت میں اس کے جو معانی بیان ہوئے ہیں، ان میں سے چند ایک یہ ہیں۔ قسم کھانا، خالص نیت سے تحفہ دینا، مالی غنیمت میں سے سپاہیوں کو حصہ دینا، کسی کو اس کے حصے سے زائد چیز دینا، اپنے فرض سے زائد کام جو رغبت اور خوشی سے کیا جائے، لڑائی کے نتیجے میں مالی غنیمت ہاتھ آنا۔ انفال یعنی مالی غنیمت۔ گویا یہاں مالی غنیمت کو انفال کہا گیا ہے۔ اسلامی اصطلاح میں مالی غنیمت کو انفال کہنے سے یہ حقیقت واضح طور پر سامنے آتی ہے کہ بندہ مومن کے نزدیک جہاد کا اصل مقصد اللہ کی اطاعت اور اس کی رضا کا حصول ہے۔ وہ فتوحات اور مالی غنیمت کو مقصود بالذات نہیں سمجھتا۔ یہ اللہ تبارک و تعالیٰ کی طرف سے اپنی رضا کے علاوہ ایک زائد عطیہ ہے جو وہ اپنے بندوں کو عطا فرما دیتا ہے۔ علامہ اقبال نے بھی اس حقیقت کو اپنے ایک شعر میں یوں بیان کیا ہے:

شہادت ہے مطلوب و مقصود مومن  
نہ مالِ غنیمت ، نہ کشور کشائی

## مالِ غنیمت کے متعلق قرآنی احکام

سورہ انفال کا آغاز ان الفاظ سے ہوتا ہے:

يَسْأَلُونَكَ عَنِ الْأَنْفَالِ ۗ قُلِ الْأَنْفَالُ لِلَّهِ وَالرَّسُولِ ۚ فَاتَّقُوا اللَّهَ وَاصْلِحُوا ذَاتَ  
بَيْنِكُمْ ۖ وَأَطِيعُوا اللَّهَ وَرَسُولَهُ ۗ إِن كُنْتُمْ مُؤْمِنِينَ ① (الانفال ۸: ۱)

”اے نبی! یہ لوگ آپ سے انفال کے متعلق پوچھتے ہیں۔ کہو یہ انفال تو اللہ اور اس کے  
رسول کے ہیں۔ پس تم لوگ اللہ سے ڈرو اور اپنے باہمی تعلقات درست کرو اور اللہ اور  
اس کے رسول ﷺ کی اطاعت کرو اگر تم مومن ہو۔“

چونکہ اس سے پہلے مالِ غنیمت کی تقسیم کے بارے میں کوئی واضح حکم موجود نہیں تھا۔ اس  
لیے مسلمانوں میں سے مختلف لوگوں نے مالِ غنیمت میں سے اپنا حصہ طلب کرنا شروع کر دیا۔ اللہ  
تعالیٰ نے مندرجہ بالا آیت میں انھیں بتایا کہ یہ مال اللہ اور اس کے رسول کا ہے۔ اس پر سب  
لوگوں نے سر تسلیم خم کر دیا۔ آگے آیت نمبر ۴۱ میں اللہ تعالیٰ نے فیصلہ صادر فرمایا کہ پانچواں حصہ  
یعنی خمس وصول کرنے کے بعد باقی مال مجاہدین کے درمیان تقسیم کر دیا جائے۔ اس آیت میں اللہ  
تعالیٰ نے خمس کے مصارف بھی بیان کیے ہیں۔ ارشاد باری ہے:

وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُصْمَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَ  
الْمَسْكِينِ وَابْنِ السَّبِيلِ ۗ إِن كُنْتُمْ أَمِنْتُمْ بِاللَّهِ وَمَا أُنزَلْنَا عَلَىٰ عَبْدِنَا يَوْمَ الْفُرْقَانِ يَوْمَ  
التَّقَىٰ الْجَبِينِ ۗ وَاللَّهُ عَلَىٰ كُلِّ شَيْءٍ قَدِيرٌ ② (الانفال ۸: ۴۱)

”اور تمہیں معلوم ہو کہ جو کچھ مالِ غنیمت تم نے حاصل کیا ہے اس کا پانچواں حصہ اللہ اور  
اس کے رسول ﷺ اور رشتہ داروں اور یتیموں اور مسکینوں اور مسافروں کے لیے ہے۔  
اگر تم ایمان لائے ہو اللہ پر اور اس چیز پر جو فیصلے کے روز یعنی دونوں فوجوں کی مڈ بھڑ کے



دن ہم نے اپنے بندے پر نازل کی تھی (تو یہ حصہ بخوشی ادا کرو) اللہ ہر چیز پر قادر ہے۔“

### اللہ کافروں کی جڑ کاٹنا چاہتا تھا

سورہ انفال میں آنحضور ﷺ کا اپنے گھر سے نکلنے اور میدان جنگ کی طرف پیش قدمی کا فیصلہ کرنے، نیز میدان جنگ میں اللہ تعالیٰ سے فتح و نصرت کی دعائیں مانگنے کے تمام مراحل کو بہت خوب صورت پیرائے میں بیان کیا گیا ہے۔ جس طرح مالِ غنیمت کے متعلق لوگوں میں اختلاف رائے پیدا ہو گیا تھا، اسی طرح مدینہ سے نکلنے سے پہلے کچھ لوگوں کی رائے کفار کے لشکر کے مقابلہ پر جانے کے حق میں نہ تھی۔ وہ ابوسفیان کے تجارتی قافلے کا تعاقب کرنے کے حق میں تھے۔ بعض مؤرخین نے اس بات کو گڈ ٹڈ کر دیا ہے کہ آیا مدینہ سے نکلنے کے وقت آنحضور ﷺ کا مقصد قریش کے لشکر سے پیچھے آزمائی تھا یا ابوسفیان کے قافلے کا تعاقب۔ اصل حقیقت یہ ہے کہ مشاورت کے آغاز میں بعض لوگوں نے قافلے کی طرف جانے کے حق میں رائے دی تھی، مگر سورہ انفال کی روشنی میں یہ بات بالکل واضح ہو جاتی ہے کہ مشاورت کے نتیجے میں مدینہ کے اندر ہی یہ طے ہو گیا تھا کہ لشکر کفار سے مقابلہ کرنا ہے۔ سیدنا اسید بن حضیر رضی اللہ عنہ اور سیدنا کعب بن مالک رضی اللہ عنہ کے حوالے سے روایات بیان ہوئی ہیں کہ انھوں نے اس مہم کو تجارتی قافلے کا تعاقب سمجھا تھا اسی لیے وہ اس میں شامل نہیں ہوئے تھے۔ ان دونوں بزرگ صحابہ کا یہ ذاتی خیال ہوگا، مگر حضرات صحابہ کرام کی باقی جماعت نے آغاز ہی سے اس مہم کو کفار سے جنگ ہی تصور کیا تھا۔ علامہ شبلی نعمانی نے سیرت النبوی جلد اول میں غزور بدر کے باب میں اس موضوع پر بڑی مدلل بحث کی ہے۔ سید ابوالاعلیٰ مودودی رحمۃ اللہ علیہ نے بھی تفہیم القرآن جلد دوم میں سورہ انفال کے تعارف اور تفسیری حاشیوں میں اس موضوع پر قلم اٹھایا ہے۔ دونوں عظیم محققین نے یہ ثابت کیا ہے کہ مدینہ سے پیش قدمی کے وقت ہی فیصلہ ہو گیا تھا کہ بدر کا رخ کرنا ہے۔

جنگ بدر کے حالات و واقعات پر سب سے مستند ذریعہ خود قرآن مجید ہے اور قرآن مجید کا

اس بارے میں قول فیصلہ پیش خدمت ہے:

كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكَرِهُونَ ﴿١﴾  
يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ﴿٢﴾ وَإِذْ يُعِدُّكُمُ  
اللَّهُ إِحْدَى الطَّائِفَتَيْنِ أَنَّهُمَا لَكُمْ وَتَوَدُّونَ أَنَّ غَيْرَ ذَاتِ الشُّوْكَه تَكُونُ لَكُمْ وَيُرِيدُ اللَّهُ  
أَنْ يُحِقَّ الْحَقَّ بِكَلِمَاتِهِ وَيَقْطَع دَابِرَ الْكَافِرِينَ ﴿٣﴾ لِيُحِقَّ الْحَقَّ وَيُبْطِلَ الْبَاطِلَ وَلَوْ كَرِهَ  
الْمُجْرِمُونَ ﴿٤﴾ (الانفال ۸: ۵-۸)

” (اس مالِ غنیمت کے معاملے میں بھی ویسی ہی صورت پیش آرہی ہے جیسی اس وقت پیش آئی تھی جبکہ) تیرا رب تجھے حق کے ساتھ تیرے گھر سے نکال لایا تھا اور مومنین میں سے ایک گروہ کو یہ ناگوار تھا۔ وہ اس حق کے معاملے میں تجھ سے جھگڑ رہے تھے دراصل حالیکہ وہ صاف صاف نمایاں ہو چکا تھا۔ ان کا حال یہ تھا کہ گویا وہ آنکھوں دیکھتے موت کی طرف ہانکے جا رہے ہیں۔ یاد کرو وہ موقع جب کہ اللہ تم سے وعدہ کر رہا تھا کہ دونوں گروہوں میں سے ایک تمہیں مل جائے گا۔ تم چاہتے تھے کہ کمزور گروہ تمہیں ملے، مگر اللہ کا ارادہ یہ تھا کہ اپنے ارشادات سے حق کو حق کر دکھائے اور کافروں کی جڑ کاٹ دے تاکہ حق ہو کر رہے اور باطل باطل ہو کر رہ جائے خواہ مجرموں کو یہ کتنا ہی ناگوار ہو۔“

آیت نمبر ۵ اور ۶ سے واضح ہو جاتا ہے کہ آنحضرت ﷺ کے گھر سے نکلنے کے وقت قریش سے مقابلے کا فیصلہ ہو چکا تھا۔ اسی لیے تو لوگوں کو موت کی طرف ہانکے جانے کا خطرہ محسوس ہو رہا ہے۔ آیت نمبر ۷ میں ابتدائی مرحلے کو بیان کر کے فوراً ہی یہ وضاحت کر دی گئی ہے کہ اللہ تعالیٰ کفار کی فوجی قوت کو کچلنا چاہتا تھا۔ آیت نمبر ۸ میں بھی اسی مضمون کی مزید وضاحت ہے۔ اب صاف ظاہر ہے کہ قافلے پر حملے سے تو کافروں کی فوجی اور سیاسی قوت کچلی نہیں جاسکتی تھی۔

میدان جنگ میں اہل ایمان کی دعاؤں کا تذکرہ کر کے بتایا گیا ہے کہ اللہ تعالیٰ نے ان کی دعا قبول کر لی اور ان کی مدد کے لیے فرشتے نازل کیے گئے۔ آسمان سے بارش برسائی گئی اور عین میدان جنگ میں ان پر ایک غنودگی کی کیفیت طاری ہوئی جس سے انہیں اطمینان اور جرات کی

دولت ملی۔

إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِآلِفٍ مِّنَ الْمَلَائِكَةِ مُرَدِّفِينَ ۝ وَمَا جَعَلَهُ اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ ۚ وَمَا النَّصْرُ إِلَّا مِنْ عِنْدِ اللَّهِ ۗ إِنَّ اللَّهَ عَزِيزٌ حَكِيمٌ ۝ (الانفال ۸: ۹-۱۰)

”اور یاد کرو وہ موقع جب کہ تم اپنے رب سے فریاد کر رہے تھے۔ جواب میں اس نے فرمایا کہ میں تمہاری مدد کے لیے پے در پے ایک ہزار فرشتے بھیج رہا ہوں۔ یہ بات اللہ نے تمہیں صرف اس لیے بتادی کہ تمہیں خوشخبری ہو اور تمہارے دل اس سے مطمئن ہو جائیں۔ ورنہ مدد تو جب بھی ہوتی ہے اللہ ہی کی طرف سے ہوتی ہے یقیناً اللہ زبردست اور دانا ہے۔

إِذْ يُغَشِّيكُمُ النَّعَاسَ أَمَنَةً مِّنْهُ وَيُنزِلُ عَلَيْكُم مِّنَ السَّمَاءِ مَاءً لِّيُطَهِّرَ كُمْ بِهِ وَيُذْهِبَ عَنْكُم رَجَزَ الشَّيْطَانِ وَلِيَرْبِطَ عَلَى قُلُوبِكُمْ وَيُثَبِّتَ بِهِ الْأَقْدَامَ ۝ (الانفال ۸: ۱۱)

اور وہ وقت جب کہ اللہ اپنی طرف سے غنودگی کی شکل میں تم پر اطمینان و بے خوفی کی کیفیت طاری کر رہا تھا اور آسمان سے تمہارے اوپر پانی برس رہا تھا، تاکہ تمہیں پاک کرے اور تم سے شیطان کی ڈالی ہوئی نجاست دور کرے اور تمہاری ہمت بندھائے اور اس کے ذریعے سے تمہارے قدم جمادے۔

إِذْ يُوحِي رَبُّكَ إِلَى الْمَلَائِكَةِ أَنِّي مَعَكُمْ فَثَبَّتُوا الَّذِينَ آمَنُوا ۗ سَأَلْتُمْ فِي قُلُوبِ الَّذِينَ كَفَرُوا الرُّعْبَ فَأَصْرَبُوا فَوْقَ الْأَعْنَاقِ وَاصْرَبُوا مِنْهُمْ كُلَّ بَنَانٍ ۝ ذَلِكُمْ بِأَنَّهُمْ سَأَلُوا اللَّهَ وَرَسُولَهُ ۗ وَمَنْ يُشَاقِقِ اللَّهَ وَرَسُولَهُ فَإِنَّ اللَّهَ شَدِيدُ الْعِقَابِ ۝ ذَلِكُمْ فَذَوْقُهُ وَأَنَّ لِلْكَافِرِينَ عَذَابَ النَّارِ ۝ (الانفال ۸: ۱۲-۱۳)

اور وہ وقت جب کہ تمہارا رب فرشتوں کو اشارہ کر رہا تھا کہ میں تمہارے ساتھ ہوں، تم اہل ایمان کو ثابت قدم رکھو، میں ابھی ان کافروں کے دلوں پر رعب ڈالے دیتا ہوں، پس تم

ان کی گردنوں پر ضرب اور جوڑ جوڑ پر چوٹ لگاؤ۔ یہ اس لیے کہ ان لوگوں نے اللہ اور اس کے رسول ﷺ کا مقابلہ کیا اور جو اللہ اور اس کے رسول کا مقابلہ کرے اللہ اس کے لیے نہایت سخت گیر ہے۔ یہ ہے تم لوگوں کی سزا اب اس کا مزا چکھو اور تمہیں معلوم ہو کہ حق کا انکار کرنے والوں کے لیے دوزخ کا عذاب ہے۔“ (آیت ۹ تا ۱۳)

### نزول ملائکہ

میدان بدر میں فرشتوں کا نزول اہل ایمان کی تقویت کے لیے تھا۔ امام ابن کثیر نے دو روایات لکھی ہیں جن کا مفہوم یہ ہے کہ بدر میں اسلامی فوج کے میمنہ کی جانب جبرائیل ایک ہزار فرشتوں کے ساتھ نازل ہوئے اور میسرہ کی جانب میکائیل ایک ہزار فرشتوں کے ساتھ نازل ہوئے۔ اس روایت کے راوی حضرت علی رضی اللہ عنہ ہیں اور وہ یہ بھی بیان کرتے ہیں کہ ابو بکر میمنہ کی طرف تھے اور میں میسرہ کی جانب۔ دوسری روایت حضرت عبداللہ بن عباس کی ہے جس میں فرشتوں کی کل تعداد ایک ہزار بیان کی گئی ہے۔ امام بخاری نے اپنی صحیح بخاری میں بدر میں ملائکہ کی حاضری پر ایک باب قائم کیا ہے جس میں بہت سی احادیث ہیں۔ ایک حدیث میں جبریل کے سوال کا ذکر ہے کہ انہوں نے آنحضور ﷺ سے پوچھا: ”آپ کے نزدیک اہل بدر کا کیا مقام ہے؟“ تو آپ نے جواب دیا: ”وہ مسلمانوں میں سب سے افضل ہیں۔“ جبرائیل نے کہا: ”جو ملائکہ بدر کے میدان میں اترے تھے وہ بھی فرشتوں کی جماعت میں سب سے افضل ہیں۔“

فرشتوں کے نازل ہونے کے بارے میں بہت سی روایات ملتی ہیں حضرت علی رضی اللہ عنہ کہتے ہیں کہ بدر کے دن فرشتوں نے سفید عمامے باندھ رکھے تھے اور ان کے شملے اپنی پشتوں پر چھوڑے ہوئے تھے۔ صرف جبریل زرد عمامہ پہنے ہوئے تھے۔ ایک روایت میں یہ تفصیل ملتی ہے کہ جنگ بدر میں حضرت زبیر بن عوام رضی اللہ عنہ نے بھی زرد رنگ کا عمامہ پہنا ہوا تھا۔

عبدالرحمن بن عباس کی روایت ہے کہ جنگ بدر میں فرشتوں کے عمامے سفید تھے جبکہ یوم

حنین میں سرخ۔ ابواسید مالک بن ربیعہ جو بدری صحابی تھے، آخری عمر میں آنکھوں کی بینائی سے محروم ہو گئے۔ وہ فرمایا کرتے تھے: ”اگر میری آنکھیں ٹھیک ہوتیں تو آج بھی میں تمہیں میدان بدر کی وہ گھاٹی دکھا سکتا تھا جس سے فرشتے نمودار ہوئے تھے۔“ حضرت ابوداؤد مازنی نے بھی جنگ بدر میں حصہ لیا تھا۔ ان کی زبانی بھی بدر میں فرشتوں کا ظہور روایت کیا گیا ہے۔

جبیر بن مطعم جو جنگ بدر میں کافروں کی طرف سے لڑ رہے تھے بھی بیان کرتے ہیں کہ انہوں نے پوری وادی ایک عجیب مخلوق سے بھری ہوئی دیکھی اور وہ سمجھ گئے کہ یہ فرشتے ہیں اور ان کی آمد قریش کی شکست کا اعلان ہے۔ (بعض مؤرخین کے نزدیک جبیر بن مطعم جنگ بدر میں شریک نہ تھے۔ واللہ اعلم) اس سے پہلے ابوسفیان بن حارث کا واقعہ بھی گزر چکا ہے کہ اس نے مکہ پہنچ کر ابولہب کو اس عجیب مخلوق کی خبر سنائی تھی جس پر حضرت عباس رضی اللہ عنہ کے غلام ابورافع پکارا اٹھے تھے کہ خدا کی قسم یہ ملائکہ تھے۔

### ثابت قدمی کی تلقین

اللہ تعالیٰ نے میدان جنگ میں ثابت قدمی کی تلقین فرمائی اور میدان جنگ سے پیٹھ پھیرنے پر اپنے غضب اور دوزخ کے عذاب کی وعید سنائی۔ اسی طرح باہمی اختلاف سے منع کیا کہ اس سے بزدلی اور کمزوری پیدا ہوتی ہے۔

سورہ انفال کی ان آیات کا مطالعہ کرتے ہوئے ہمیشہ میری آنکھوں کے سامنے اپنی ملت کی تاریخ گھوم جاتی ہے۔ سچی بات یہ ہے کہ ہم نے جب بھی باہمی اختلافات کا راستہ اپنایا ہے، ہم دشمن کا ترنوالہ بن گئے ہیں۔ اس کے برعکس جب بھی ہم نے اسلام کے بنیادی اصولوں پر اتحاد و یکجہتی کا مظاہرہ کیا ہے ہمارا دشمن ہم سے مات کھا گیا ہے۔ یہ معاملہ میدان جنگ پر بھی صادق آتا ہے اور عام زندگی کی جدوجہد میں بھی اس کی حقانیت ثابت ہو چکی ہے۔

سورہ انفال میں ارشاد فرمایا گیا ہے:

يَا أَيُّهَا الَّذِينَ آمَنُوا إِذَا لَقِيتُمُ الَّذِينَ كَفَرُوا زَحْفًا فَلَا تُولُوهُمُ الْإِدْبَارَ ۗ وَمَنْ يُؤَلِّهِمْ

يَوْمَ مَيِّدٍ دُبْرَةً إِلَّا مُتَحَرِّرًا فَلِلْقِتَالِ أَوْ مُتَحَوِّزًا إِلَىٰ فِتْنَةٍ فَقَدْ بَاءَ بِغَضَبٍ مِّنَ اللَّهِ وَمَا وَهُ  
جَهَنَّمُ ۗ وَبِئْسَ الْمَصِيرُ ﴿۱۵۸﴾ (الانفال ۸: ۱۵-۱۶)

”اے لوگو! جو ایمان لائے ہو جب تم ایک لشکر کی صورت میں کفار سے آمناسا منا کرو تو ان کے مقابلے میں پیٹھ نہ پھیرو۔ جس نے ایسے موقع پر پیٹھ پھیری الا یہ کہ جنگی چال کے طور پر ایسا کرے یا اپنی فوج کے کسی دوسرے دستے سے جا ملنا مقصود ہو تو وہ اللہ کے غضب میں گھر جائے گا۔ اس کا ٹھکانہ جہنم میں ہوگا اور وہ بہت بری جائے بازگشت ہے۔“  
آگے جا کر آیت نمبر ۴۵ اور ۴۶ میں پھر اسی مضمون کو یوں دہرایا ہے:

يَا أَيُّهَا الَّذِينَ آمَنُوا إِذَا لَقِيتُمْ فِتْنَةً فَاتَّبِعُوا ۗ وَإِذْ كُرُوا لِلَّهِ كَثِيرًا لَّعَلَّكُمْ تُفْلِحُونَ ﴿۴۵﴾  
وَاطِيعُوا لِلَّهِ وَرَسُولَهُ ۗ وَلَا تَتَّزِعُوا عُقْبَيْكُمْ فَاصْبِرُوا ۗ إِنَّ اللَّهَ مَعَ  
الصَّابِرِينَ ﴿۴۶﴾ (الانفال ۸: ۴۵-۴۶)

”اے لوگو جو ایمان لائے ہو جب کسی گروہ سے تمہارا مقابلہ ہو تو ثابت قدم رہو اور اللہ کو کثرت سے یاد کرو تو قہر ہے کہ تمہیں کامیابی نصیب ہوگی۔ اور اللہ اور اس کے رسول کی اطاعت کرو اور آپس میں جھگڑو نہیں۔ ورنہ تمہارے اندر کمزوری پیدا ہو جائے گی اور تمہاری ہوا اکھڑ جائے گی۔ صبر سے کام لو یقیناً اللہ صبر کرنے والوں کے ساتھ ہے۔“

### کافروں کو تنبیہ

میدان جنگ میں حضور اکرم ﷺ نے مٹھی بھر ریت ہاتھ میں لے کر شہادت الوجوہ کہتے ہوئے کفار کی طرف پھینکی اس کے بعد میدان جنگ کافروں کی لاشوں سے پٹ گیا۔ اللہ تعالیٰ نے اس واقعہ کی طرف بھی اشارہ کیا ہے اور ابو جہل اور قریش کی اس دعا کا بھی ذکر کیا ہے جو انہوں نے مکہ سے چلتے وقت خانہ کعبہ کے غلاف پکڑ کر مانگی تھی۔ اس دعا میں انہوں نے یہی کہا تھا کہ ”اے اللہ ہم میں سے جو سچا ہے اسے فتح عطا فرما۔“ ارشاد باری ہے:

فَلَمْ تَقْتُلُوهُمْ وَلَكِنَّ اللَّهَ قَتَلَهُمْ ۗ وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ ۚ

وَلِيْبِي الْمُوْمِنِيْنَ مِنْهُ بَلَاءٌ حَسَنًا ۗ اِنَّ اللّٰهَ سَبِيْعٌ عَلِيْمٌ ﴿۱۹﴾ ذٰلِكُمْ وَاَنَّ اللّٰهَ  
مُوْمِنٌ كَيْدِ الْكٰفِرِيْنَ ﴿۲۰﴾ اِنْ تَسْتَفْتِحُوْا فَقَدْ جَاءَكُمْ الْفَتْحُ ۗ وَاِنْ تَنْتَهُوْا فَاُوْحِيْ  
لَكُمْ ۗ وَاِنْ تَعُوْذُوْا نَعُوْذْ ۗ وَاِنْ تَغْنِيْ عَنْكُمْ فَمَنْتُمْ شِيْءًا وَاِنْ تَكْفُرُوْا  
الْمُوْمِنِيْنَ ﴿۲۱﴾ (الانفال: ۸-۱۷-۱۹)

”پس حقیقت یہ ہے کہ تم نے انہیں قتل نہیں کیا، بلکہ اللہ نے قتل کیا اور اے نبی ﷺ، تو نے نہیں پھینکا، بلکہ اللہ نے پھینکا (اور مومنوں کے ہاتھ جو اس کام میں استعمال کیے گئے) تو یہ اس لیے تھا کہ اللہ مومنوں کو ایک بہترین آزمائش سے کامیابی کے ساتھ گزار دے، یقیناً اللہ سننے اور جاننے والا ہے۔ یہ معاملہ تو تمہارے ساتھ ہے اور کافروں کے ساتھ معاملہ یہ ہے کہ اللہ ان کی چالوں کو کمزور کرنے والا ہے۔ (ان کافروں سے کہہ دو) ”اگر تم فیصلہ چاہتے تھے تو لو، فیصلہ تمہارے سامنے آ گیا۔ اب باز آ جاؤ تمہارے ہی لیے بہتر ہے، ورنہ پھر پلٹ کر اسی حماقت کا اعادہ کرو گے تو ہم بھی اسی سزا کا اعادہ کریں گے اور تمہاری جمعیت، خواہ وہ کتنی ہی زیادہ ہو، تمہارے کچھ کام نہ آسکے گی۔ اللہ مومنوں کے ساتھ ہے۔“

### مستضعفین کی مدد اور تائید

مکی دور میں اہل ایمان کمزور تھے۔ ان کے دشمن طاقتور تھے۔ وہ پوری دنیا میں ایک کمزوری جماعت تھی جو حق کی علمبردار اور پیغام تو حید کی امین تھی۔ وہ ہجرت کر کے مدینہ آ گئے تو یہاں آ کر ان کی اپنی ایک ریاست قائم ہو گئی، مگر پھر بھی یہ ریاست دشمنوں کے وسیع و عمیق سمندر میں ایک چھوٹے سے جزیرے کی حیثیت رکھتی تھی۔ بدر کی لڑائی نے ان کمزور لوگوں کو قوت و طاقت عطا فرمائی اور ان کی یہ فتح کسوٹی بن گئی جس نے حق و باطل کے درمیان واضح خط امتیاز کھینچ دیا۔ اس سیاق و سباق میں مکی دور کی ان سازشوں کا ذکر بھی کیا گیا ہے جن کے ذریعے کفار قریش آنحضرت ﷺ کو قتل کرنے یا قید کرنے یا جلا وطن کر دینے کے منصوبے بنا رہے تھے۔ اللہ تعالیٰ

فرماتا ہے:

وَاذْكُرُوا إِذْ أَنْتُمْ قَلِيلٌ مُسْتَضْعَفُونَ فِي الْأَرْضِ تَخَافُونَ أَنْ يَخَخَطَكُمْ النَّاسُ فَأَوَكَمْتُمْ  
وَأَيَّدَكُمْ بِبَصْرَةٍ وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُونَ ﴿۲۹﴾ يَا أَيُّهَا الَّذِينَ آمَنُوا لَا تَخُونُوا اللَّهَ  
وَالرَّسُولَ وَتَخُونُوا أَمْثَلَكُمْ وَأَنْتُمْ تَعْلَمُونَ ﴿۳۰﴾ وَاعْلَمُوا أَنَّمَا أَمْوَالُكُمْ وَأَوْلَادُكُمْ فِتْنَةٌ وَأَنَّ  
اللَّهَ عِنْدَهُ أَجْرٌ عَظِيمٌ ﴿۳۱﴾ يَا أَيُّهَا الَّذِينَ آمَنُوا إِنْ تَتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ  
سَيِّئَاتِكُمْ وَيَغْفِرْ لَكُمْ ۗ وَاللَّهُ ذُو الْفَضْلِ الْعَظِيمِ ﴿۳۲﴾ (الانفال ۲۹-۳۰)

”یاد کرو وہ وقت جب کہ تم تھوڑے تھے زمین میں تم کو بے زور سمجھا جاتا تھا، تم ڈرتے رہتے تھے کہ کہیں لوگ تمہیں مٹانہ دیں، پھر اللہ نے تم کو جائے پناہ مہیا کر دی، اپنی مدد سے تمہارے ہاتھ مضبوط کیے اور تمہیں اچھا رزق پہنچایا، شاید کہ تم شکر گزار بنو۔ اے لوگو جو ایمان لائے ہو، جانتے بوجھتے اللہ اور اس کے رسول ﷺ کے ساتھ خیانت نہ کرو، اپنی امانتوں میں غداری کے مرتکب نہ ہو اور جان رکھو کہ تمہارے مال اور تمہاری اولاد حقیقت میں سامان آزمائش ہیں اور اللہ کے پاس اجر دینے کے لیے بہت کچھ ہے۔ اے لوگو جو ایمان لائے ہو، اگر تم خدا ترسی اختیار کرو گے تو اللہ تمہارے لیے کسوٹی بہم پہنچا دے گا اور تمہاری برائیوں کو تم سے دور کرے گا اور تمہارے قصور معاف کرے گا۔ اللہ بڑا فضل فرمانے والا ہے۔“

پھر آگے ارشاد فرمایا:

وَإِذْ يَبْغُضُ بَعْضُ الَّذِينَ يَكْفُرُوا وَيُكْفِرُونَ أَذْيَبًا وَيَكْفُرُونَ وَيَبْغُضُونَ وَيَكْفُرُونَ  
اللَّهُ ۗ وَاللَّهُ خَبِيرٌ بِالْكَافِرِينَ ﴿۳۰﴾ (الانفال ۳۰)

وہ وقت بھی یاد کرنے کے قابل ہے جبکہ منکرین حق آپ کے خلاف تدبیریں سوچ رہے تھے کہ آپ کو قید کر دیں یا قتل کر ڈالیں یا جلا وطن کر دیں۔ وہ اپنی چالیں چل رہے تھے اور اللہ اپنی چال چل رہا تھا اور اللہ سب سے بہتر چال چلنے والا ہے۔



جنگ جاری رہے گی جب تک فتنہ مٹ نہ جائے

اللہ تعالیٰ نے اہل ایمان کو حکم دیا ہے کہ وہ فتنہ و فساد ختم کرنے اور دین کے مکمل غلبے کے لیے کافروں سے لڑائی جاری رکھیں۔ اس کے لیے سامان جنگ کی تیاری کا بھی حکم دیا گیا ہے اور آنحضور ﷺ کو یہ تلقین بھی کی گئی ہے کہ مومنین کو جہاد کی فضیلت بتائیں اور اس میں شرکت کے لیے انھیں آمادہ کریں۔ آیت نمبر ۳۹ اور ۴۰ میں ارشاد فرمایا:

وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ ۚ فَإِنِ انْتَهَوْا فَإِنَّ اللَّهَ بِمَا يَعْمَلُونَ  
بَصِيرٌ ﴿۳۹﴾ وَإِن تَوَلَّوْا فَاَعْلَمُوْا اَنَّ اللّٰهَ مَوْلٰىكُمْ ۗ نِعَمَ الْمَوْلٰى وَ نِعَمَ النَّصِيْرِ ﴿۴۰﴾  
(الانفال ۳۹: ۴۰)

”اے لوگو جو ایمان لائے ہو ان کافروں سے جنگ کرو یہاں تک کہ فتنہ باقی نہ رہے اور دین پورا کا پورا اللہ کے لیے ہو۔ پھر اگر وہ فتنے سے رک جائیں تو ان کے اعمال کا دیکھنے والا اللہ ہے اور اگر وہ نہ مانیں تو جان رکھو کہ اللہ تمہارا سرپرست ہے اور وہ بہترین سرپرست اور مددگار ہے۔“

آگے آیت نمبر ۶۰ میں ارشاد فرمایا:

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ وَ  
الْآخِرِينَ مِنْ دُونِهِمْ ۚ لَا تَعْلَمُوهُمْ ۗ اللَّهُ يَعْلَمُهُمْ ۗ وَمَا تُنْفِقُوا مِنْ شَيْءٍ فِي سَبِيلِ اللَّهِ  
يُؤْفَ إِلَيْكُمْ وَأَنْتُمْ لَا تُظْلَمُونَ ﴿۶۰﴾ (الانفال ۳۹: ۶۰)

”اور تم لوگ جہاں تک تمہارا بس چلے زیادہ سے زیادہ طاقت اور تیار بندھے رہنے والے گھوڑے ان کے مقابلے کے لیے مہیا رکھو تا کہ اس کے ذریعے سے اللہ کے اعدا اور اپنے دشمنوں کو اور ان دوسرے اعداء کو خوف زدہ کر دو جنہیں تم نہیں جانتے مگر اللہ جانتا ہے۔ اللہ کی راہ میں جو کچھ تم خرچ کرو گے اس کا پورا پورا بدل تمہاری طرف پلٹایا جائے گا اور تمہارے ساتھ ہرگز ظلم نہ ہوگا۔“

## اہل حق کا پہلہ بھاری رہے گا

مسلمانوں کا حوصلہ بلند کرنے اور جہاد کی ترغیب دینے کے لیے وحی نازل فرمائی:

يَا أَيُّهَا النَّبِيُّ حَرِّضِ الْمُؤْمِنِينَ عَلَى الْقِتَالِ ۗ إِنْ يَكُنْ مِنْكُمْ عَشْرُونَ صَابِرُونَ يَغْلِبُوا  
مِائَتِينَ ۚ وَ إِنْ يَكُنْ مِنْكُمْ مِائَةٌ يَغْلِبُوا أَلْفًا مِّنَ الَّذِينَ كَفَرُوا بِأَنَّهُمْ قَوْمٌ لَا  
يَفْقَهُونَ ۗ ۝۱۵ ۚ خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا ۚ فَإِنْ يَكُنْ مِنْكُمْ مِائَةٌ صَابِرَةٌ  
يَغْلِبُوا مِائَتَيْنِ ۚ وَ إِنْ يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ ۗ وَاللَّهُ مَعَ  
الصَّابِرِينَ ۝۱۶ (الأنفال: ۳۹-۶۵-۶۶)

”اے نبی ﷺ! مومنوں کو جنگ پر ابھار دو۔ اگر تم میں سے بیس آدمی صابر ہوں تو وہ دو سو پر غالب آئیں گے اور اگر سو آدمی ایسے ہوں تو منکرین حق میں سے ہزار آدمیوں پر بھاری رہیں گے، کیونکہ وہ ایسے لوگ ہیں جو سمجھ نہیں رکھتے۔ اچھا، اب اللہ نے تمہارا بوجھ ہلکا کیا اور اسے معلوم ہوا کہ ابھی تم میں کمزوری ہے، پس اگر تم میں سے سو آدمی صابر ہوں تو وہ دو سو پر اور ہزار آدمی ایسے ہوں تو دو ہزار پر اللہ کے حکم سے غالب آئیں گے اور اللہ ان لوگوں کے ساتھ ہے جو صبر کرنے والے ہیں۔“

## شیطان کی کارستانی اور اس کا انجام

جنگ سے پہلے قریش مکہ بڑے غرور اور تکبر کا اظہار کر رہے تھے اور شیطان بھی بنو مدجنہ کے ایک سردار کی شکل میں ان کے حوصلے بڑھا رہا تھا۔ جب لڑائی شروع ہوئی اور سیدنا جبریل علیہ السلام کی قیادت میں فرشتے آسمان سے اترے تو ابلیس اپنی ساری شیخی اور مکرو فریب بھول گیا اور پیٹھ پھیر کر بھاگا۔ اس واقعہ کی منظر کشی اللہ تعالیٰ نے آیت نمبر ۷۷ اور ۸۸ میں کی ہے:

وَلَا تَكُونُوا كَالَّذِينَ خَرَجُوا مِن دِيَارِهِم بَطْرًا وَرِئَاءَ النَّاسِ وَيَصُدُّونَ عَن  
سَبِيلِ اللَّهِ ۗ وَاللَّهُ بِمَا يَعْمَلُونَ مُحِيطٌ ۝۱۷ ۚ وَإِذْ زَيْنَ لَبَّاسُ الشَّيْطَانِ أَعْبَأَهُمْ وَقَالَ لَا  
غَالِبَ لَكُمْ الْيَوْمَ مِنَ النَّاسِ وَإِنِّي جَارٌ لَّكُمْ ۚ فَلَمَّا تَرَ آءَاتِ الْفِتْنِ نَكَصَ عَلَى

عَقَبِيهِ وَقَالَ اِنِّي بَرِيءٌ مِّنْكُمْ اِنِّي اَرَى مَا لَا تَرَوْنَ اِنِّي اَخَافُ اللهَ وَاللهُ  
شَدِيدُ الْعِقَابِ ﴿۳۹﴾ (الانفال ۳۹: ۴۷-۴۸)

”اور ان لوگوں کے سے رنگ ڈھنگ نہ اختیار کرو جو اپنے گھروں سے اترتے اور لوگوں کو اپنی شان دکھاتے ہوئے نکلے اور جن کی روش یہ ہے کہ اللہ کے راستے سے روکتے ہیں جو کچھ وہ کر رہے ہیں۔ وہ اللہ کی گرفت سے باہر نہیں ہے۔ ذرا خیال کرو اس وقت کا جب کہ شیطان نے ان لوگوں کے کرتوت ان کی نگاہوں میں خوشنما بنا کر دکھائے تھے اور ان سے کہا تھا کہ آج کوئی تم پر غالب نہیں آسکتا اور یہ کہ میں تمہارے ساتھ ہوں، مگر جب دونوں گروہوں کا آمناسا منا ہوا تو وہ الٹے پاؤں پھر گیا اور کہنے لگا کہ میرا تمہارا ساتھ نہیں ہے، میں وہ کچھ دیکھ رہا ہوں جو تم لوگ نہیں دیکھتے مجھے خدا سے ڈر لگتا ہے اور خدا بڑی سزا دینے والا ہے۔“

اللہ نے تعداد تھوڑی دکھائی

میدان جنگ میں اللہ تعالیٰ نے دشمنوں کو مسلمانوں کی نگاہ میں تھوڑا دکھایا اور اسی طرح سے مسلمانوں کو کافروں کی نگاہ میں تھوڑا کر کے پیش کیا۔ آنحضرت ﷺ کو بھی خواب میں دشمن ان کی اصل تعداد سے کہیں کم کر کے دکھائے گئے۔ اس سے متعلق حضرت عبداللہ بن مسعود رضی اللہ عنہما کے حوالے سے گزشتہ صفحات میں واقعہ گزر چکا ہے۔ اللہ تعالیٰ کا ارشاد ہے:

اِذْ اَنْتُمْ بِالْعُدُوِّ الدُّنْيَا وَهُمْ بِالْعُدُوِّ الْقُصْوٰى وَالرَّكْبُ اَسْفَلَ مِنْكُمْ ۗ وَ لَوْ تَوَاعَدْتُمْ  
لَا خْتَلَفْتُمْ فِي الْمِيْعَادِ ۗ وَلٰكِنْ لِّيَقْضِيَ اللهُ اَمْرًا كَانَ مَفْعُوْلًا ۗ لِيَهْلِكَ مَنْ هَلَكَ عَنْ بَيِّنَةٍ وَّ  
يَحْيٰى مَنْ حَيَّ عَنْ بَيِّنَةٍ ۗ وَاِنَّ اللهَ لَسَمِيْعٌ عَلِيْمٌ ﴿۳۹﴾ اِذْ يُرِيكُمُ اللهُ فِي مَنَاوِكَ قَلِيْلًا ۗ وَّلَوْ  
اَرَاكُمُ كَثِيْرًا لَّفَشَلْتُمْ وَّلَتْنَا زَعْتُمْ فِي الْاَمْرِ وَّلٰكِنَّ اللهَ سَلَّمَ ۗ اِنَّهٗ عَلِيْمٌ بِذٰتِ  
الصُّدُوْرِ ﴿۴۰﴾ وَاِذْ يُرِيكُمُوْهُمْ اِذِ التَّقِيْتُمْ فِيْ اَعْيُنِكُمْ قَلِيْلًا وَيُقَلِّلُكُمْ فِيْ اَعْيُنِهِمْ  
لِيَقْضِيَ اللهُ اَمْرًا كَانَ مَفْعُوْلًا ۗ وَاِلَى اللهِ تُرْجَعُ الْاُمُوْرُ ﴿۴۱﴾ (الانفال ۳۹: ۴۲-۴۴)

یاد کرو وہ وقت جب تم وادی کی اس جانب تھے اور وہ وادی کی دوسری جانب پڑاؤ ڈالے ہوئے تھے اور قافلہ تم سے نیچے (ساحل) کی طرف تھا۔ اگر کہیں پہلے سے تمہارے اور ان کے درمیان مقابلے کی قرارداد ہو چکی ہوتی تو تم ضرور اس موقع پر پہلو تہی کر جاتے، لیکن جو کچھ پیش آیا وہ اس لیے تھا کہ جس بات کا فیصلہ اللہ کر چکا تھا، اسے ظہور میں لے آئے تاکہ جسے ہلاک ہونا ہے وہ دلیل روشن کے ساتھ ہلاک ہو اور جسے زندہ رہنا ہے وہ دلیل روشن کے ساتھ زندہ رہے، یقیناً خدا سننے اور جاننے والا ہے۔ اور یاد کرو وہ وقت جب کہ اے نبی ﷺ، خدا ان کو تمہارے خواب میں تھوڑا دکھا رہا تھا۔ اگر کہیں وہ تمہیں ان کی تعداد زیادہ دکھا دیتا تو ضرور تم لوگ ہمت ہار جاتے اور لڑائی کے معاملے میں جھگڑا شروع کر دیتے، لیکن اللہ ہی نے اس سے تمہیں بچایا، یقیناً وہ سینوں کا حال تک جانتا ہے۔ اور یاد کرو جب کہ مقابلے کے وقت خدا نے تم لوگوں کی نگاہوں میں دشمنوں کو تھوڑا دکھایا اور ان کی نگاہوں میں تمہیں کم کر کے پیش کیا، تاکہ جو بات ہونی تھی اسے اللہ ظہور میں لے آئے اور آخر کار سارے معاملات اللہ ہی کی طرف رجوع ہوتے ہیں۔“

### مدینہ کے منافقین اور یہود

مدینہ منورہ میں منافقین اور یہودی اپنی اسلام دشمنی کی آگ میں جل رہے تھے۔ اللہ تعالیٰ نے ان کا بھی ذکر کیا ہے اور ان کے قبیح چہروں سے نقاب الٹایا ہے۔ یہودیوں نے آنحضرت ﷺ کے ساتھ معاہدہ بھی کیا ہوا تھا، مگر معاہدے کے باوجود ان کی ہمدردیاں کفار قریش کے ساتھ تھیں۔ جن کافروں کی محبت میں یہ لوگ مبتلا تھے، ان کا انجام بھی بیان کیا گیا ہے:

إِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَرَضٌ غَرَّهُمْ آلَاءُ دِينِهِمْ ۗ وَمَنْ يَتَوَكَّلْ عَلَى اللَّهِ فَإِنَّ اللَّهَ عَزِيزٌ حَكِيمٌ ﴿٥١﴾ وَلَوْ تَرَىٰ إِذْ يَتَوَكَّلُ الَّذِينَ كَفَرُوا عَلَى الْمَلَائِكَةِ يَضْرِبُونَ وُجُوهَهُمْ وَأَدْبَارَهُمْ ۗ وَذُوقُوا عَذَابَ الْحَرِيقِ ﴿٥٢﴾ ذَلِكَ بِمَا قَدَّمْتُمْ آيَاتِيكُمْ وَأَنَّ اللَّهَ لَيْسَ بِظَلَّامٍ لِّلْعَبِيدِ ﴿٥٣﴾ (الانفال: ۳۹-۴۱-۵۱)

یاد کرو جب کہ منافقین اور وہ سب لوگ جن کے دلوں کو روگ لگا ہوا ہے، کہہ رہے تھے کہ ان لوگوں کو تو ان کے دین نے خبط میں مبتلا کر رکھا ہے، حالانکہ اگر کوئی اللہ پر بھروسہ کرے تو یقیناً اللہ بڑا زبردست اور دانا ہے۔ کاش تم اس حالت کو دیکھ سکتے جب کہ فرشتے مقتول کافروں کی رو حیں قبض کر رہے تھے۔ وہ ان کے چہروں اور ان کے کولہوں پر ضربیں لگاتے جاتے تھے اور کہتے جاتے تھے: ”لو اب جلنے کی سزا بھگتو یہ وہ جزا ہے جس کا سامان تمہارے اپنے ہاتھوں نے پیشگی مہیا کر رکھا تھا، ورنہ اللہ تو اپنے بندوں پر ظلم کرنے والا نہیں ہے۔“

كَذٰبِ الْفِرْعَوْنَ ۗ وَالَّذِينَ مِنْ قَبْلِهِمْ ۗ كَفَرُوْا بِآيٰتِ اللّٰهِ فَاَخَذَهُمُ اللّٰهُ بِذُنُوْبِهِمْ ۗ  
 اِنَّ اللّٰهَ قَوِيٌّ شَدِيْدُ الْعِقَابِ ﴿۵۱﴾ ذٰلِكَ بِاَنَّ اللّٰهَ لَمْ يَكُ مُغَيِّرِ الْاٰيٰتِ اَنْعَمَ عَلٰى قَوْمٍ حَتّٰى  
 يُغَيِّرُوْا اَمَّا بِاَنْفُسِهِمْ ۗ وَاَنَّ اللّٰهَ سَبِيْعٌ عَلِيْمٌ ﴿۵۲﴾ كَذٰبِ الْفِرْعَوْنَ ۗ وَالَّذِينَ مِنْ قَبْلِهِمْ ۗ  
 كَذٰبُوْا بِآيٰتِ رَبِّهِمْ فَاَهْلَكْنٰهُمْ بِذُنُوْبِهِمْ ۗ وَاَعْرَضْنَا اِلَ الْفِرْعَوْنَ ۗ وَكُلٌّ كَانُوْا ظٰلِمِيْنَ ﴿۵۳﴾  
 (الانفال ۳۹: ۵۲-۵۳)

یہ معاملہ ان کے ساتھ اسی طرح پیش آیا جس طرح آل فرعون اور ان سے پہلے کے دوسرے لوگوں کے ساتھ پیش آتا رہا ہے کہ انہوں نے اللہ کی آیات کو ماننے سے انکار کیا اور اللہ نے ان کے گناہوں پر انہیں پکڑ لیا۔ اللہ قوت رکھتا ہے اور سخت سزا دینے والا ہے۔ یہ اللہ کی اس سنت کے مطابق ہوا کہ وہ کسی نعمت کو جو اس نے کسی قوم کو عطا کی ہو اس وقت تک نہیں بدلتا جب تک کہ وہ قوم خود اپنے طرز عمل کو نہیں بدل دیتی۔ اللہ سب کچھ سننے اور جاننے والا ہے۔ آل فرعون اور ان سے پہلے کی قوموں کے ساتھ جو کچھ پیش آیا وہ اسی ضابطے کے مطابق تھا۔ انہوں نے اپنے رب کی آیات کو جھٹلایا تب ہم نے ان کے گناہوں کی پاداش میں انہیں ہلاک کیا اور آل فرعون کو غرق کر دیا۔ یہ سب ظالم لوگ تھے۔

اِنَّ شَرَّ الدّٰوَابِّ عِنْدَ اللّٰهِ الَّذِيْنَ كَفَرُوْا فَهُمْ لَا يُؤْمِنُوْنَ ﴿۵۴﴾ الَّذِيْنَ عٰهَدْتَ مِنْهُمْ ثُمَّ

يَنْقُضُونَ عَهْدَهُمْ فِي كُلِّ مَرْجَةٍ وَهُمْ لَا يَتَّقُونَ ﴿۵۶﴾ فَأَمَّا تَشَقُّقَهُمْ فِي الْحَرْبِ فَشَرَّدَ بِهِمْ مَنْ خَلَقَهُمْ لَعَلَّهُمْ يَدَّ كُرُؤْنَ ﴿۵۷﴾ وَأَمَّا تَخَافَنَّ مِنْ قَوْمٍ خِيَانَةً فَأَثْبُدْ إِلَيْهِمْ عَلَى سَوَاءٍ ۗ إِنَّ اللَّهَ لَا يُحِبُّ الْخَائِبِينَ ﴿۵۸﴾ وَلَا يَحْسَبَنَّ الَّذِينَ كَفَرُوا سَبَقُوا ۗ إِنَّهُمْ لَا يُعْجِزُونَ ﴿۵۹﴾  
(الانفال: ۳۹-۵۵-۵۹)

یقیناً اللہ کے نزدیک زمین پر چلنے والی مخلوق میں سب سے بدتر وہ لوگ ہیں جنہوں نے حق کو ماننے سے انکار کر دیا۔ پھر کسی طرح وہ اسے قبول کرنے پر تیار نہیں ہیں۔ (خصوصاً) ان میں سے وہ لوگ جن کے ساتھ تو نے معاہدہ کیا پھر وہ ہر موقع پر اس کو توڑتے ہیں اور ذرا خدا کا خوف نہیں کرتے۔ پس اگر یہ لوگ تمہیں لڑائی میں مل جائیں تو ان کی ایسی خبر لو کہ ان کے بعد دوسرے جو لوگ ایسی روش اختیار کرنے والے ہوں ان کے حواس باختہ ہو جائیں۔ توقع ہے کہ بدعہدوں کے اس انجام سے وہ سبق لیں گے اور اگر کبھی تمہیں کسی قوم سے خیانت کا اندیشہ ہو تو اس کے معاہدے کو علانیہ اس کے منہ پر دے ماورو، یقیناً اللہ خائنوں کو پسند نہیں کرتا۔ منکرین حق اس غلط فہمی میں نہ رہیں کہ وہ بازی لے گئے یقیناً وہ ہم کو ہرا نہیں سکتے۔“


## جنگی قیدیوں کا معاملہ

جیسا کہ اس سے پہلے ذکر ہو چکا ہے اللہ تعالیٰ نے جنگی قیدیوں کے بارے میں سرزنش فرمائی کہ انہیں گرفتار کرنے سے پہلے کافروں کی طاقت کو کچلنے کے لیے ضروری تھا کہ ان کی گردنیں کاٹی جاتیں۔ اس عتاب پر حضور اکرم ﷺ اور سیدنا ابو بکر صدیق رضی اللہ عنہما ایک جگہ بیٹھے رو رہے تھے کہ حضرت عمر بن خطاب رضی اللہ عنہ بھی آگئے۔ انہوں نے پوچھا: ”یا رسول اللہ ﷺ آپ دونوں کس بات پر رو رہے ہیں۔ مجھے بھی بتائیے تاکہ میں بھی آپ کے ساتھ شریک گریہ ہو جاؤں۔“ آنحضرت ﷺ نے ارشاد فرمایا: ”اللہ تعالیٰ کا عذاب اس درخت سے بھی قریب آ گیا تھا، مگر شکر ہے کہ اس نے عذاب ٹال دیا اور عفو و درگزر سے کام لیا۔“ قدیہ لینے کے بارے میں بھی سرزنش کی گئی، مگر اس کے

ساتھ ہی ارشاد فرمایا کہ اب جو فدیہ لے چکے ہو وہ حلال اور طیب ہے اس کے کھانے میں کوئی مضائقہ نہیں۔

مَا كَانَ لِنَبِيِّ أَنْ يَكُونَ لَهُ أَسْرَى حَتَّى يُمَّخَّنَ فِي الْأَرْضِ ۖ تُرِيدُونَ عَرَضَ الدُّنْيَا ۗ  
 وَاللَّهُ يُرِيدُ الْآخِرَةَ ۗ وَاللَّهُ عَزِيزٌ حَكِيمٌ ﴿۱۷﴾ لَوْلَا كَتَبَ مِنَ اللَّهِ سَبَقٌ لِمَسْكُمْ فِيهَا  
 أَخَذْتُمْ عَذَابٌ عَظِيمٌ ﴿۱۸﴾ فَكُلُوا وَمِمَّا غَنَمْتُمْ حَلَالًا طَيِّبًا ۗ وَاتَّقُوا اللَّهَ ۗ إِنَّ اللَّهَ غَفُورٌ  
 رَحِيمٌ ﴿۱۹﴾ (الانفال: ۳۹-۶۷-۶۹)

”کسی نبی کے لیے یہ زیبا نہیں ہے کہ اس کے پاس قیدی ہوں، جب تک کہ وہ زمین میں دشمنوں کو اچھی طرح کچل نہ دے۔ تم لوگ دنیا کے فائدے چاہتے ہو، حالانکہ اللہ کے پیش نظر آخرت ہے اور اللہ غالب اور حکیم ہے۔ اگر اللہ کا نوشتہ پہلے نہ لکھا جا چکا ہوتا تو جو کچھ تم لوگوں نے لیا ہے اس کی پاداش میں تم کو بڑی سزا دی جاتی۔ پس جو کچھ تم نے مال حاصل کیا ہے اسے کھاؤ کہ وہ حلال اور پاک ہے اور اللہ سے ڈرتے رہو۔ یقیناً اللہ درگزر کرنے والا اور رحم فرمانے والا ہے۔“



## بدری صحابہ رضوان اللہ علیہم اجمعین

### مہاجرین

بدر میں شریک ہونے والے مہاجر صحابہ کرام کی تعداد ۸۳ بیان کی گئی ہے۔ ان کے اسمائے گرامی ذیل میں دیے جا رہے ہیں۔

- ۱- حضرت حمزہ بن عبدالمطلب رضی اللہ عنہ، اسد اللہ و اسد رسولہ (حضور صلی اللہ علیہ وسلم کے چچا)
- ۲- حضرت علی بن ابی طالب بن عبدالمطلب رضی اللہ عنہ۔ (حضور صلی اللہ علیہ وسلم کے چچا زاد اور چوتھے خلیفہ راشد)
- ۳- حضرت زید رضی اللہ عنہ بن حارثہ بن شریبیل بن کعب (حضور صلی اللہ علیہ وسلم کے آزاد کردہ غلام)
- ۴- حضرت انسہ رضی اللہ عنہ مولیٰ رسول اللہ صلی اللہ علیہ وسلم (یہ حضور صلی اللہ علیہ وسلم کے غلام تھے اور حبشی تھے۔)
- ۵- حضرت ابوبکبشہ رضی اللہ عنہ مولیٰ رسول اللہ صلی اللہ علیہ وسلم (حضور صلی اللہ علیہ وسلم کے غلام یہ فارسی النسل تھے۔)
- ۶- حضرت ابو مرثد رضی اللہ عنہ کناز بن حصن بن ربوع بن عمرو (یہ بنو ہاشم کے حلیف تھے اور قبیلہ قیس عیلان سے ان کا نسلی تعلق تھا۔)
- ۷- حضرت مرثد بن ابی مرثد رضی اللہ عنہ (یہ حضرت ابو مرثد رضی اللہ عنہ کے فرزند تھے۔)
- ۸- حضرت عبیدہ رضی اللہ عنہ بن الحارث بن مطلب بن عبد مناف (یہ جنگ بدر میں شہید ہوئے تھے۔ ان کا واقعہ شہادت گزشتہ صفحات میں گزر چکا ہے۔)
- ۹- حضرت طفیل بن حارث رضی اللہ عنہ بن مطلب (یہ حضرت عبیدہ رضی اللہ عنہ کے حقیقی بھائی تھے۔)
- ۱۰- حضرت حصین بن حارث بن مطلب رضی اللہ عنہ
- ۱۱- حضرت مسطح رضی اللہ عنہ۔ ان کا نام عوف بن اثاثہ بن عباد بن مطلب تھا۔



- ۱۲- حضرت عثمان رضی اللہ عنہ بن عفان بن ابی العاص۔ (حضور ﷺ کے داماد اور تیسرے خلیفہ راشد۔ یہ حضور ﷺ کے حکم سے اپنی بیوی رقیہ رضی اللہ عنہا بنت محمد ﷺ کی علالت کی وجہ سے جنگ میں عملاً شریک نہ ہو سکے، مگر آپ ﷺ نے ان کو بھی بدری صحابہ میں شمار فرمایا اور مالِ غنیمت کا حصہ عطا فرمایا)۔
- ۱۳- حضرت ابو حذیفہ رضی اللہ عنہ بن عتبہ بن ربیعہ بن عبد شمس (ان کا نام ہشام یا مہشم تھا، مگر ابو حذیفہ کے نام سے زیادہ معروف ہیں)۔
- ۱۴- حضرت سالم مولیٰ ابی حذیفہ رضی اللہ عنہ (ابو حذیفہ رضی اللہ عنہ کے غلام تھے۔ بڑے صاحبِ فضیلت صحابی تھے)۔
- ۱۵- حضرت عبداللہ رضی اللہ عنہ بن جحش بن رباب۔ (حضور ﷺ کے پھوپھی زاد تھے اور ام المومنین سیدہ زینب بنت جحش رضی اللہ عنہا کے بھائی تھے)۔
- ۱۶- حضرت عکاشہ رضی اللہ عنہ بن مھسن بن حرثان بن قیس۔ (ان کا ذکر گزر چکا ہے)
- ۱۷- حضرت شجاع رضی اللہ عنہ بن وہب بن ربیعہ بن اسد
- ۱۸- حضرت عقبہ رضی اللہ عنہ بن وہب بن ربیعہ بن اسد
- ۱۹- حضرت یزید رضی اللہ عنہ بن رقیش بن رباب
- ۲۰- حضرت ابوسنان رضی اللہ عنہ بن مھسن بن حرثان بن قیس (عکاشہ بن مھسن کے بھائی تھے)۔
- ۲۱- حضرت سنان بن ابی سنان رضی اللہ عنہ۔ (یہ حضرت ابوسنان کے بیٹے تھے۔ انھی کی وجہ سے ان کی یہ کنیت معروف ہوئی)
- ۲۲- محرز رضی اللہ عنہ بن نضلہ بن عبداللہ
- ۲۳- حضرت ربیعہ رضی اللہ عنہ بن اکثم بن سخرہ بن عمرو۔
- ۲۴- حضرت ثقف بن عمرو رضی اللہ عنہ۔
- ۲۵- حضرت مالک بن عمرو رضی اللہ عنہ۔

- ۲۶- حضرت مدح بن عمرو رضی اللہ عنہ۔ (بنو امیہ کے حلیف تھے۔ مسلمان ہو گئے تھے)۔
- ۲۷- حضرت ابو مخشی رضی اللہ عنہ ان کا نام سید بن مخشی تھا (بنو سالم کے حلیف تھے)۔
- ۲۸- حضرت عتبہ بن غزو ان بن جابر بن وہب رضی اللہ عنہ۔
- ۲۹- حضرت خباب رضی اللہ عنہ (یہ حضرت عتبہ بن غزو ان کے آزاد کردہ غلام تھے)۔
- ۳۰- حضرت زبیر بن العوام رضی اللہ عنہ بن خویلد بن اسد۔ (حضور ﷺ کی پھوپھی حضرت صفیہ کے لخت جگر اور سیدنا ابو بکر رضی اللہ عنہ کے داماد تھے اور یہ عشرہ مبشرہ میں سے تھے)۔
- ۳۱- حضرت حاطب بن ابی بلتعہ رضی اللہ عنہ (فتح مکہ سے پہلے انھوں نے قریش کو خط لکھا تھا، مگر حضور ﷺ نے بدری ہونے اور سچی بات بتا دینے کی وجہ سے معاف کر دیا)۔
- ۳۲- حضرت سعد الکلمی رضی اللہ عنہ۔ (یہ حضرت حاطب بن ابی بلتعہ کے غلام تھے)۔
- ۳۳- حضرت مصعب بن عمیر بن ہاشم بن عبد مناف رضی اللہ عنہ (یہ بنو عبد الدار سے تعلق رکھتے تھے اور مکہ میں شہزادوں کی سی زندگی گزارتے تھے۔ مدینہ انھی کی تبلیغ سے اسلام کا مرکز بنا۔ ان کے دادا کا نام بھی ہاشم بن عبد مناف تھا، مگر یہ حضور ﷺ کے خاندان ہاشم میں سے نہیں تھے)۔
- ۳۴- حضرت سویب بن سعد بن حریمہ بن مالک رضی اللہ عنہ
- ۳۵- حضرت عبد الرحمن بن عوف بن عبد عوف رضی اللہ عنہ۔ (صحابہ میں سب سے مالدار تاجر اور یکے از عشرہ مبشرہ تھے)۔
- ۳۶- حضرت سعد بن ابی وقاص رضی اللہ عنہ، ابو وقاص کا نام مالک بن اہیب بن عبد مناف تھا۔ (یہ فاتح ایران اور عشرہ مبشرہ میں سے تھے)
- ۳۷- حضرت عمیر بن ابی وقاص رضی اللہ عنہ۔ (حضرت سعد رضی اللہ عنہ کے چھوٹے بھائی تھے۔ بدر میں شہید ہوئے۔ واقعہ شہادت پہلے گزر چکا ہے)۔
- ۳۸- حضرت مقداد بن عمرو بن ثعلبہ بن مالک بن ربیعہ رضی اللہ عنہ۔ (بنو زہرہ کے حلیف تھے۔ بدر پر

جانے سے قبل ان کی تقریر کا تذکرہ پہلے گزر چکا ہے۔

۳۹- حضرت عبداللہ بن مسعود بن الحارث رضی اللہ عنہ۔ (مفسر قرآن اور بہت بڑے عالم و فقیہ

تھے۔ ابو جہل کا سر انھوں نے ہی کاٹا تھا)۔

۴۰- حضرت مسعود بن ربیعہ بن عمرو بن سعد رضی اللہ عنہ۔

۴۱- حضرت عمیر بن عمرو بن نضلہ بن غیشان رضی اللہ عنہ۔ (انھیں ذوالشمالین اور ذوالیدین بھی کہا

جاتا ہے، کیونکہ دونوں ہاتھوں میں ایک جیسی قوت رکھتے تھے۔ بدر میں شہید ہوئے)۔

۴۲- حضرت خباب بن الارت رضی اللہ عنہ۔ (بنو تمیم میں سے تھے۔ ان کو مکہ میں دہکتے ہوئے

انگاروں پر لٹایا جاتا تھا)۔

۴۳- سیدنا حضرت ابو بکر صدیق رضی اللہ عنہ۔ (آنحضور ﷺ کے یار غار پہلے خلیفہ راشد اور انبیاء کے

بعد تمام اولاد آدم میں سے افضل ترین انسان۔ ان کا نام عبداللہ بن عثمان تھا۔ ان کی چار

نسلیں درجہ صحابیت پر فائز ہیں)۔

۴۴- حضرت بلال بن رباح رضی اللہ عنہ۔ (مؤذن رسول ﷺ اور سیدنا ابو بکر رضی اللہ عنہ کے آزاد کردہ حبشی

غلام تھے)۔

۴۵- عامر بن فہیرہ رضی اللہ عنہ (یہ بھی حضرت ابو بکر رضی اللہ عنہ کے غلام تھے)۔

۴۶- حضرت طلحہ بن عبید اللہ رضی اللہ عنہ۔ (یہ بھی عشرہ مبشرہ میں سے تھے۔ ان کے دادا عثمان اور

حضرت ابو بکر رضی اللہ عنہ کے دادا عامر سگے بھائی تھے۔ جنگ کے وقت یہ شام گئے ہوئے تھے

مگر آنحضور ﷺ نے انھیں بدری صحابہ میں شمار فرما کر غنیمت میں سے حصہ دیا)۔

۴۷- حضرت صہیب بن سنان الرومی رضی اللہ عنہ۔ (ملک روم سے ان کا تعلق تھا۔ مشہور صحابی تھے)۔

۴۸- حضرت ابوسلمہ بن عبدالاسد رضی اللہ عنہ (ان کا نام عبداللہ تھا۔ یہ ام المومنین حضرت ام سلمہ رضی اللہ

کے پہلے خاوند تھے۔ ابوسلمہ رضی اللہ عنہ ہی کے نام سے زیادہ معروف ہیں)

۴۹- حضرت شماس بن عثمان بن الشرید بن سوید رضی اللہ عنہ۔

- ۵۰- حضرت ارقم بن ابی الارقم رضی اللہ عنہ (ان کے باپ کا نام عبدمناف تھا۔ یہ ابو جہل کے بھتیجے لگتے تھے۔ مکہ میں ان کا گھر دار ارقم اسلام کا پہلا مدرسہ بنا، جہاں سے اسلام کی روشنی پھیلی۔ حضرت حمزہ رضی اللہ عنہ اور حضرت عمر رضی اللہ عنہ اسی گھر میں آکر مسلمان ہوئے۔)
- ۵۱- حضرت عمار بن یاسر رضی اللہ عنہ۔ (تاریخ اسلام کی پہلی شہیدہ سیدہ سمیہ رضی اللہ عنہا کے بیٹے تھے۔)
- ۵۲- حضرت معتب بن عوف بن عامر رضی اللہ عنہ۔
- ۵۳- سیدنا حضرت عمر بن خطاب رضی اللہ عنہ۔ (دوسرے خلیفہ راشد اور تاریخ اسلام کے مایہ ناز سپوت۔ فاروق اعظم کہلاتے ہیں۔)
- ۵۴- حضرت زید بن خطاب رضی اللہ عنہ۔ (حضرت عمر رضی اللہ عنہ کے بڑے بھائی تھے۔ اسلام قبول کرنے میں بھی حضرت عمر رضی اللہ عنہ پر سبقت لے گئے اور جام شہادت پینے میں بھی۔ حضرت عمر رضی اللہ عنہ ان کی اس فضیلت کا ذکر اکثر کرتے رہتے تھے۔)
- ۵۵- حضرت مہجع رضی اللہ عنہ (یہ سیدنا عمر بن خطاب رضی اللہ عنہ کے آزاد کردہ غلام تھے، غزوہ بدر میں شہید ہوئے جیسا کہ پہلے بیان ہو چکا ہے۔)
- ۵۶- حضرت عمرو بن سراقہ المعتمر بن انس رضی اللہ عنہ
- ۵۷- حضرت عبداللہ بن سراقہ رضی اللہ عنہ بن المعتمر بن انس (حضرت عمرو اور حضرت عبداللہ دونوں حقیقی بھائی تھے)
- ۵۸- حضرت واقد رضی اللہ عنہ بن عبداللہ بن عبدمناف بن عمر بن ثعلبہ۔ (انھی کے تیر سے عمرو بن حفص قتل ہوا تھا۔ یہ واقعہ سر یہ عبداللہ بن حفص میں گزر چکا ہے۔)
- ۵۹- حضرت خولی رضی اللہ عنہ بن ابی خولی
- ۶۰- حضرت مالک رضی اللہ عنہ بن ابی خولی
- ۶۱- حضرت عامر بن ربیعہ رضی اللہ عنہ
- ۶۲- حضرت عامر رضی اللہ عنہ البکیر بن عبدیاللیل بن ناشب بن غیرہ۔

۶۳- حضرت عاقل رضی اللہ عنہ بن البکیر (شہید بدر)

۶۴- حضرت خالد رضی اللہ عنہ بن البکیر

۶۵- حضرت ایاس رضی اللہ عنہ بن البکیر (یہ چاروں صحابہ آپس میں بھائی تھے۔ ان میں سے حضرت

عاقل رضی اللہ عنہ میدان بدر میں شہید ہو گئے تھے۔ ان کی شہادت کا تذکرہ سابقہ صفحات میں گزر

چکا ہے۔ حضرت عفر رضی اللہ عنہ کے بیٹے تھے۔ معاذ رضی اللہ عنہ اور معوذ رضی اللہ عنہ کے اخیانی بھائی تھے)۔

۶۶- حضرت سعید رضی اللہ عنہ بن زید بن عمرو بن نفیل۔ (حضرت عمر فاروق رضی اللہ عنہ کے چچا زاد بھائی اور

بہنوئی تھے۔ عشرہ مبشرہ میں سے ہیں۔ جنگ کے وقت یہ بھی شام گئے ہوئے تھے مگر حضور

پاک ﷺ نے ان کو بھی بدری صحابہ میں شامل فرمایا)۔

۶۷- حضرت عثمان رضی اللہ عنہ بن مظعون بن حبیب بن وہب۔ (یہ مشہور صحابی ہیں۔ مہاجرین میں

سے یہی مدینہ منورہ میں سب سے پہلے فوت ہوئے تھے۔ حضرت عمر رضی اللہ عنہ کی زوجہ زینب

بنت مظعون ان کی ہمیشہ تھیں۔ اس طرح یہ ام المومنین حضرت حفصہ رضی اللہ عنہا اور حضرت

عبداللہ بن عمر رضی اللہ عنہ کے ماموں لگتے تھے)۔

۶۸- حضرت سائب بن عثمان رضی اللہ عنہ۔ (حضرت عثمان بن مظعون رضی اللہ عنہ کے فرزند تھے)۔

۶۹- حضرت قدامہ بن مظعون رضی اللہ عنہ۔

۷۰- حضرت عبداللہ بن مظعون رضی اللہ عنہ۔ (دونوں حضرت عثمان بن مظعون رضی اللہ عنہ کے بھائی تھے)۔

۷۱- حضرت معمر بن وہب رضی اللہ عنہ بن حذافہ بن جمیح۔ (حضرت عثمان بن مظعون رضی اللہ عنہ کے حقیقی چچا

تھے)۔

۷۲- حضرت ابوسبرہ رضی اللہ عنہ بن ابی رہم بن عبدالعزیٰ۔ (بنی عامر بن لوئی میں سے تھے)۔

۷۳- حضرت عبداللہ رضی اللہ عنہ بن مخرمہ بن عبدالعزیٰ بن قیس۔ (بنی عامر بن لوئی میں سے تھے)۔

۷۴- حضرت عبداللہ رضی اللہ عنہ بن سہیل بن عمرو بن عبد شمس۔ (یہ قریش کے مشہور سردار سہیل بن عمرو

کے بیٹے اور ابو جندل کے بھائی تھے۔ مکہ میں مسلمان ہو چکے تھے، مگر اس کا اعلان نہیں کیا

تھا۔ اپنے باپ کے ساتھ کافروں کی فوج میں شامل تھے مگر میدان جنگ میں پہنچ کر کافروں کا ساتھ چھوڑ دیا اور مسلمانوں سے آ ملے تھے۔

۷۵ - حضرت عمیر رضی اللہ عنہ بن عوف (یہ سہیل بن عمرو کے غلام تھے)

۷۶ - حضرت سعد رضی اللہ عنہ بن خولہ۔ (بنو عامر کے حلیف تھے)

۷۷ - حضرت ابو عبیدہ رضی اللہ عنہ عامر بن عبد اللہ بن الجراح۔ (امین الامت حضرت ابو عبیدہ عشرہ مبشرہ میں سے ہیں۔ بدر کے میدان میں اپنے کافر باپ کو تہ تیغ کیا تھا)۔

۷۸ - حضرت عمرو رضی اللہ عنہ بن الحارث بن زہیر بن ابی شداد بن ربیعہ۔

۷۹ - حضرت سہیل رضی اللہ عنہ بن وہب بن ربیعہ بن ہلال بن ابی اہیب۔

۸۰ - حضرت صفوان رضی اللہ عنہ بن وہب بن ربیعہ بن ہلال بن ابی اہیب۔ (دونوں حقیقی بھائی تھے۔ حضرت صفوان بدر میں شہید ہوئے)۔

۸۱ - حضرت عمرو رضی اللہ عنہ بن ابی سرح بن ربیعہ بن ہلال (یہ سہیل اور صفوان کے چچیرے بھائی تھے)۔

۸۲ - ابن اسحاق نے اپنی تاریخ میں لکھا ہے کہ بنو سہم بن عمرو سے ایک صحابی بدر میں شریک ہوئے مگر ان کا نام ریکارڈ نہیں ہو سکا۔ ان ۸۲ مہاجرین کے ساتھ فوجوں کے سپریم کمانڈر ختم الرسل مولائے کل شاہ عرب و عجم سیدنا و مولانا محمد بن عبد اللہ ﷺ کا نام شامل کر کے مہاجرین کی تعداد ۸۳ بنتی ہے۔

### انصار مدینہ

غزوہ بدر میں انصار مدینہ سے ۲۳۱ صحابہ نے شرکت فرمائی۔ ان میں سے ۶۱ کا تعلق قبیلہ اوس سے تھا اور ۱۷۰ قبیلہ خزرج میں سے تھے۔

### قبیلہ اوس کے بدری صحابہ رضی اللہ عنہم

۱ - حضرت سعد بن معاذ رضی اللہ عنہ بن نعمان بن امری القیس بن زید بن عبد الاشہل۔ (اوس کے

- سردار اور نہایت جلیل القدر صحابی تھے)۔
- ۲- حضرت عمرو بن معاذ رضی اللہ عنہ بن نعمان (سردار قبیلہ کے بھائی تھے)۔
- ۳- حضرت حارث بن اوس رضی اللہ عنہ بن معاذ بن نعمان (سردار قبیلہ کے بھتیجے تھے)۔
- ۴- حضرت حارث بن انس رضی اللہ عنہ بن رافع بن امری القیس۔
- ۵- حضرت سعد بن زید رضی اللہ عنہ بن مالک بن عبید۔
- ۶- حضرت سلمہ بن سلامہ رضی اللہ عنہ بن وقش بن زغبہ (پر جوش نوجوان تھے۔ ان کا تذکرہ پہلے بھی آچکا ہے)۔
- ۷- حضرت عباد بن بشر رضی اللہ عنہ بن وقش بن زغبہ۔
- ۸- حضرت سلمہ بن ثابت رضی اللہ عنہ بن وقش۔
- ۹- حضرت رافع بن یزید رضی اللہ عنہ بن کرز بن سکن بن زُعمرا۔
- ۱۰- حضرت حارث بن خزیمہ رضی اللہ عنہ بن عدی بن ابی بن غنم بن سالم بن عوف۔
- ۱۱- حضرت محمد بن مسلمہ بن خالد رضی اللہ عنہ بن عدی۔ (بڑے فداکار تھے۔ یہودیوں کے خبیث سردار کعب بن اشرف کو انھی کے ذریعے آنحضرت ﷺ نے قتل کروایا تھا)۔
- ۱۲- حضرت سلمہ بن اسلم رضی اللہ عنہ بن حریش بن عدی بن مجدعہ۔
- ۱۳- حضرت ابوالہیثم بن التیہان رضی اللہ عنہ۔
- ۱۴- حضرت عبید بن التیہان رضی اللہ عنہ (دونوں بھائی تھے)۔
- ۱۵- حضرت عبد اللہ بن سہل رضی اللہ عنہ۔
- ۱۶- حضرت قتادہ بن نعمان رضی اللہ عنہ بن زید بن عامر بن سواد۔
- ۱۷- حضرت عبید بن اوس رضی اللہ عنہ بن مالک بن سواد۔
- ۱۸- حضرت نصر بن حارث رضی اللہ عنہ بن عبید۔
- ۱۹- حضرت معتب بن عبد رضی اللہ عنہ۔

- ۲۰- حضرت عبداللہ بن طارق رضی اللہ عنہ (واقعہ رجع میں شہید ہوئے تھے)۔
- ۲۱- حضرت مسعود بن سعد رضی اللہ عنہ بن عامر بن عدی بن جعشم بن مجدعہ بن حارثہ۔
- ۲۲- حضرت ابو عبس بن جبر رضی اللہ عنہ بن عمرو بن زید بن جعشم بن مجدعہ بن حارثہ۔
- ۲۳- حضرت ابو بردہ بن نیار رضی اللہ عنہ (ان کا نام ہانی تھا۔ ابو بردہ کنیت تھی)۔
- ۲۴- حضرت عاصم بن ثابت رضی اللہ عنہ بن قیس بن عصمہ بن مالک۔ (حضرت عاصم رضی اللہ عنہ بڑے بہادر اور نڈر جنگجو تھے۔ بدر واحد میں داد شجاعت دی۔ واقعہ رجع میں ان کی شہادت ہوئی۔ ان کا واقعہ شہادت بڑا ایمان افروز ہے)۔
- ۲۵- حضرت معتب بن قشیر رضی اللہ عنہ بن ملیل بن زید بن عطف بن ضبیعہ۔
- ۲۶- حضرت ابو ملیل رضی اللہ عنہ بن الازعر بن زید بن عطف بن ضبیعہ۔
- ۲۷- حضرت عمرو بن معبد رضی اللہ عنہ بن الازعر بن زید بن عطف بن ضبیعہ۔
- ۲۸- حضرت سہیل بن حنیف رضی اللہ عنہ بن وہب بن حکیم بن ثعلبہ بن مجدعہ۔
- ۲۹- حضرت مبشر رضی اللہ عنہ بن عبدالمنزہ بن زبیر بن زید بن امیہ۔ (مدینہ میں آنحضور ﷺ کے جانشین حضرت ابولبابہ رضی اللہ عنہ کے بھائی تھے۔ یہ بدر کے میدان میں جام شہادت پی کر زندہ جاوید ہو گئے)۔
- ۳۰- حضرت رفاعہ رضی اللہ عنہ بن عبدالمنزہ بن زبیر بن زید۔ (یہ بھی حضرت ابولبابہ رضی اللہ عنہ کے بھائی تھے)۔
- ۳۱- حضرت سعد بن عبید رضی اللہ عنہ بن نعمان بن قیس بن عمرو بن زید بن امیہ۔
- ۳۲- حضرت عویم بن ساعدہ رضی اللہ عنہ۔
- ۳۳- حضرت رافع بن عنجدہ رضی اللہ عنہ (عنجدہ ان کی ماں تھیں)۔
- ۳۴- حضرت عبید بن ابی عبید رضی اللہ عنہ۔
- ۳۵- ثعلبہ بن حاطب۔ (یہ شخص بعد میں منافق ہو گیا تھا۔ دیکھیے تفسیر ابن کثیر جلد اول



سورہ توبہ آیت ۷۵ تا ۷۷ اور تفسیر قرطبی جلد ہشتم، آیت ایضاً العیاذ باللہ)

۳۶- حضرت ابولبابہ رضی اللہ عنہ، بشیر بن عبدالمنذر۔ (ان کو مدینہ سے نکلنے کے بعد حضور ﷺ نے واپس بھیجا اور ان کے ذمے اپنی غیر حاضری میں اپنی جانشینی سوچی۔ انھیں بدری صحابہ میں شمار کیا گیا ہے۔)

۳۷- حضرت حارث بن حاطب رضی اللہ عنہ۔

۳۸- حضرت انیس بن قنادہ رضی اللہ عنہ بن ربیعہ بن خالد بن حارث بن عبید۔

۳۹- حضرت معن بن عدی رضی اللہ عنہ بن جد بن عجلان بن ضبیعہ۔

۴۰- حضرت ثابت بن اقرم رضی اللہ عنہ بن ثعلبہ بن عدی بن عجلان۔

۴۱- حضرت عبداللہ بن سلمہ رضی اللہ عنہ بن مالک بن حارث بن عدی بن عجلان۔

۴۲- حضرت زید بن اسلم رضی اللہ عنہ بن ثعلبہ بن عدی بن عجلان۔

۴۳- حضرت ربیع بن رافع رضی اللہ عنہ بن زید بن حارثہ بن جد بن عجلان۔

۴۴- حضرت عاصم بن عدی رضی اللہ عنہ بن جد بن عجلان۔

۴۵- حضرت عبداللہ بن جبیر رضی اللہ عنہ بن نعمان بن امیہ بن برک۔ (جنگ احد میں درے پر مقرر

کردہ پچاس تیز اندازوں کے سالار یہی تھے)۔

۴۶- حضرت عاصم بن قیس رضی اللہ عنہ۔

۴۷- حضرت ابوضیاح بن ثابت رضی اللہ عنہ بن نعمان بن امیہ بن امری القیس۔

۴۸- ابوحنہ رضی اللہ عنہ یا ابوحبہ بن ثابت بن نعمان بن امیہ بن امری القیس۔ (یہ ابوضیاح کے برادر

تھے)۔

۴۹- حضرت سالم بن عمیر رضی اللہ عنہ بن ثابت بن نعمان بن امیہ بن امری القیس۔

۵۰- حضرت حارث بن نعمان رضی اللہ عنہ بن امیہ بن امری القیس۔

۵۱- حضرت خوات بن جبیر رضی اللہ عنہ بن نعمان۔ (یہ بھی قبیلہ اوس کے سردار اور صاحب شمشیر و

سناں اور صائب الرائے بزرگ تھے۔

- ۵۲- حضرت منذر بن محمد رضی اللہ عنہ بن عقبہ بن اُحیحہ بن جراح بن حریش۔
- ۵۳- حضرت ابو عقیل بن عبد اللہ رضی اللہ عنہ بن ثعلبہ۔ (ان کا نام حباب یا عبدالرحمان تھا۔ بڑے صاحب عزیمت تھے۔ غزوہ تبوک میں ان کا ذکر آئے گا۔ انھوں نے سیر بھر کھجوریں لاکر پیش کی تھیں جن کی اللہ اور اس کے رسول ﷺ نے بے پناہ قدر افزائی کی)۔
- ۵۴- حضرت سعد بن خیثمہ رضی اللہ عنہ بن حارث بن مالک بن کعب۔ (جنگ بدر میں شہادت پائی)۔
- ۵۵- حضرت منذر بن قدامہ رضی اللہ عنہ بن عرفجہ۔
- ۵۶- حضرت مالک بن قدامہ رضی اللہ عنہ بن عرفجہ۔
- ۵۷- حضرت حارث بن عرفجہ رضی اللہ عنہ بن کعب بن نحاط بن کعب بن حارثہ۔
- ۵۸- حضرت تمیم رضی اللہ عنہ۔ (ابن ہشام کے مطابق یہ حضرت سعد رضی اللہ عنہ بن خیثمہ کے غلام تھے)۔
- ۵۹- حضرت جبر بن عتیک رضی اللہ عنہ بن حارث بن قیس۔
- ۶۰- حضرت مالک بن تمیلہ رضی اللہ عنہ۔
- ۶۱- حضرت نعمان بن عصر رضی اللہ عنہ۔

بنو خزرج کے بدری صحابہ رضی اللہ عنہم

قبیلہ خزرج سے ایک سو ستر صحابہ کرام بدر میں شریک ہوئے۔ ان کے نام درج ذیل ہیں:

- ۱- حضرت خارجه بن زید بن ابی زہیر رضی اللہ عنہ بن مالک بن امری القیس۔
- ۲- حضرت سعد بن ربیع رضی اللہ عنہ بن عمرو بن ابی زہیر بن مالک بن امری القیس۔
- ۳- حضرت عبد اللہ بن رواحہ رضی اللہ عنہ بن ثعلبہ بن امری القیس بن عمرو بن امری القیس (مشہور شاعر اور بہادر جنگجو تھے۔ صاحب رائے بھی تھے۔ جنگ موتہ میں فوج کی کمان کرتے ہوئے شہید ہوئے)۔
- ۴- حضرت خلاد بن سوید بن ثعلبہ بن عمرو بن حارثہ بن امری القیس۔

- ۵- حضرت بشیر رضی اللہ عنہ بن سعد بن ثعلبہ بن خلاص۔
- ۶- حضرت سماک رضی اللہ عنہ بن سعد۔ (حضرت بشیر بن سعد کے بھائی تھے)
- ۷- حضرت سبیح رضی اللہ عنہ بن قیس بن عیشہ بن امیہ بن مالک بن عامر بن عدی۔
- ۸- حضرت عباد رضی اللہ عنہ بن قیس بن عیشہ۔ (حضرت سبیح بن قیس کے بھائی تھے)۔
- ۹- حضرت عبد اللہ رضی اللہ عنہ بن عبس۔
- ۱۰- حضرت یزید رضی اللہ عنہ بن حارث بن قیس بن مالک بن احمر۔ (بدر میں شہید ہوئے)
- ۱۱- حضرت خبیب رضی اللہ عنہ بن اساف بن عقبہ بن عمرو بن خدیج بن عامر بن جشم۔
- ۱۲- حضرت عبد اللہ رضی اللہ عنہ بن زید بن ثعلبہ بن عبد ربہ بن زید۔
- ۱۳- حضرت حریث رضی اللہ عنہ بن زید بن ثعلبہ۔ (حضرت عبد اللہ بن زید کے بھائی تھے)۔
- ۱۴- حضرت سفیان رضی اللہ عنہ بن بشیر بن عمرو۔ (ابن ہشام نے ان کا نام سفیان بن نسر لکھا ہے)۔
- ۱۵- حضرت تمیم رضی اللہ عنہ بن یعار بن قیس بن عدی بن امیہ بن جدارہ۔
- ۱۶- حضرت عبد اللہ رضی اللہ عنہ بن عمیر۔
- ۱۷- حضرت زید رضی اللہ عنہ بن مزین بن قیس بن عدی بن امیہ بن جدارہ۔
- ۱۸- حضرت عبد اللہ رضی اللہ عنہ بن عرفطہ بن عدی بن امیہ بن جدارہ۔
- ۱۹- حضرت عبد اللہ رضی اللہ عنہ بن ربیع بن قیس بن عمرو بن عباد۔
- ۲۰- حضرت عبد اللہ رضی اللہ عنہ بن عبد اللہ بن ابی بن مالک بن حارث بن عبید۔ (یہ صادق الایمان صحابی حضرت عبد اللہ رضی اللہ عنہ رئیس المنافقین عبد اللہ بن ابی کے بیٹے تھے)۔
- ۲۱- حضرت اوس رضی اللہ عنہ بن خولی بن عبد اللہ بن حارث بن عبید۔
- ۲۲- حضرت زید رضی اللہ عنہ بن ودیعہ بن عمرو بن قیس۔
- ۲۳- حضرت عقبہ رضی اللہ عنہ بن وہب بن کلدہ۔
- ۲۴- حضرت رفاعہ رضی اللہ عنہ بن عمرو بن زید بن عمرو بن ثعلبہ بن مالک بن سالم بن غنم۔

- ۲۵- حضرت عامر رضی اللہ عنہ بن سلمہ بن عامر۔
- ۲۶- حضرت ابو حمیصہ معبد رضی اللہ عنہ بن عباد بن قشیر بن المقدم بن سالم بن غنم۔
- ۲۷- حضرت عامر رضی اللہ عنہ بن البکیر۔ (ان کا نام بعض مؤرخین نے عاصم بن العکیر بھی لکھا ہے)۔
- ۲۸- حضرت نوفل رضی اللہ عنہ بن عبد اللہ بن نضلہ بن مالک بن عجلان۔
- ۲۹- حضرت عبادہ رضی اللہ عنہ بن صامت بن قیس بن اصرم۔ (خزرج کے روسا میں سے تھے بڑے ذہین، عقل مند اور بہادر تھے)۔
- ۳۰- حضرت اوس رضی اللہ عنہ بن صامت۔ (عبادہ رضی اللہ عنہ بن صامت کے بھائی اور خولہ بنت ثعلبہ رضی اللہ عنہا کے خاوند تھے۔ سورۃ المجادلہ میں ان کا اور ان کی بیوی کا ظہار کے ضمن میں ذکر ملتا ہے)۔
- ۳۱- حضرت نعمان رضی اللہ عنہ بن مالک بن ثعلبہ بن وعد۔
- ۳۲- حضرت ثابت رضی اللہ عنہ بن ہزال بن عمرو بن قریوش۔
- ۳۳- حضرت مالک رضی اللہ عنہ بن دحشم بن مرضغہ۔
- ۳۴- حضرت ربیع رضی اللہ عنہ بن ایاس بن عمرو بن غنم بن امیہ بن لوزان۔
- ۳۵- حضرت ورقہ رضی اللہ عنہ بن ایاس۔
- ۳۶- حضرت عمرو رضی اللہ عنہ بن ایاس۔ (ورقہ اور عمرو رضی اللہ عنہما دونوں حضرت ربیع رضی اللہ عنہ بن ایاس کے بھائی تھے)۔
- ۳۷- حضرت مجذر رضی اللہ عنہ بن زیاد بن عمرو بن زمرہ بن عمرو بن عمارہ بن مالک (ابو البختری کے قتل کے ضمن میں ان کا تذکرہ گزر چکا ہے)۔
- ۳۸- حضرت عبادہ رضی اللہ عنہ بن خشنش بن عمرو بن زمرہ (یہ حضرت مجذر کے چچیرے بھائی تھے)۔
- ۳۹- حضرت نحاب رضی اللہ عنہ بن ثعلبہ بن حزمہ بن اصرم بن عمرو بن عمارہ
- ۴۰- حضرت عبد اللہ رضی اللہ عنہ بن ثعلبہ بن حزمہ بن اصرم بن عمرو بن عمارہ۔
- ۴۱- حضرت عتبہ رضی اللہ عنہ بن ربیعہ بن خالد بن معاویہ۔

۴۲- حضرت ابودجانہ رضی اللہ عنہ سماک بن لوذان بن عبدود بن زید بن ثعلبہ (بڑے بہادر اور عظیم مجاہد تھے۔ میدان جنگ میں اکڑ کر چلے تو آنحضور ﷺ نے فرمایا کہ اگرچہ اللہ تعالیٰ کو بندے کا اکڑنا بالکل پسند نہیں، مگر آج دشمن کے مقابلے پر ابودجانہ رضی اللہ عنہ کا اکڑ کر چلنا اللہ کو بہت محبوب ہے۔ احد میں حضور اکرم ﷺ نے دشمن سے لڑنے کے لیے ان کو اپنی تلوار عنایت فرمائی تھی)۔

۴۳- حضرت منذر رضی اللہ عنہ بن عمرو بن حنیس بن حارثہ بن لوذان بن عبدود۔

۴۴- حضرت ابواسید رضی اللہ عنہ مالک بن ربیعہ بن البدی۔

۴۵- حضرت مالک رضی اللہ عنہ بن مسعود بن البدی۔

۴۶- حضرت عبد ربہ رضی اللہ عنہ بن حنق بن اوس بن وقش بن ثعلبہ بن طریف۔

۴۷- حضرت کعب رضی اللہ عنہ بن حمار بن ثعلبہ۔

۴۸- حضرت ضمیر رضی اللہ عنہ بن عمرو الجہنی۔

۴۹- حضرت زیاد رضی اللہ عنہ بن عمرو الجہنی۔

۵۰- حضرت بسیس رضی اللہ عنہ بن عمرو الجہنی۔ (یہ تینوں بھائی تھے۔ یہ قبیلہ جہینہ سے تھے، مگر خزرج

کے خاندان طریف بن خزرج کے حلیف تھے)۔

۵۱- حضرت عبداللہ رضی اللہ عنہ بن عامر البلوی۔ (قبیلہ بکلی سے تھے۔ یہ بھی طریف کے حلیف

تھے)۔

۵۲- حضرت خراش رضی اللہ عنہ بن صمہ بن عمرو بن جموح بن زید بن حرام۔

۵۳- حضرت حباب رضی اللہ عنہ بن منذر بن جموح بن زید بن حرام۔ (صاحب الرائے تھے۔ ان کے

مشورے کا ذکر گزر چکا ہے)۔

۵۴- حضرت عمیر رضی اللہ عنہ بن حمام بن جموح بن زید بن حرام۔ (ہاتھ کی کھجوریں پھینک دیں اور شہید

ہوئے)۔

- ۵۵- حضرت تمیم بن اُمیہؓ مولیٰ خراش بن صمہ۔
- ۵۶- حضرت عبداللہ بن اُمیہؓ بن عمرو بن حرام بن ثعلبہ بن حرام
- ۵۷- حضرت معاذ بن اُمیہؓ بن عمرو بن جموح بن زید بن حرام
- ۵۸- حضرت معوذ بن عمرو بن اُمیہؓ بن جموح
- ۵۹- حضرت خلاد بن اُمیہؓ بن عمرو بن جموح (یہ تینوں مشہور صحابی حضرت عمرو بن جموح کے فرزند تھے۔ حضرت عمرو کا تذکرہ احد میں آئے گا)۔
- ۶۰- حضرت عقبہ بن اُمیہؓ بن عامر بن نابی بن زید بن حرام۔ (بیعت عقبہ میں حاضر تھے۔ بڑے بہادر اور عقلمند تھے)۔
- ۶۱- حضرت حبیب بن اُمیہؓ بن اسود۔ (یہ حضرت عمرو بن جموح کے بیٹوں کے غلام تھے)۔
- ۶۲- حضرت ثابت بن اُمیہؓ بن ثعلبہ بن زید بن حارث بن حرام۔
- ۶۳- حضرت بشیر بن اُمیہؓ بن براء بن معرور بن صخر بن مالک بن خنساء۔
- ۶۴- حضرت طفیل بن اُمیہؓ بن نعمان بن خنساء۔
- ۶۵- حضرت طفیل بن اُمیہؓ بن مالک بن خنساء۔
- ۶۶- حضرت سنان بن اُمیہؓ بن صفی بن صخر بن خنساء۔
- ۶۷- حضرت عبداللہ بن اُمیہؓ بن جد بن قیس بن صخر بن خنساء
- ۶۸- حضرت عقبہ بن اُمیہؓ بن عبداللہ بن صخر بن خنساء
- ۶۹- حضرت جبار بن اُمیہؓ بن صخر بن امیہ بن خنساء
- ۷۰- حضرت خارجہ بن اُمیہؓ بن حمیر الاشجعی۔
- ۷۱- حضرت عبداللہ بن اُمیہؓ بن حمیر الاشجعی۔ (یہ دونوں بھائی تھے۔ قبیلہ اشجع سے تھے مگر مدینہ میں خزرج کی شاخ بنو عبید بن عدی کے حلیف تھے)۔
- ۷۲- حضرت یزید بن اُمیہؓ بن منذر بن سرح بن خناس

- ۷۳- حضرت معقل رضی اللہ عنہ بن منذر بن سرح بن خناس۔
- ۷۴- حضرت عبداللہ رضی اللہ عنہ بن نعمان بن بلدہ یا بلدہ۔
- ۷۵- حضرت ضحاک رضی اللہ عنہ بن حارثہ بن زید بن ثعلبہ بن عبید بن عدی۔
- ۷۶- حضرت سواد رضی اللہ عنہ بن زریق بن ثعلبہ بن عبید بن عدی۔
- ۷۷- حضرت عبداللہ رضی اللہ عنہ بن عبد مناف بن نعمان۔
- ۷۸- حضرت جابر رضی اللہ عنہ بن عبداللہ بن رباب بن نعمان۔
- ۷۹- حضرت معبد رضی اللہ عنہ بن قیس بن صخر بن حرام بن ربیعہ۔
- ۸۰- حضرت عبداللہ رضی اللہ عنہ بن قیس بن صخر بن حرام بن ربیعہ۔
- ۸۱- حضرت خلیدہ رضی اللہ عنہ بن قیس بن نعمان۔
- ۸۲- حضرت نعمان رضی اللہ عنہ بن سنان۔
- ۸۳- حضرت ابوالمنذر رضی اللہ عنہ بن یزید بن عامر بن حدیدہ۔
- ۸۴- حضرت سلیم رضی اللہ عنہ بن عمرو بن حدیدہ۔
- ۸۵- حضرت قطبہ رضی اللہ عنہ بن عامر بن حدیدہ۔
- ۸۶- حضرت عنترہ رضی اللہ عنہ (یہ حضرت سلیم رضی اللہ عنہ بن عمرو بن حدیدہ کے غلام تھے)۔
- ۸۷- حضرت عبس رضی اللہ عنہ بن عامر بن عدی۔
- ۸۸- حضرت ثعلبہ رضی اللہ عنہ بن غنمہ بن عدی۔
- ۸۹- حضرت ابوالیسر رضی اللہ عنہ بن کعب بن عمرو بن عباد بن عمرو بن غنم بن سواد۔
- ۹۰- حضرت سہل رضی اللہ عنہ بن قیس بن ابی کعب بن قیس بن کعب بن سواد۔
- ۹۱- حضرت عمرو رضی اللہ عنہ بن طلق بن زید بن امیہ بن سنان بن کعب بن غنم۔
- ۹۲- حضرت معاذ رضی اللہ عنہ بن جبل بن عمرو بن اوس بن عائد بن عدی۔ (عظیم صحابی تھے۔
- حضور ﷺ نے ان سے اپنی محبت کا اظہار فرمایا تھا اور ان کو یمن کا گورنر بھی مقرر فرمایا

تھا۔

- ۹۳- حضرت قیس رضی اللہ عنہ بن محسن بن خالد بن مخلد۔
- ۹۴- حضرت ابو خالد رضی اللہ عنہ حارث بن قیس بن خالد بن مخلد۔
- ۹۵- حضرت جبیر رضی اللہ عنہ بن ایاس بن خالد بن مخلد۔
- ۹۶- حضرت ابو عبادہ رضی اللہ عنہ سعد بن عثمان بن خلدہ بن مخلد۔
- ۹۷- حضرت عقبہ رضی اللہ عنہ بن عثمان بن خلدہ بن مخلد۔
- ۹۸- حضرت ذکوان رضی اللہ عنہ بن عبد قیس بن خلدہ بن مخلد۔
- ۹۹- حضرت مسعود رضی اللہ عنہ بن خلدہ بن عامر بن مخلد۔
- ۱۰۰- حضرت عباد رضی اللہ عنہ بن قیس بن عامر بن خالد۔
- ۱۰۱- حضرت اسعد رضی اللہ عنہ بن یزید بن فاکہ بن زید بن خلدہ۔
- ۱۰۲- حضرت فاکہ رضی اللہ عنہ بن بشر بن فاکہ بن زید بن خلدہ۔
- ۱۰۳- حضرت معاذ رضی اللہ عنہ بن معص بن قیس بن خلدہ۔
- ۱۰۴- حضرت عائد رضی اللہ عنہ بن معص بن قیس بن خلدہ۔
- ۱۰۵- حضرت مسعود رضی اللہ عنہ بن سعد بن قیس بن خلدہ۔
- ۱۰۶- حضرت رفاعہ رضی اللہ عنہ بن رافع بن مالک بن عجلان۔
- ۱۰۷- حضرت خلاد رضی اللہ عنہ بن رافع بن مالک بن عجلان۔
- ۱۰۸- حضرت عبید رضی اللہ عنہ بن زید بن عامر بن عجلان۔
- ۱۰۹- حضرت زید رضی اللہ عنہ بن لبید بن ثعلبہ بن سنان بن عامر بن عدی بن امیہ۔
- ۱۱۰- حضرت فروہ رضی اللہ عنہ بن عمرو بن وذفہ بن عبید بن عامر بن بیاضہ۔
- ۱۱۱- حضرت خالد رضی اللہ عنہ بن قیس بن مالک بن عجلان بن عامر بن بیاضہ۔
- ۱۱۲- حضرت عطیہ رضی اللہ عنہ بن نویرہ بن عامر بن عطیہ بن بیاضہ۔



- ۱۱۳- حضرت رجیلہ رضی اللہ عنہ بن ثعلبہ بن خالد بن ثعلبہ بن عامر بن بیاضہ۔
- ۱۱۴- حضرت خلیفہ رضی اللہ عنہ بن عدی بن عمرو بن مالک بن عامر بن فہیرہ بن بیاضہ۔
- ۱۱۵- حضرت رافع رضی اللہ عنہ بن معالی بن لوذان بن حارثہ بن عدی۔ (بدر میں شہید ہوئے)۔
- ۱۱۶- حضرت ابویوب انصاری رضی اللہ عنہ خالد بن یزید بن کلیب بن ثعلبہ (حضور ﷺ کے میزبان۔ شہید قسطنطنیہ)
- ۱۱۷- حضرت ثابت رضی اللہ عنہ بن خالد بن نعمان۔
- ۱۱۸- حضرت عمارہ رضی اللہ عنہ بن حزم بن زید بن لوذان بن عمرو۔
- ۱۱۹- حضرت سراقہ رضی اللہ عنہ بن کعب بن عبدالعزیٰ بن غزیہ بن عمرو۔
- ۱۲۰- حضرت حارثہ رضی اللہ عنہ بن نعمان بن زید بن عبید۔
- ۱۲۱- حضرت سلیم رضی اللہ عنہ بن قیس فہد۔
- ۱۲۲- حضرت سہیل رضی اللہ عنہ بن رافع بن ابی عمرو بن عائد۔
- ۱۲۳- حضرت عدی رضی اللہ عنہ بن ابی الزغباء (قبیلہ جہینہ سے تھے۔ خزرج کی مشہور شاخ بنونجار سے حلیفانہ تعلقات تھے)۔
- ۱۲۴- حضرت مسعود رضی اللہ عنہ بن اوس بن زید۔
- ۱۲۵- حضرت ابوخریمہ رضی اللہ عنہ بن اوس بن زید (دونوں بھائی تھے)۔
- ۱۲۶- حضرت رافع رضی اللہ عنہ بن حارث بن سواد بن زید۔
- ۱۲۷- حضرت عوف رضی اللہ عنہ بن حارث بن رفاعہ بن سواد۔
- ۱۲۸- حضرت معوذ رضی اللہ عنہ بن حارث بن رفاعہ بن سواد۔
- ۱۲۹- حضرت معاذ رضی اللہ عنہ بن حارث بن رفاعہ بن سواد (تینوں بھائی تھے)۔ عوف رضی اللہ عنہ اور معوذ رضی اللہ عنہ بدر میں شہید ہو گئے۔ معاذ زخمی ہوئے۔ ان کا بازو کٹ گیا تھا، مگر زخم ٹھیک ہو گیا۔ وہ حضرت عثمان رضی اللہ عنہ کی خلافت تک زندہ رہے۔

۱۳۰- حضرت نعمان رضی اللہ عنہ بن عمرو بن رفاعہ بن سواد۔

۱۳۱- حضرت عامر رضی اللہ عنہ بن مخلد بن حارث بن سواد۔

۱۳۲- حضرت عبداللہ رضی اللہ عنہ بن قیس بن خالد بن خلدہ بن حارث بن سواد۔

۱۳۳- حضرت عصیمہ رضی اللہ عنہ (قبیلہ اشجع میں سے تھے جو بنونجار کے حلیف تھے)۔

۱۳۴- حضرت ودیعہ رضی اللہ عنہ بن عمرو الجہنی۔ (یہ بھی بنو خزرج کے حلیف تھے۔ ان کا قبیلہ بنو جہینہ تھا)۔

۱۳۵- حضرت ثابت رضی اللہ عنہ بن عمرو بن زید بن عدی بن سواد۔

۱۳۶- حضرت ابو حمراء رضی اللہ عنہ مولیٰ حارث رضی اللہ عنہ بن عفراء۔

۱۳۷- حضرت ثعلبہ رضی اللہ عنہ بن عمرو بن محسن بن عمر بن عتیک۔

۱۳۸- حضرت سہل رضی اللہ عنہ بن عتیک بن عمرو بن نعمان بن عتیک۔

۱۳۹- حضرت حارث رضی اللہ عنہ بن صمہ بن عمرو بن عتیک۔ (ابن اسحاق نے بیان کیا ہے کہ میدان بدر کی طرف جاتے ہوئے 'روحا' کے مقام پر یہ گر پڑے اور زخمی ہو گئے۔ انھیں واپس مدینے بھیج دیا گیا، مگر حضور ﷺ نے ان کو بدری صحابہ میں شمار فرمایا)۔

۱۴۰- حضرت ابی بن کعب رضی اللہ عنہ بن قیس۔ (مشہور حافظ و مفسر قرآن، حضور ﷺ کو اللہ کی طرف سے ان کی تلاوت سننے کا حکم ہوا تھا۔ دور فاروقی میں نماز تراویح باجماعت شروع ہوئی تو مسجد نبوی میں یہی تراویح کے امام بنائے گئے، تا حیات وہ اس منصب پر فائز رہے۔ عظیم مجاہد تھے)۔

۱۴۱- حضرت انس رضی اللہ عنہ بن معاذ بن انس بن قیس۔

۱۴۲- حضرت اوس رضی اللہ عنہ بن ثابت بن منذر بن حرام بن عمرو بن زید بن مناة بن عدی۔

۱۴۳- حضرت ابو شیخ ابی رضی اللہ عنہ بن ثابت بن حرام بن عمرو بن زید مناة بن عدی (شاعر رسول حضرت حسان بن ثابت رضی اللہ عنہ کے بھائی تھے)۔

۱۴۴- حضرت ابو طلحہ رضی اللہ عنہ زید بن سہل بن اسود بن حرام بن عمرو بن زید بن مناۃ بن عدی۔ (بہت ہی معروف صحابی ہیں۔ بہادری اور فیاضی میں بے مثال تھے۔ حضرت انس بن مالک رضی اللہ عنہ کے سوتیلے باپ تھے۔ حضرت انس کی والدہ ام سلیم رضی اللہ عنہا نے بیوہ ہونے کے بعد ان سے شادی کر لی تھی)۔

۱۴۵- حضرت حارثہ بن سراقہ رضی اللہ عنہ بن حارث بن عدی بن مالک بن عدی بن عامر (بدر میں شہید ہوئے۔ واقعہ سابقہ صفحات میں گزر چکا ہے)۔

۱۴۶- حضرت عمر بن ثعلبہ رضی اللہ عنہ بن وہب بن عدی بن مالک بن عدی بن عامر۔

۱۴۷- حضرت سلیط رضی اللہ عنہ بن قیس بن عمرو بن عتیک بن مالک بن عدی بن عامر۔

۱۴۸- حضرت ابوسلیط رضی اللہ عنہ اسیرہ بن عمرو۔

۱۴۹- حضرت ابو خارجہ رضی اللہ عنہ عمرو بن قیس بن مالک بن عدی بن عامر۔

۱۵۰- حضرت ثابت رضی اللہ عنہ بن خنساء بن عمرو بن مالک بن عدی بن عامر۔

۱۵۱- حضرت عامر رضی اللہ عنہ بن امیہ بن زید بن حساس بن مالک بن عدی بن عامر۔

۱۵۲- حضرت محرز رضی اللہ عنہ بن عامر بن مالک بن عدی بن عامر۔

۱۵۳- حضرت سواد رضی اللہ عنہ بن غزیہ بن اہیب البلوی۔ (بلی قبیلہ سے تھے۔ بنونجار کے حلیف تھے۔

ان کا ذکر گزر چکا ہے۔ یہ صف سے باہر نکلے ہوئے تھے۔ حضور ﷺ نے ان کے پیٹ پر

لکڑی سے ضرب لگائی تھی)۔

۱۵۴- حضرت ابوزید رضی اللہ عنہ قیس بن سکن بن قیس بن زعوراء بن حرام۔

۱۵۵- حضرت ابوالاعور رضی اللہ عنہ بن حارث بن ظالم بن عبس بن حرام۔

۱۵۶- حضرت سلیم رضی اللہ عنہ بن ملحان۔

۱۵۷- حضرت حرام رضی اللہ عنہ بن ملحان۔ (دونوں بھائی تھے۔ ان کے والد ملحان کا نام مالک بن خالد

بن زید بن حرام تھا۔ یہ سارا گھرانہ اسلام کے لیے نہایت مخلص اور جانثار تھا)۔

- ۱۵۸- حضرت قیس رضی اللہ عنہ بن ابی صعصعہ عمرو بن زید بن عوف۔
- ۱۵۹- حضرت عبداللہ رضی اللہ عنہ بن کعب بن عمرو بن عوف۔
- ۱۶۰- حضرت عصیمہ رضی اللہ عنہ (بنی مازن بن نجار کے حلیف تھے۔ ان کا قبیلہ بنو اسد بن خزیمہ تھا۔)
- ۱۶۱- حضرت ابوداؤد رضی اللہ عنہ عمیر بن عامر بن مالک بن خنساء۔
- ۱۶۲- حضرت سراقہ رضی اللہ عنہ بن عمر بن عطیہ بن خنساء۔
- ۱۶۳- حضرت جابر رضی اللہ عنہ بن خالد بن عبدالاشہل بن حارثہ۔
- ۱۶۴- حضرت قیس رضی اللہ عنہ بن مخلد بن ثعلبہ بن صحر۔
- ۱۶۵- حضرت نعمان رضی اللہ عنہ بن عبد عمرو بن مسعود
- ۱۶۶- حضرت ضحاک رضی اللہ عنہ بن عبد عمرو بن مسعود
- ۱۶۷- حضرت سلیم رضی اللہ عنہ بن حارث بن ثعلبہ بن کعب (نعمان رضی اللہ عنہ اور ضحاک رضی اللہ عنہ تو حقیقی بھائی تھے جبکہ سلیم بن حارث رضی اللہ عنہ ان کے ماں جائے بھائی تھے)۔
- ۱۶۸- حضرت سعد رضی اللہ عنہ بن سہیل بن عبدالاشہل۔
- ۱۶۹- حضرت کعب رضی اللہ عنہ بن زید بن قیس۔
- ۱۷۰- حضرت بجیر رضی اللہ عنہ بن ابی بجیر۔ (بنو غطفان میں سے تھے۔ بنو نجار کے حلیف تھے)۔
- ابن اسحاق نے بدری صحابہ کی کل تعداد ۳۱۳ بیان کی ہے۔ حضور نبی اکرم ﷺ کو شامل کر کے کل تعداد ۳۱۴ بن جاتی ہے۔ جیسا کہ اوپر کی مکمل فہرست میں دیکھا جاسکتا ہے۔ مؤرخ اور سیرت نگار ابن ہشام نے بھی یہی تعداد بیان کی ہے۔ بعض دیگر مؤرخین نے تعداد میں ۳۱۸ نام لکھے ہیں۔ ہماری تحقیق کے مطابق یہ تعداد ۳۱۴ تھی۔ ان میں سے بعض لوگ عملاً جنگ میں موجود نہ تھے۔ جیسا کہ فہرست میں ان صحابہ کے ناموں کے سامنے صراحت کر دی گئی ہے، مگر چونکہ ان کو حضور ﷺ نے بدری صحابہ میں شمار کیا ہے اور مالِ غنیمت میں ان کو حصہ دیا ہے اس لیے ان کے نام فہرست میں شامل کرنا ضروری ہے۔ ان صحابہ کو یا تو حضور ﷺ نے کوئی ذمہ داری

سونپ کر جنگ میں شمولیت سے روک دیا تھا یا یہ مدینہ میں موجود نہ تھے اور حضور ﷺ کو ان پر اتنا اعتماد تھا کہ آپ نے یقین کر لیا تھا کہ مدینہ میں موجود ہونے کی صورت میں وہ لازماً آپ ﷺ کے ساتھ جہاد کے لیے نکلتے۔ بیعت رضوان میں حضرت عثمان رضی اللہ عنہ کی طرف سے حضور ﷺ کا خود بیعت کرنا بھی اسی سے مشابہت رکھتا ہے۔ یہ واقعہ اگلی جلدوں میں صلح حدیبیہ میں تفصیلاً آ رہا ہے۔

سیرۃ ابن ہشام، القسم الاول، ص ۶۷۶-۷۰۶)



## جنگ بدر میں کفار کے مقتولین

- ۱- عتبہ بن ربیعہ بن عبد شمس (حضرت عبیدہ رضی اللہ عنہ بن حارث نے زخمی کیا۔ حضرت حمزہ رضی اللہ عنہ و علی رضی اللہ عنہ نے قتل کیا)۔
- ۲- شیبہ بن ربیعہ بن عبد شمس (حضرت حمزہ رضی اللہ عنہ نے اسے تہہ تیغ کیا)۔
- ۳- ولید بن عتبہ بن ربیعہ (حضرت علی رضی اللہ عنہ کے ہاتھوں قتل ہوا)۔
- ۴- حنظلہ بن ابوسفیان بن حرب (زید بن حارثہ رضی اللہ عنہ نے قتل کیا)۔
- ۵- حارث بن الحضرمی (حضرت نعمان رضی اللہ عنہ نے قتل کیا)۔
- ۶- عامر بن الحضرمی (عمار بن یاسر رضی اللہ عنہ نے قتل کیا)
- ۷- عمیر بن ابی عمیر
- ۸- ابن عمیر بن ابی عمیر [نمبر ۷ اور ۸ دونوں باپ بیٹا بنی عبد شمس کے غلام تھے۔]
- ۹- عبیدہ بن سعید بن عاص (زبیر بن عوام رضی اللہ عنہ نے قتل کیا)۔
- ۱۰- عاص بن سعید بن عاص (علی بن ابی طالب رضی اللہ عنہ نے قتل کیا)
- ۱۱- عقبہ بن ابی معیط (عاصم بن ثابت رضی اللہ عنہ نے قتل کیا)۔
- ۱۲- عامر بن عبد اللہ نمری (علی بن ابی طالب رضی اللہ عنہ نے قتل کیا)
- ۱۳- حارث بن عامر بن نوفل (حبیب بن اساف رضی اللہ عنہ نے قتل کیا)۔
- ۱۴- طعیمہ بن عدی بن نوفل (علی بن ابی طالب رضی اللہ عنہ نے قتل کیا)۔
- ۱۵- زمعہ بن اسود بن مطلب (ثابت بن جذع رضی اللہ عنہ نے قتل کیا)۔
- ۱۶- ابوالبختری عاص بن ہشام (مجذر بن زیاد رضی اللہ عنہ نے قتل کیا)۔

- ۱۷- حارث بن زمعہ بن اسود (عمار بن یاسر رضی اللہ عنہ نے قتل کیا)۔
- ۱۸- عقیل بن اسود بن مطلب (حضرت حمزہ رضی اللہ عنہ اور حضرت علی رضی اللہ عنہ نے مل کر قتل کیا)۔ (نمبر ۱۵ اور ۱۸ آپس میں بھائی تھے جبکہ نمبر ۱۷ انمبر ۱۵ کا بیٹا تھا)۔
- ۱۹- نوفل بن خویلد (یہ حضرت خدیجہ رضی اللہ عنہا کا بھائی تھا، مگر اسلام کے بدترین دشمنوں میں سے تھا۔ اسے حضرت علی رضی اللہ عنہ نے قتل کیا)۔
- ۲۰- عقبہ بن زید (یہ یمن کا رہنے والا اور بنو اسد کا حلیف تھا)۔
- ۲۱- عمیر مولیٰ بنی اسد
- ۲۲- نضر بن حارث بن کلدہ (اسے حضرت علی رضی اللہ عنہ نے قتل کیا تھا)۔
- ۲۳- زید بن ملیص (یہ حضرت مصعب رضی اللہ عنہ کے والد عمیر بن ہاشم کا غلام تھا۔ اسے حضرت بلال رضی اللہ عنہ نے قتل کیا)۔
- ۲۴- عمیر بن عثمان بن عمرو بن کعب (اسے حضرت علی بن ابی طالب رضی اللہ عنہ نے قتل کیا)۔
- ۲۵- عثمان بن مالک بن عبید اللہ (یہ حضرت طلحہ بن عبید اللہ رضی اللہ عنہ کا بھتیجا تھا، اسے حضرت صہیب رومی رضی اللہ عنہ نے قتل کیا)۔
- ۲۶- مالک بن عبید اللہ بن عثمان (یہ حضرت طلحہ رضی اللہ عنہ کا بھائی تھا۔ جنگ میں زخمی ہوا اور قید کے دوران مر گیا۔ اس لیے اسے بدر کے مقتولین میں شمار کیا گیا ہے)۔
- ۲۷- عمرو بن ہشام بن مغیرہ المعروف ابو جہل (سردار قریش تھا۔ اس کی قوم اسے ابو الحکم کہتی تھی۔ معاذ رضی اللہ عنہ اور معوذ رضی اللہ عنہ نے اسے زخمی کیا اور عبد اللہ بن مسعود رضی اللہ عنہ نے اس کا سر کاٹا)۔
- ۲۸- عاص بن ہشام بن مغیرہ (ابو جہل کا بھائی تھا۔ اسے حضرت عمر رضی اللہ عنہ نے قتل کیا۔ یہ ان کا حقیقی ماموں تھا)۔
- ۲۹- نبیہ بن زید بن ملیص التمیمی

- ۳۰ - عبید بن سلیط (قبیلہ قیس میں سے تھا)۔
- ۳۱ - یزید بن عبداللہ تمیمی (اسے عمار بن یاسر رضی اللہ عنہ نے قتل کیا)۔
- ۳۲ - ابو مسافع اشعری (اسے حضرت ابو دجانہ رضی اللہ عنہ نے قتل کیا)۔
- ۳۳ - حرمہ بن عمرو (اسے حضرت خارجہ بن زید رضی اللہ عنہ نے قتل کیا)۔
- ۳۴ - ابو قیس بن ولید بن مغیرہ (خالد بن ولید رضی اللہ عنہ کا بھائی تھا اسے حضرت حمزہ رضی اللہ عنہ نے قتل کیا)۔
- ۳۵ - مسعود بن ابی امیہ بن مغیرہ (اسے حضرت علی رضی اللہ عنہ نے قتل کیا)۔
- ۳۶ - رفاعہ بن عابد بن عبداللہ مخزومی (اسے حضرت سعد بن ربیع رضی اللہ عنہ نے قتل کیا)۔
- ۳۷ - ابو قیس بن فاکہہ بن مغیرہ (اسے حضرت علی رضی اللہ عنہ نے قتل کیا)۔
- ۳۸ - المنذر بن ابی رفاعہ بن عابد المخزومی (اسے حضرت معن بن عدی رضی اللہ عنہ نے قتل کیا)۔
- ۳۹ - اسود بن عبدالاسد المخزومی (اسے حضرت حمزہ رضی اللہ عنہ نے قتل کیا)۔
- ۴۰ - حاجب بن سائب مخزومی (اسے حضرت علی بن ابی طالب رضی اللہ عنہ نے قتل کیا)۔
- ۴۱ - عویمر بن سائب مخزومی (اسے نعمان بن مالک رضی اللہ عنہ نے قتل کیا)۔
- ۴۲ - عمرو بن سفیان طائی (اسے یزید بن رقیش رضی اللہ عنہ نے قتل کیا)۔
- ۴۳ - جابر بن سفیان طائی۔ (اسے ابو بردہ جابر بن نیار رضی اللہ عنہ نے قتل کیا)۔
- ۴۴ - عبداللہ بن منذر مخزومی (اسے علی بن ابی طالب رضی اللہ عنہ نے قتل کیا)۔
- ۴۵ - حذیفہ بن ابی حذیفہ بن مغیرہ (اسے سعد بن ابی وقاص رضی اللہ عنہ نے قتل کیا)۔
- ۴۶ - ہشام بن ابی حذیفہ بن مغیرہ (اسے صہیب رومی رضی اللہ عنہ نے قتل کیا)۔
- ۴۷ - زہیر بن ابی رفاعہ (اسے ابواسید مالک بن ربیعہ رضی اللہ عنہ نے قتل کیا)۔
- ۴۸ - سائب بن ابی رفاعہ (اسے عبدالرحمن بن عوف رضی اللہ عنہ نے قتل کیا)۔
- ۴۹ - عائد بن سائب بن عویمر (اسے حضرت حمزہ رضی اللہ عنہ نے زخمی کیا اور پھر اسے گرفتار کر لیا گیا۔  
فدیہ دے کر یہ چھوٹا، مگر انھی زخموں کی وجہ سے بعد میں مر گیا اس لیے اسے بھی مقتولین بدر



میں شمار کیا گیا۔

۵۰۔ عمیر طائی

۵۱۔ خیار (بنوقارہ کا ایک فرد)

۵۲۔ مدبہ بن حجاج سہمی (اسے ابوالیسر رضی اللہ عنہ نے قتل کیا)۔

۵۳۔ عاص بن مدبہ بن حجاج سہمی (اسے حضرت علی رضی اللہ عنہ نے قتل کیا)۔

۵۴۔ نبیہ بن حجاج سہمی (اسے حضرت حمزہ رضی اللہ عنہ اور سعد بن ابی وقاص رضی اللہ عنہ نے مل کر قتل کیا)۔

۵۵۔ ابوالعاص بن قیس سہمی (اسے حضرت علی رضی اللہ عنہ نے یا حضرت ابودجانہ رضی اللہ عنہ نے قتل کیا)۔

۵۶۔ عاصم بن عوف بن ضمیرہ سہمی (اسے ابوالیسر رضی اللہ عنہ نے قتل کیا)۔

۵۷۔ عامر بن عوف بن ضمیرہ (اسے عبداللہ بن سلمہ رضی اللہ عنہ نے یا ابودجانہ رضی اللہ عنہ نے قتل کیا)۔

۵۸۔ حارث بن مدبہ بن حجاج سہمی (اسے حضرت صہیب رومی رضی اللہ عنہ نے قتل کیا)۔

۵۹۔ معاویہ بن عامر (اسے عکاشہ بن محسن رضی اللہ عنہ نے قتل کیا)

۶۰۔ معبد بن وہب (اسے خالد بن ولید اور ایاس رضی اللہ عنہ بن بکیر دو بھائیوں نے قتل کیا)۔

۶۱۔ امیہ بن خلف (ایک انصاری صحابی کے ہاتھوں قتل ہوا)۔

۶۲۔ علی بن امیہ بن خلف (اسے عمار بن یاسر رضی اللہ عنہ نے قتل کیا)۔

۶۳۔ اوس بن معیر بن لوذان (اسے عثمان بن مظعون رضی اللہ عنہ نے قتل کیا)۔

۶۴۔ سبرہ بن مالک

۶۵۔ وہب بن حارث

۶۶۔ عامر بن زید

۶۷۔ عمرو بن عبداللہ بن جدعان

۶۸۔ سائب بن ابی سائب بن عابد بن عبداللہ مخزومی۔

جنگ بدر کے قیدیوں کی تعداد ستر بتائی جاتی ہے۔ ابن اسحاق نے ان میں سے پچاس کے

نام لکھے ہیں جبکہ ابن ہشام نے اڑسٹھ ناموں کی فہرست پیش کی ہے۔ حضرت کعب بن مالک نے اپنے ایک شعر میں جنگ احد کا ذکر کرتے ہوئے جنگ بدر کی طرف اشارہ کیا ہے جس میں مقتولین کی تعداد ستر بیان کی گئی ہے۔ سورہ آل عمران آیت نمبر ۱۶۵ میں اللہ تعالیٰ نے ارشاد فرمایا: ”اور یہ تمہارا کیا حال ہے کہ جب تم پر (جنگ احد میں) مصیبت آپڑی تو تم کہنے لگے یہ کہاں سے آئی؟ حالانکہ (جنگ بدر میں) اس سے دوگنی مصیبت تمہارے ہاتھوں (فریق مخالف پر) پڑ چکی ہے۔“ مفسرین نے بیان کیا ہے کہ جنگ احد میں ستر صحابہ کرام شہید ہوئے تھے۔ جبکہ جنگ بدر میں کافروں کی فوج کے ستر آدمی قتل ہوئے اور ستر ہی گرفتار کر لیے گئے۔ دوگنی مصیبت کا اشارہ اسی جانب ہے۔

تاریخ کی مختلف کتابوں میں سے فہرستیں کھنگالنے کے بعد یہی اڑسٹھ نام مل سکے ہیں۔ ان میں سے بھی آخری نام (سائب بن ابی سائب) اگرچہ ابن ہشام اور ابن اسحاق نے مقتولین کی فہرست میں درج کیا ہے، مگر اس کا مستند ہونا بھی محل نظر ہے، کیونکہ خود ابن ہشام نے اپنی سیرت میں حضرت سائب بن ابی سائب کے بارے میں ایک روایت لکھی ہے کہ وہ مسلمان ہو گئے تھے اور اسلام کے بڑے جانثار سپاہی کی حیثیت سے مقبول ہوئے۔ (دیکھیے: سیرت ابن ہشام، جلد اول، صفحہ ۷۱۱)

اس سے معلوم ہوتا ہے کہ تین مقتولین کے نام تاریخ میں محفوظ ہونے سے رہ گئے ہیں۔ سائب بن ابی سائب کو شامل کر لیا جائے تو بھی دو ناموں کی کمی رہ جاتی ہے۔ ابن اسحاق، ابن ہشام کے علاوہ دور جدید کے محققین شوقی ابوخلیل، محمد احمد باشمیل اور دیگر اصحاب مغازی نے عبید بن عمیر کا نام مقتولین بدر کی فہرست میں شامل نہیں کیا جبکہ مشہور مؤرخ اور مفسر قرآن علامہ ابن کثیر نے اپنی تفسیر میں لکھا ہے کہ حضرت مصعب بن عمیر رضی اللہ عنہ نے اپنے بھائی عبید بن عمیر کو بدر میں قتل کر دیا تھا۔

یہی معاملہ حضرت ابو عبیدہ ابن الجراح رضی اللہ عنہ کے والد عبداللہ ابن الجراح کا ہے۔ مفسر ابن

کثیر اور تقریباً تمام مستند سیرت نگار لکھتے ہیں کہ ابو عبیدہ رضی اللہ عنہ نے اپنے باپ عبد اللہ بن جراح کو جنگ بدر میں قتل کیا تھا، مگر فہرست میں یہ نام بھی شامل نہیں ہو سکا۔ یہ دو نام شامل کرنے سے تعداد ستر ہو جاتی ہے۔ (ہذا ما عندی والعلم عند اللہ) مفسر قرطبی نے بھی ان دونوں مقتولین بدر کے نام لکھے ہیں۔ (تفصیل کے لیے دیکھیے تفسیر ابن کثیر جلد چہارم سورۃ المجادلہ صفحہ ۳۵۲ اور تفسیر قرطبی جلد ۱ صفحہ ۳۰۷-۳۰۸)



## اسیرانِ جنگِ بدر

- ۱- عباس بن عبدالمطلب بن ہاشم۔ (سید کونین رضی اللہ عنہم کے چچا)
- ۲- عقیل بن ابی طالب بن عبدالمطلب۔ (سید کونین رضی اللہ عنہم کے چچازاد بھائی)
- ۳- نوفل بن حارث بن عبدالمطلب۔ (سید کونین رضی اللہ عنہم کے چچازاد بھائی)
- ۴- عتبہ حلیف بنی ہاشم۔
- ۵- سائب بن عبید بن عبد یزید بن ہاشم بن مطلب بن عبد مناف (یہ حضرت امام شافعی کے جدا بچہ تھے۔ بنو ہاشم کے مشرکین انھی کے جھنڈے کے نیچے قریش کی فوج میں شامل ہوئے تھے۔ انھوں نے فدیہ دے کر رہائی پائی۔ بعد میں یہ مسلمان ہوئے اور اسلام کی عظیم خدمات سرانجام دیں)۔
- ۶- حارث بن ابی دبذہ بن ابی عمرو بن امیہ۔
- ۷- ابوالعاص بن ربیع بن عبد العزیٰ (آنحضرت رضی اللہ عنہم کے داماد)
- ۸- ابوریشہ بن ابی عمرو۔ (بنو امیہ کا حلیف تھا)
- ۹- عمرو بن ازرق (ایضاً)
- ۱۰- عدی بن خیبار بن عدی۔
- ۱۱- عقبہ بن ابی حارث حضرمی۔
- ۱۲- عثمان بن عبد شمس۔ (بنی مازن میں سے)
- ۱۳- ابو ثور۔ (بنو نوفل بن عبد مناف کا حلیف)
- ۱۴- ابو عزیز بن عمیر۔ (مصعب بن عمیر رضی اللہ عنہ کا بھائی)

- ۱۵- اسود بن عامر۔
- ۱۶- سائب بن ابی حبیش بن مطلب الاسدی۔
- ۱۷- حویرث بن عباد بن عثمان بن اسد۔
- ۱۸- سالم بن شامخ
- ۱۹- خالد بن ہشام بن مغیرہ مخزومی
- ۲۰- امیہ بن ابی حذیفہ مخزومی۔
- ۲۱- ولید بن ولید بن مغیرہ مخزومی۔ (حضرت خالد بن ولیدؓ کا بھائی)
- ۲۲- عثمان بن عبداللہ بن مغیرہ مخزومی
- ۲۳- صفی بن ابی رفاعہ بن عابد مخزومی
- ۲۴- ابوالمنذر بن ابی رفاعہ بن عابد مخزومی۔
- ۲۵- ابو عطا عبداللہ بن ابی سائب مخزومی۔
- ۲۶- مطلب بن حطب بن حارث بن عبید مخزومی۔
- ۲۷- خالد بن اعلم (بنی مخزوم کا حلیف)۔ جنگ میں جب قریش کے سوراقتل ہونے لگے تو سب سے پہلے یہی شخص میدان سے بھاگا۔ لطف کی بات یہ ہے کہ اس نے اپنے ایک شعر میں اپنی جرات و شجاعت کا نہایت اعلیٰ نقشہ کھینچا تھا، مگر اس شعر کے بالکل متضاد عملی نمونہ پیش کیا۔ اس کا شعر ملاحظہ فرمائیے:

وَلَسْنَا عَلَى الْأَذْبَارِ تَدْمِي كَلُومَنَا  
وَلَكِنْ عَلَى أَقْدَامِنَا يَقَطُرُ الدَّمُ

میدان جنگ میں ہم پیٹھ پر کبھی زخم نہیں کھاتے۔ ہم سینے پر زخم سہتے ہیں اور خون ہمارے قدموں (کے اگلے حصے پر) پرگرتا ہے۔ (زخموں کے باوجود ہم قدم آگے بڑھاتے ہیں)۔

- ۲۸- ابووداع بن ضبیرہ بن سعید بن سعد سہمی
- ۲۹- فروہ بن قیس بن عدی بن حذافہ بن سعد سہمی
- ۳۰- حنظلہ بن قبیصہ بن حذافہ بن سعد سہمی
- ۳۱- حجاج بن قیس بن عدی بن سعد سہمی۔
- ۳۲- عبداللہ بن ابی بن خلف بن وہب جمحی۔
- ۳۳- ابو عزرہ عمرو بن عبد بن عثمان بن وہیب۔
- ۳۴- فاکہ (امیہ بن خلف کا غلام)
- ۳۵- وہب بن عمیر بن وہب بن خلف بن وہب جمحی۔
- ۳۶- ربیعہ بن دراج بن عنبس بن اہبان بن وہب جمحی۔
- ۳۷- سہیل بن عمرو بن عبد شمس بن عبدود بن نصر العامری۔
- ۳۸- عبد بن زمعہ بن قیس بن عبد شمس عامری (ام المومنین سودہ بنت زمعہ کا بھائی)
- ۳۹- عبدالرحمان بن مشوء بن وقدان بن قیس۔
- ۴۰- طفیل بن ابی قنیع الفہری۔
- ۴۱- عتبہ بن عمرو بن محمد الفہری۔
- ۴۲- عقیل بن عمرو۔ (بنو مطلب کا حلیف تھا)
- ۴۳- تمیم بن عمرو۔ (بنو مطلب کا حلیف تھا۔ [عقیل بن عمرو اور تمیم بن عمرو دونوں بھائی تھے]۔)
- ۴۴- ابن تمیم بن عمرو (تمیم بن عمرو کا بیٹا تھا)
- ۴۵- خالد بن اسید بن ابی عیص۔
- ۴۶- ابو العریض یسار (عاص بن امیہ کا غلام تھا)۔
- ۴۷- نبھان (نوفل بن عبد مناف کا غلام تھا)۔
- ۴۸- عبید اللہ بن حمید بن زہیر بن حارث اسدی۔

- ۴۹ - عقیل (بنو عبدالدار بن قیس کا حلیف تھا۔ یمنی الاصل تھا)
- ۵۰ - مسافع بن عیاض بن صخر بن عامر بن کعب تمیمی
- ۵۱ - جابر بن زبیر (بنو تمیم کا حلیف تھا)
- ۵۲ - قیس بن سائب مخزومی۔
- ۵۳ - عمرو بن ابی بن خلف۔
- ۵۴ - ابورہم بن عبداللہ (بنو جمیح کا حلیف)
- ۵۵ - بنو جمیح بن عمرو کا ایک حلیف (ابن ہشام نے اس کا نام نہیں درج کیا)
- ۵۶ - نسطاس (امیہ بن خلف کا غلام)
- ۵۷ - ابورافع (امیہ بن خلف کا غلام)
- ۵۸ - امیہ بن خلف کا ایک اور غلام (ابن ہشام کے مطابق اس کا نام ان کے ذہن سے نکل گیا)۔
- ۵۹ - اسلم (نبیہ بن حجاج کا غلام)
- ۶۰ - حبیب بن جابر (بنو عامر بن لوئی میں سے تھا)۔
- ۶۱ - سائب بن مالک (بنو عامر بن لوئی میں سے تھا)۔
- ۶۲ - شافع (بنی حارث بن فہر کا حلیف، یمن سے تھا)۔
- ۶۳ - شفیع (بنی حارث بن فہر کا حلیف، یمن سے تھا)
- ۶۴ - نعمان بن عمرو بن عنقم بن مطلب بن عبدمناف۔
- ۶۵ - عمرو بن ابی سفیان بن حرب بن امیہ (سردار قریش ابوسفیان کا بیٹا۔ فدیہ دیے بغیر چھوٹ گیا)۔
- ۶۶ - ابوالعاص بن نوفل بن عبدشمس۔
- ۶۷ - مالک بن عبید اللہ بن عثمان (گرفتار ہوا تھا، مگر اسیری ہی میں طبعی موت مر گیا۔ اس لیے

اس کا نام مقتولین میں بھی شامل ہے۔ بحوالہ: سیرة ابن ہشام، القسم الاول، ص ۷۱۵۔

۶۸- عائد بن سائب بن عویمر (یہ جنگ میں زخمی ہو کر قیدی بنا۔ فدیہ ادا کر کے رہائی پائی، مگر انھی زخموں کی وجہ سے مر گیا، لہذا اسے مقتولین میں بھی شمار کیا گیا ہے اور قیدیوں میں بھی)۔

۶۹- عقبہ بن ابی معیط (یہ بھی گرفتار ہوا تھا، مگر اپنے ناقابل معافی جرائم کی وجہ سے اسے بدر اور مدینہ کے درمیان عرق الطیبہ کے مقام پر آنحضرت ﷺ نے قتل کرادیا)۔

۷۰- نضر بن حارث بن کلدہ (یہ بھی اسیروں میں شامل تھا، مگر اپنی شیطانی چالوں اور اسلام دشمنی کی پاداش میں وادی صفرا میں قتل کر دیا گیا)۔ (سیرة ابن ہشام، القسم الثانی، ص ۸-۳)





## غزوة السويق

جیسا کہ پہلے بیان کیا جا چکا ہے، مکہ کے معروف سرداروں کے میدان جنگ میں مارے جانے کے بعد بنو امیہ کا سردار ابوسفیان بن حرب قریش کا مسلمہ لیڈر بن گیا تھا۔ بنو امیہ بنو ہاشم کے ساتھ روایتی طور پر مخالفت رکھتے تھے۔ ابوسفیان بھی ان لوگوں میں شامل تھا جو پیغمبر اسلام ﷺ کے ساتھ شدید دشمنی کا اظہار کرتے تھے۔ جنگ بدر کی بہت سی دیگر جوہات بھی تھیں، مگر اس کی بڑی اور فوری وجہ ابوسفیان کا تجارتی قافلہ اور مدینہ سے متوقع خطرات سے بچنے کی خاطر اہل مکہ کے نام اس کا ہنگامی پیغام تھا۔ جنگ میں ابوسفیان خود تو شرکت نہ کر سکا، مگر اس کے سبھی قریبی عزیز، بھائی، بند سسرالی رشتے دار اور بیٹے میدان میں لڑنے کے لیے پہنچے۔ ان میں اس کے دو بیٹے حنظلہ اور عمرو بھی شامل تھے۔ بنو عبد شمس (بنو امیہ) کے اپنے افراد اور ان کے حلیف جو میدان جنگ میں قتل ہوئے، ان کی تعداد بارہ تھی۔ ابوسفیان کا اپنا بیٹا حنظلہ بھی مقتولین میں شامل تھا۔ گرفتار ہونے والوں میں بنو عبد شمس کے اپنے افراد اور حلیفوں کی تعداد نو تھی۔ ابوسفیان کا بیٹا عمرو بھی جنگی قیدیوں میں شامل تھا۔ ابوسفیان ذاتی طور پر بھی آتش انتقام میں جل رہا تھا، مگر اس پر مکہ کے ہر بچے، بوڑھے اور مرد و زن کا دباؤ بھی تھا کہ وہ دشمن سے مقتولین بدر کا بدلہ لے۔ پھر قریش کے شعر اور خطیبوں نے بھی بڑی جذباتی فضا پیدا کر دی تھی۔ قریش کے علاوہ یہودی اور دیگر مشرک قبائل بھی مقتولین کے دردناک مرثیے لکھ کر آگ بھڑکانے میں خوب مصروف تھے۔ ابوسفیان نے قسم کھائی کہ جب تک وہ مقتولین بدر کا بدلہ نہ لے لے نہ تو وہ غسل جنابت کرے گا نہ سر میں تیل ڈالے گا۔ جب اس نے لوگوں سے جنگ کی تیاری کے لیے کہا تو لوگوں نے اسے ہر قسم کے تعاون

کا یقین دلایا۔

ذوالحجہ ۲ھ میں ابوسفیان دوسو سواروں کے ساتھ مکہ سے نکلا۔ حقیقت میں اس کی یہ مہم جوئی اپنی قسم پوری کرنے اور لوگوں کی اشک شویٰ کے لیے تھی ورنہ ہر آدمی سمجھ سکتا ہے کہ ابھی دو ماہ پہلے جن لوگوں کے مقابلے پر ایک ہزار کا مضبوط لشکر مات کھا گیا تھا، ان کو دوسو جنگجو کیا نقصان پہنچا سکیں گے۔ ابوسفیان نے اپنے ساتھیوں کو جوش دلانے کے لیے خود بھی دردناک اور جوش سے بھرے ہوئے رزمیہ شعر کہے۔ اس کے ان شعروں کا تذکرہ تاریخ کی کتابوں میں ملتا ہے۔

مدینہ منورہ کے قرب و جوار میں ابوسفیان رات کی تاریکی میں پہنچا اور یہودیوں کے قبیلے بنو نضیر کے سردار حیّ بن اخطب کا دروازہ کھٹکھٹایا۔ رات کا سماں تھا اور ابوسفیان کی آواز میں گھبراہٹ تھی۔ یہودی سردار ڈر گیا اور دروازہ کھولنے سے انکار کر دیا۔ ابوسفیان سلام بن مشکم یہودی کے پاس گیا۔ اس زمانے میں سلام بن مشکم بنو نضیر کا سب سے طاقتور اور مالدار سردار تھا۔ ابوسفیان اسی ادھیڑ بن میں تھا کہ یہ یہودی سردار بھی کہیں دروازہ کھولنے سے انکار نہ کر دے۔ امید و بیم کے ملے جلے جذبات کے ساتھ اس نے دروازے پر دستک دی۔ سلام کو جب معلوم ہوا کہ سردار قریش ابوسفیان اس کے پاس آیا ہے تو اس نے بڑی خوشی کا اظہار کیا، دروازہ کھولا، ابوسفیان کی خوب آؤ بھگت کی، بہترین شراب پلائی اور مقتولین بدر کا تذکرہ کر کے یوم بدر کے نتائج پر اظہار افسوس کیا۔ سلام بن مشکم نے ابوسفیان کو مدینہ کے بارے میں معلومات بھی مہیا کیں۔ اس دوران میں ابوسفیان کے ساتھی ایک وادی میں اس کے انتظار میں بیٹھے تھے۔

رات کے اندھیرے میں ہی ابوسفیان، سلام بن مشکم کے ہاں سے نکلا اور اپنے ساتھیوں کے پاس پہنچا۔ صبح پو پھٹنے کے وقت ابوسفیان نے مدینہ سے تین میل کے فاصلے پر ایک چھوٹی سے آبادی عریض پر حملہ کیا۔ یہاں انصار کے لوگ رہتے تھے جن کا ذریعہ معاش کاشتکاری اور مویشی پالنا تھا۔ ابوسفیان نے خشک گھاس اور چارے کے انبار جلا دیے اور کچھ گھروں کو بھی آگ لگا دی۔

ایک انصاری صحابی حضرت سعد بن عمرو رضی اللہ عنہ شہید ہو گئے۔ ابوسفیان سمجھا کہ اس کی قسم پوری ہو گئی ہے۔ وہ گھبراہٹ کے عالم میں مکہ کی طرف بھاگا۔

حضور اکرم ﷺ کو اس واقعہ کی اطلاع ملی تو آپ بلا تاخیر ابوسفیان کے تعاقب کے لیے نکلے، مگر وہ اپنے ساتھیوں کے ساتھ بہت برق رفتاری سے مکہ کی جانب بھاگ گیا تھا۔ مکی فوج کے پاس ستو کا بڑا ذخیرہ تھا۔ پکڑے جانے کے خوف سے اپنا بوجھ کم کرنے کے لیے نیز اپنے مخالفین کی توجہ ہٹانے کے لیے وہ ستو کے تھیلے راستے میں پھینکتے چلے گئے۔ عربی زبان میں ستو کو سويق کہا جاتا ہے۔ اس لیے یہ جنگ غزوہ سويق کے نام سے تاریخ میں مشہور ہے۔

اس جنگ میں آنحضرت ﷺ کا دشمن سے آنا سامنا نہیں ہوا، مگر صحابہ کرام کو بطور غنیمت ستو ہاتھ آ گئے۔ یہ جنگ چونکہ جنگ بدر ہی کا تکملہ تھی، اس لیے ہم نے اسے غزوہ بدر کے ساتھ ہی شامل کر دیا ہے۔ غزوہ سويق سے اگرچہ ابوسفیان نے اپنی قسم پوری ہونے کا حیلہ ڈھونڈ لیا، مگر اس کے ساتھیوں نے اور مکہ کی آبادی نے اس پر اسے کوئی داد نہ دی۔ ابوسفیان اس کے بعد سے جنگ کی تیاری میں لگ گیا اور ۳ھ میں احد کے میدان میں مسلمانوں سے آٹکرایا۔ غزوہ احد کا تفصیلی ذکر آگے آرہا ہے۔

غزوہ السويق میں اگرچہ کافروں کا کوئی فرد زخمی یا قتل نہیں ہوا، جبکہ ایک صحابی شہید ہوئے، مگر یہ جنگ بھی مسلمانوں کی کامیابی پر منتج ہوئی۔ ایک تو دشمن نے راہ فرار اختیار کی۔ دوسرے مسلمانوں کو دشمن کا مال ہاتھ آ گیا۔ زمانہ قدیم سے کسی فوج کی کامیابی کے لیے جو اصول مقرر کیے گئے تھے اور جو کم و بیش آج بھی تسلیم کیے جاتے ہیں یہ ہیں کہ فاتح وہ ہے جو

۱- دشمن کو بھگا دے۔

۲- دشمن کے علاقے پر قبضہ کرے۔

۳- دشمن کا مال (مال غنیمت) اس کے ہاتھ آ جائے۔


۴- دشمن کے جنگی قیدی اس کے قبضے میں ہوں۔

اس جنگ میں مسلمانوں کے مقابلے پر دشمن نے راہ فرار اختیار کی اور اس کا مالِ غنیمت بھی مسلمانوں کو مل گیا۔ لہذا یہ جنگ مسلمانوں کی فتح اور کافروں کی شکست کا پیش خیمہ ثابت ہوئی۔

(البدایة والنہایة، ج ۱، ص ۶۶۲، سیرة ابن ہشام، القسم الثانی، ص ۴۴-۴۵)

الحمد للہ! جنگ بدر کا حصہ مکمل ہوا۔ آگے کے صفحات میں جنگ احد کے حالات و واقعات

ملاحظہ فرمائیں۔



باب چہارم

غزوة اُحد

## جنگ احد کے لیے قریش کی تیاریاں

جنگ بدر میں قریش کو جو ذلت ناک شکست ہوئی اس نے ان کی کمر توڑ کر رکھ دی، مگر عربوں کے معروف طریقے کے مطابق ان کی آتش انتقام بھی خوب بھڑک اٹھی تھی۔ ابوسفیان اب مکہ کا رہنما بن چکا تھا۔ بڑے بڑے رؤسا کے قتل نے بنو امیہ کی دیرینہ خواہش پوری کر دی تھی۔ جیسا کہ اس سے پہلے بھی تذکرہ گزر چکا ہے۔ ہزیمت خوردہ لشکر کی آمد پر مکہ میں غم و حزن کے سائے چھائے ہوئے تھے۔ اس مایوسی کے عالم میں ابوسفیان نے انتقام کا نعرہ بلند کیا تو مکہ کے ہر بچے بوڑھے مرد اور عورت نے اسے اپنے دل کی آواز سمجھا۔ ابوسفیان تجارتی سفر کے دوران میں کامیاب رہا تھا۔ مال تجارت ابھی تقسیم نہ ہوا تھا۔ ابوسفیان اہل مکہ کا پچاس ہزار اشرفی اصل زر لے کر تجارت پر گیا تھا۔ اب مال کی مالیت ایک لاکھ اشرفی تھی گویا منافع سو فیصد تھا۔ پچاس ہزار اشرفی کے نقد منافع کے علاوہ قاضی محمد سلیمان منصور پوری کے مطابق ایک ہزار اونٹ بھی منافع میں تھے۔ یہ اونٹ بھی جنگی فنڈ میں شامل کر لیے گئے۔ (ملاحظہ ہو: رحمة اللعالمین جلد اول

صفحہ ۱۰۸)

### عظیم قومی منصوبہ؟

عکرمہ بن ابی جہل، صفوان بن امیہ، عبداللہ بن ابی ربیعہ اور دیگر قریشی سرداران اپنے عزیزوں کے قتل سے انتہائی دل برداشتہ اور مغموم تھے۔ وہ ابوسفیان کے پاس گئے اور اس سے کہا کہ مال تجارت کو جنگی فنڈ میں دے دیا جائے۔ ابوسفیان نے یہ مسئلہ قریش کی مجلس میں رکھنے اور مشورہ کرنے کا فیصلہ کیا۔ دارالندوہ میں میٹنگ ہوئی۔ ارباب حل و عقد کا یہ اکٹھ نہایت نازک لمحے میں منعقد ہو رہا تھا۔ قریش کے اکابر اندر بیٹھے غور و فکر کر رہے تھے اور مکہ کی پوری آبادی باہر شدت

سے فیصلے کی منتظر تھی۔ قریش کے پر جوش سرداروں کی تقاریر کے نتیجے میں طے ہوا کہ لوگوں کا اصل زرتو انھیں ادا کر دیا جائے اور منافع پورے کا پورا جنگ کے لیے الگ کر لیا جائے۔ یہ فیصلہ سنایا گیا تو مکہ کا ہر شخص خوشی سے جھوم اٹھا۔ کسی نے بھی اپنے منافع کے ضائع ہونے کا شکوہ نہیں کیا۔ لوگ تو خوش تھے کہ اگر قافلہ اہل مدینہ کے ہاتھ لگ جاتا جس کا پورا امکان تھا تو کوئی پیسہ نہ بچتا۔ اب تو محض منافع کی رقم ہی دینی پڑی ہے اور وہ بھی ایک ”عظیم قومی منصوبے“ کی تکمیل کے لیے۔ بعض لوگوں نے اس منافع کے علاوہ بھی جنگی فنڈ میں عطیات دیے جبکہ بعض نے مردان جنگ کو لڑائی میں مطلوبہ نتائج حاصل کرنے پر خطیر انعامات و تحائف کا لالچ دیا۔

کافروں کے اس انفاق کا تذکرہ اللہ تعالیٰ نے اس جنگ سے قبل جنگ بدر کے واقعات

میں یوں کیا ہے:

إِنَّ الَّذِينَ كَفَرُوا وَيُنْفِقُونَ أَمْوَالَهُمْ لِيَصُدَّوْا عَنْ سَبِيلِ اللَّهِ ۖ فَسَيُنْفِقُونَهَا ثُمَّ تَكُونُ

عَلَيْهِمْ حَسْرَةً ۖ ثُمَّ يُغْلَبُونَ ۗ وَالَّذِينَ كَفَرُوا إِلَىٰ جَهَنَّمَ يُحْشَرُونَ ﴿۸﴾ (الانفال: ۸)

جن لوگوں نے حق کو ماننے سے انکار کیا ہے وہ اپنے مال خدا کے راستے سے روکنے کے لیے صرف کر رہے ہیں اور ابھی اور خرچ کرتے رہیں گے، مگر آخر کار یہی کوششیں ان کے لیے پچھتاوے کا سبب بنیں گی، پھر وہ مغلوب ہوں گے، پھر یہ کافر جہنم کی طرف گھیر لائے جائیں گے۔

شعراے قریش

یوں تو قریش کے درمیان بہت سے شعرا تھے، مگر ان میں سے ابو عزہ عمرو بن عبد اللہ الحنظلجی، مسافع بن عبد مناف بن وہب الحنظلجی اور خود سردار قریش ابوسفیان بن حرب بن امیہ زیادہ اہم تھے۔ ابوسفیان کی بیوی ہند بھی اچھی شاعرہ تھی۔ یہود کے شعرا خصوصاً بنو نضیر کا سردار کعب بن اشرف بھی ان کی مدد کے لیے آگیا تھا۔

ان سب شعرا نے مختلف قبائل میں گھوم پھر کر لوگوں کے جذبات کو اسلام اور پیغمبر اسلام کے

خلاف خوب بھڑکایا۔ ان کی اس دور کی شاعری میں قبائلی عصبیت اور اسلام سے نفرت کا اظہار کوٹ کوٹ کر بھرا ہوا ہے۔

ابوعزہ جنگ بدر میں گرفتار ہو گیا تھا۔ اس نے حضور اکرم ﷺ سے اپنی ناداری اور اپنی بیٹیوں کی بے بسی کا واسطہ دے کر بغیر فدیے کے رہائی کا مطالبہ کیا۔ حضور اکرم نہایت نرم دل اور رحیم و شفیق تھے۔ آپ رحمتہ اللعالمین تھے۔ دکھی اور کمزور انسانوں پر تو آپ کا لطف و کرم نہایت بے پایاں تھا۔ جب بھی کبھی حضور اکرم ﷺ سے کسی نے اپنی بیٹیوں کی بے کسی کا تذکرہ کیا، آپ کا بحر رحمت ہمیشہ جوش میں آیا۔ رسول رحمت ہی نے تو بیٹیوں کو والدین کے لیے رحمت خداوندی اور دوزخ کی آگ سے نجات کا ذریعہ قرار دیا تھا۔ بنت حوا کی عزت و تکریم اور سرپرستی و رکھوالی کا حق اسلام ہی نے ادا کیا۔

ابوعزہ کی درخواست سن کر حضور اکرم ﷺ کا دل پسچ گیا اور آپ نے اُسے رہا کر دیا۔ اس نے رہائی کے بعد رسالت مآب ﷺ کی شان اقدس میں ایک بڑا پر زور قصیدہ بھی لکھا تھا جس کے کچھ اشعار اور ان کا ترجمہ ذیل میں دیا جا رہا ہے۔

مَنْ مَبْلَغَ عَنِ الرَّسُولِ مُحَمَّدًا  
بَأَنَّكَ حَقٌّ وَالْمَلِيكَ حَمِيدًا  
وَأَنْتَ أَمْرٌ تَدْعُو إِلَى الْحَقِّ وَالْهُدَى  
عَلَيْكَ مِنَ اللَّهِ الْعَظِيمِ شَهِيدًا  
فَأَنَّكَ مِنْ حَارِبَتِهِ لِمُحَارَبَتِ  
شَقِيٍّ وَمَنْ سَأَلَتْهُ لَسَعِيدًا  
وَلَكِنْ إِذَا ذُكِرَتْ بَدْرًا وَاهْلَهُ  
تَأَوَّبَ مَابِي: حَسْرَةً وَقَعُودَهُ

کون ہے جو میرا یہ پیغام رسول خدا محمد تک پہنچا دے۔ میں کہتا ہوں کہ آپ حق پر



ہیں اور اللہ بادشاہ حقیقی ہر تعریف کا مستحق ہے۔

آپ ایسے آدمی ہیں جو حق اور ہدایت کی طرف بلا تے ہیں۔ رب عظیم کی طرف سے آپ پر محافظ مقرر ہیں۔

جس کے ساتھ آپ کی جنگ ہو جائے اس سے لڑنا آپ خوب جانتے ہیں اور اس کی گویا بد بختی ہی آجاتی ہے۔ جسے آپ امان دے دیں وہ بڑا ہی خوش نصیب ہے۔

مگر جب میں نے رہ رہ کر بدر اور اہل بدر کو یاد کیا تو میرا دل حسرت و یاس سے بھر آیا۔ (سیرۃ ابن ہشام، القسم الاول، ص ۶۶۰)

آخری شعر میں شاعر اپنے دل کی بات کہہ گیا ہے۔ شروع کے اشعار میں بھی اس نے اگرچہ حضور صلی اللہ علیہ وسلم کی تعریف تو کی ہے، مگر یہ قرآن کے الفاظ میں شعرا کے قول و عمل کے تضاد کی مثال ہے۔ قریش کے سرداروں کے ورغلانے سے پھر اس کی اسلام دشمنی شعروں میں ڈھل گئی۔ جیسا کہ آگے اس کا ذکر آ رہا ہے۔ ابو عزہ کا انجام عبرت ناک ہے۔

قریش نے جب طبل جنگ بجایا اور تیر و تفنگ کے استعمال سے قبل شعر و چنگ کا استعمال شروع کیا تو صفوان بن امیہ جو بنو جمح کا سردار تھا، ابو عزہ شاعر کے پاس آیا اور اس سے اپنی شعرو شاعری کے ذریعے مردان جنگ کو آمادہ پیکار کرنے کی درخواست کی۔ ابو عزہ کا نام عمرو بن عبد اللہ تھا اور وہ قبیلہ جمح سے تعلق رکھتا تھا۔ اپنے سردار کی بات سن کر اس نے شروع میں معذرت کی اور کہا کہ محمد نے مجھ پر بڑا احسان کیا تھا، میں اس کے خلاف کیسے زبان کھولوں۔ اس نے اپنی مالی مشکلات کا بھی رونا رویا۔ صفوان بن امیہ نے ایک تو اس کی حمیت جاہلیہ کو بھڑکایا اور دوسرے اسے مالی لالچ دیا۔ اس نے کہا: ”اگر تم جنگ سے واپس بخیریت پلٹ آؤ گے تو میں تمہیں مالا مال کر دوں گا۔ اور جنگ میں تم مارے گئے تو تمہارے اہل و عیال اور تمہاری بیٹیاں میری سرپرستی میں ہوں گی۔ میں تمہاری بیٹیوں کو اپنی بیٹیوں کی طرح رکھوں گا۔“

اس کے بعد ابو عزہ شاعر نے آنحضرت ﷺ کا احسان فراموش کر دیا اور اپنی زہر آلود شاعری

کی مہم پر نکل کھڑا ہوا۔ ابو عزمہ اور مسافع کی شعلہ نوائی نے نہ صرف قریش کے جملہ قبائل کو جنگ کے لیے کھڑا کر دیا بلکہ کنانہ کے قبائل کو بھی ان کی رضا کارانہ مدد پر آمادہ کر دیا۔ کنانہ اگرچہ قریش میں سے نہ تھے مگر ان کے قرب و جوار میں رہائش پذیر تھے۔ ان میں سے ایک سو جنگ جو قریش کی فوج میں شامل ہوئے۔ قریش کے حلیف قبائل بنو المصطلق اور بنو ہون (احابیش) نے بھی ان کا بھرپور ساتھ دیا۔ کل تین ہزار کا لشکر تیار ہو گیا جو پوری طرح لیس بھی تھا اور آزمودہ کار بھی تھا۔ ان لوگوں کے پاس جارحانہ اسلحہ بھی تھا اور مدافعانہ سامان حرب بھی۔ سواری اور سامان کے لیے تین ہزار اونٹ تھے جبکہ گھوڑ سوار دستہ دوسو سے زائد گھوڑوں پر مشتمل تھا۔ خوراک کا اچھا خاصا ذخیرہ اور ذبح کے جانور بھی ساتھ تھے۔

### سپہ سالار

ابوسفیان بن حرب متفقہ طور پر سالار اعلیٰ مقرر کیا گیا۔ گھوڑ سوار دستوں کی کمان خالد بن ولید کو دی گئی اور عکرمہ بن ابی جہل کو اس کا نائب مقرر کیا گیا۔ علم برداری کا منصب اس سے قبل قریش کی جاہلی جنگوں میں خاندان بنو امیہ کے پاس ہوا کرتا تھا۔ مگر اب جبکہ انھیں سالار اعلیٰ کا منصب مل گیا تو علم قبیلہ بنو عبدالدار بن قصی کے حصے میں آیا۔ خانہ کعبہ کا کلید بردار بھی یہی قبیلہ تھا۔ جنگ احد میں ان لوگوں نے علم برداری کا حق ادا کر دیا جس کی تفصیل آگے آئے گی۔ عمرو بن العاص اور صفوان بن امیہ کو میمنہ و میسرہ کی کمان عطا کی گئی۔

### معزز خواتین

سردار ان قریش نے اس جنگ میں گانے بجانے والی کنیروں کے علاوہ اپنی معزز خاندانی خواتین کو بھی ساتھ لے لیا تھا۔ ان خواتین کے بھائی، باپ یا بیٹے جنگ بدر میں مارے جا چکے تھے۔ ابوسفیان کی بیوی ہند خواتین کی قائد تھی۔ دیگر معروف خواتین میں ام حکیم بنت حارث مخزومیہ (عکرمہ کی بیوی)، فاطمہ بنت ولید بن مغیرہ (حارث بن ہشام کی بیوی اور خالد بن ولید کی

بہن)، ریطہ بنت مہبہ بن الحجاج (عمرو ابن العاص کی بیوی)، سلافہ بنت سعد اوسیہ (علمبردار قریش طلحہ بن ابی طلحہ کی بیوی۔ یہ مدینہ کے سردار اور معروف صحابی سعد بن معاذ رضی اللہ عنہ کی رشتہ دار تھی)۔ برزہ بنت مسعود بن عمر ثقفیہ (صفوان بن امیہ کی زوجہ اور سردار ثقیف مسعود ثقفی کی بیٹی) اور خناس بنت مالک (حضرت مصعب بن عمیر کی والدہ اپنے بیٹے ابو عزیز بن عمیر کے ساتھ جنگ پر نکلی تھی)۔ بنو کنانہ کی معروف و معزز خاتون عمرہ بن علقمہ بھی ان کے ساتھ تھی۔ (سیرۃ ابن ہشام، القسم الثانی، ص ۶۰-۶۳)

### خنساء اور ہند

عربی ادب و شعر میں خنساء بنت عمرو کا بڑا مقام ہے۔ زمانہ جاہلیت میں اس کا باپ عمرو اور دو بھائی صحرا اور معاویہ دشمن قبیلے سے لڑتے ہوئے مارے گئے تھے۔ خنساء نے ان کے ایسے دردناک مرثیے کہے کہ اسے ارثی العرب (عربوں کے درمیان سب سے عظیم مرثیہ نگار) کہا گیا۔ بازار عکاظ میں خنساء کا خیمہ لگتا تو اس پر ایک جھنڈا نصب کیا جاتا تھا۔ خنساء مجمع عام میں ہر سال نئے مرثیے پیش کرتی تھی، جنہیں سن کر مرد و عورت سبھی زار و قطار رونے لگتے۔ جنگ بدر کے بعد ہند بنت عتبہ نے کہا: ”میں خنساء سے بھی زیادہ مصیبت زدہ ہوں۔“ اس نے بازار عکاظ میں اپنا جھنڈا نصب کروایا اور اپنے اونٹ پر ہودہ میں بیٹھ کر خنساء کے اونٹ کے قریب پہنچی۔ خنساء نے اس سے پوچھا کہ تو کون ہے تو ہند نے اپنے باپ، چچا، بھائی اور بدر کے مقتولین کا مرثیہ پڑھا۔ خنساء نے بھی مرثیہ پڑھا۔ ان مرثیوں کا تذکرہ ادب عربی کی کتابوں میں بھی ملتا ہے اور مورخین نے بھی ان کو تاریخی واقعات میں نقل کیا ہے۔ شوقی ابو خلیل نے غزوة احد کے صفحہ ۷۱ پر اعلام النساء جلد پنجم صفحہ ۲۲۳ کے حوالے سے ان مرثیوں کے کچھ اشعار نقل کیے ہیں۔ اگرچہ خنساء کا کلام ہند کے کلام سے زیادہ پر اثر اور بلیغ ہے مگر اس میں شک نہیں کہ ہند کے اشعار میں بھی درد و کرب بے پایاں ہے۔ یہ دونوں خواتین بعد میں داخل اسلام ہو کر صحابیات رسول کی صف میں شامل ہو گئی تھیں۔ قریش کا لشکر شعر و شاعری کی چھاؤں میں مکہ سے نکلا۔ پورے مکہ نے انھیں الوداع کہا۔

جذبات کا عجیب عالم تھا۔ لوگوں کی زبانوں پر اپنے بتوں کا ذکر تھا۔ آنکھوں میں آنسو اور دل میں ملے جلے خیالات، خدشات، آرزوئیں اور امیدیں، یہ لشکر کئی منزلیں طے کر کے احد کے میدان میں آ پہنچا۔ یہ ماہ شوال ۳ھ کا وسط تھا۔

لشکرِ قریش میں ہر شخص کے جذبات متلاطم تھے۔ ہر ایک کے دل میں امید بھی تھی کہ اس مرتبہ بدر کا بدلہ لیں گے، ساتھ ہی ہر ایک کو یہ خوف بھی لاحق تھا کہ جن لوگوں نے ایک سال قبل ان کے لشکرِ جرار کو اس کی ساری قوت کے باوجود بدترین شکست سے دوچار کیا تھا، اس پر قابو پانا کیسے ممکن ہوگا؟ پچھلے سال تو ابوالحکم، عتبہ، شیبہ اور دیگر بڑے بڑے سرداران و جنگجو مردان میدان موجود تھے مگر پھر بھی کچھ نہ ہو سکا، اس مرتبہ تو سپہ سالار ابوسفیان تھا، جس کے کوئی نمایاں کارنامے کبھی سامنے نہ آئے تھے۔ بہر حال کفار فوج کا ہر شخص اپنے دل میں جو بھی محسوس کر رہا تھا، اظہارِ خیال میں کامیابی کو یقینی ہی قرار دیتا تھا۔ کئی لوگوں کو خالد بن ولید کی موجودگی بھی حوصلہ دیتی تھی۔ وہ بدر میں شامل نہ تھا۔ اس کے بھائی بند اور عزیز واقارب بڑی تعداد میں مارے گئے تھے، وہ جذبہٴ انتقام سے آتش زیرِ پا تھا اور نوجوان سمجھ رہے تھے کہ اس کے دست و بازو سے جنگ جیتنا آسان ہو جائے گا۔ (البدایة والنہایة، ج ۱، ص ۶۶۹-۶۷۲)



## مقابلے کے لیے آنحضور ﷺ کی تیاری

### جبل احد اور میدان احد

احد مدینہ منورہ سے صرف چار میل کے فاصلے پر ایک خشک پہاڑ ہے جس پر کچھ کانٹے دار درخت اور جھاڑیاں پائی جاتی ہیں۔ اس کا تذکرہ حدیث میں بہت آیا ہے۔ حضور اکرم ﷺ احد پہاڑ سے محبت فرمایا کرتے تھے۔ اور یہ بھی کہتے تھے کہ احد ہم سے محبت کرتا ہے۔ اس پہاڑ کے گرد و نواح میں دیگر چھوٹے چھوٹے پہاڑوں کے کئی سلسلے ہیں جو آپس میں ملے ہوئے ہیں۔ ان کے درمیان وادیاں ہیں۔ معروف وادی کا نام وادی قناتہ ہے۔ احد پہاڑ دوسرے پہاڑوں سے کٹا ہوا ہے اور یہ اکیلا ہے اس لیے محققین کی تحقیق کے مطابق اسے احد کہا جاتا ہے۔ تاریخ اسلام کی یہ معروف جنگ اس پہاڑ کے دامن میں لڑی گئی۔ اس جنگ کو جنگ احد کا نام دیا گیا۔

### لشکر قریش کی اطلاع

حضور اکرم ﷺ ہر جانب سے دشمنوں میں گھرے ہوئے تھے اس لیے آپ ہر وقت چوکنا رہتے تھے۔ دشمن کی سازشوں اور نقل و حرکت کی اطلاع کے لیے آپ ﷺ نے خصوصی انتظامات کر رکھے تھے۔ آپ کے چچا حضرت عباس رضی اللہ عنہ جو اسلام قبول کر چکے تھے مگر آنحضور ﷺ کے حکم کے مطابق انہوں نے مصلحتاً اس کا اعلان نہیں کیا تھا، مکہ میں تھے۔ مکہ کی ساری صورت حال کا انہیں بخوبی علم تھا۔ انہوں نے مکہ سے قبیلہ غفار کے ایک شخص کو معاوضہ ادا کر کے مدینہ بھیجا اور اسے تاکید کی کہ تین دن رات کے اندر اندر حضور اکرم تک ان کا خط بحفاظت پہنچا دے۔ اس شخص نے حسب وعدہ خط آنحضور ﷺ کی خدمت میں پیش کر دیا۔

حضور اکرم ﷺ اُمی تھے۔ یہ خط ملا تو آپ نے حضرت اُبی بن کعب رضی اللہ عنہ کو بلایا۔ خط کی مہر توڑی اور اسے لفافے سے نکالا۔ اُبی بن کعب نے خط پڑھا جس کا مضمون یہ تھا کہ قریش تین ہزار کا لشکر تیار کر کے مدینہ کی جانب نکل کھڑے ہوئے ہیں۔ حضور اکرم ﷺ نے حضرت اُبی سے کہا کہ وہ اس راز کو کسی کے سامنے فاش نہ کریں۔ خط میں بتایا گیا تھا کہ قریش مدینہ شہر پر حملہ آور ہوں گے حضور ﷺ انصار کے سردار اور بیعت عقبہ میں مقرر کیے گئے یکے از نقیبان نبوی حضرت سعد بن ربیع رضی اللہ عنہ کے ہاں فوراً تشریف لے گئے اور ان کو حضرت عباس رضی اللہ عنہ کے خط کا مضمون بتا کر ارشاد فرمایا کہ کسی سے فی الحال اس کا ذکر نہ کریں۔ نبی پاک ﷺ جو نبی حضرت سعد رضی اللہ عنہ کے گھر سے نکلے ان کی اہلیہ نے پوچھا: ”آپ سے آنحضرت ﷺ نے کیا فرمایا ہے؟“ وہ بولے تیری ماں مرے تجھے اس سے کیا غرض! اس نے کہا: ”آنحضرت ﷺ نے جو کچھ فرمایا ہے میں نے بھی سن لیا ہے۔“ اور پھر پورا مضمون سنا دیا۔ حضرت سعد رضی اللہ عنہ نے یہ سن کر انا اللہ پڑھا اور اپنی بیوی کا ہاتھ پکڑ کر حضور کے پیچھے دوڑے اور حضور کو ساری صورت حال بتائی۔ انھوں نے اپنی پریشانی کا اظہار یوں کیا: ”یا رسول اللہ! آپ نے مجھے راز کے طور پر وہ بات بتائی تھی۔ اس اللہ کی بندی نے بھی وہ بات سن لی ہے۔ میں ڈر گیا کہ کہیں اس سے راز فاش ہو گیا تو آپ کے نزدیک میری ثقاہت اور اعتبار مشتبہ ہو جائے گا۔ حالانکہ میں نے یہ بات اسے نہیں بتائی۔“ حضور ﷺ نے فرمایا: ”خیر کوئی بات نہیں۔ اسے چھوڑ دو۔“

اس واقعہ سے پتہ چلتا ہے کہ صحابہ کرام کس قدر محتاط رویہ اختیار کرتے تھے۔ انسانی معاشرے میں اس قسم کا رویہ جب تک عام رہے خیر اور بھلائی کا پلہ بھاری رہتا ہے۔ شیطان ہر وقت فتنہ و فساد برپا کرنے کی کوشش میں لگا رہتا ہے معمولی بے احتیاطی سے وہ غلط فہمیوں اور وسوسوں کا جال پھیلاتا ہے۔ صحابہ کرام اس کے حربوں کو ناکام بنانے کی بروقت سعی کرتے تھے۔

حضور اکرم ﷺ کا خواب

ادھر آنحضرت ﷺ کو مکی فوج کی نقل و حرکت اور ساز و سامان کی اطلاع ملی ادھر آپ نے

ایک خواب دیکھا۔ آپ نے یہ خواب کبار صحابہ کے سامنے بیان بھی فرما دیا۔ خواب کا مضمون یہ تھا: ”میں نے دیکھا کہ میری ایک گائے ہے جو ذبح کر دی گئی ہے۔ میری تلوار کی دھار پر دندانہ پڑ گیا ہے اور میں نے دیکھا کہ اپنا ہاتھ ایک مضبوط زرہ میں ڈال دیا ہے اور میں نے دیکھا کہ میں ایک مینڈھے کا تعاقب کر رہا ہوں۔“

اس خواب کی تعبیر بھی آنحضور ﷺ نے خود ہی فرمادی جو بعد میں بالکل پوری ہوئی۔ آپ نے فرمایا: ”گائے کا ذبح کیا جانا میرے صحابہ کی ایک جماعت کی شہادت کی نشاندہی کرتا ہے، تلوار کی دھار میں دندانہ پڑ جانے کی تعبیر یہ ہے کہ میرے خاندان کا کوئی فرد اور میرا محبوب میدان میں شہید ہوگا۔ مضبوط زرہ سے مراد مدینہ منورہ ہے اور مینڈھے سے مراد قریش کا کوئی اہم سردار ہے جو قتل ہوگا۔“

### مشاورت

حضور اکرم ﷺ ہر اہم معاملے کا فیصلہ صحابہ سے مشاورت کے بعد فرمایا کرتے تھے۔ جنگ اُحد سے پہلے بھی آپ نے لوگوں سے رائے لی تو معلوم ہوا کہ جنگ میں حصہ لینے کے لیے تو سبھی لوگ تیار ہیں، مگر جنگ کا مقام متعین کرنے میں اختلاف ہے۔ کچھ لوگوں کی رائے یہ تھی کہ مدینہ منورہ کے اندر ہی رہ کر دشمن کا انتظار کیا جائے اور دفاعی جنگ لڑ کر دشمن کو شکست دی جائے۔ اتفاق سے حضور اکرم ﷺ بھی مدینہ کے اندر ہی رہ کر جنگ لڑنا چاہتے تھے اور اتفاق سے یہی رائے عبداللہ بن ابی کی تھی۔ جن صحابہ کو جنگ بدر میں شمولیت کا موقع نہیں ملا تھا ان کی خواہش تھی کہ شہر سے باہر نکل کر کھلے میدان میں دشمن کا مقابلہ کیا جائے۔ ان پر جوش نوجوانوں کی تائید سیدنا حمزہ رضی اللہ عنہ نے بھی کی۔ شوقی ابوخلیل نے اپنی کتاب غزوة اُحد میں سیرت الحلبيہ کے حوالے سے سیدنا حمزہ رضی اللہ عنہ کا یہ قول نقل کیا ہے: ”یا رسول اللہ! اس ذات کی قسم جس نے آپ پر کتاب نازل کی میں اس وقت تک کوئی چیز نہ کھاؤں گا جب تک مدینہ سے باہر دشمن سے تلوار زنی نہ کر لوں۔“

پر جوش نوجوانوں نے مدینہ سے باہر نکل کر جنگ کرنے پر اس قدر اصرار کیا کہ رسول اللہ ﷺ اپنے گھر میں تشریف لے گئے اور اپنا سامان حرب لے کر باہر نکلے۔ اس دوران میں بزرگ صحابہ نے نوجوانوں کی سرزنش کی کہ تم نے آنحضرت ﷺ کی رائے کے خلاف اصرار کر کے آپ ﷺ کو اپنی رائے بدلنے پر مجبور کر دیا ہے۔ یہ باتیں سن کر نوجوان بھی پشیمان ہو گئے اور انھوں نے آنحضرت ﷺ سے عرض کیا: ”یا رسول اللہ! شاید ہم نے آپ کی طبیعت کے خلاف آپ سے مدینہ سے باہر نکلنے کا اصرار کیا ہے۔ ہم اپنی رائے سے رجوع کرتے ہیں۔ آپ جس طرح چاہیں گے ہم آپ کے حکم کی تعمیل کریں گے۔“ آپ ﷺ نے فرمایا: ”اب چلو میدان جنگ کی طرف۔ اللہ کے کسی نبی کے لیے یہ مناسب نہیں کہ وہ ہتھیار لگا لے اور پھر دشمن سے لڑے بغیر انھیں اتار دے۔“ اس موقع پر نبی اکرم نے ایک مختصر خطاب فرمایا جس کا تذکرہ سیرت کی کتابوں میں ملتا ہے۔ ”میں نے تمہیں ایک بات کہی تھی، مگر تم نے دوسری رائے کا اظہار کیا۔ اب میں تمہیں نصیحت کرتا ہوں کہ اللہ کا تقویٰ اختیار کرنا۔ جب دشمن سے مڈبھیڑ ہو جائے تو صبر اور ثابت قدمی سے کام لینا اور ہر لمحے اس بات کو ذہن میں رکھنا کہ اللہ نے جس چیز کا حکم دیا ہے اس پر عمل کرنے میں کوتاہی نہ ہو۔“ (البداية والنهاية، ابن کثیر ج ۱، ص ۶۷۰-۶۷۲)

### مدینہ منورہ سے روانگی

حضور اکرم ﷺ مدینہ سے احد کی طرف روانہ ہوئے تو آپ کے ساتھ ایک ہزار کا لشکر تھا۔ آنحضرت ﷺ گھوڑے پر سوار تھے اور آپ نے زرہ اور خود زیب تن کر رکھی تھی۔ آپ نے اسید بن حضیر رضی اللہ عنہ، سعد بن عبادہ رضی اللہ عنہ اور مصعب بن عمیر رضی اللہ عنہ کو اوس، خزرج اور مہاجرین کے جھنڈے عطا فرمائے۔ اس طرح اسلامی لشکر تین دستوں میں ثنیۃ الوداع تک پہنچا تو آپ نے اپنے ان دستوں کے علاوہ ایک اور فوجی دستے کو دیکھ کر پوچھا: ”یہ کون لوگ ہیں؟“ آپ کو بتایا گیا کہ ”یہ عبد اللہ بن ابی کے حلیف یہودی ہیں جو مسلمانوں کے ساتھ مل کر مشرکین سے جنگ کرنا چاہتے ہیں۔“ آپ



نے پوچھا: ”کیا وہ لوگ مسلمان ہو گئے ہیں؟“ جواب دیا گیا کہ نہیں۔ اس پر آپ نے فرمایا: ”انہیں واپس بھیج دیا جائے ہم مشرکین کے مقابلے پر کفار سے کوئی مدد نہیں لینا چاہتے۔“ (تفصیل کے لیے دیکھیے غزوہ احد از محمد احمد باشمیل صفحہ ۸۰-۸۱)

## منافقین کی علیحدگی

مدینہ سے باہر نکل کر عبداللہ بن ابی نے اپنی خباثت کا مظاہرہ کیا۔ وہ اپنے تین سوساتھیوں کو ساتھ لے کر فوج سے الگ ہو گیا اور یہ عذر لنگ پیش کیا کہ چونکہ اس کی بات نہیں مانی گئی اور نوخیز لڑکوں کی رائے پر عمل کیا جا رہا ہے اس لیے وہ اپنے ساتھیوں کے ساتھ واپس جا رہا ہے۔ عبداللہ بن ابی کا یوں پلٹ جانا بعض لوگوں کی حوصلہ شکنی کا باعث بنا اور کچھ اہل ایمان بھی اس سے متاثر ہوئے مگر جلد ہی آنحضرت اور کبار صحابہ کی نصیحت سے وہ لوگ سنبھل گئے۔ عبداللہ بن ابی کو مدینہ کے اندر ہی معلوم تھا کہ اس کی رائے کے حق میں فیصلہ نہیں ہوا، مگر وہ جان بوجھ کر مدینہ سے اسلامی فوج کے ساتھ نکلتا کہ راستے سے واپس پلٹ آئے، اگر وہ مدینہ کے اندر یہ اعلان کر دیتا تو نسبتاً اس کا منفی اثر کم ہوتا۔ ممکن ہے یہودی حلیفوں کو بھی اس نے کسی سازش کے تحت مسلمانوں کے ساتھ نکلنے پر آمادہ کیا ہو مگر آنحضرت ﷺ نے خود ہی انہیں واپس بھیج کر اس سازش کا قلع قمع کر دیا۔

قبیلہ بنو خزرج کے خاندان بنو سلمہ کے سردار عبداللہ بن عمرو بن حرام نے جب عبداللہ بن ابی کے ساتھیوں کو اسلامی لشکر کا ساتھ چھوڑ کر واپس جاتے ہوئے دیکھا تو وہ ان کے پاس آئے اور فرمایا: ”اے میری قوم کے لوگو اللہ کو یاد کرو اور اپنی قوم اور اپنے نبی کا ساتھ اس نازک گھڑی میں مت چھوڑو۔“ منافقین نے انہیں جواب دیا: ”ہمیں معلوم ہے کہ جنگ تو ہوگی نہیں۔ اگر واقعی جنگ ہونا ہوتی تو ہم یوں واپس نہ چلے جاتے۔“ ان لوگوں کے جنگ سے منہ موڑ جانے اور اپنی بات پراڑ جانے کو دیکھ کر حضرت عبداللہ بن عمرو نے فرمایا: ”اے دشمنان خدا جاؤ اللہ تمہیں دور

لے جائے اللہ تعالیٰ اپنے نبی کو تم سے بے نیاز کر دے گا۔“ (تاریخ طبری جلد دوم صفحہ ۴-۵)

## نوجوانوں کا جوش و خروش

مدینہ سے باہر شیخان کی پہاڑیوں کے درمیان آپ نے اپنے لشکر کا عسکری معائنہ کیا۔ لشکر میں کچھ کم سن لڑکے بھی شامل تھے۔ آپ نے انھیں واپس جانے کا حکم دیا۔ ان میں عبداللہ بن عمر بن خطاب رضی اللہ عنہ، زید بن ثابت رضی اللہ عنہ، اسامہ بن زید رضی اللہ عنہ، زید بن ارقم انصاری رضی اللہ عنہ، براء بن عازب رضی اللہ عنہ، اسید بن ظہیر رضی اللہ عنہ، عرابہ بن اوس رضی اللہ عنہ، ابوسعید بن مالک خدری رضی اللہ عنہ، زید بن حارثہ انصاری رضی اللہ عنہ، رافع بن خدیج انصاری رضی اللہ عنہ، سمرہ بن جندب رضی اللہ عنہ، سعد بن بکیر رضی اللہ عنہ شامل تھے۔ یہ سب پندرہ سال سے کم عمر کے تھے۔ انھوں نے بہت اصرار کیا کہ انھیں جنگ میں شرکت کی اجازت دی جائے، مگر آنحضرت ﷺ نے ان کی کم سنی کی وجہ سے اجازت نہ دی۔ البتہ بعد میں تین صحابہ کو اجازت مل گئی۔ ان تین صحابہ میں رافع بن خدیج رضی اللہ عنہ کے بارے میں آپ کو بتایا گیا کہ وہ بہت اچھے تیز انداز ہیں۔ جب انھیں اجازت ملی تو سمرہ بن جندب رضی اللہ عنہ نے آنحضرت ﷺ سے عرض کیا: ”یا رسول اللہ آپ نے رافع کو اجازت دے دی ہے، حالانکہ میں اسے کشتی میں پچھاڑ سکتا ہوں۔“ آنحضرت ﷺ نے کشتی کرائی تو واقعتاً سمرہ نے رافع کو چت کر دیا۔ چنانچہ انھیں بھی اجازت مل گئی۔ مورخین نے لکھا ہے کہ سمرہ رضی اللہ عنہ نے اپنے دوست رافع رضی اللہ عنہ کے کان میں کہا کہ بھائی تمہیں تو شرکتِ جہاد کی اجازت مل ہی گئی ہے۔ اب میری آرزو پوری کرنے میں میری مدد کر۔ چنانچہ رافع رضی اللہ عنہ نے ان کے ساتھ تعاون کیا تھا۔ امام ابن حجر نے الاصابہ فی تمیز الصحابہ میں حضرت سعد بن بکیر کا نام بھی شرکائے احد میں لکھا ہے جس سے معلوم ہوتا ہے کہ بعد میں انھیں بھی اجازت مل گئی تھی۔

یہ تمام نوجویں صحابہ بعد میں مختلف جنگوں میں شامل ہوئے اور بہادری اور جرات کے جھنڈے نصب کر دیے۔ ان تمام مذکورہ بالا صحابہ نے تاریخِ اسلامی میں اتنے عظیم الشان کارنامے سرانجام

دیے کہ آج کے دن تک وہ ہمارے لیے روشنی کے مینار ہیں۔ ان کا شوقِ شہادت اور جہاد میں شمولیت کی تمنا ان کی عظمت کی دلیل ہے۔

اب یہاں دو کردار کھل کر سامنے آتے ہیں ایک وہ لوگ ہیں جو جنگ سے فرار کے بہانے ڈھونڈتے ہیں اور ایک وہ لوگ ہیں جو جنگ سے پیچھے رہ جانے کو محرومی تصور کرتے ہیں۔ تاریخ اسلام کے ہر دور میں یہ دونوں کردار کسی نہ کسی صورت اور تناسب میں موجود رہے ہیں۔ جہاں مخلص اہل ایمان حق کی خاطر سروں پر کفن باندھے رہتے ہیں وہاں نفاق کے مرض میں مبتلا جھوٹے مدعیان ایمان نہ صرف جہاد سے پہلو تہی کرتے ہیں بلکہ جہاد کی فرضیت ہی کو مشکوک قرار دیتے ہیں۔

### حکمت نبوی ﷺ

حضور اکرم ﷺ ہر معاملے میں حکیمانہ طرز عمل اختیار فرمایا کرتے تھے آپ نے قرآن مجید کے الفاظ میں اپنی امت کو ”الکتاب“ کی تعلیم بھی دی اور ”الحکمت“ کا درس بھی دیا۔ مدینہ سے احد کی طرف نکلتے وقت آپ نے انصاری صحابہ سے پوچھا کہ کون سا راستہ آسان، قریب اور لوگوں کی نظروں سے پوشیدہ ہے۔ ”حضرت ابو خثیمہ رضی اللہ عنہ نے عرض کیا کہ وہ راستہ جانتے ہیں۔ چنانچہ وہ بنو حارثہ کے باغات میں سے احد کی جانب فوج کی رہنمائی کرتے ہوئے نکلے۔ یہ خود بھی قبیلہ بنو حارثہ سے تعلق رکھتے تھے۔ اس قبیلے میں ایک منافق مربع بن قینظلی بھی تھا جو آنکھوں سے اندھا تھا۔ راستے میں اس کا باغ بھی پڑتا تھا۔ جب اس اندھے کو احساس ہوا کہ حضور اکرم اپنے ساتھیوں کے ساتھ باغ سے گزر رہے ہیں تو اس نے بڑی خباثت کا مظاہرہ کیا۔ اس نے کہا: ”اگر تم اللہ کے رسول ہو تو سن لو میرے باغ میں تمہارا داخلہ ناجائز ہے، کیونکہ میں نے تمہیں داخلے کی اجازت نہیں دی۔“ پھر اس بد بخت نے مٹی کی مٹھی بھری اور (نعوذ باللہ) کہا: ”اے محمد خدا کی قسم اگر مجھے معلوم ہوتا کہ یہ مٹی کسی اور کے بجائے تمہارے چہرے پر پڑے گی تو میں ضرور تمہارے چہرے پر دے مارتا۔“

اس گستاخ کی باتیں سن کر صحابہ کرام کو بہت غصہ آیا، مگر حضور اکرم ﷺ نے کمال تحمل کا مظاہرہ فرمایا اور حکمت کے ساتھ انھیں غصہ پی جانے کا حکم دیا۔ صحابہ اسے قتل کر دینا چاہتے تھے، مگر آپ نے فرمایا: ”اسے چھوڑ دو۔ یہ آنکھوں سے بھی اندھا ہے اور اس کا دل بھی اندھا ہے۔“ اسی دوران میں بنو عبدالاشہل (قبیلہ اوس) کے صحابی سعد بن زید رضی اللہ عنہ جذبات سے مغلوب ہو کر اس اندھے کی طرف بڑھے اور اس کے سر پر کمان دے ماری جس سے اس کا سر پھٹ گیا۔ حضرت سعد رضی اللہ عنہ آنحضرت کی گستاخی برداشت نہ کر سکے۔ (سیرۃ ابن ہشام، القسم الاول، ص ۵۲۳)

عبداللہ بن ابی کے الگ ہو جانے کے باوجود بنو حارثہ کے کچھ منافقین اب تک لشکر میں موجود تھے۔ مربع منافق کا سر پھٹ جانے پر وہ مشتعل ہو گئے۔ قبیلہ اوس کے سردار اسید بن حضیر رضی اللہ عنہ ان لوگوں کو اس سرکشی کا مزہ چکھانا چاہتے تھے، مگر آنحضرت کی دور رس نگاہیں اس معمولی واقعہ کے بجائے عظیم تر مقاصد پر مرکوز تھیں۔ آپ نے سیدنا اسید بن حضیر رضی اللہ عنہ کو آنکھوں ہی آنکھوں میں منع فرمایا اور وہ مزاج شناس رسول اشارہ ابرو پاتے ہی خاموش اور پرسکون ہو گئے۔ (ابن ہشام نے اپنی سیرت جلد سوم ص ۷۱ اور طبری نے اپنی تاریخ جلد دوم ص ۵۰۶ پر اس واقعہ کی تفصیلات لکھی ہیں)

منافقین کی خباثیوں اور سازشوں کو جس حکمت کے ساتھ حضور اکرم ﷺ ناکام بنایا کرتے تھے وہ ہر داعی حق کے لیے بہترین نمونہ اور درس عبرت ہے۔ جن لوگوں کا نصب العین بلند ہوتا ہے، ان کے عزائم بھی اونچے اور نگاہیں بھی دور رس ہونی چاہئیں۔ حضور اکرم ﷺ بہت تھوڑے وقت میں قریب ترین اور آسان ترین راستے سے احد کے میدان میں پہنچ گئے اور جنگی نقطہ نظر سے بہترین جگہ پر فروس ہو گئے۔ احد کے دامن میں پہاڑ کو اپنی پشت پر رکھ کر آپ نے خیمے نصب کرائے۔ پہاڑ کے ایک درے پر آپ نے تیر اندازوں کو مقرر فرمایا جن کا تذکرہ آگے ذرا تفصیل سے آئے گا، کیونکہ جنگ کے نتائج پر ان تیر اندازوں کا وجود بہت دور رس اثرات کا حامل تھا اور آنحضرت ﷺ اس حقیقت کو بخوبی جانتے تھے۔

### بنو حارثہ اور بنو سلمہ کا معاملہ

عبداللہ بن ابی کے الگ ہو جانے کا واقعہ اوپر گزر چکا ہے۔ جب منافقین اسلامی لشکر کا ساتھ چھوڑ کر واپس جا رہے تھے اس وقت قبیلہ خزرج کے ایک سردار حضرت عبداللہ بن عمرو بن حرام رضی اللہ عنہ نے اتمام حجت کے لیے ان کو اس انحراف سے روکنے اور نصیحت کرنے کی کوشش کی، مگر منافقین پر کوئی اثر نہ ہوا۔ منافقین نے عذر لنگ پیش کرتے ہوئے کہا کہ جنگ نہیں ہوگی۔ یہ تو ایسے ہی نمائش کی جا رہی ہے۔ منافقین کے اس طرز عمل کو دیکھ کر بنو حارثہ (قبیلہ اوس) اور بنو سلمہ (قبیلہ خزرج) کے لوگ بھی بددل ہو گئے اور واپس پلٹنے کے متعلق سوچنے لگے، مگر چونکہ یہ لوگ مخلص تھے اس لیے آنحضرت ﷺ کی نصیحت پر اپنی رائے بدل کر ثابت قدمی کا مظاہرہ کیا۔ ان واقعات کا تذکرہ اللہ تعالیٰ نے قرآن مجید میں یوں فرمایا ہے:

وَمَا أَصَابَكُمْ يَوْمَ التَّقِي الْجَعْنِ فِإِذِنِ اللّٰهِ وَ لِيَعْلَمَ الْمُؤْمِنِينَ ﴿۱۶۷﴾ وَ لِيَعْلَمَ الَّذِينَ نَافَقُوا ۖ وَقِيلَ لَهُمْ تَعَالَوْا قَاتِلُوا فِي سَبِيلِ اللّٰهِ أَوْ ادْفَعُوا ۗ قَالُوا لَوْ نَعْلَمُ قِتَالًا لَا اتَّبَعْنَاكُمْ ۗ هُمْ لِلْكَفْرِ يَوْمَئِذٍ أَقْرَبُ مِنْهُمْ لِلْإِيمَانِ ۗ يَقُولُونَ بِأَفْوَاهِهِمْ مَا لَيْسَ فِي قُلُوبِهِمْ ۗ وَاللّٰهُ أَعْلَمُ بِمَا يَكْتُمُونَ ﴿۱۶۸﴾ (آل عمران ۱۶۶: ۳-۱۶۷)

”جو نقصان لڑائی کے دن تمہیں پہنچا وہ اللہ کے اذن سے تھا اور اس لیے تھا کہ اللہ دیکھ لے تم میں سے مومن کون ہیں اور منافق کون۔ وہ منافق کہ جب ان سے کہا گیا آؤ اللہ کی راہ میں جنگ کرو یا کم از کم (اپنے شہر) کی مدافعت ہی کرو تو کہنے لگے اگر ہمیں علم ہوتا کہ آج جنگ ہوگی تو ہم ضرور تمہارے ساتھ چلتے۔ یہ بات جب وہ کہہ رہے تھے اس وقت وہ ایمان کی بہ نسبت کفر سے زیادہ قریب تھے۔ وہ اپنی زبانوں سے وہ باتیں کہتے ہیں جو ان کے دلوں میں نہیں ہوتیں اور جو کچھ وہ دلوں میں چھپاتے ہیں اللہ اس کو خوب جانتا ہے۔“

بنو حارثہ اور بنو سلمہ کی کمزوری کو بھی بیان کیا گیا ہے، مگر ان کے اخلاص اور بعد کے طرز عمل کو بیان کر کے ان کو معاف کرنے کا اعلان بھی کر دیا گیا۔ ارشاد فرمایا:

إِذْ هَبَّتْ طَائِفَتَيْنِ مِنْكُمْ أَنْ تَفْشَلَا وَاللَّهُ وَلِيَهُمَا وَ عَلَى اللَّهِ فَلْيَتَوَكَّلِ  
الْمُؤْمِنُونَ ﴿۳﴾ (آل عمران ۱۲۲)

”یاد کرو جب تم میں سے دو گروہ بزدلی دکھانے پر آمادہ ہو گئے تھے، حالانکہ اللہ ان کی مدد پر موجود تھا اور مومنوں کو اللہ ہی پر بھروسہ رکھنا چاہیے۔“



## میدان جنگ میں

### پہاڑی درہ اور تیر انداز

میدان اُحد میں پہنچ کر آنحضور ﷺ نے گرد و پیش کا جائزہ لیا اور بنظر دقیق دیکھ لیا کہ لشکر کے پچھلی جانب ایک درہ ہے جس کی حفاظت بہت اہم ہے۔ آپ نے اس درے پر پچاس تیر انداز مقرر فرمائے اور حضرت عبداللہ بن جبیر رضی اللہ عنہ کو ان کا کمانڈر بنا دیا۔ آپ نے ارشاد فرمایا: ”میدان جنگ کا نقشہ کچھ بھی ہو تم اپنی جگہ سے ہرگز نہ ہٹنا۔ اگر تم دیکھو کہ میدان جنگ کے اندر ہماری بوٹیاں نوچی جا رہی ہیں تو بھی اپنی جگہ سے نہ ہٹنا یہاں تک کہ میدان جنگ سے تمہیں حکم دیا جائے۔ ہماری پشت کی حفاظت تمہاری ذمہ داری ہے اور جب تک یہ درہ محفوظ رہے گا ہم ہرگز شکست نہیں کھائیں گے۔ ابن ہشام اور ابن کثیر نے یہ واقعہ لکھتے ہوئے بیان کیا ہے کہ آنحضور ﷺ نے یہ احکام دینے کے بعد فرمایا: ”اے اللہ میں ان کے معاملے پر تجھے گواہ بناتا ہوں۔“ (دیکھیے: البدایة والنہایة، ابن کثیر، ج ۱ ص ۶۷۲-۶۷۳، سیرة ابن ہشام، القسم الثانی، ص ۶۵-۶۶)

میدان جنگ میں میمنہ اور میسرہ پر سیدنا علی بن ابی طالب رضی اللہ عنہ اور سیدنا مقداد بن عمرو رضی اللہ عنہ کا تقرر فرمایا گیا، جبکہ حضرت حمزہ رضی اللہ عنہ قلب لشکر میں متعین ہوئے اور حضرت زبیر بن عوام رضی اللہ عنہ کو خالد بن ولید کے گھوڑ سوار دستے پر نظر رکھنے اور بوقت ضرورت مقابلہ کرنے کی ذمہ داری سونپی گئی۔

### حضور پاک ﷺ کا ایمان افروز خطاب

نبی اکرم ﷺ نے جس طرح جنگ بدر میں صحابہ کو جہاد کی ترغیب دیتے ہوئے مختصر اور جامع

خطاب فرمایا تھا، اسی طرح جنگ احد سے قبل آپ نے ایک پرتا شیر خطبہ دیا۔ آپ نے فرمایا: ”میں نے تمہیں ہر وہ عمل بتایا ہے جو تمہیں اللہ تعالیٰ کا تقرب عطا کرنے والا ہو اور ہر اس عمل سے تمہیں روکا ہے جو تمہیں آگ کی طرف لے جانے والا ہو۔ مجھے جبریل امین نے اللہ کا یہ پیغام پہنچایا ہے کہ کوئی متنفس اس وقت تک نہیں مر سکتا جب تک اپنے حصے کا پورا رزق حاصل نہ کر لے۔ پس اللہ تعالیٰ سے ڈرو اور اچھے طریقے سے رزق تلاش کرو۔ رزق تلاش کرنے میں کبھی اللہ تعالیٰ کی نافرمانی کے راستے پر نہ چلنا۔ مومن کا دوسرے مومن کے ساتھ وہی تعلق ہے جو سر کا باقی جسم کے ساتھ ہوتا ہے۔ سر میں درد ہو تو پورا جسم اسے محسوس کرتا ہے اور بے خوابی کا شکار ہو جاتا ہے۔“

(سیرت الحلبیہ بحوالہ غزوة أحد از محمد احمد باشمیل ص ۹۵)

### سیف رسول ﷺ

رسول اللہ ﷺ نے اپنی تلوار نیام سے نکالی اور صحابہ کے سامنے اسے لہراتے ہوئے فرمایا: ”کون ہے جو مجھ سے میری تلوار لے لے؟“ آپ کا سوال سن کر بہت سے صحابہ دیوار نہ دار آپ کی طرف لپکے۔ آپ نے اپنی تلوار پیچھے کھینچتے ہوئے فرمایا: ”کون ہے جو اس تلوار کو حاصل کرنے کے بعد اس کا حق بھی ادا کرے؟“ یہ سن کر دیگر صحابہ تو پیچھے ہٹ گئے کہ معلوم نہیں شمشیر نبوی کا حق ہم سے ادا ہو سکے گا یا نہیں، مگر دو صحابہ تلوار حاصل کرنے کے لیے بے تاب تھے۔ یہ تھے حضرت زبیر بن عوام رضی اللہ عنہ اور حضرت سماک بن خرشہ المعروف ابو دجانہ رضی اللہ عنہ۔ آپ ﷺ نے دونوں کی جانب دیکھا اور تلوار ابو دجانہ رضی اللہ عنہ کو عطا فرمادی۔ ابو دجانہ رضی اللہ عنہ نے تلوار لیتے ہوئے عرض کیا: ”یا رسول اللہ یہ بھی تو بتا دیجیے کہ اس کا حق کیا ہے؟“ آپ نے فرمایا: ”اس کا حق یہ ہے کہ تو اس سے دشمنوں کے گلے کاٹتا چلا جائے، یہاں تک کہ کثرت قتال سے یہ ٹیڑھی ہو جائے نیز یہ کہ کسی کمزور اور ضعیف کے خون سے اسے آلودہ نہ کیا جائے۔“

حضرت ابو دجانہ رضی اللہ عنہ نے تلوار نبوی کو چوما اور اڑتے ہوئے دشمن کی طرف رخ کیا۔ حضور اکرم ﷺ نے فرمایا: ”اللہ تعالیٰ کو کسی بندے کا اکڑ کر چلنا پسند نہیں ہے، مگر آج ابو دجانہ کا اکڑ کر



چلنا اللہ اور اس کے رسول کو پسند ہے کیونکہ یہ کفر کے مقابلے پر اسلام کی قوت اور شوکت کا مظاہرہ ہے۔“ ابودجانہ رضی اللہ عنہ نے واقعتاً اس تلوار کا حق ادا کیا۔

حضرت زبیر رضی اللہ عنہ بڑے بہادر اور طاقتور جنگجو تھے اور حضور اکرم کے پھوپھی زاد بھائی بھی تھے۔ انھیں آنحضرت ﷺ کی تلوار نہ ملنے کا ملال تھا۔ وہ خود بیان کرتے ہیں کہ میں نے سوچا آج دیکھوں گا ابودجانہ رضی اللہ عنہ اس تلوار کا حق کس طرح ادا کرتے ہیں۔ ابودجانہ رضی اللہ عنہ نے جب دشمن کی صفوں کو چیرا اور کشتوں کے پستے لگائے تو حضرت زبیر رضی اللہ عنہ پکاراٹھے: ”بخدا اس تلوار کا وہی حق دار تھا۔“ روایات میں آتا ہے کہ حضرت ابودجانہ مردوں کی صفیں چیرتے ہوئے اور جوان مردوں کو قتل کرتے ہوئے اس جگہ پر پہنچ گئے جہاں ہند بن عتبہ اپنی ہم نشین خواتین کے ساتھ رزمیہ شعر گا رہی تھی۔ انھوں نے اپنی تلوار ہند کی گردن پر رکھ دی۔ ہند کی چیخ نکل گئی اور حضرت ابودجانہ نے اسے زخمی کیے بغیر اپنی تلوار اٹھالی۔ جب ان سے پوچھا گیا کہ تم نے اسے قتل کیوں نہ کر ڈالا تو فرمایا: ”ایک تو اس لیے کہ یہ آنحضرت ﷺ کی تلوار تھی اور میں نہیں چاہتا تھا کہ کسی عورت کے خون سے آلودہ ہو جائے اور دوسرے جب میں نے اس کی گردن پر تلوار رکھی تو اس نے بے بسی سے چیخ ماری جس کے جواب میں کوئی قریشی جوان مرد اس کی مدد کے لیے نہ آیا۔ میں نے سوچا کہ ایسی بے چارگی کی حالت میں اس بے بس کو کیا قتل کرنا۔“

ابھی ہند کا ذکر آپ نے پڑھا۔ یہ میدان جنگ میں جو رجزیہ شعر پڑھ رہی تھی ان میں سے چند ایک ذیل میں دیے جا رہے ہیں:

نَحْنُ	بَنَاتُ	طَارِقِ
نَمْشِي	عَلَى	النَّمَارِقِ

ہم ان سرداروں کی بیٹیاں ہیں جو آسمان کے ستاروں کی طرح بلند مرتبہ ہیں۔ ہم ناز پروردہ ہیں اور قیمتی قالینوں پر چلتی ہیں۔

مَشَى	الْقَطَا	الْبَوَارِقِ
الْمِسْكَ	فِي	الْمَفَارِقِ

ہمارے چلنے کا انداز شتر مرغ کی طرح شاہانہ یا تیتھر کی طرح نازک اندام ہوتا ہے جس کی چمک دمک سے آنکھیں خیرہ ہوتی ہیں۔ ہماری مانگ میں مشک کی خوشبو رچی بسی رہتی ہے۔

وَالدُّرُّ فِي الْمَخَانِقِ

اور ہماری گردنوں میں موتیوں کے قیمتی ہار ہیں۔

اِنْ تُقْبَلُوْا نَعَانِقُ  
وَنُفْرَشُ النَّمَارِقِ

اگر تم آگے بڑھ کر دشمن پر حملہ کرو گے تو ہم تمہیں گلے لگائیں گی اور تمہارے لیے قالین بچھائیں گی۔

اَوْتُدُّ بَرُوًّا  
فِرَاقٌ غَيْرٌ وَامِقٌ

اگر تم نے پیٹھ پھیری تو یاد رکھو ہم تمہارے ساتھ قطع تعلق کر لیں گی۔ یہ ایسی قطع تعلق ہوگی کہ گویا ہم تم سے کبھی آشنا ہی نہ تھیں۔ (سیرة ابن ہشام، القسم الثانی،

ص ۶۶-۶۹)

یہ چھوٹے چھوٹے مصرعے گیت کے انداز میں کہے گئے ہیں۔ اگرچہ ان کے اندر فصاحت اور بلاغت کا اعلیٰ نمونہ جو عربی شاعری اور قدیم جاہلی شعر کا طرہ امتیاز تھا بدرجہ اتم نظر نہیں آتا، مگر اس میں شک نہیں کہ صوتی ہم آہنگی کے لحاظ سے یہ خاصے کا کلام ہے۔ پھر ان اشعار میں رزمیہ رنگ پایا جاتا ہے اور جب مردان جنگی کے سامنے سریلی آواز میں قریش کی معزز خواتین نے یک زبان یہ رزمیہ ترانے گائے ہوں گے تو بلاشبہ ایک سماں بندھ گیا ہوگا، جوانوں کی رگوں میں خون نے جوش مارا ہوگا اور انہوں نے آگے بڑھنے کا فیصلہ کیا ہوگا۔ یہ اشعار تقریباً تمام تاریخی کتب میں مذکور ہیں۔

## جنگ سے قبل کفار کی چالیں

اُحد کے میدان میں کافروں نے بھی صفیں بنالی تھیں۔ اس کے برعکس بدر کے میدان میں مسلمان تو صف بستہ تھے جبکہ کافر غیر منظم طریقے سے لڑے تھے۔ قریش کا علمبردار طلحہ بن ابی طلحہ بڑا بہادر جنگجو تھا۔ وہ مسلمانوں کی طرف بڑھا اور قریش کی فوج بھی اس کے پیچھے حرکت میں آگئی۔ اس موقع پر ابوسفیان نے اپنے ساتھیوں سے کہا کہ ”جنگ سے پہلے ایک چال چلنی چاہیے“ چنانچہ اس نے انصار کے لوگوں کو مخاطب کر کے کہا: ”اے اہل یثرب ہمیں تمہارے ساتھ کوئی دشمنی نہیں نہ ہی ہم تمہیں قتل کرنا چاہتے ہیں۔ تم لوگ اپنے گھروں کو بسلا مت چلے جاؤ اور ہمیں اپنے چچا زاد سے معاملہ نمٹالینے دو۔“ یہ سن کر انصار نے جوش ایمانی کا مظاہرہ کرتے ہوئے ابوسفیان کو کھری کھری سنائیں اور کہا کہ ”اے دشمن خدا ہمارا سب کچھ اللہ کے رسول پر قربان ہے۔“

## ابوعامر فاسق

قریش کی صفوں میں مدینہ کا ایک سردار بھی تھا جو بنو اوس سے تعلق رکھتا تھا۔ اس نے عیسائیت قبول کر لی تھی اور مدینہ میں ابو عامر راہب کے نام سے معروف تھا۔ اس کا اصلی نام عبد عمرو بن صفی تھا۔ اس نے مدینہ میں آنحضرت ﷺ کی مخالفت شروع کی، مگر قبیلہ کے رئیس اعظم سعد بن معاذ رضی اللہ عنہ کے سامنے اس کا چراغ نہیں جل سکتا تھا لہذا وہ اسلام دشمنی کی آگ میں جلتا ہوا اپنے پچاس ساتھیوں سمیت مدینہ سے مکہ چلا گیا۔ میدان اُحد میں اس نے اپنے قبیلے کے لوگوں کو مخاطب کر کے کہا: ”اے بنی اوس میں تمہارا بھائی ابو عامر راہب ہوں۔“ ابھی وہ اتنا ہی کہہ پایا تھا کہ بنو اوس کے لوگ یک زبان بول اٹھے: ”اے دشمن خدا تو کہاں کا راہب ہے تو تو فاسق ہے۔ نہ تو ہمارا بھائی ہے نہ ہم تیری کوئی بات سننا چاہتے ہیں۔“ ابو عامر فاسق نے قریش کے لوگوں کو بڑے سبز باغ دکھائے تھے۔ اس نے انہیں یقین دلایا تھا کہ بنی اوس تو مجھے دیکھتے ہی محمد (ﷺ) کا ساتھ چھوڑ کر ہمارے ساتھ آلیں گے اور اگر ہمارے ساتھ نہ بھی آئے تو اس کا ساتھ چھوڑ کر لازماً اپنے گھروں کو چلے جائیں گے۔ اب بنو اوس کا جواب سن کر کھسیانا ہو گیا اور کہا: ”میرے بعد ان

لوگوں کا مزاج بگڑ گیا ہے اور اخلاق بھی تباہ ہو گئے ہیں۔“

یہی ابو عامر فاسق مدینہ منورہ میں مسجد ضرار کا منصوبہ ساز تھا اور اسی نے میدان احد میں گڑھے کھدوا کر انھیں گھاس سے ڈھک دیا تھا۔ انھی خبیث گڑھوں میں سے ایک گڑھے میں آنحضور ﷺ جنگ کے دوران میں زخمی ہو کر گر پڑے تھے۔ اللہ کی قدرت بھی عجیب ہے۔ اسی بد بخت انسان کا بیٹا حضرت حنظلہ رضی اللہ عنہ، اسلامی فوجوں میں شامل تھا۔ سیدنا حنظلہ رضی اللہ عنہ کی بہادری اور شہادت کا واقعہ آگے آرہا ہے۔

قریش کی سازشوں کے ناکام ہو جانے کے بعد دونوں لشکر لڑائی کے لیے تیار تھے۔ قریش کا علمبردار طلحہ بن ابی طلحہ جھنڈے کو لہراتا ہوا جب آگے بڑھا تو اس کے بھائیوں اور بیٹوں نے اس کے گرد گھیرا بنا لیا۔ بنو عبدالدار کا شاعر بلند آواز سے پکارا:

إِنَّ عَلَىٰ أَهْلِ اللِّوَاءِ حَقًّا  
أَنْ تُخَضَّبَ الصَّعْدَةُ أَوْ تُنَدَّقَا

علمبرداروں کا فرض ہے کہ نیزے کو خون سے رنگ دیں یا کثرت قتال سے نیزہ ٹکڑے ٹکڑے ہو جائے۔ (سیرۃ ابن ہشام، القسم الثانی، ص ۷۶-۷۷)

حواری رسول ﷺ

کافروں کی صفوں میں سے ایک اونٹ سوار آگے بڑھ کر للکارا آؤ میرا مقابلہ کرو۔ وہ بڑا خطرناک جنگجو تھا اور اس کے پاس جارحانہ اسلحے کے علاوہ زبردست دفاعی ساز و سامان بھی تھا۔ اس نے تین مرتبہ مبارزت کے لیے پکارا، مگر کوئی شخص آگے نہ بڑھا۔ اس موقع پر نبی ﷺ نے خود ارادہ فرمایا کہ اس کا مقابلہ کریں، مگر قبل اس کے کہ آپ اس ارادے کا اظہار فرماتے حضرت زبیر بن عوام رضی اللہ عنہ، مسلمانوں کے لشکر سے نکلے اور شیر کی سی پھرتی کے ساتھ چھلانگ لگا کر شتر سوار کافر کے پیچھے اس کے اونٹ پر چڑھ گئے۔ اب دونوں آپس میں گتھم گتھا ہو گئے۔ آنحضور بھی یہ منظر دیکھ رہے تھے۔ آپ نے فرمایا: ”ان دونوں میں سے جس کا جسم بھی پہلے زمین کو آگاہی قتل

ہوگا۔“ چنانچہ دیکھتے ہی دیکھتے وہ کافر زمین پر آگرا اور حضرت زبیر رضی اللہ عنہ اس کے اوپر آگرے اور اس کا گلا کاٹ دیا۔ یہ منظر دیکھ کر تمام صحابہ کرام اور حضور اکرم ﷺ بہت خوش ہوئے۔ اسی موقع پر حضور ﷺ نے فرط مسرت سے فرمایا: ”ہر نبی کا ایک حواری ہوتا ہے اور میرا حواری زبیر رضی اللہ عنہ ہے۔“ پھر آپ نے ارشاد فرمایا: ”اگر زبیر اس کے مقابلے پر نہ نکلتا تو میں خود اس کا مقابلہ کرتا۔“

طلحہ بن ابی طلحہ بھی کفار کی صفوں سے نکل کر آیا اور مبارزت طلب کی۔ اس کی جانب کوئی شخص نہ بڑھا تو اس نے تمسخر کے انداز میں کہا: ”اے محمد (ﷺ) کے ساتھیو تمہارا خیال ہے کہ تمہارے مقتول جنت میں جاتے ہیں اور ہمارے دوزخ میں۔ تو آؤ یا مجھے دوزخ میں بھیجو یا خود میرے ہاتھوں جنت میں چلے جاؤ۔ لات اور عزی کی قسم! تمہارے دعوے جھوٹے ہیں ورنہ تم موت سے نہ ڈرتے۔“ وہ یہ ڈینگیں مار ہی رہا تھا کہ سیدنا علی بن ابی طالب رضی اللہ عنہ اس کی جانب لپکے۔ دونوں فوجوں کے درمیان دونوں جنگجو اپنی بہادری اور مہارت کے کرتب دکھاتے رہے۔ بالآخر شیر خدا نے دشمن خدا کو قتل کر دیا۔ طلحہ کے قتل پر آنحضرت ﷺ نے خوشی سے تکبیر کا نعرہ بلند فرمایا اور کہا: ”یہی مینڈ ہا تھا جسے میں نے خواب میں دیکھا تھا۔“

طلحہ کے قتل کے بعد اس کے بھائی عثمان بن ابی طلحہ نے جھنڈا اٹھالیا۔ اس کا مقابلہ حضرت حمزہ رضی اللہ عنہ سے ہوا۔ حضرت حمزہ رضی اللہ عنہ نے تلوار کا ایسا ہاتھ مارا کہ کافر کے دو ٹکڑے ہو گئے۔ اسی موقع پر حضرت حمزہ نے کہا تھا: ”میں ساقی حجاج کا بیٹا ہوں۔“


طلحہ اور اس کے بھائی عثمان کے قتل کے بعد ان کا تیسرا بھائی ابو سعید بن ابی طلحہ علم اٹھا کر آگے بڑھا، مگر جلد ہی وہ بھی اپنے بھائیوں کے پیچھے پیچھے جہنم رسید ہو گیا۔ سعد بن ابی وقاص نے اس پر ایسا تیر پھینکا جس نے اس کے گلے کو چھید ڈالا۔ بنو عبدالدار کا چوتھا علمبردار ان کے مقتول اول طلحہ بن ابی طلحہ کا بیٹا مسافع بن طلحہ تھا۔ یہ بھی اپنے باپ کی طرح حضرت علی رضی اللہ عنہ کے ہاتھوں قتل ہوا۔ بنو عبدالدار کا کمال ہے کہ وہ کٹتے رہے، مگر علم اٹھانے کے لیے آگے بڑھتے رہے۔ مسافع کے قتل کے بعد حارث بن طلحہ نے جھنڈا اٹھایا جسے حضرت عاصم بن ثابت رضی اللہ عنہ نے تیر مار کر زخمی کیا

تو اس نے اپنی ماں سلافہ کی گود میں سر رکھ کر جان دے دی۔ ایک روایت کے مطابق مسافع بن طلحہ کو بھی حضرت عاصم ہی نے قتل کیا تھا، اسی لیے ان دونوں کی ماں سلافہ نے قسم کھائی تھی کہ وہ ان (عاصم) کے سر کی کھوپڑی میں شراب پیے گی۔ اس نے اعلان کیا تھا کہ جو بھی عاصم بن ثابت کا سر کاٹ لائے گا اسے ایک سواونٹ انعام دیا جائے گا۔

مسافع اور حارث دونوں بھائیوں کے قتل کے بعد ان کے بھائی کلاب بن طلحہ نے علم اٹھایا۔ اسے حضرت زبیر بن عوام رضی اللہ عنہ نے اور بعض روایات کے مطابق قزمان نے قتل کر دیا۔ اب ان کا چوتھا بھائی جلاس بن طلحہ آگے بڑھا اور حضرت طلحہ بن عبید اللہ رضی اللہ عنہ کے ہاتھوں تہ تیغ ہو گیا۔ ان سب سوراؤں کے قتل کے بعد ارطاة بن شرحبیل نے علم اٹھالیا۔ اسے حضرت علی رضی اللہ عنہ یا حضرت حمزہ رضی اللہ عنہ نے قتل کر دیا۔ اس کے بعد شریح بن قارظ علمبردار بنا، مگر جلد ہی کسی صحابی کے ہاتھوں وہ بھی قتل ہو گیا۔ اس کے بعد ابوزید بن عمرو اور ابن شرحبیل بن ہاشم نے یکے بعد دیگرے تھوڑی تھوڑی دیر کے لیے جھنڈا بلند کیا، مگر دونوں کو قزمان نے قتل کر دیا۔ بنو عبدالدار کے سب سپوت لات وعزئی کے جھنڈے پر اپنی جانیں نچھاور کر چکے تو ان کے ایک غلام صواب نے جھنڈا اٹھایا۔ یہ حبشی غلام بھی بہادری کی بہترین مثال پیش کر کے اپنے آقاؤں سے جا ملا۔ اس نے جس ہاتھ میں جھنڈا پکڑ رکھا تھا وہ بازو کٹ گیا تو اس نے دوسرے ہاتھ میں پکڑ لیا۔ وہ بازو بھی کٹ گیا تو اس نے جھنڈے کو کٹے ہوئے بازوؤں سے سینے سے لگا لیا۔ جب زخمی ہو کر گرا تو بھی اپنی گردن اور سینے سے جھنڈے کو بلند کرنے کی کوشش کی۔ اسے قزمان نے زخمی کیا اور حضرت سعد بن ابی وقاص رضی اللہ عنہ نے قتل کیا۔

اب کافروں کے حوصلے پست ہو گئے تھے اور مسلمان ان پر بڑھ بڑھ کر حملے کر رہے تھے۔ اس دوران میں قریش کے گھڑ سوار دستے تین بار مسلمانوں پر حملہ آور ہوئے، مگر ہر مرتبہ درے پر متعین تیر انداز بلندی سے گھوڑوں پر تیروں کی بوچھاڑ کر دیتے اور انھیں پسپائی اختیار کرنا پڑتی۔ ان حملوں کے دوران میں گھوڑ سواروں کے کمانڈر خالد بن ولید نے درے کی اہمیت اور اس پر تیر

اندازوں کی موجودگی کو اچھی طرح سمجھ لیا تھا۔ یہ دڑہ اس جنگ میں بہت زیادہ اہمیت کا حامل تھا۔ اسی دڑے سے قریش کے گھڑ سوار دستوں نے آخر مسلمانوں پر حملہ کر کے ان کے لیے سخت مشکلات پیدا کر دی تھیں۔ (دیکھیے تفصیلات: سیرۃ ابن ہشام، القسم الثانی، ص ۷۶-۸۱، البدایة والنہایة، ابن کثیر، ج ۱، ص ۶۷۱-۶۸۷)



## جانوں کے نذرانے اور درجات کی بلندی

### حضرت حمزہ رضی اللہ عنہ کی شہادت

میدان جنگ میں حضرت حمزہ رضی اللہ عنہ جس جانب نکلتے دشمنوں کی صفیں الٹ دیتے۔ وہ دونوں ہاتھوں میں تلوار لیے محو پیکار تھے۔ ارطاة بن شریبیل کو قتل کرنے کے بعد سباع بن عبدالعزیٰ غبشانی ان کے سامنے آیا۔ یہ شخص بڑا بہادر تھا اور ابو نیار کی کنیت سے معروف تھا۔ اس کی والدہ ام انمار مکہ میں عورتوں کے ختنے کیا کرتی تھی۔ حضرت حمزہ رضی اللہ عنہ نے اسے پکار کر کہا: ”او ختنے کرنے والی کے بیٹے کہاں جاتا ہے؟ ادھر آذراد دو ہاتھ کر لیں۔“ یہ سن کر وہ بھی ہنکارتا ہو آپ کی جانب بڑھا۔ دونوں بہادر بھی تھے اور جنگ کے رموز و اسرار سے واقف بھی چنانچہ دونوں ایک دوسرے پر حملہ آور ہوئے۔ حضرت حمزہ رضی اللہ عنہ نے ایسا کاری وار کیا کہ ابو نیار ڈھیر ہو گیا۔

جیسا کہ جنگ بدر کے حالات میں گزر چکا ہے۔ حضرت حمزہ رضی اللہ عنہ کے ہاتھوں اس جنگ میں قریش کے معزز گھرانوں کے بہت ذی وقار سردار موت کے گھاٹ اتر گئے تھے۔ قریش کے ان مقتولین کے اعزہ حضرت حمزہ رضی اللہ عنہ کے خلاف آتش انتقام میں جل بھن رہے تھے۔ مکہ سے چلتے ہوئے جبیر بن مطعم نے اپنے حبشی غلام وحشی بن حرب سے مخاطب ہو کر کہا: ”تم اگر جنگ میں حمزہ بن عبدالمطلب کو قتل کر دو تو تمہیں آزاد کر دیا جائے گا۔“ جبیر بن مطعم بن عدی کا بہادر اور نامور چچا طعیمہ بن عدی جنگ بدر میں حضرت حمزہ رضی اللہ عنہ کے ہاتھوں قتل ہوا تھا۔ وحشی کو اس کے آقا کے علاوہ قریش کے بہت سے دیگر سرداروں نے بھی انعام کا لالچ دیا تھا۔ خاص طور پر سالار لشکر ابوسفیان کی بیوی ہند بنت عتبہ نے وحشی کو یہ کارنامہ سرانجام دینے کی ترغیب دلائی تھی۔ مکہ سے چلنے کے وقت سے لے کر حضرت حمزہ کی شہادت تک جب بھی ہند کو وحشی نظر آتا اس سے کہتی: ”اے وحشی تو



ہمارا سینہ ٹھنڈا کر ہم تیرا دل خوش کر دیں گے۔“

وحشی، حضرت حمزہ رضی اللہ عنہ کے مقابلے پر آنے کی جرأت نہیں کر سکتا تھا، مگر اس کے پاس ایک ایسا فن تھا جس پر اعتماد کرتے ہوئے اس نے حضرت حمزہ رضی اللہ عنہ کو قتل کرنے کی ہامی بھری۔ وہ دور سے نشانہ باندھ کر اس مہارت سے نیزہ یا خنجر پھینکتا تھا کہ اس کا نشانہ کم ہی خطا ہوتا تھا۔ وحشی جنگ کے دوران میں مسلسل حضرت حمزہ رضی اللہ عنہ کی تاک میں رہا۔ حضرت حمزہ رضی اللہ عنہ زہرہ نہیں پہنتے تھے۔ جب انھوں نے سباع بن عبدالعزیٰ کو قتل کیا تو اس کے بعد ان کا پاؤں پھسلا اور وہ گر گئے۔ جب وہ اٹھنے لگے تو پتھر کی اوٹ سے وحشی نے نیزہ پھینکا جو ان کی ناف کے نیچے والے حصہ پر لگا اور ان کے جسم سے پار ہو گیا۔ انھوں نے اپنے قاتل کو دیکھ لیا، زخم کھا کر وہ لڑکھڑائے اور گر پڑے اس کے باوجود ہمت کر کے اٹھے اور اپنے قاتل کی طرف بڑھنا چاہا، مگر پھر وہ گر گئے اور شہید ہو گئے۔ سیدنا حمزہ رضی اللہ عنہ کی شہادت پر کفار نے بے پناہ خوشیاں منائیں۔

ہند نے حضرت حمزہ رضی اللہ عنہ کی لاش کا مشلہ کیا، ناک اور کان کاٹ لیے، پیٹ چاک کر کے جگر اور کلیجہ نکال لیا۔ جگر کے ٹکڑے چبانا چاہے، مگر نگل نہ سکی۔ ناک کان اور دیگر اعضائے جسم کا ہار پرو کر گلے میں ڈال لیا۔ وہ خوشی سے جھوم اٹھی اور اس نے فی البدیہہ اشعار کہے:

نَحْنُ جَزَيْنَاكُمْ بِيَوْمِ بَدْرٍ  
وَالْحَرْبُ بَعْدَ الْحَرْبِ ذَاتِ سُغْرٍ

ہم نے تم سے یوم بدر کا بدلہ لے لیا ہے اور ایک جنگ کے بعد دوسری جنگ کے شعلے تو بھڑکتے ہی ہیں۔

مَا كَانَ لِيُ عَنِ عُثْبَةَ مِنْ صَبْرٍ  
وَلَا أَخِي وَ عَمِّهِ وَ بَنِيهِ

مجھے اپنے باپ عتبہ کے قتل پر اور اپنے بھائی ولید اور چچا شیبہ اور بیٹے بکر (مراد ہے حنظلہ) کی جدائی پر صبر اور چین نہیں آتا تھا۔

شَفِيْتُ نَفْسِي وَقَضَيْتُ نَذْرِي

شَفِيْتُ وَحْشِي غَلِيلَ صَدْرِي

آج میرا دل مطمئن ہو گیا ہے اور میں نے اپنی مانی ہوئی نذر پوری کر لی ہے۔ اے وحشی تو نے میرے سینے کا غم دور کر دیا ہے اور میرے دکھوں کا مداوا مہیا کر دیا ہے۔

فَشُكْرُ وَحْشِي عَلَيَّ عُمْرِي

حَتَّى تَرِمُّ أَعْظَمِي فِي قَبْرِي

پس وحشی کے احسان کا شکر ساری عمر کے لیے میرے اوپر واجب ہو گیا ہے۔ میں یہ شکر ہمیشہ ادا کرتی رہوں گی۔ یہاں تک کہ میری ہڈیاں میری قبر میں گل سڑ جائیں گی۔

ہند بنت عتبہ کے ان اشعار کا جواب اس کی ہم نام صحابیہ حضرت ہند بنت اثاثر بن عباد بن المطلب نے دیا جن کا ذکر ابن ہشام نے اپنی تاریخ میں کیا ہے۔ اس کے اشعار میں سے پہلا شعر ہے:

خَزَيْتِ فِي بَدْرِ وَبَعْدَ بَدْرِ

يَا بِنْتَ وَقَاعِ عَظِيمِ الْكُفْرِ

تو بدر میں بھی ذلیل و رسوا ہوئی اور بدر کے بعد بھی ذلت ہی ذلت تیرا مقدر ہے۔

اے بہت غیبت کرنے والے بڑے کافر کی بیٹی۔

اللہ اللہ یہ مقام بلند

حضرت حمزہ رضی اللہ عنہ کی شہادت تاریخ انسانی کے ان واقعات میں سے ہے جن کو کبھی فراموش نہیں کیا جاسکتا۔ اس واقعہ میں جہاں ایک جانب بغض اور کینے کی بدترین مثال اور سنگ دلی و شقاوت کا بدترین نمونہ نظر آتا ہے وہیں دوسری جانب صبر و استقامت اور تقویٰ و عزیمت بھی پوری عظمت کے ساتھ جلوہ افروز ہے۔ جنگ کے بعد جب آنحضرت ﷺ نے اپنے عظیم چچا کی لاش

کے ٹکڑے میدان میں بکھرے ہوئے دیکھے تو آپ ﷺ کی آنکھوں میں آنسو آگئے۔ فرط غم سے آپ ایسے بے قرار ہوئے کہ تمام صحابہ بھی رونے لگے۔ آپ نے اپنے شہید چچا کی لاش سے مخاطب ہو کر فرمایا: ”اللہ کی رحمت تمہارے اوپر سایہ فگن ہو، تم رشتہ داروں کا بہت خیال رکھتے تھے اور ہر کار خیر میں سبقت لے جاتے تھے۔ اگر مجھے صفیہ کے غم ورنج کا خیال نہ ہوتا تو میں تمہارے جسم کے ٹکڑے یونہی میدان میں چھوڑ دیتا تا کہ انھیں درندے اور پرندے کھا جائیں اور تم قیامت کے دن انھی کے پیٹ سے اٹھائے جاؤ۔“ پھر آپ نے فرمایا: ”خدا کی قسم میں تمہارے بدلے میں کفار کے ستر آدمیوں کا مثلہ کروں گا۔“

روایات میں آتا ہے کہ آنحضور ﷺ کے اس ارادے پر اللہ تعالیٰ کی طرف سے آپ کو وحی کے ذریعے تذکیر کی گئی کہ یہ درست نہیں ہے۔ ”اور اگر تم سزا دو تو ویسی ہی سزا دو جیسی تمہیں اذیت پہنچائی گئی۔ اور اگر تم صبر کرو تو بلاشبہ صبر کرنے والوں کے لیے صبر ہی اچھا ہے اور تم صبر کرو اور تمہارا صبر کرنا خاص اللہ ہی کی توفیق سے ہے۔ ان لوگوں کی حرکات پر رنج نہ کرو نہ ان کی چالبازیوں پر دل تنگ ہو۔ اللہ ان لوگوں کے ساتھ ہے جو تقویٰ سے کام لیتے ہیں اور احسان پر عمل پیرا رہتے ہیں۔“ (سورۃ النحل آیات ۱۲۶-۱۲۸) علامہ ابن کثیر اور امام محمد بن احمد القرطبی نے اپنی تفسیروں میں ان آیات کی شان نزول اسی واقعہ کو بیان کیا ہے۔ روایات سے پتہ چلتا ہے کہ اس حکم ربانی کے بعد آپ نے یہ ارادہ ترک کر دیا اور قسم کا کفارہ ادا فرمایا۔ نہ صرف یہ بلکہ آپ نے مثلے سے سختی کے ساتھ منع فرما دیا اور حکم ہوا کہ ”مثلہ ہرگز نہ کرنا حتیٰ کہ باؤ لے کتے کا بھی۔“

حضور اکرم ﷺ کا دل سخت غمگین تھا۔ اس موقع پر اللہ تعالیٰ نے صبر کی تلقین بھی کی اور آپ ﷺ کے زخم پر مرہم بھی رکھا۔ آپ نے ارشاد فرمایا: ”مجھے جبریل امین نے خوشخبری سنائی ہے کہ حمزہ بن عبدالمطلب رضی اللہ عنہ کو ساتوں آسمانوں پر (اور جنت الفردوس میں) اسد اللہ و اسد رسول لکھ دیا گیا ہے۔“

عزیمت کا نمونہ

حضرت حمزہ رضی اللہ عنہ کی بہن اور حضور ﷺ کی پھوپھی حضرت صفیہ بنت عبدالمطلب رضی اللہ عنہا جنگ

کی خبر سننے کے بعد مدینہ منورہ سے احد کی طرف روانہ ہوئیں۔ جب حضور ﷺ کو پتہ چلا تو آپ ﷺ نے حضرت صفیہ رضی اللہ عنہا کے بیٹے حضرت زبیر رضی اللہ عنہ کو حکم دیا کہ وہ انھیں میدان جنگ سے دور ہی روک لیں اور مدینہ واپس لے جائیں، کیونکہ اگر وہ اپنے بھائی کی مثلہ شدہ لاش کو دیکھیں گی تو صبر کا بندھن ٹوٹ جائے گا۔ جب ان کے بیٹے نے انھیں واپس جانے کے لیے کہا تو انھوں نے فرمایا: ”میں اپنے بھائی کے بارے میں ساری خبر سن چکی ہوں۔ میں جانتی ہوں کہ یہ اللہ کی راہ میں دی گئی قربانی ہے۔ میں جاہلیت کے طور طریقوں سے متنفر ہوں۔ میں نہ بین کروں گی اور نہ گریبان پھاڑوں گی۔“ چنانچہ آنحضور ﷺ نے انھیں میدان میں آنے کی اجازت دے دی۔ جب عزیز بھائی کے جسم کے ٹکڑے بکھرے ہوئے دیکھے تو آنکھوں سے اشکوں کا سیل رواں جاری ہو گیا، مگر زبان سے اِنَّا لِلّٰهِ وَ اِنَّا اِلَيْهِ رٰجِعُوْنَ کے الفاظ ہی بار بار نکلے۔ پھر اللہ تعالیٰ سے التجا کی: ”اے اللہ یہ قربانی تیری راہ میں دی گئی ہے تو اسے قبول فرما لے۔“ اس کے بعد حضرت صفیہ رضی اللہ عنہا حضور ﷺ کے حکم سے واپس مدینہ چلی گئیں۔

### سید الشہدا کا جنازہ

حضرت حمزہ رضی اللہ عنہ کے جسم کے ٹکڑوں کو جمع کیا گیا اور کفن پہنا کر جنازے کے لیے صفوں کے سامنے رکھ دیا گیا۔ حضرت صفیہ نے جاتے ہوئے زبیر کو دو چادریں دی تھیں اور فرمایا تھا: ”اپنے ماموں کو ان میں دفن دینا۔“ حضرت زبیر نے دیکھا کہ ایک انصاری صحابی شہید ہو گئے تھے جن کے جسم پر معمولی کپڑے تھے۔ انھوں نے ایک چادر میں اپنے ماموں کو کفن دیا اور دوسری چادر سے انصاری صحابی کو کفن پہنا دیا۔ ایک روایت کے مطابق سب شہدا کا جنازہ ایک ساتھ ہی پڑھا گیا جبکہ ایک دوسری روایت میں بیان کیا گیا ہے کہ آنحضور ﷺ نے سب سے پہلے حضرت حمزہ رضی اللہ عنہ کا جنازہ پڑھایا پھر ہر شہید کو باری باری لایا جاتا اور حضرت حمزہ کے سامنے رکھ دیا جاتا اور ہر ایک کی نماز جنازہ آنحضور ﷺ کی اقتدا میں پڑھی جاتی۔ اسی طرح حضرت حمزہ رضی اللہ عنہ کا جنازہ ستر مرتبہ پڑھا گیا۔ صحابہ کو اجتماعی قبروں میں دفن کیا گیا۔ حضرت حمزہ رضی اللہ عنہ کو ان کے بھانجے عبداللہ بن

حجش رضی اللہ عنہ کے ساتھ ایک قبر میں دفن کیا گیا۔ بعض روایات میں آتا ہے کہ حضرت مصعب بن عمیر رضی اللہ عنہ بھی ان کے ساتھ ہی دفن کیے گئے تھے۔

سیدنا حمزہ رضی اللہ عنہ نبی اکرم ﷺ کے چچا ہونے کے علاوہ آپ کے رضاعی بھائی بھی تھے۔ ثویبہ نے آپ ﷺ کو دودھ پلایا تھا اور حضرت حمزہ اور حضرت ابوسلمہ رضی اللہ عنہ بن عبدالاسد نے بھی ان کا دودھ پیا تھا۔ ایک مرتبہ حضرت علی رضی اللہ عنہ نے آنحضرت ﷺ سے عرض کیا کہ آپ حضرت حمزہ کی بیٹی امامہ بنت حمزہ سے شادی کر لیں۔ آپ نے فرمایا: ”اس سے میرا نکاح کیسے ہو سکتا ہے۔ وہ میرے دودھ شریک بھائی کی بیٹی ہے۔“ (ہمارے ہاں ثویبہ کو لوگ ثویبہ کہتے ہیں۔ یہ غلط العام ہے۔ ثویبہ کوئی نام نہیں ثویبہ درست نام ہے۔) (البدایة و النہایة، ج ۱، ص ۶۸۸-۶۹۰)

### حضرت عبداللہ بن حجش رضی اللہ عنہ کی شہادت

میدان احد میں بہت سے قیمتی صحابہ رتبہ شہادت پر فائز ہوئے۔ ان میں سے ہر ایک کا مقام بلند اور نام روشن ہے۔ حضرت عبداللہ بن حجش رضی اللہ عنہ کی زندگی بھی قابل رشک تھی اور ان کی شہادت بھی ہمیشہ کے لیے یادگار بن گئی۔ یہ آنحضرت ﷺ کے پھوپھی زاد بھائی تھے۔ ان کی والدہ امیمہ بنت عبدالمطلب حضور ﷺ کے والد گرامی قدر عبداللہ بن عبدالمطلب کی حقیقی بہن تھیں۔ حضرت عبداللہ ام المومنین زینب بنت حجش رضی اللہ عنہ کے بھائی تھے۔ اس طرح ان کی آنحضرت ﷺ سے دوہری رشتہ داری تھی۔ وہ بڑے بہادر اور اسلام کے جانثار تھے۔ اس سے قبل سریات میں ان کا ذکر گزر چکا ہے۔ سب سے پہلا مال غنیمت وہی مدینہ لائے تھے۔ جنگ احد سے پہلی رات حضرت عبداللہ بن حجش رضی اللہ عنہ اپنے یار حمیم سعد بن ابی وقاص رضی اللہ عنہ کے ساتھ بیٹھے باتیں کر رہے تھے۔ جنگ کے بارے میں دونوں پر جوش تھے۔ دوران گفتگو میں حضرت سعد رضی اللہ عنہ نے کہا: ”عبداللہ آؤ اللہ تعالیٰ سے دعا مانگیں، پہلے میں دعا مانگتا ہوں تم آمین کہنا، پھر تم دعا مانگنا میں آمین کہوں گا۔“ حضرت سعد بن ابی وقاص رضی اللہ عنہ نے یوں دعا مانگی: ”اے اللہ کل جب معرکہ کارزار گرم ہو تو کسی طاقتور دشمن کو میرے مقابلے پر بھیجنا۔ میں اس پر حملہ کروں اور وہ مجھ پر حملہ کرے۔ پھر مجھے ہمت

اور توفیق عطا فرمانا کہ میں اس پر غالب آؤں اور اسے قتل کر دوں۔“ حضرت عبداللہ نے اپنے بھائی کی دعا پر آمین کہا۔ پھر انہوں نے دعا کے لیے ہاتھ اٹھائے اور اللہ تعالیٰ سے التجا کی: ”اے مولائے کریم میرے مقابلے پر سخت اور ماہر جنگجو بھیجنا۔ اس سے مقابلے کے دوران میں میں بھی زور لگاؤں اور وہ بھی قوت آزمائے۔ پھر میں تیری راہ میں قتل ہو جاؤں میرا دشمن میری ناک اور کان کاٹ لے۔ جب میں تیرے دربار میں حاضری دوں تو“ مجھ سے پوچھے: ”اے عبداللہ! تیری ناک اور کان کیا ہوئے؟“ تو میں جواب دوں ”تیری اور تیرے رسول کی محبت پر قربان کر دیے جس پر تو فرمائے: ”صدقت“ اے عبداللہ! تو نے سچ کہا۔“ سعد نے اپنے بھائی کی دعاسنی اور اس پر آمین کہا۔

دونوں دعائیں اپنی جگہ عظیم ہیں۔ دونوں ہی قبول ہوئیں۔ حضرت سعد بن ابی وقاص رضی اللہ عنہ نے میدان احد میں بڑے بڑے سوراخوں کو تہ تیغ کیا۔ حضرت عبداللہ بن جحش رضی اللہ عنہ بھی بہادری سے لڑے۔ قتال کے دوران میں ان کی تلوار ٹوٹ گئی تھی۔ ان کے مقابلے پر بنو ثقیف کا مشہور جنگجو، ابوالحکم بن احنس آیا۔ دونوں نے ایک دوسرے کا خوب مقابلہ کیا۔ بالآخر حضرت عبداللہ دشمن کی تلوار کا کاری وار سہنے کے بعد راہ خدا میں شہید ہو گئے۔ اس وقت ان کی عمر چالیس برس کے قریب تھی۔

### تمنا کس طرح پوری ہوتی ہے

ہند نے جب حضرت حمزہ کی لاش کا مثلہ کیا تو قریب ہی حضرت عبداللہ بن جحش کا جسد خاکی نظر آیا۔ ہند ان کے قریب کھڑی ہو گئی اور کہا: ”اگرچہ اس خوبرونو جوان سے مجھے کوئی مخاصمت نہیں، مگر یہ ہے تو حمزہ رضی اللہ عنہ کا بھانجا۔“ یہ کہہ کر اس نے ان کی ناک اور کان بھی کاٹ لیے۔ جب شہدا کے اجسام مطہرہ کو اکٹھا کیا جانے لگا، تو حضرت سعد بن ابی وقاص اپنے دوست عبداللہ کی لاش کے پاس آئے اور اشک بار آنکھوں سے کہا: ”اے عبداللہ! اللہ تجھ سے راضی ہو۔ بخدا تیری دعا میری دعا سے بہتر تھی۔“ سعد بن ابی وقاص جنہیں ہر جنگ میں کارہائے نمایاں سرانجام دینے

ایران کو فتح کرنے اور مدائن اور قادسیہ کا ہیر و ہونے کا شرف حاصل ہے، زندگی کے آخری ایام میں اس واقعہ کو یاد کرتے تھے اور حضرت عبداللہ رضی اللہ عنہ کی تعریف فرماتے ہوئے کہتے تھے ”یہی میری زندگی کا یادگار واقعہ ہے۔ میرے بھائی کی دعا میری دعا سے بہتر تھی اور اس کا انجام میرے انجام سے بہتر!“

### حضرت مصعب بن عمیر رضی اللہ عنہ کی شہادت

حضرت مصعب بن عمیر رضی اللہ عنہ صحابہ کے درمیان بہت بڑا مقام رکھتے تھے۔ وہ مکہ میں شہزادوں کی سی زندگی گزارتے تھے۔ اسلام کی خاطر انہوں نے شہزادگی چھوڑ کر فقر و فاقہ کی زندگی اپنائی۔ ان کی شان سکندری کو دیکھ کر دنیا والے رشک کرتے تھے، مگر ان کی شان قلندری کا رنگ ہی اور تھا۔ اس پر آسماں والوں کو بھی رشک تھا۔ وہ بہترین معلم، کامیاب مبلغ، صائب الرائے مشیر اور بہادر جنگجو تھے۔ بدر میں بھی وہ حق کے علمبردار تھے اور احد میں بھی جھنڈا ان کے ہاتھ میں تھا۔ ان کے دونوں بازو جنگ میں کٹ گئے، مگر جھنڈے کو سرنگوں نہ ہونے دیا۔ یہاں تک کہ شہید ہو گئے۔ ان کی شہادت کے بعد آنحضرت ﷺ نے حضرت علی بن ابی طالب رضی اللہ عنہ کو حکم دیا کہ وہ جھنڈے کو سر بلند رکھیں۔ حضرت مصعب رضی اللہ عنہ کو ابن قمیہ لیشی نے شہید کیا۔ چونکہ حضرت مصعب رضی اللہ عنہ شکل و صورت میں آنحضرت ﷺ کے ساتھ مشابہت رکھتے تھے اس لیے ان کی شہادت پر ابن قمیہ نے شور مچا دیا تھا کہ محمد قتل ہو گئے ہیں۔ شہادت کے وقت حضرت مصعب رضی اللہ عنہ کی عمر بھی چالیس برس کے قریب تھی۔

رسول اکرم ﷺ اور صحابہ کرام حضرت مصعب رضی اللہ عنہ کی زندگی میں بھی اور ان کی شہادت کے بعد بھی ان کی ناز و نعمت میں گزری ہوئی زندگی کو یاد کر کے ان کی قربانیوں اور اسلامی خدمات کو خراج تحسین پیش کیا کرتے تھے۔ ان کی شہادت کے موقع پر سعد بن ابی وقاص نے کہا: ”مصعب بن عمیر رضی اللہ عنہ مکہ کے تمام نوجوانوں میں سب سے زیادہ ناز پروردہ، سب سے بہترین پوشاک پہننے والے اور سب سے بہترین سواروں پر سوار ہونے والے تھے، مگر میں نے انہیں دیکھا کہ وہ اسلام

کی راہ میں سخت مصائب کا شکار ہوئے بھوک اور فاقے نے ان کی ناز پروردہ جلد کو سخت اور خشک کر دیا تھا، مگر ان کے پائے استقامت میں کبھی لغزش نہیں آئی۔“ خود آنحضرت ﷺ کے الفاظ میں ”میں نے مکہ میں کسی شخص کو مصعب رضی اللہ عنہ سے زیادہ خوش پوشاک اور خوب صورت نہیں دیکھا تھا۔“ شہادت کے وقت ان کے جسم پر ایک کمبل تھا۔ اسی کمبل میں ان کو دفن کیا گیا۔ وہ کمبل اتنا چھوٹا تھا کہ سر ڈھانپتے تھے تو پاؤں ننگے ہو جاتے تھے اور پاؤں ڈھانپتے تھے تو سر ننگا ہو جاتا تھا۔ یہ منظر دیکھ کر رسالت مآب ﷺ اور آپ کے صحابہ آبدیدہ ہو گئے۔ پھر آپ ﷺ نے فرمایا: ”اس شہید وفا کے پاؤں پر اذخر گھاس ڈال دو اللہ کی رحمت اسے ڈھانپ چکی ہے۔“

صحابہ کرام جب تک دنیا میں موجود رہے انھوں نے مصعب بن عمیر رضی اللہ عنہ کے اس آخری سفر کو یاد رکھا۔ حضرت عبدالرحمن بن عوف رضی اللہ عنہ بہت مالدار صحابی تھے۔ ان کے بیٹے ابراہیم بن عبدالرحمن کا بیان ہے ”ابا جان ایک دن روزے سے تھے۔ افطار کے وقت دسترخوان پر انواع و اقسام کے کھانے چنے گئے جنھیں دیکھ کر ابا جان زار و قطار رونے لگے۔ روزہ تو افطار کر لیا، مگر کچھ کھائے بغیر بے قراری کے ساتھ دسترخوان سے اٹھ گئے۔ جب وجہ پوچھی گئی تو فرمایا: مجھے مصعب یاد آ گیا۔ بخدا مصعب بن عمیر رضی اللہ عنہ مجھ سے بہتر تھا، مگر وہ ہم سے یوں رخصت ہوا کہ ہم اسے پورا کفن بھی نہ پہنا سکے۔ میں ڈرتا ہوں کہ کہیں ہمارے اعمال کا بدلہ اسی دنیا میں تو نہیں دے دیا گیا۔“

### حضرت حنظلہ (غسیل الملائکہ) کی شہادت

حضرت حنظلہ قبیلہ اوس کے چشم و چراغ تھے۔ ان کا باپ ابو عامر فاسق کفار کی فوج میں تھا۔ حنظلہ نے جنگ شروع ہوتے ہی آنحضرت ﷺ سے عرض کیا: ”یا رسول اللہ! مجھے اجازت دیجیے کہ میں اپنے باپ کا سر کاٹ کر آپ کی خدمت میں پیش کر دوں۔“ مگر آپ ﷺ نے فرمایا: ”نہیں اسے اس کے حال پر چھوڑ دو۔“

حنظلہ بہت بہادری سے لڑے۔ انھوں نے کفار کے سالار اعلیٰ ابوسفیان کو قتل کرنے کے



لیے زمین پر گر لیا تھا، مگر اللہ کو منظور نہ تھا کہ ابوسفیان قتل ہو جائے۔ اس لیے کافروں کا معروف جنگجو شہاد بن اسود جھپٹ کر حملہ آور ہوا اور قبل اس کے کہ حنظلہ رضی اللہ عنہ ابوسفیان کا کام تمام کرتے، اس کافر نے ان کا سر قلم کر دیا۔ ان کی شہادت کے بعد آنحضور ﷺ نے ارشاد فرمایا: ”حنظلہ رضی اللہ عنہ کو اللہ کے فرشتے جنت کے پانی سے غسل دے رہے ہیں۔“ لوگوں نے جب ان کی میت کو اٹھایا تو دیکھا کہ ان کے سر کے بالوں سے تازہ پانی کے قطرے ٹپک رہے ہیں، حالانکہ قریب کہیں پانی کے آثار نظر نہیں آ رہے تھے۔

مدینہ پہنچ کر لوگوں نے حنظلہ کی بیوی سیدہ جمیلہ رضی اللہ عنہا بنت اُبی سے واقعہ بیان کیا تو انھوں نے کہا: ”حنظلہ رضی اللہ عنہ نے جب جہاد کی منادی سنی، اس وقت وہ میرے پاس تھے۔ انھیں اتنی فرصت بھی نہ ملی کہ وہ غسل کر لیتے۔ انھوں نے فوراً ہتھیار اٹھائے اور میدان جنگ کی طرف نکل کھڑے ہوئے۔ میں نے خواب میں دیکھا کہ آسمان کی ایک کھڑکی کھلی ہے اور حنظلہ پرواز کرتے ہوئے اس میں داخل ہو گئے ہیں۔ ان کے داخل ہونے کے فوراً بعد وہ کھڑکی بند ہو گئی۔ میں اسی وقت سمجھ گئی تھی کہ میدان جنگ میں جام شہادت ان کا منتظر ہے۔“ یہ حضرت جمیلہ رضی اللہ عنہا صادق الایمان صحابیہ تھیں، جبکہ ان کا بھائی عبداللہ بن اُبی رئیس المنافقین تھا۔ چونکہ انھیں حضرت حنظلہ رضی اللہ عنہ کی شہادت کا یقین ہو گیا تھا اس لیے اگلی صبح انھوں نے اپنے خاندان کے لوگوں کو بتایا کہ حنظلہ رضی اللہ عنہ نے رات ان کے ساتھ گزاری تھی، تاکہ بعد میں کوئی ان کے بارے میں شک و شبہ نہ کرے۔ واضح رہے کہ یہ شب عروسی تھی جس کے بعد دولہا جنت پہنچ گیا جہاں حوران عین اس کے لیے چشم براہ تھیں۔ حضرت جمیلہ رضی اللہ عنہا نے حضرت حنظلہ رضی اللہ عنہ کے بیٹے عبداللہ بن حنظلہ کو جنم دیا، جن کا تاریخ اسلام میں بڑا عظیم مقام ہے۔ بنو امیہ کے دور میں انھوں نے بڑی پامردی کے ساتھ اہل مدینہ کے ساتھ مل کر شامی فوجوں کا مقابلہ کیا تھا۔ سیدنا حنظلہ رضی اللہ عنہ کا باب ابو عامر فاسق اور حضرت جمیلہ کا بھائی عبداللہ بن اُبی منافقوں کا سردار! کیا خوش نصیب تھے دونوں میاں بیوی کہ فسق و نفاق کے مرض سے کوسوں دور ایمان، شہادت اور جنت کی نعمتوں سے مالا مال! ”سبحان اللہ وبحمدہ


”سبحان الله العظيم.“

شداد بن اسود ابوسفیان کو اپنا احسان یاد دلاتا رہتا تھا۔ اس نے اپنے شعروں میں اس بات کا تذکرہ کرتے ہوئے کہا: ”اے ابن حرب اگر میں احد کے دن تیری مدد کو نہ پہنچتا تو تیرا کام تمام ہو جاتا۔“ ابو عامر فاسق نے میدان جنگ میں اپنے بیٹے حنظلہ کی میت دیکھی تو بد بخت نے ان کے سینے پر اپنے ناپاک پاؤں سے ٹھوک ماری اور کہا: ”میں نے تجھے اس انجام سے ڈرایا تھا اور بہت روکا تھا، مگر تو نے میری ایک نہ مانی۔“

حضرت حمزہ رضی اللہ عنہ کی شہادت کے بعد ابوسفیان کی بیوی ہند نے ان کا مثلہ کیا اور خود ابوسفیان نے ان کی لاش دیکھی تو ان کے جڑے میں اپنے نیزے کی انی چبھوئی۔ ابوسفیان کے ساتھیوں میں سے ایک شخص حلیس بن الزبان (احابیش کا سردار) یہ منظر دیکھ کر رڑپ اٹھا۔ کافر ہونے کے باوجود اس نے غصے سے کہا: ”اے بنی کنانہ ہم نے قریش کا ساتھ دیا اور یہ دیکھو قریش کا سردار اپنے چچا زاد بھائی کی لاش کے ساتھ کیا سلوک کر رہا ہے۔“ ابوسفیان کو خود بھی اپنی اس حرکت پر ندامت محسوس ہوئی۔ اس نے حلیس سے کہا: ”خدا تیرا بھلا کرے۔ میری پردہ پوشی کرنا۔ مجھ سے غلطی ہوگئی ہے۔“ (سیرۃ ابن ہشام، القسم الثانی، ص ۹۳)

شاعر نے پتا نہیں کس کیفیت میں شعر کہا تھا مگر حضرت حمزہ رضی اللہ عنہ کی شہادت کا جب بھی تذکرہ لکھوں پڑھوں یا کسی کی زبان سے سنوں بے ساختہ زبان پر یہ شعریوں آتا ہے کہ گویا اسی موقع کی مناسبت سے لکھا گیا ہے:

بنا کردند خوش رے بخاک و خون غلطیدن  
خدا رحمت کند ایں عاشقانِ پاک طینت را!



## فتح شکست میں کیسے بدلی؟

قریش کے علمبردار کٹ کٹ کر گر رہے تھے اور ان کے حوصلے پست ہو چکے تھے۔ حضرت حمزہ رضی اللہ عنہ، حضرت علی رضی اللہ عنہ، حضرت زبیر رضی اللہ عنہ، حضرت ابو جحش رضی اللہ عنہ اور دوسرے پر جوش مسلمان کافروں پر بڑھ چڑھ کر حملے کر رہے تھے۔ اسی دوران میں حضرت حمزہ رضی اللہ عنہ شہید ہو گئے، مگر اب بھی جنگ کا پانسہ مسلمانوں کے حق میں تھا۔ یہ صورت حال دیکھ کر درے پر موجود تیر انداز آپس میں کہنے لگے: ”ہماری یہاں کوئی خاص ضرورت تو نہیں ہے۔“ مگر ان کے کمانڈر حضرت عبداللہ بن جبیر رضی اللہ عنہ نے فرمایا: ”ہمیں ہرگز اپنے مقام سے ٹلنا نہیں چاہیے۔“ اسی دوران میں کافروں کے قدم اکھڑے اور وہ میدان چھوڑ کر بھاگے۔ مسلمانوں نے ان کا تعاقب کیا اور مالی غنیمت جمع کرنا بھی شروع کر دیا۔ اس لمحے اپنے کمانڈر کے حکم سے سرتابی کرتے ہوئے اکثر تیر انداز درے کو چھوڑ کر میدان میں پہنچ گئے۔ یہی وہ نازک لمحہ تھا جس نے جنگ کا پانسہ پلٹ دیا۔ اسی نازک لمحے کے لیے قریش کے گھوڑ سوار دستوں کا زیرک، بہادر اور جوان ہمت کمانڈر خالد بن ولید بے تابی سے انتظار کر رہا تھا۔ اس کی عقابی نگاہوں نے درے کو خالی ہوتے دیکھا تو اس کے ذہن رسا نے فوراً فیصلہ کیا۔ چنانچہ وہ اپنے دستے کے ساتھ پہاڑ کے پیچھے سے تیزی کے ساتھ گھوڑے دوڑاتا ہوا درے کی طرف بڑھا۔ مسلمان یہی سمجھتے رہے تھے کہ قریش بھاگ گئے ہیں، مگر خالد بن ولید نے اچانک درے پر حملہ کیا تو وہاں حضرت عبداللہ بن جبیر رضی اللہ عنہ صرف اپنے چند ساتھیوں کے ساتھ اس کا راستہ روکنے کے لیے موجود تھے۔ ہر چند کہ انہوں نے مردانہ وار مقابلہ کیا، مگر دشمن کے حملے کو روک نہ سکے۔ اسی دوران میں قریش کی دیگر فوجیں بھی واپس پلٹیں اور مسلمان دونوں جانب سے حملوں کی زد میں آ گئے۔

عجیب افراتفری کا عالم تھا۔ مسلمان بدحواسی میں بکھر گئے تھے۔ بعض لوگ میدان سے پیچھے ہٹ گئے، جبکہ بعض لوگوں نے منتشر حالت میں دشمن کا مقابلہ کیا اور میدان جنگ میں جگہ جگہ شہادت کے نذرانے پیش کیے۔ دشمنوں نے نبی اکرم ﷺ پر شدید اور تابڑ توڑ حملے کیے۔ آپ ﷺ کے گرد چند صحابہ رہ گئے تھے۔ ایک وقت میں تو آنحضور ﷺ کے ساتھ صرف حضرت طلحہ رضی اللہ عنہ اور حضرت سعد رضی اللہ عنہ ہی رہ گئے تھے۔ پھر حضرت ابوبکر رضی اللہ عنہ، حضرت علی رضی اللہ عنہ، حضرت عمر رضی اللہ عنہ، حضرت زبیر رضی اللہ عنہ، حضرت ابو عبیدہ رضی اللہ عنہ، حضرت ابودجانہ رضی اللہ عنہ، حضرت ابوطحہ انصاری رضی اللہ عنہ اور بعض دیگر صحابہ آپ تک پہنچے اور آپ ﷺ کے گرد گھیرا ڈال کر دشمنوں کے حملوں کو روکتے رہے۔ ابن قمیہ نے آنحضور ﷺ پر حملہ کیا، تلوار خود پر لگی اور خود پیشانی کے اندر گھس گئی۔ آپ کے دندان مبارک بھی شہید ہوئے اور آپ زخم کھا کر ایک گڑھے میں گر گئے۔ حضرت ابودجانہ رضی اللہ عنہ جھک کر آنحضور ﷺ کے لیے سپر بن گئے تھے جو تیر آتے تھے وہ انھیں اپنی پیٹھ پر رکھتے تھے۔ طلحہ بن عبید اللہ دشمن کی تلواروں کو روک رہے تھے جس سے ان کا ایک ہاتھ کٹ کر شہید ہو گیا۔

طلحہ رضی اللہ عنہ اور ابو عبیدہ رضی اللہ عنہ کے کارنامے

حضرت ابوبکر صدیق رضی اللہ تعالیٰ عنہ جنگ اُحد کا جب بھی ذکر کرتے طلحہ بن عبید اللہ رضی اللہ عنہ اور ابو عبیدہ ابن الجراح رضی اللہ عنہ کی تعریف فرمایا کرتے تھے۔ وہ کہا کرتے تھے کہ ”یوم اُحد تو یوم طلحہ رضی اللہ عنہ تھا۔ میں نے جب آنحضور ﷺ کو اپنی آنکھوں کے سامنے نہ پایا تو مجھے پریشانی ہوئی، میں نے آپ کو تلاش کرنا شروع کیا، آپ مجھے کچھ فاصلے پر نظر آئے۔ میں نے دیکھا کہ ایک جاشار تن تہا دشمن کے مقابلے پر آپ کا دفاع کر رہا تھا۔ میرے دل نے کہا یہ طلحہ رضی اللہ عنہ ہی ہوگا اور واقعی وہ طلحہ ہی تھا۔ میں آنحضور ﷺ کی طرف بڑھ رہا تھا۔ میں نے دیکھا کہ ایک شخص مجھ سے بھی زیادہ تیزی کے ساتھ مشرکین کی صفوں کو چیرتا اور ان سے لڑتا بھڑتا ہوا آنحضور ﷺ کی طرف پیش قدمی کر رہا ہے۔ جب میں نے اسے پہچانا تو یہ ابو عبیدہ بن الجراح رضی اللہ عنہ تھے۔ آنحضور ﷺ نے ہم دونوں کو دیکھا تو فرمایا: ”اپنے ساتھی (طلحہ) کی خبر لو اس کا سارا جسم چھلنی

ہو چکا ہے۔“

آنحضور ﷺ کے رخسار اور پیشانی زرہ اور خود اندر گھس جانے کی وجہ سے زخمی تھے اور آپ شدید تکلیف محسوس کر رہے تھے۔ حضرت ابو بکر صدیق رضی اللہ عنہ کہتے ہیں: ”میں نے زرہ کے حلقے اور خود کا لوہا آنحضور ﷺ کے جسم سے نکالنا چاہا تو ابو عبیدہ نے سرعت کے ساتھ مجھ سے کہا: ”ابو بکر رضی اللہ عنہ میں تجھے خدا کی قسم دیتا ہوں کہ تم یہ خدمت میرے لیے چھوڑ دو۔“ پھر انہوں نے کہا: ”ہاتھ سے کھینچنے سے تکلیف ہوگی، میں دانتوں سے پکڑ کر یہ کڑیاں باہر نکالتا ہوں۔“ پہلی مرتبہ دانتوں سے پکڑ کر ایک کڑی باہر نکالی تو اوپر کے دو دانت اس کڑی کے ساتھ ہی منہ سے نکل کر نیچے گر گئے۔ پھر دوسری کڑی نکالی تو نیچے کے دو دانت گر گئے۔ طلحہ رضی اللہ عنہ کو ہم نے دیکھا تو تیر تلوار اور نیزے کے ستر سے زیادہ زخم جسم پر پھولوں کی طرح بکھرے ہوئے تھے۔

ان زخموں کے باوجود چٹان پر چڑھتے ہوئے جب آنحضور ﷺ کو دقت محسوس ہوئی تو سیدنا طلحہ رضی اللہ عنہ نیچے بیٹھ گئے اور آنحضور ﷺ کو اپنے کندھوں پر اٹھالیا۔ ابن ہشام اپنی سیرت میں اس واقعہ کا ایمان افروز ذکر کرتے ہوئے ابن اسحاق کے حوالے سے لکھتے ہیں: ”آنحضور ﷺ نے چٹان کے اوپر پہنچ کر اپنے جانثار کو محبت بھری نظروں سے دیکھا اور فرمایا: ”طلحہ کے لیے جنت واجب ہوگئی۔“ اس بشارت کو سن کر حضرت طلحہ رضی اللہ عنہ کو اس قدر مسرت ہوئی کہ زخموں کا درد بھول گئے۔ کیا عظیم لوگ تھے اور کیا عظیم ان کا مقدر تھا!!

ابو طلحہ انصاری رضی اللہ عنہ اور سعد بن ابی وقاص رضی اللہ عنہ کی جواں مردی

کافروں کی زبردست کوشش تھی کہ آنحضور ﷺ کو ختم کر دیں، مگر اہل ایمان جانوں کا نذرانہ پیش کر رہے تھے اور آنحضور ﷺ کا دفاع کر رہے تھے۔ ابو طلحہ انصاری رضی اللہ عنہ اور سعد بن ابی وقاص رضی اللہ عنہ دشمنوں پر تیر برسار رہے تھے۔ آنحضور ﷺ حضرت سعد رضی اللہ عنہ کو تیر پکڑاتے جاتے تھے اور کہتے جاتے تھے: ”إِزْمُ يَا سَعْدُ فِذَاكَ أَبِي وَأُمِّي. یعنی اے سعد! تیر چلاتے جاؤ تم پر میرے ماں باپ قربان۔“ حضرت سعید بن مسیب رضی اللہ عنہ نے یہ واقعہ خود حضرت سعد بن ابی

وقاص رضی اللہ عنہ سے روایت کیا ہے جبکہ صحیح بخاری میں حضرت علی بن ابی طالب رضی اللہ عنہ سے یہ مروی ہے۔ انہوں نے بیان کیا ہے کہ آنحضرت ﷺ نے سعد کے سوا کسی شخص کے لیے اپنے ماں باپ کی قربانی کے الفاظ استعمال نہیں کیے۔

ابو طلحہ انصاری رضی اللہ عنہ دشمن پر تیر چلاتے تھے اور آنحضرت ان کا نشانہ دیکھنے کے لیے سر نکالتے تو وہ عرض کرتے: ”میرے ماں باپ آپ ﷺ پر قربان یا رسول اللہ آپ اپنا چہرہ پیچھے رکھیں۔ کہیں دشمن کا کوئی تیر نہ لگ جائے۔ خطرے کی اس گھڑی میں حضرت ابو طلحہ رضی اللہ عنہ موت کو آنکھوں کے سامنے رقصاں دیکھ رہے تھے مگر ان کے دل میں کوئی خوف نہیں تھا۔ وہ عجیب وارنگی کے عالم میں تیر بھی چلا رہے تھے اور زبان سے مسلسل کہتے جاتے تھے: ”یا رسول اللہ میری جان آپ کی جان پر قربان ہے اور میرا چہرہ آپ کے چہرے کے لیے ڈھال ہے۔“ ان کے ہاتھ سے اس دن دو یا تین کمان ٹوٹ گئے تھے۔ یہ حضرت ابو طلحہ رضی اللہ عنہ حضرت انس بن مالک رضی اللہ عنہ کے سوتیلے باپ تھے۔ ان کا نام زید بن سہل انصاری تھا۔ آنحضرت نے ان کے بارے میں ارشاد فرمایا تھا کہ لشکر کے اندر ابو طلحہ رضی اللہ عنہ کی آواز سوجوان مردوں کی موجودگی سے زیادہ مفید اور حوصلہ افزا ہوتی ہے۔

حضرت علی رضی اللہ عنہ، حضرت زبیر رضی اللہ عنہ، حضرت ابو بکر رضی اللہ عنہ، حضرت عمر رضی اللہ عنہ، حضرت ابو دجانہ رضی اللہ عنہ اور دوسرے صحابہ تلوار نیزے اور بھالے سے دشمن کو پیچھے ہٹا رہے تھے۔ عتبہ بن ابی وقاص نے آنحضرت ﷺ کی طرف پتھر پھینکا جس سے آپ زخمی ہو گئے۔ اس موقع پر حضرت سعد بن ابی وقاص رضی اللہ عنہ نے کہا: ”خدا کی قسم میری تلوار آج عتبہ بن ابی وقاص کے خون سے زیادہ کسی کے خون کی پیاسی نہیں۔“ (سیرۃ ابن ہشام، القسم الثانی، ص ۷۹-۸۱، ۸۷)

عمارہ بن زیاد رضی اللہ عنہ

جو صحابہ آنحضرت ﷺ سے الگ ٹولیوں کی صورت میں دشمنوں سے نبرد آزما تھے انہیں سب سے زیادہ پریشانی یہ تھی کہ آنحضرت نظر نہیں آرہے تھے۔ ان میں سے سب سے پہلے حضرت کعب بن مالک رضی اللہ عنہ نے آپ کو پہچانا اور بلند آواز سے کہا: ”مسلمانو! خوشخبری ہو اللہ کے رسول زندہ

سلامت ہیں۔“ آپ کے چہرہ مبارک پر مغفرت تھی۔ حضرت کعب بن لؤی نے اپنے آقا کی آنکھیں دیکھ کر انھیں پہچان لیا تھا۔ اس موقع پر انصاری صحابی آپ کے گرد پروانہ وار جانیں قربان کر رہے تھے۔ عمارہ بن زیاد بن سکن بنی لؤی نے اپنے پانچ انصاری ساتھیوں کی معیت میں آنحضرت کا دفاع کرتے ہوئے جام شہادت نوش کیا۔ اگرچہ ان سب نے اپنی جانیں دے دیں، مگر کافروں کے ہجوم کو پیچھے دھکیلنے میں کامیاب ہو گئے۔ حضرت عمارہ بن زیاد بن سکن بنی لؤی زخمی ہو کر گرے تو آنحضرت نے فرمایا: ”میرے جانثار کو میرے قریب لاؤ۔“ جب وہ آپ کے قریب لائے گئے تو آخری سانس تھا۔ فرط عقیدت و محبت سے اپنا سر رسالت مآب ﷺ کے قدموں پر رکھ دیا۔ اسی لمحے روح پرواز کر گئی۔ اللہ اللہ کیا شان ہے۔

پہاڑی پر چڑھنے کے دوران میں حضرت طلحہ بنی لؤی کے پاؤں میں موج آگئی مگر انھوں نے اس کی کوئی پروا نہ کی اور بڑی پامردی سے آنحضرت ﷺ کو اپنے کندھوں پر اٹھائے پہاڑی کے اوپر چڑھ گئے۔ آنحضرت ﷺ نے حضرت طلحہ بنی لؤی کے پاؤں کو اپنے دست مبارک سے مل کر تھوڑا سا کھینچا اور جوڑا اپنی جگہ پر ٹھیک بیٹھ گیا۔

### حملہ آوروں کا انجام

پہاڑ پر چڑھتے ہوئے جن کافروں نے آپ پر حملے کیے ان سب کا انجام عبرتناک ہے۔ ایک گھوڑ سوار عثمان بن عبد اللہ بن مغیرہ نے آنحضرت ﷺ پر حملہ کیا تو حضرت حارث بن صمہ بنی لؤی نے آگے بڑھ کر اسے روکا اور اس کے پاؤں پر ایسی کاری ضرب لگائی کہ وہ کٹ کر الگ ہو گیا۔ پھر اسے نیچے گرا کر قتل کر دیا۔ آنحضرت ﷺ یہ سارا منظر دیکھ رہے تھے۔ حضرت حارث بن صمہ بنی لؤی دشمن کا اسلحہ اور ساز و سامان لے کر آنحضرت ﷺ کی خدمت میں حاضر ہوئے تو آپ ﷺ نے فرمایا: ”اللہ کا شکر ہے جس نے اس دشمن کو ہلاک کر دیا۔“ عبید اللہ بن جابر عامری کے ساتھ بھی حضرت حارث بنی لؤی ہی کا مقابلہ ہوا تھا۔ اس نے حضرت حارث بنی لؤی کے کندھے پر تلوار کا وار کیا جس سے بہت گہرا زخم ہو گیا۔ مرد خدا ابو دجانہ بنی لؤی نے یہ صورت حال دیکھی تو مسلمانوں کو پکار کر

کہا کہ وہ حارث بن عوفؓ کو اٹھالیں اور دشمن سے نپٹنے کا انھیں (ابودجانہ) موقع دیں۔ ابودجانہ رضی اللہ عنہ نے یہ کہہ کر حملہ آور پر تلوار کا ایسا ہاتھ مارا کہ اس کا سر کٹ کر دور جاگرا۔ اسی طرح حضرت عبدالرحمن بن عوف رضی اللہ عنہ نے بھی حملہ آور کا مقابلہ کیا۔ دو کونھوں نے خود قتل کیا اور پانچ مقتولین کے بارے میں فرمایا: ”مجھے معلوم نہیں کہ انھیں کس نے قتل کیا۔“ ابی بن خلف بھی حملے کے لیے بڑھا تھا، مگر آنحضرت ﷺ کے ہاتھوں زخمی ہو کر بھاگا اور بالآخر مارا گیا۔ اس کے قتل کا واقعہ تاریخ میں یوں نقل ہوا ہے:

### ابی بن خلف کا قتل

جب رسول اللہ صلی اللہ علیہ وسلم احد پہاڑ کی ایک گھاٹی میں اپنے چند صحابہ کے ساتھ چٹان کے اوپر چڑھ رہے تھے تو ابی بن خلف نے آنحضرت ﷺ کو دیکھ لیا۔ اس نے پکار کر کہا: ”اے محمد! بچ کر کہاں جاتا ہے؟ اگر آج تو بچ کر نکل جائے تو پھر میری تباہی ہے۔“ صحابہ کرام نے اس کے ارادے کو بھانپ کر عرض کیا: ”یا رسول اللہ ہم میں سے کسی کو اجازت دیجیے کہ اس کا کام تمام کر دے۔“ آپ نے فرمایا: ”نہیں اسے چھوڑ دو اور ذرا قریب آنے دو۔“ جب وہ قریب آیا تو آنحضرت ﷺ نے حضرت حارث بن صمہ رضی اللہ عنہ کے ہاتھ سے نیزہ لیا اور اسے گھمایا۔ پھر آگے بڑھ کر ابی بن خلف کی گردن میں ایک کچوکا لگایا جس سے معمولی خراش آئی۔ اس میں سے تھوڑا سا خون نکلا۔ ابی بن خلف جو پہلے ہنکار رہا تھا۔ اب خوف کھا کر بھاگا۔ وہ مسلسل کہے جا رہا تھا: ”خدا کی قسم محمد نے مجھے قتل کر دیا ہے۔“ وہ بیل کی طرح ڈکارنے لگا۔ اس کے ساتھیوں نے دیکھا، تو کہا: ”بخدا تیرا دماغ چل گیا ہے، بھلا اس خراش سے تو کیسے مارا جائے گا؟“ ابی بن خلف نے کہا: ”محمد نے مجھ سے کہا تھا میں تمہیں قتل کر دوں گا۔ یہ تو اس کے اسلحے کی خراش ہے، خدا کی قسم اگر وہ میرے اوپر تھوک دیتا تو بھی میں قتل ہو جاتا۔“ اس کے ساتھی اس کا مذاق اڑانے لگے مگر مکہ پہنچنے سے کچھ وقت پہلے چھ سات میل کے فاصلے پر سرف کے مقام پر ابی بن خلف اسی معمولی خراش کے



نتیجے میں مر گیا۔

ابن بن خلف اپنے بھائی امیہ بن خلف کی طرح اسلام کا بہت بڑا دشمن تھا۔ مکہ میں اسلام کے خلاف جو لوگ سازشوں میں پیش پیش تھے ان میں یہ بھی سرفہرست تھا۔ اس کا بھائی امیہ تو بدر میں قتل ہو گیا تھا، مگر یہ بچ نکلا تھا۔ جنگ بدر کے بعد یہ اکثر کہا کرتا تھا: ”میرے پاس عرب کا بہترین گھوڑا ہے جسے میں ہر روز ۱۲ رطل (تقریباً ۴ کلو) غلہ کھلاتا ہوں، اسی پر سوار ہو کر میں محمد کو قتل کروں گا۔“ (نعوذ باللہ) اس کی یہ ہرزہ سرائی آنحضرت ﷺ تک پہنچی تو آپ نے بڑے اطمینان سے فرمایا۔ وہ مجھے کیا قتل کرے گا۔ ان شاء اللہ میں اسے قتل کروں گا۔ چنانچہ یہی ہوا کہ وہ بد بخت آنحضرت ﷺ کے ہاتھوں واصل جہنم ہوا۔ ابن بن خلف کے قتل پر حضرت حسان بن ثابت رضی اللہ عنہ نے اپنے اشعار میں خوشی کا اظہار کیا اور آنحضرت ﷺ کی مدح میں شاندار قصیدہ لکھا۔ اس سے قبل بھی حضرت حسان رضی اللہ عنہ نے اس کی دھمکیوں پر اپنے اشعار میں اس بات کا اظہار کیا تھا کہ وہ محض ڈینگیں مار رہا ہے اور اللہ کے نبی کو کوئی نقصان نہیں پہنچا سکتا۔

حضرت ام عمارہ رضی اللہ عنہا کا کارنامہ

حضرت ام عمارہ رضی اللہ عنہا دوسری صحابیات کے ساتھ میدان جنگ میں زخمیوں کی مرہم پٹی اور پیاسوں کو پانی پلانے کی خدمت سرانجام دے رہی تھیں۔ جب جنگ کا پانسہ پلٹا تو ام عمارہ نے پانی کا مشکیزہ پھینکا اور خنجر اور ڈھال لے کر کفار کی یورشیں روکنے میں مصروف ہو گئیں۔ ام عمارہ رضی اللہ عنہا نے کئی کافروں کو قتل کیا، کئی کو زخمی کیا اور خود بھی بری طرح زخمی ہوئیں۔ ان کے خاوند اور دو بیٹے حبیب اور عبد اللہ بھی اس جنگ میں شریک تھے۔ قریش کا مشہور شہسوار ابن قمیہ بڑھ بڑھ کر حملے کر رہا تھا۔ حضرت ام عمارہ رضی اللہ عنہا نے اس پر بڑی بہادری سے حملہ کیا۔ وہ دوہری زرہ پہنے ہوئے تھا۔ اس لیے بچ نکلا، مگر اتنا خوفزدہ ہوا کہ پھر قریب نہ پھٹکا۔ ابن قمیہ کی تلوار سے حضرت ام عمارہ رضی اللہ عنہا کے کندھے پر گہرا زخم لگا۔ حضرت رسول اکرم ﷺ، ام عمارہ رضی اللہ عنہا کی جانثاری اور جرأت و شجاعت

کو بنظر خود دیکھ رہے تھے۔

ایک گھوڑ سوار مشرک کو حضرت ام عمارہ رضی اللہ عنہا نے تیزی سے آتے دیکھا، تو جھپٹ کر گھوڑے کے پاؤں پر ایسی تلوار ماری کہ گھوڑا اور سوار دونوں زمین پر آگرے۔ دشمن نے ام عمارہ کے بیٹے حضرت عبداللہ پر حملہ کر کے ان کا بازو زخمی کر دیا۔ بہادر ماں نے اپنے عظیم بیٹے کے بازو پر فوراً پٹی باندھی اور پھر پورے عزم کے ساتھ فرمایا: ”لخت جگر جاؤ اور جب تک دم میں دم ہے دشمن کا مقابلہ کرو۔“ حضرت عبداللہ کو زخمی کرنے والا کافر حضرت ام عمارہ رضی اللہ عنہا کے ہاتھوں قتل ہوا۔ حضور ﷺ یہ سارے مناظر دیکھ رہے تھے اور فرما رہے تھے: ”ام عمارہ نے اپنے بیٹے کا خوب بدلہ لیا ہے۔“ نیز فرمایا: ”ام عمارہ رضی اللہ عنہا جیسی عزیمت کوئی کہاں سے لائے۔“

حضرت ام عمارہ رضی اللہ عنہا کو ”خاتون احد“ کہا جاتا ہے۔ احد کے واقعات کو یاد کر کے لوگ ہمیشہ ان کی جرات کو خراج عقیدت پیش کیا کرتے تھے۔ خود آنحضرت ﷺ اکثر فرمایا کرتے تھے: ”احد کے میدان میں میں نے جس طرف بھی دیکھا مجھے ام عمارہ مصروف جہاد نظر آئیں۔ وہ دشمن کے حملوں کو بڑی بے جگری سے روک رہی تھیں۔“

جنگِ احد میں بلاشبہ دیگر صحابیات نے بھی حسب توفیق کارہائے نمایاں انجام دیے اور ان نازک لمحات میں قتال کا حق ادا کیا مگر ام عمارہ رضی اللہ عنہا کی شان تو سب سے نرالی تھی۔ حضرت عمر رضی اللہ عنہ کے دور خلافت میں جب مدائن فتح ہو گیا اور حضرت سعد بن ابی وقاص رضی اللہ عنہ نے دنیا کی سہر طاقت کو ملیا میٹ کر دیا تو شہنشاہ کسریٰ کے محل اور خزانے مسلمانوں کے قبضے میں آئے۔ بے شمار مال غنیمت آپ کی خدمت میں مدینے پہنچا تو اس میں ایک نہایت قیمتی چادر بھی تھی جس پر سونے کے تاروں سے کام کیا گیا تھا۔ امیر المؤمنین عمر بن خطاب رضی اللہ عنہ نے لوگوں سے مشورہ کیا کہ یہ بیش قیمت چادر کسے دی جائے تو لوگوں نے کہا: ”امیر المؤمنین آپ یہ چادر اپنی بیوی یا بہو کو دے دیں۔“ آپ نے فرمایا: ”بخدا آل خطاب میں سے کوئی اس چادر کا حق دار نہیں ہے۔ میں یہ چادر اس کی خدمت میں پیش کروں گا جو اس کی حق دار ہے۔“ چنانچہ آپ وہ چادر لے کر ام عمارہ کی خدمت میں حاضر

ہوئے جو اس وقت بوڑھی ہو چکی تھیں۔ امیر المؤمنین نے چادر ان کی خدمت میں پیش کی اور فرمایا: ”یہ چادر خاتونِ احد ہی کے لیے زیبا ہے۔“

احد میں ام عمارہ کے کارناموں کی خود آنحضور ﷺ نے تعریف فرمائی تو ام عمارہ رضی اللہ عنہا نے عرض کیا: ”یا رسول اللہ! اللہ سے دعا کیجیے کہ وہ ہمیں جنت میں آپ کا قرب عطا فرمادے۔“ چنانچہ آنحضور ﷺ نے ان کے اور ان کے اہل و عیال کے حق میں یہ دعا فرمائی: ”اے اللہ! انہیں جنت میں میرے ساتھی بنا دینا۔“ یہ سن کر ام عمارہ اپنے زخموں کو بھول گئیں اور کہا: ”بخدا اب کوئی غم اور درد تکلیف نہیں رہ گئی۔“ (سیرۃ ابن ہشام، القسم الثانی، ص ۸۱-۸۸ اور البدایۃ والنہایۃ، ج ۱، ۶۶۹-۶۸۸)



## شمع رسالت ﷺ کے پروانے

### حذیفہ بن الیمان رضی اللہ عنہ کے والد کی شہادت

حضرت حذیفہ رضی اللہ عنہ کے والد حُسیل بن جابر رضی اللہ عنہ اور ثابت بن وقش رضی اللہ عنہ دونوں کبیر السن بزرگ تھے۔ نبی اکرم ﷺ نے انھیں مدینہ منورہ میں خواتین اور بچوں کے ساتھ رہنے کے لیے چھوڑ دیا تھا، مگر دونوں جہاد میں شرکت کے متمنی تھے۔ انھوں نے آپس میں جہاد کا تذکرہ کیا تو ایک نے دوسرے سے کہا: ”خدا تیرا بھلا کرے اب ہماری مہلت عمل کتنی رہ گئی ہے۔ بس ہم چند گھڑیوں ہی کے مہمان ہیں، پھر کیوں نہ جہاد میں شرکت کی جائے۔ شاید اللہ تعالیٰ ہمیں شہادت عطا فرمادے۔“ دوسرے ساتھی نے بھی اس خیال کی تائید کی۔ چنانچہ دونوں اپنی تلواریں لے کر میدان جنگ میں جا پہنچے۔ ان کی موجودگی کا کسی کو علم نہ تھا۔ حضرت ثابت بن وقش رضی اللہ عنہ تو کافروں کے ہاتھوں شہید ہو گئے مگر حُسیل رضی اللہ عنہ مسلمانوں ہی کی تلواروں کا لقمہ بن گئے۔ یہ وہ وقت تھا جب میدان جنگ میں افراتفری پھیل گئی تھی۔

حضرت حذیفہ نے اپنے والد کو پہچان لیا تھا اور وہ چیخ چیخ کر کہہ رہے تھے: ”اللہ کے بندو یہ میرے والد ہیں“ مگر شور ہنگامے میں کسی نے ان کی آواز نہ سنی۔ حضرت حُسیل کی شہادت کے بعد جب عقدہ کھلا تو مسلمانوں کو بڑی ندامت ہوئی۔ آنحضرت ﷺ نے حضرت حُسیل کا خون بہا ادا کرنا چاہا تو حضرت حذیفہ نے عرض کیا: یا رسول اللہ! میں ان کا خون معاف کرتا ہوں اور جن لوگوں کے ہاتھوں وہ شہید ہوئے ہیں ان کے لیے اللہ تعالیٰ سے مغفرت کی دعا مانگتا ہوں، بے شک وہ ارحم الراحمین ہے۔“ حضرت حذیفہ کے اس ایثار و جذبہ خیر کو دیکھ کر آنحضرت ﷺ ان سے بہت خوش ہوئے اور ان کے حق میں اللہ تعالیٰ سے بھلائی کی دعا مانگی۔

## حضرت سعد بن ربیع رضی اللہ عنہ کی شہادت

حضرت سعد قبیلہ خزرج کے سرداروں میں سے تھے۔ بڑے مالدار اور فیاض تھے۔ انھیں آنحضور ﷺ سے بے پناہ محبت تھی۔ حضرت سعد رضی اللہ عنہ نے جنگ بدر میں حصہ لیا تھا اور جنگ احد میں بھی داد شجاعت دی تھی۔ انھوں نے دشمن کا بڑی بے جگری سے مقابلہ کیا اور بالآخر زخموں کی تاب نہ لا کر گر پڑے۔ حضور اکرم ﷺ کو بھی ان سے یک گونہ محبت اور تعلق خاطر تھا۔ جنگ کے بعد آپ ﷺ نے پوچھا: ”کون ہے جو سعد بن ربیع کی خبر لائے۔“ حضرت ابی بن کعب نے عرض کیا: ”یا رسول اللہ! میں معلوم کر کے آتا ہوں۔“ انھوں نے لاشوں کے درمیان بہت تلاش کیا، مگر سعد نظر نہ آئے۔ کئی مرتبہ ان کا نام لے کر بھی پکارا، مگر کوئی جواب نہ ملا۔ آخر انھوں نے بلند آواز سے کہا: ”سعد اگر تم زندہ ہو تو مجھے جواب دو مجھے رسول اللہ ﷺ نے تمہارا حال معلوم کرنے کے لیے بھیجا ہے۔“ اس وقت حضرت سعد رضی اللہ عنہ کی جاں لبوں پر تھی۔ رسول خدا کا اسم گرامی سنا تو اپنی ساری قوت مجتمع کر کے نحیف سی آواز میں جواب دیا: ”رسول پاک کی خدمت میں میرا سلام عرض کر دینا اور انصار سے کہہ دینا اگر آج خدا نخواستہ رسول اللہ شہید ہو گئے اور تم میں سے کوئی ایک شخص بھی زندہ رہا تو اللہ کو کیا منہ دکھاؤ گے؟ اس کے سامنے تمہاری کوئی معذرت قبول نہیں کی جائے گی۔ یاد کرو ہم نے بیعت عقبہ میں اللہ کے رسول کے ساتھ عہد وفا باندھا تھا اور حلف اٹھایا تھا کہ ان پر اپنی جانیں قربان کر دیں گے۔“ اس شہید وفا کے یہ آخری الفاظ تھے۔ اس کے بعد روح نفس مطمئنہ کی صورت میں جسدِ خاکی سے پرواز کر گئی۔

حضرت ابی بن کعب نے آنحضور ﷺ کی خدمت میں حضرت سعد کی یہ گفتگو عرض کی تو آپ نے فرمایا: ”اللہ سعد پر اپنی بے پایاں رحمتیں نازل فرمائے زندگی اور موت ہر حال میں اس نے اللہ اور اس کے رسول ﷺ کی خیر خواہی کا حق ادا کیا ہے۔“

جنگ احد کے بعد ایک مرتبہ ایک صحابی حضرت ابو بکر صدیق رضی اللہ عنہ کی خدمت میں حاضر ہوئے۔ حضرت ابو بکر رضی اللہ عنہ لیٹے ہوئے تھے اور ان کے سینے پر ایک ننھی سی بچی کھیل رہی تھی۔ وہ

اس سے بہت پیار کر رہے تھے اور شفقت سے اسے بار بار چومتے تھے۔ اس صحابی نے حضرت ابو بکر رضی اللہ عنہ سے پوچھا: ”ابو بکر رضی اللہ عنہ یہ بچی کون ہے“ جواب میں فرمایا: ”یہ اس شخص کی بیٹی ہے جسے اللہ تعالیٰ نے بہت عظیم مقام عطا کیا ہے۔ اس نے اللہ کے رسول پر اپنی جان قربان کر دی اور روز محشر کو وہ آپ ﷺ کے نقیبوں میں شمار ہوگا۔“ یہ تھا حضرت سعد بن ربیع کا مقام رفیع۔ ایک مرتبہ خلیفہ رسول کی خدمت میں حضرت سعد رضی اللہ عنہ کی ایک اور بیٹی حاضر ہوئی۔ جناب صدیق رضی اللہ عنہ نے ان کی بڑی عزت و تکریم کی اور ان کے لیے اپنی چادر بچھادی۔ حضرت عمر رضی اللہ عنہ نے دریافت کیا: ”خلیفہ رسول یہ بی بی کون ہے؟“ آپ نے فرمایا: ”اے عمر یہ اس شخص کی بیٹی ہے جو مجھ سے اور تجھ سے بہتر تھا۔ یہ سعد بن ربیع رضی اللہ عنہ کی لخت جگر ہے جس نے آنحضرت ﷺ کی زندگی میں جنت الفردوس حاصل کر لی اور ہم تم ابھی تک اس کے منتظر ہیں۔“

### حضرت عمرو بن جموح رضی اللہ عنہ کی شہادت

حب الہی کے متوالے اور شمع رسالت کے پروانے تاریخ انسانی میں ایسے عظیم الشان سنگ ہائے میل نصب کر گئے ہیں جو بھٹکے ہوئے قافلوں کو منزل کا پتہ دیتے ہیں۔ شہدائے احد کی فہرست میں سیدنا عمرو بن جموح کا نام نامی بھی جگمگا رہا ہے۔ یہ قبیلہ خزرج کی شاخ بنو سلمہ کے سردار تھے۔ جنگ احد سے پہلے انھوں نے جہاد میں شریک ہونے کا ارادہ فرمایا، مگر ان کے بیٹوں نے انھیں جنگ پر جانے سے منع کیا۔ ان کے چار جوان بیٹے سامان جہاد تیار کر چکے تھے۔ چونکہ حضرت عمرو بن جموح اس وقت بوڑھے بھی تھے اور ان کے ایک پاؤں میں شدید قسم کا لنگڑا پرچ بھی تھا، اس لیے ان کے بیٹوں نے ان سے کہا: ”ابا جان آپ گھر پر رہیں۔ ہم آپ کی طرف سے جہاد میں حصہ لیں گے۔ آپ تو ویسے بھی معذور ہیں، آپ پر جہاد فرض نہیں۔“ انھوں نے فرمایا: ”نہیں میں تو ضرور جہاد پر جاؤں گا۔ میں نے تو قسم کھالی ہے۔“ بالآخر معاملہ آنحضرت ﷺ کی خدمت میں پیش کیا گیا۔ حضرت عمرو بن جموح نے عرض کیا: ”یا رسول اللہ! میرے بیٹے مجھے جہاد پر جانے سے روکتے ہیں، خدا کی قسم! مجھے امید ہے کہ جس طرح لنگڑا اتا ہوا چل کر میں آپ کی خدمت میں حاضر

ہو جاتا ہوں، اسی طرح میں اپنی اسی ٹانگ کے ساتھ جنت میں پہنچ جاؤں گا۔“ انھوں نے اپنا کیس ایسی درد مندی سے پیش کیا کہ آنحضرت ﷺ نے انھیں جہاد میں شرکت کی اجازت دے دی۔ وہ خوشی خوشی اپنے گھر لوٹے، اپنا سامان حرب لیا اور دروازے کی دہلیز پر قبلہ رخ ہو کر اللہ سے دعا مانگی: **اللَّهُمَّ ارْزُقْنِي شَهَادَةً فِي سَبِيلِكَ وَلَا تَرُدَّنِي خَائِبًا إِلَىٰ أَهْلِي** ”اے اللہ! مجھ کو اپنے راستے میں شہادت عطا فرمانا اور مجھے ناکام کر کے اپنے اہل و عیال کے پاس نہ بھیجنا۔“

حضرت عمرو اپنے بیٹے خالد اور اپنے غلام سلیم کے ساتھ دشمن سے مردانہ وار لڑے اور شہید ہو گئے۔ ان کی شہادت کے بعد آنحضرت ﷺ نے فرمایا: ”اللہ کے کچھ بندے ایسے ہیں جو کسی بات پر قسم کھالیں تو اللہ تعالیٰ ان کی قسم کو پورا کر دیتا ہے۔“ یہ شہید وفا بھی ایسے لوگوں میں سے تھا۔

ایک روایت میں آنحضرت ﷺ سے یہ بھی مروی ہے کہ آپ نے فرمایا: ”میں عمرو بن جموح کو جنت میں چلتا ہوا دیکھ رہا ہوں۔ جہاں اس کا پاؤں بالکل ٹھیک ٹھاک ہے۔“ حضرت عمرو کے برادر نسبتی حضرت عبداللہ بن عمرو بن حرام بھی اس جنگ میں شہید ہو گئے تھے۔

حضرت عمرو کی اہلیہ اور حضرت عبداللہ کی بہن سیدہ ہند بنت عمرو بن حرام کا بھی تاریخ اسلامی میں بڑا عظیم مقام ہے۔ جنگ کی خوفناک خبریں مدینہ میں پہنچیں تو کئی خواتین میدان جنگ کی طرف چل پڑیں۔ ان میں حضرت ہند بھی تھیں۔ انھیں ان کے شوہر عمروؓ فرزند خلد اور بھائی عبداللہ کی شہادت کی خبر ملی۔ ہر خبر پر وہ اناللہ پڑھتیں اور پوچھتیں کہ آنحضرت ﷺ کا کیا حال ہے۔ جب انھیں بتایا گیا کہ آنحضرت ﷺ خیریت سے ہیں تو کہا کہ میں انھیں اپنی آنکھوں سے دیکھنا چاہتی ہوں۔ جب آنحضرت ﷺ کو زندہ سلامت دیکھا تو اس عظیم خاتون نے پکار کر کہا: ”كُلُّ مُصِيبَةٍ بَعْدَكَ جَلَلٌ يَا رَسُولَ اللَّهِ.“ (یا رسول اللہ آپ سلامت ہیں تو ہر مصیبت بیچ ہے) وقت گزر گیا، صدیاں بیت گئیں، مگر یہ الفاظ ہمیشہ تاریخ میں زندہ رہیں گے۔ یہ آج بھی اسی طرح تروتازہ ہیں جس طرح ادائیگی کے وقت تازہ اور معطر تھے۔

## انس بن نصر رضی اللہ عنہ کی شہادت

سیدنا انس بن نصر رضی اللہ عنہ، حضور اکرم ﷺ کے خادم خاص اور مشہور صحابی حضرت انس بن مالک کے چچا تھے۔ جنگ بدر میں شریک نہ ہو سکے تھے۔ جنگ احد میں بڑی بے جگری سے دشمن کا مقابلہ کیا۔ جب میدان جنگ میں سرا سیمگی پھیل گئی اور یہ افواہ عام ہو گئی کہ حضور پاک شہید ہو گئے ہیں تو بڑے بڑے جوان مرد صحابہ کے حوصلے بھی وقتی طور پر پست ہو گئے۔ حضرت سعد بن معاذ رضی اللہ عنہ انصار کے سردار اور حضور ﷺ کے معروف مشیر تھے۔ یہ افواہ سننے کے بعد وہ بھی بد دل ہو گئے۔

انس بن نصر رضی اللہ عنہ نے سعد بن معاذ رضی اللہ عنہ کو دیکھا تو پوچھا: ”سعد رضی اللہ عنہ کہاں جا رہے ہو؟“ انھوں نے کہا: ”تم نے سنا نہیں کہ حضور ﷺ شہید ہو گئے ہیں۔“ یہ سن کر انس بن نصر رضی اللہ عنہ نے برجستہ جواب دیا: ”اے سعد اس خدا کی قسم جو فتوحات دیا کرتا ہے مجھے احد کے پار سے جنت کی خوشبو آرہی ہے۔ اگر حضور اللہ کی راہ میں شہید ہو گئے ہیں تو پھر اب زندگی کا کیا لطف ہے۔“ یہ کہتے ہی وہ دشمن پر حملہ آور ہوئے اور نہایت بہادری سے لڑے۔ ہر جانب سے دشمن کے حملوں کا مردانہ وار مقابلہ کیا اور اللہ کی راہ میں شہید ہو گئے۔ ان کے جسم پر کوئی جگہ ایسی نہ تھی جو زخمی نہ ہوئی ہو۔ شہادت کے بعد ان کو پہچانا مشکل ہو گیا تھا۔ ان کی بہن نے ان کے ہاتھ کی انگلیوں سے انھیں پہچانا۔

دو عالم سے کرتی ہے بیگانہ دل کو

عجب چیز ہے لذتِ آشنائی!

شہادت سے قبل حضرت انس رضی اللہ عنہ کی زبان پر اللہ اور اس کے رسول کا نام تھا۔ دورانِ قتال ہی انھوں نے اللہ تعالیٰ کے سامنے عرض کیا: ”اے اللہ ان مشرکین نے جو کچھ کیا ہے، میں اس سے بری ہوں اور ان مسلمانوں نے (درے والوں نے درہ چھوڑ کر اور دوسروں نے میدان سے منہ موڑ کر) جو کچھ کیا ہے میں تیری خدمت میں اس کی معذرت پیش کرتا ہوں۔“



## ثابت بن دحداح رضی اللہ عنہ کی جرات اور شہادت

حضرت ثابت بن دحداح رضی اللہ عنہ قبیلہ بلی سے تھے اور انصار کے حلیف تھے۔ انہوں نے جب حضور ﷺ کی شہادت کی افواہ سنی اور انصاری صحابہ کو بددل دیکھا تو نہایت پر جوش اور ایمان افروز لہجے میں فرمایا: ”اے انصار کے لوگو! اگر محمد ﷺ شہید بھی ہو گئے ہیں تو جان لو کہ اللہ ہی و قیوم ہے۔ اپنے دین پر جانیں نچھاور کر دو یقیناً اللہ تمہارا حامی و مددگار ہے۔“

انصار کے نوجوانوں نے ان کی بات سنی تو لبیک کہا اور ان کے ساتھ مل کر قریش کے گھوڑ سوار دستے پر حملہ کر دیا۔ کئی کافروں کو زخمی کیا، مگر دشمن کی کثرت اور ہجوم کے سبب بالآخر شہید ہو گئے۔

## عمر و بن ثابت بن قش رضی اللہ عنہ کی شہادت

اس خوش قسمت انسان کا قصہ بھی نہایت عجیب اور حیران کن مگر انتہائی ایمان افروز اور قابل رشک ہے۔ اس کا تعلق قبیلہ بنو اس کی شاخ بنو اشہل سے تھا۔ اسے اسلام سے شدید نفرت تھی اور وہ اپنے قبیلے کے لوگوں کو قبول اسلام پر ملامت کرتا رہتا تھا۔ جنگ احد کا اعلان ہوتے ہی اللہ تعالیٰ نے اس کا دل اسلام کی طرف راغب کر دیا۔ مسلمان احد میں پہنچ چکے تھے کہ یہ سامان جنگ لے کر ان کے بعد میدان میں وارد ہوا۔ دوران جنگ بڑی ثابت قدمی سے لڑا۔ لوگ اس کی شجاعت کو دیکھ کر حیران رہ گئے۔ جب انہوں نے اسے پہچانا تو انہیں مزید تعجب ہوا۔ وہ اصیرم کے نام سے بھی معروف تھے۔ ان کے قبیلے کے لوگوں نے پوچھا: ”اے عمر تو نے آج کمال کر دیا ہے، مگر یہ تو بتا کیا تو اپنے لوگوں کے ساتھ قبائلی عصبیت کی وجہ سے شامل ہو گیا ہے یا تو نے اسلام قبول کر لیا؟“ اس نے جواب دیا: ”میں اللہ اور اس کے رسول ﷺ پر ایمان لے آیا ہوں اور اسلام قبول کرنے کے بعد ہی میدان جنگ میں پہنچا ہوں۔ میں نے یہ زخم اللہ ہی کی راہ میں کھائے ہیں۔“ وہ شدید زخمی تھا۔ یہ گفتگو کرتے کرتے لوگوں کے ہاتھوں میں اس نے جان دے دی۔

حضور اکرم ﷺ نے اس کا واقعہ سنا تو فرمایا: ”وہ یقیناً اہل جنت میں سے ہے۔“ حضرت

ابو ہریرہ رضی اللہ عنہ کہا کرتے تھے کہ اصیرم اہل جنت میں سے ہے مگر اس نے نہ تو کوئی نماز پڑھی اور نہ ہی روزہ رکھا۔“ (اس صحابی کا واقعہ تفصیل کے ساتھ محمد احمد باشمیل نے سیرت الحلبيہ اور البدایہ و النہایہ کے حوالے سے اپنی کتاب غزوة اُحد میں لکھا ہے)۔

### حضرت قتادہ بن نعمان رضی اللہ عنہ کی آنکھ

حضرت قتادہ رضی اللہ عنہ، آنحضرت ﷺ کے جانثار صحابی تھے، جنگ اُحد میں جہاں دیگر صحابہ نے حضور ﷺ کا دفاع کیا وہاں حضرت قتادہ کو بھی یہ شرف حاصل ہوا کہ انھوں نے آنحضرت ﷺ کی کمان سے دشمن پر تیز اندازی کی اور اس قدر تیر چلائے کہ کمان کی تانت ٹوٹ گئی، مگر کمان ٹوٹ جانے کے بعد بھی حضرت قتادہ رضی اللہ عنہ دشمنوں کے تیر روکنے کے لیے آنحضرت کے سامنے کھڑے رہے۔ ایک تیر حضرت قتادہ رضی اللہ عنہ کی آنکھ میں آگیا اور ان کی آنکھ کا ڈھیلا نکل کر ان کے گال پر آ رہا۔ آنحضرت ﷺ نے جو یہ صورت حال دیکھی تو آپ کو بڑا دکھ پہنچا۔ آپ ﷺ نے ارشاد فرمایا:

”اے قتادہ! اگر تو چاہے تو اپنی آنکھ کی شہادت پر صبر کر لے اور اللہ تعالیٰ تجھے جنت عطا فرمائے گا، لیکن اگر تیری خواہش ہو تو میں تیری آنکھ کا ڈھیلا واپس تیری آنکھ میں رکھ دیتا ہوں۔“ حضرت قتادہ رضی اللہ عنہ نے عرض کیا: ”یا رسول اللہ جنت تو بہت ہی اچھا بدلہ ہے، مگر میری خوب صورت بیوی ہے جو مجھے بھی خوب صورت دیکھنا چاہتی ہے۔ اس لیے آپ میری آنکھ واپس لوٹا دیں۔“ چنانچہ نبی اکرم ﷺ نے ان کی آنکھ کا ڈھیلا ان کی آنکھ کے اندر رکھ دیا اور ان کے حق میں دعا بھی کی۔

آپ کی دعا کے یہ الفاظ نقل کیے گئے ہیں: ”اے اللہ! قتادہ کے حسن و جمال کو دوبالا کر دے۔ اے اللہ! تو قتادہ کی اس طرح حفاظت فرما جس طرح اس نے تیرے نبی کی حفاظت کی ہے۔ اے اللہ! قتادہ کی اس آنکھ کو نہایت حسین اور نہایت دور بین بنا دے۔“ اس واقعہ کے بعد حضرت قتادہ کی یہ آنکھ دوسری آنکھ سے زیادہ بصارت رکھتی تھی۔ دوسری آنکھ جھپکتی تھی جبکہ یہ جھپکتی نہ تھی۔

شوقی ابو خلیل نے اپنی کتاب غزوة اُحد میں ابن کثیر اور دیگر مستند مؤرخین کے حوالے سے

اصمعی کا یہ قول نقل کیا ہے کہ حضرت قتادہ کی اولاد میں سے ایک شخص حضرت عمر بن عبدالعزیز کے ہاں حاضر ہوا۔ آپ نے پوچھا: ”تم کون ہو؟“ اس نے فی البدیہہ جواب دیا:

أَنَا ابْنُ الدِّيِّ سَأَلْتُ عَلَى الْخَدِّ عَيْنُهُ  
فَرُدَّتْ بِكَفِّ الْمُصْطَفَى أَحْسَنَ الرَّدِّ  
فَعَادَتْ كَمَا كَانَتْ لِأَوَّلِ أَمْرِهَا  
فِيَا حُسْنَهَا عَيْنًا وَ يَا حُسْنَ مَا خَدَّ

میں اس کا بیٹا ہوں جس کی آنکھ رخسار پر آڈھلکی تھی، پھر وہ نہایت بہترین طریقے سے محمد مصطفیٰ ﷺ کے دست مبارک سے اپنی جگہ لوٹادی گئی تھی۔

پس وہ اسی طرح ٹھیک اور صحت مند ہو گئی تھی جس طرح پہلے تھی۔ اس آنکھ کے حسن کا کیا کہنا اور اس رخسار کے جمال کا کیا پوچھنا.....

سیدنا عمر بن عبدالعزیز رضی اللہ عنہ نے فرمایا:

تِلْكَ الْمُكَارِمُ لَا قَعْبَانَ مِنْ لَبَنِ  
شَيْبًا بِمَاءٍ فَعَادَا بَعْدُ أَبْوَالًا

(واقعتاً) یہ حقیقی فضائل و درجات ہیں، یہ دودھ کے دو پیالے نہیں ہیں جن میں کبھی پانی ملایا جاتا ہے اور کبھی جانوروں کا بول و براز اس میں گر جاتا ہے۔

یعنی مراد یہ ہے کہ لوگ اپنے آباؤ اجداد کی مالداری اور ان کے ریوڑ گلے پر فخر کرتے ہیں، مگر اصل فخر کے قابل تو وہ زندہ جاوید کارنامے ہیں جن کو کوئی چیز نہ مٹا سکتی ہے نہ گہنا سکتی ہے۔ پھر حضرت عمر بن عبدالعزیز رضی اللہ عنہ نے ان سے بہت اچھا سلوک کیا اور انھیں انعام و اکرام سے نوازا۔ حضرت قتادہ کی آنکھ کا یہ واقعہ ان کے مناقب میں بیان کرنے کے علاوہ آنحضرت ﷺ کے معجزات میں بھی نقل کیا جاتا ہے۔ سیرۃ الحلبيہ میں بھی یہ واقعہ پوری تفصیل کے ساتھ بیان ہوا ہے۔

(معجزات سرورِ عالم ص: ۶۰-۶۱، سیرة الحلبيہ، ج ۲، ص ۳۴۲-۳۴۳)

## حضرت عبداللہ بن عمرو بن حرام رضی اللہ عنہ کی شہادت

حضرت عبداللہ بن عمرو بن حرام رضی اللہ عنہ کی شہادت کا تذکرہ گزر چکا ہے۔ یہ خزرج کی شاخ بنو سلمہ کے سردار تھے۔ مشہور صحابی حضرت جابر رضی اللہ عنہ انھی کے فرزند تھے۔ شہادت کے بعد کفار نے ان کا مثلہ کر دیا تھا۔ ان کی بہن ہند بنت عمرو رضی اللہ عنہ اور ان کے بیٹے جابر بن عبداللہ رضی اللہ عنہ نے ان کا یہ حال دیکھا تو بے اختیار رونے لگے۔ اس موقع پر نبی اکرم ﷺ نے ارشاد فرمایا: ”تم لوگ تو رو رہے ہو، مگر عبداللہ رضی اللہ عنہ کے اوپر اللہ کے فرشتوں نے سایہ کر رکھا ہے۔“ (بخاری، مسلم اور نسائی)

حدیث کی کتابوں میں حضرت عبداللہ بن عمرو رضی اللہ عنہ کی شہادت کے بارے میں بڑے ایمان افروز واقعات ملتے ہیں۔ انھوں نے اپنے پیچھے بیوہ ایک بیٹا اور نو دس بیٹیاں چھوڑی تھیں۔ سردار قبیلہ ہونے کے باوجود عیال داری، فیاضی اور مہمان نوازی کی وجہ سے بہت سا قرض بھی ان کے ذمے تھا۔ جنگ پر جانے سے قبل اپنے بیٹے جابر سے کہا: ”جان پدر مجھے یقین ہے کہ اس جنگ میں مجھے شہادت کا درجہ نصیب ہوگا۔ رسول اللہ مجھے اپنی جان، مال و اولاد ہر چیز سے بڑھ کر محبوب ہیں، آپ ﷺ کے بعد مجھے تم سب سے زیادہ محبوب ہو۔ میں تمہیں وصیت کرتا ہوں کہ اپنی ماں کی اطاعت کرنا، بہنوں سے بہتر سلوک کرنا اور میرے ذمے جو قرض ہے اسے ادا کر دینا۔“

حضور اکرم ﷺ جنگ سے واپس لوٹے تو مدینہ کا ہر گھرانہ سوگوار تھا۔ آپ سب لوگوں کے ہاں جاتے اور انھیں تسلی دیتے۔ حضرت جابر کے ہاں گئے تو وہ بہت دلگیر تھے۔ جب ان سے وجہ پوچھی تو انھوں نے عرض کیا: ”یا رسول اللہ! آپ جانتے ہیں کہ میرے والد جنگ میں شہید ہو گئے ہیں، اب میری ماں اور بہنوں کا بوجھ میرے اوپر ہے اور قرض خواہ بھی مجھ سے تقاضے کرتے رہتے ہیں۔“ آنحضرت نے ارشاد فرمایا: ”جابر! کیا میں تجھے ایک خوشخبری نہ سناؤں؟“ انھوں نے عرض کیا: ”ضرور یا رسول اللہ!“ آپ نے فرمایا: ”اللہ تعالیٰ نے کبھی کسی بندے سے حجاب کے بغیر بات نہیں کی، مگر اس نے تیرے باپ سے بغیر کسی حجاب کے بالمشافہ گفتگو فرمائی۔ اللہ تعالیٰ نے کہا:

”اے عبد اللہ جو چاہے مانگ میں تجھے عطا کر دوں گا۔“ اس پر عبد اللہ نے کہا: ”اے اللہ مجھے دنیا میں واپس بھیج دے تاکہ میں پھر تیری راہ میں لڑوں اور شہادت کا لطف اٹھاؤں۔“ اللہ تعالیٰ نے فرمایا: ”یہ میرا قطعی فیصلہ ہے کہ دنیا سے آنے کے بعد کوئی واپس نہیں جائے گا۔“ اس پر عبد اللہ نے عرض کیا: ”یا اللہ میرے پس ماندگان کو میرے اس حال کی اطلاع دے دے۔“ چنانچہ اللہ تعالیٰ نے یہ آیات نازل فرمائیں:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْواتًا بَلْ أَحْيَاءٌ عِنْدَ رَبِّهِمْ يُرْزَقُونَ ﴿۱۶۹﴾  
 فَرِحِينَ بِأَنَّهُمْ اللَّهُ مِنْ فَضْلِهِ ۗ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ ۗ أَلَا خَوْفٌ عَلَيْهِمْ وَلَا هُمْ يَحْزَنُونَ ﴿۱۷۰﴾ وَيَسْتَبْشِرُونَ بِنِعْمَةِ مِنَ اللَّهِ وَفَضْلٍ ۗ وَأَنَّ اللَّهَ لَا يُضِيعُ أَجْرَ الْمُؤْمِنِينَ ﴿۱۷۱﴾ (آل عمران ۳: ۱۶۹-۱۷۱)


جو لوگ اللہ کی راہ میں قتل ہوئے ہیں انھیں مردہ نہ سمجھو، وہ تو حقیقت میں زندہ ہیں، اپنے رب کے ہاں رزق پارہے ہیں، جو کچھ اللہ نے انھیں اپنے فضل سے دیا ہے اس پر خوش و خرم ہیں اور مطمئن ہیں کہ جو اہل ایمان ان کے پیچھے دنیا میں رہ گئے ہیں اور ابھی وہاں نہیں پہنچے ہیں ان کے لیے بھی کسی خوف اور رنج کا موقع نہیں ہے۔ وہ اللہ کے انعام اور اس کے فضل پر شاداں و فرحاں ہیں اور ان کو معلوم ہو چکا ہے کہ اللہ مومنوں کے اجر کو ضائع نہیں کرتا۔ (تفصیل کے لیے دیکھیے تفسیر ابن کثیر جلد اول صفحہ ۳۳۶-۳۳۷)

یہ ارشاد نبوی سن کر حضرت جابر کے دل کو قرار آ گیا۔ آنحضرت ﷺ نے ارشاد فرمایا: ”جب تمہارے کھجور کے باغات میں پھل پک جائے تو اسے اتار کر ڈھیر لگا دینا اور مجھے اطلاع بھیجنا۔“ جب پھل پکے اور انھیں اتار کر ڈھیر لگا دیے گئے تو حضرت جابر رضی اللہ عنہ نے حضور ﷺ کو اطلاع دی۔ آنحضرت ﷺ تشریف لائے اور خود اپنے ہاتھ سے قرض خواہوں کو کھجوریں تول تول کر دیں۔ بعض روایات میں آتا ہے کہ حضور ﷺ نے حضرت جابر رضی اللہ عنہ کو حکم دیا کہ تم کھجوریں قرض خواہوں کے درمیان ان کے قرض کے مطابق تقسیم کرو اور خود دعا میں مشغول ہو گئے۔ اللہ تعالیٰ نے کھجوروں

میں اتنی برکت ڈال دی کہ قرضہ ادا ہو جانے کے بعد بھی اچھی خاصی مقدار بچ گئی۔ آپ ﷺ نے فرمایا: ”جابر یہ تمہارے خاندان کے لیے اللہ نے رزق بھی بچا دیا ہے۔ اٹھاؤ اور گھر لے جاؤ۔“

یہ واقعہ آنحضور ﷺ کے معجزات میں بھی شمار کیا جاتا ہے۔ تفصیل کے لیے امام بیہقی کی کتاب دلائل النبوة دیکھی جاسکتی ہے۔ نیز ولید الاعظمی کی کتاب المعجزات المحمدیہ، اردو ترجمہ معجزات سرورِ عالم (ص: ۱۲۴) میں بھی یہ ایمان افروز معجزہ ملاحظہ کیا جاسکتا ہے۔

سیرۃ ابن ہشام، القسم الثانی، ص ۹۳ سے لے کر ۱۰۲ تک تفصیلات دیکھی جاسکتی ہیں۔



## کافروں کے ذریعے حق کی مدد

### مُخْرِقِ يَهُودِي كَاتِل

مُخْرِقِ مَدِينَةِ كَعْبِي النُّسَلِ يَهُودِيوں میں سے تھا۔ جنگ احد کے دن اس نے مدینہ کے یہودیوں سے کہا: ”اے یہودی قوم خدا کی قسم تم جانتے ہو کہ موجودہ جنگ میں محمد ﷺ کی مدد کرنا تمہارے اوپر فرض ہے۔“ یہود نے یک زبان جواب دیا: ”آج تو یوم سبت ہے۔“ اس نے کہا: ”تم کہاں سبت کو مانتے ہو؟ محض بہانہ کر رہے ہو۔“ اس کے بعد اس نے اپنے ہتھیار لیے اور نکل کھڑا ہوا۔ جاتے ہوئے اس نے یہ وصیت بھی کی کہ اگر مجھے جنگ کے دوران کچھ ہو جائے تو میرا سب مال جائیداد محمد ﷺ کے لیے ہے۔ وہ اس کے ساتھ جو چاہے کرے۔

یہ شخص میدان احد میں مسلمانوں کے ساتھ مل کر کفار مکہ سے خوب لڑا۔ میدان جنگ میں یہ قتل ہو گیا تو آنحضرت ﷺ کو اس کی اطلاع دی گئی۔ آپ نے فرمایا: ”مُخْرِقِ يَهُودِيوں سے بہترین انسان تھا۔“ اس نے اپنے پیچھے سات باغات چھوڑے تھے۔ حضور اکرم نے وہ باغات فی سبیل اللہ وقف کر دیے۔ تاریخ اسلام میں علامہ ابن کثیر کے بقول یہ سب سے پہلی جائیداد تھی جو اوقاف کی مد میں شامل کی گئی۔

یہودیوں کے ساتھ آنحضرت ﷺ نے معاہدے کیے تھے جن کا تفصیلی تذکرہ حدیث اور تاریخ کی کتابوں میں ملتا ہے، مگر یہودیوں نے کبھی ان معاہدوں کی پابندی نہ کی۔ یہودیوں کی میثاق شکنی اور بد عہدی کے تذکروں سے قرآن مجید بھرا پڑا ہے۔ یہ شخص واقعی قابل قدر تھا کہ اس نے ایفائے عہد کیا، مگر چونکہ ایمان سے محروم تھا اس لیے مسلمانوں کا جنگ میں ساتھ دینے کے باوجود اسے جنتی نہیں قرار دیا جاسکتا۔ (اللہ اپنی رحمت سے نواز دے تو وہ قادرِ مطلق بھی ہے اور غفور)

(ورحیم بھی۔)

## قرمان کا قتل

قرمان کا تذکرہ جنگ احد کے حالات میں کثرت سے آتا ہے۔ یہ بڑا طاقتور اور بہادر شخص تھا۔ حضرت عاصم بن عمرو بن قتادہ رضی اللہ عنہ کہتے ہیں کہ یہ عجیب شخص تھا۔ ہمیں اس کے بارے میں کچھ زیادہ معلومات بھی نہ تھیں۔ جنگ احد میں ہمارے ساتھ مل کر اس نے بہادری کے بڑے کارنامے سرانجام دیے۔ تیر، تلوار اور نیزے برچھی ہر ہتھیار کو خوب آزمایا۔ وہ دشمن کی صفوں کے اندر گھس جاتا تھا۔ حضور اکرم ﷺ نے اس کے بارے میں ارشاد فرمایا: ”وہ دوزخی ہے۔“ ہمیں بڑا تعجب ہوا۔ جب اس کے جرات مندانہ کارناموں کا تذکرہ ہوا تو بھی آپ ﷺ نے یہی فرمایا کہ وہ اہل النار میں سے ہے، چونکہ جنگ میں وہ شدید زخمی ہو گیا تھا۔ اس لیے اسے اٹھا کر بنی ظفر کے گھروں میں سے ایک گھر میں لایا گیا کہ وہ ان کا حلیف تھا۔

مسلمان اس کی مزاج پرسی کے لیے گئے اور اس سے کہا: ”اے قرمان خدا کی قسم تم آزمائش کے وقت بڑی بہادری سے ثابت قدم رہے۔ ان کارناموں پر تمہیں مبارکباد اور خوشخبری ہو۔“ یہ سن کر اس نے جواب دیا: ”آپ لوگ مجھے کس بات پر مبارکباد دے رہے ہیں اور کیوں خوشخبری سنارہے ہیں۔ خدا کی قسم میں تو اپنے قومی تفاخر کے لیے لڑتا ہوں۔ اگر یہ جذبہ کارفرمانہ ہوتا تو میں ہرگز نہ لڑتا۔“

حضرت قتادہ نے بھی اس سے کہا: ”اے ابولغیداق تجھے شہادت مبارک ہو۔“ ان کو بھی اس نے جواب میں کہا: ”اے ابو عمر و خدا کی قسم میں دین کے لیے نہیں لڑا۔ میں تو اس لیے لڑا ہوں کہ قریش کی حملہ آور فوجیں ہماری سر زمین کو نہ روند ڈالیں اور ہمارے شہر کو تاراج نہ کریں۔“ جب زخموں کی تکلیف ناقابل برداشت ہو گئی تو قرمان نے تلوار سے اور بعض روایات کے مطابق تیر سے خودکشی کر لی۔ اس پر ایک شخص آنحضور ﷺ کی خدمت میں حاضر ہوا اور آپ ﷺ کو سارے واقعہ کی اطلاع دی۔ آپ ﷺ نے فرمایا: ”میں گواہی دیتا ہوں کہ میں اللہ کا سچا رسول



ہوں۔“

رسول اللہ ﷺ سے پوچھا گیا کہ کوئی شخص بہادر کہلانے کے لیے جنگ کرتا ہے۔ کوئی حمیت و عصیت کے تحت ہتھیار اٹھاتا ہے اور کوئی نمائش اور ریا کے جذبے سے سرشار ہوتا ہے، ان میں سے کس کی جنگ جہاد کہلاتی ہے؟“ آپ نے جواب دیا: ”ان میں سے کوئی بھی مجاہد نہیں۔ مجاہد تو وہ ہے جو اس لیے جنگ لڑے کہ اللہ کا کلمہ سر بلند ہو جائے۔“ پھر آپ نے ارشاد فرمایا کہ اللہ اس دین کی تائید فرماتا ہے، کسی فاجر و فاسق کے ذریعے بھی۔“ مسند احمد میں امام احمد نے حضرت ابو ہریرہ رضی اللہ عنہ کی زبانی اس واقعہ کو یوں روایت کیا ہے: جب آپ ﷺ نے قزمان کی خودکشی کی خبر سنی تو بلال کو حکم دیا کہ وہ لوگوں کو جمع کرنے کے لیے آواز دیں۔ پھر آپ ﷺ نے لوگوں سے خطاب کرتے ہوئے فرمایا: ”بے شک جنت میں تو وہی داخل ہوگا جس نے اسلام کو دل سے قبول کیا۔ جہاں تک اس دین کا معاملہ ہے تو اللہ تعالیٰ جب چاہتا ہے کسی فاجر و فاجر کے ہاتھوں بھی دین کی تائید کا اہتمام کر دیتا ہے۔“


مسلمان کافروں سے معاہدہ کر سکتے ہیں، مگر یہ معاہدہ اسی صورت میں قابل قبول اور اسلامی کہلا سکتا ہے جب اس میں مندرجہ ذیل شرائط کا اہتمام کیا جائے:

- ۱- فوجوں کی کمان مسلمانوں کے ہاتھ میں رہے، کافر محض مقاتلین کی حیثیت میں ان کی کمان کے تحت اسلام دشمنوں سے لڑیں۔
- ۲- کافروں سے یہ معاہدہ کسی مسلم ریاست یا قوت کے مقابلے کے لیے نہیں بلکہ کسی کافر دشمن کا مقابلہ کرنے کے لیے کیا جائے۔
- ۳- کافروں کو اپنے اندرونی معاملات اور راز جو محض مسلمانوں ہی کو بتائے جاسکتے ہیں نہ بتائے جائیں۔
- ۴- کافروں کے ساتھ کیے ہوئے معاہدے کی پابندی تو کی جائے گی، مگر کافروں کے ساتھ ولایت (حقیقی دوستی) نہیں کی جاسکتی۔ یہ دوستی تو اہل ایمان ہی کے درمیان قائم

ہو سکتی ہے۔

۵- ایسا ہر معاہدہ اسلامی اصولوں کے مطابق باطل متصور ہوگا جس میں مسلم مقتولین پر کسی غیر مسلم کو افسر یا کمانڈر مقرر کیا جائے، کیونکہ اسلام کا یہ بڑا بنیادی اصول ہے: **الْاِسْلَامُ يَعْلُو وَلَا يُعْلَىٰ**۔

(طبرانی فی الاوسط، بیہقی فی الدلائل، روایت حضرت عمر بن خطاب۔  
دارقطنی، روایت عائد بن عمرو، اسلم بن سہل۔ حضرت معاذ بن جبل سے بھی یہ روایت مروی ہے۔)



## آنحضور ﷺ کا پہاڑی پر تشریف لے جانا

### ابوسفیان کا فخر و غرور

جنگ اُحد میں مسلمانوں کو خاصی زک اٹھانا پڑی۔ بہت سے قیمتی افراد میدان جنگ میں شہید ہو گئے اور سالارِ اعلیٰ رسول رحمت ﷺ بہت سے ساتھیوں سمیت شدید زخمی ہوئے۔ دشمن نے آپ ﷺ کے گرد جو گھیرا ڈال رکھا تھا، اس کا تذکرہ پہلے گزر چکا ہے۔ صحابہ کرام نے بڑی جوانمردی کے ساتھ دشمن کے حملوں کو روکا اور آنحضور ﷺ کو بحفاظت پہاڑی کے اوپر لے گئے۔ آنحضور ﷺ پہاڑی کے اوپر تشریف فرما تھے اور آپ کے جانشین آپ کے گرد جمع تھے۔ سردار قریش ابوسفیان اور اس کے لشکری اس غیر متوقع کامیابی پر پھولے نہ سمارے تھے۔ ہر جانب لات و ہبل اور عزیٰ کی جے کے نعرے لگ رہے تھے۔

پہاڑی کے دامن میں نعروں کے اس شور کے درمیان ابوسفیان فخر و غرور کے ساتھ اپنی کامیابی پر اپنے ساتھیوں کی تحسین کر رہا تھا۔ قریش کی خاندانی عصبیت اس کے دل و دماغ پر پوری طرح مسلط تھی۔ اس نے بلند آواز سے کہا: ”قریش کی عارضی شکست کا بدلہ لے لیا گیا ہے، یوم بدر کا داغ مٹا دیا گیا ہے۔ جنگوں میں پانسہ پلٹتا رہتا ہے، اگر بدر کے دن حالات نے ہمارے خلاف فیصلہ دیا تھا تو آج تاریخ ہمارے حق میں اعلان صادر کر چکی ہے۔“

حضور اکرم ﷺ ابوسفیان کی باتیں سن رہے تھے، مگر خاموش تھے۔ ابوسفیان نے کہا: ”میرے جوانمردوں نے محمد ﷺ کا گلا کاٹ دیا ہے۔ ذرا بتاؤ کیا محمد ﷺ تمہارے درمیان اب موجود ہے؟“ کوئی جواب نہ پا کر ابوسفیان نے کہا: ”ابوقحافہ کا بیٹا (ابوبکر صدیق رضی اللہ عنہ) بھی ہماری تلواروں کا لقمہ بن گیا ہے۔“ اس پر بھی کوئی جواب نہ آیا تو سردار قریش نے متکبرانہ انداز میں اپنی

آواز کو مزید بلند کرتے ہوئے کہا: ”ہم نے خطاب کے بیٹے عمر رضی اللہ عنہ کی گردن بھی ناپ دی ہے۔“ یہ سن کر آنحضرت ﷺ کے حکم سے سیدنا عمر بن خطاب رضی اللہ عنہ نے اپنی رعب دار آواز میں جواب دیا۔

### حضرت عمر رضی اللہ عنہ کا جواب

”اے دشمن خدا، جن جن کا تم نے نام لیا ہے، وہ سب زندہ سلامت ہیں اور ان کے ہاتھوں اللہ تعالیٰ تجھے رسوا کرے گا۔“

اس واقعہ کی تفصیلات سیرت کی اکثر کتابوں میں ملتی ہیں۔ (تفصیل کے لیے دیکھیے:

زاد المعاد جلد دوم صفحہ ۲۳۷، سیرت الحلیہ جلد دوم صفحہ ۳۹) مورخین کے مطابق حضرت عمر رضی اللہ عنہ کا جواب سن کر ابوسفیان کا نشہ تھوڑا سا اترا، مگر اب بھی وہ اپنی کامیابی پر مخمور تھا۔ اس نے نعرہ لگایا: اَعْلُ هُبَلٌ یعنی ہبل زندہ باد اس کے جواب میں حضرت عمر رضی اللہ عنہ نے کہا: اللَّهُ اَعْلَى وَاَجَلُ اللَّهِ رَبُّ الْعِزَّةِ اَعْلَى اور اجل ہے۔ ابوسفیان نے کہا: لَنَا الْعُزَّى وَلَا عُزَّى لَكُمْ۔ ہمارا مددگار عزئی ہے اور تمہارا کوئی عزئی نہیں۔ آنحضرت ﷺ کے حکم سے حضرت عمر رضی اللہ عنہ نے جواب دیا: اللَّهُ مَوْلَانَا وَلَا مَوْلَا لَكُمْ۔ اللہ ہمارا کارساز ہے اور تمہارا کوئی کارساز نہیں۔ ابوسفیان نے کہا: آج مقتولین بدر کا بدلہ لے کر ہم نے اپنا سینہ ٹھنڈا اور معاملہ برابر کر دیا ہے۔ اس کے جواب میں حضرت عمر رضی اللہ عنہ نے فرمایا: قَتَلْنَا فِي الْجَنَّةِ وَ قَتَلْنَا فِي النَّارِ۔ یعنی معاملہ برابر کیسے ہو سکتا ہے۔ ہمارے شہدا جنت میں ہیں اور تمہارے مقتولین دوزخ میں ہیں۔

جملہ معترضہ کے طور پر یہاں یہ بات بھی قارئین کے پیش نظر رہنی چاہیے کہ ابوسفیان نے جن تین شخصیات کا نام لے کر ان کے قتل کا دعویٰ کیا تھا وہ مسلمانوں کے نزدیک ہی ان کے مسلمہ رہنما تھے، بلکہ اہل کفر بھی اس حقیقت سے باخبر تھے کہ مسلمانوں کی قیادت کن افراد کے ہاتھ میں ہے۔ آنحضرت ﷺ کی رحلت کے بعد جس ترتیب سے خلفائے راشدین نے آپ کی جانشینی کا حق ادا کیا ہے، دیگر محکم دلائل کے علاوہ یہ ایک بڑی وزنی دلیل ہے کہ دشمنوں کی نظروں میں بھی انھی لوگوں کا یہ مقام و مرتبہ تھا کہ وہ آنحضرت ﷺ کے جانشین بنتے۔ مشہور محدث، مفسر، مورخ اور

یگانہ روزگار محقق امام حافظ ابن قیم نے اس واقعہ کو دلیل بنا کر شیخین رضی اللہ عنہما کی خلافت پر بڑے محکم اور مسکت دلائل دیے ہیں۔

ابوسفیان نے حضرت عمر رضی اللہ عنہ کی آواز تو سن لی تھی، مگر اسے اب بھی یقین نہیں آ رہا تھا کہ واقعی اللہ کے رسول ﷺ زندہ ہیں۔ اس نے حضرت عمر رضی اللہ عنہ سے کہا کہ عمر رضی اللہ عنہ ذرا نیچے آؤ میں تمہیں اپنی آنکھوں سے دیکھنا چاہتا ہوں۔ حالت جنگ کے باوجود حضرت عمر رضی اللہ عنہ پہاڑ کی چوٹی سے نیچے آئے۔ جب ابوسفیان نے انہیں دیکھا تو کہا: ”اے عمر (رضی اللہ عنہ)! میں تمہیں خدا کی قسم دے کر کہتا ہوں مجھے بتاؤ کہ کیا ہم نے محمد ﷺ کو قتل نہیں کر دیا؟“

حضرت عمر رضی اللہ عنہ نے جواب دیا: ”خدا کی قسم! نہیں۔ ہرگز نہیں۔ وہ اس وقت بھی تیری باتیں سن رہے ہیں۔“ اس پر ابوسفیان نے کہا: ”اے عمر میرے نزدیک تم ابن قمیہ سے زیادہ سچے اور زیادہ قابل اعتماد ہو۔“

ابن قمیہ نے ہی میدان جنگ میں دعویٰ کیا تھا کہ اس نے نبی ﷺ کو قتل کر دیا ہے۔ دراصل ابن قمیہ کے ہاتھوں حضرت مصعب ابن عمیر رضی اللہ عنہ شہید ہوئے تھے اور چونکہ وہ آنحضور ﷺ سے بہت مشابہت رکھتے تھے اس لیے ابن قمیہ نے سمجھا کہ آنحضور ﷺ شہید ہو گئے ہیں۔

آنحضور ﷺ کے زندہ ہونے کا یقین کر لینے کے بعد ابوسفیان نے حضرت عمر رضی اللہ عنہ سے کہا: ”تم اپنے مقتولین میں سے بعض کے اعضاء کٹے ہوئے پاؤ گے۔ میں نے ان کا مثلہ کرنے کا حکم نہیں دیا تھا اور نہ اس عمل پر مجھے کوئی خوشی ہے، مگر میرے پر جوش ساتھیوں نے جو کام کیا ہے اس پر میں افسوس کا اظہار بھی نہیں کر سکتا۔“ آخر میں ابوسفیان نے واپس جاتے ہوئے کہا: ”اب تک ہمارا تمہارا معاملہ برابر ہو گیا ہے۔ اگلے سال بدر کے میدان میں پھر مقابلہ ہوگا۔“ حضرت عمر رضی اللہ عنہ نے اس کے اس چیلنج کو قبول کیا اور آنحضور ﷺ کے حکم سے سردار قریش سے کہا کہ ٹھیک ہے ایک سال بعد ہمارا تمہارا بدر کے میدان میں آنا سامنا ہوگا۔

## حضور ﷺ کی پیاس اور پانی کی تلاش

حضور اکرم ﷺ شدید زخمی تھے اور پیاس کی وجہ سے آپ کا حلق خشک ہو گیا تھا۔ آپ نے حضرت علی رضی اللہ عنہ کو پانی لانے کے لیے کہا۔ پہاڑی کی گھاٹیوں میں سے ایک گھاٹی میں چھوٹے سے گڑھے میں کچھ پانی تھا۔ حضرت علی وہ پانی لے کر آئے۔ مگر پانی کچھ صاف نہیں تھا اور اس میں بو پیدا ہو گئی تھی۔ آنحضرت ﷺ نے اس میں سے کچھ نہیں پیا۔ آپ ﷺ نے اس پانی سے اپنے چہرے کے زخم کو دھویا۔ اس زخم میں سے اب تک خون بہہ رہا تھا۔ اسی دوران سیدہ فاطمہ الزہراء رضی اللہ عنہا تشریف لائیں اور آنحضرت ﷺ کے زخم کو صاف کر کے ایک چٹائی کی راکھ بنا کر اس میں ڈالی اس سے فوری طور پر خون رک گیا اور پٹی باندھ دینے کے بعد آنحضرت ﷺ کو درد کی شدت میں کمی محسوس ہوئی۔

آنحضرت ﷺ کی پیاس کو دیکھ کر جاثار رسول محمد بن مسلمہ انصاری رضی اللہ عنہ پانی کی تلاش میں نکلے اور گرد و نواح میں دشمنوں کی موجودگی کے باوجود کسی خطرے کو خاطر میں نہ لاتے ہوئے بیٹھے اور صاف پانی تک پہنچ گئے۔ جب وہ خدمت نبوی ﷺ میں پانی لے کر حاضر ہوئے تو آنحضرت ﷺ کو بڑی خوشی ہوئی۔ آپ نے پانی پیا اور حضرت محمد بن مسلمہ رضی اللہ عنہ کو بہت دعائیں دیں۔

نبی اکرم زخموں کی وجہ سے نڈھال تھے۔ آپ نے اس روز بیٹھ کر نماز پڑھائی، کیونکہ کھڑا ہونا آپ کے لیے ممکن نہ تھا۔ آپ کی اقتداء میں تمام صحابہ رضی اللہ عنہم نے بھی بیٹھ کر نماز پڑھی۔ آنحضرت ﷺ کے پیچھے جب صحابہ صفوں میں بیٹھ گئے، تو مردوں کے پیچھے خواتین نے صف بنائی۔ اس وقت چودہ خواتین موجود تھیں جنہوں نے نماز میں شرکت کی۔ مورخین نے بیان کیا ہے کہ جو صحابہ زخمی نہیں تھے اس روز انہوں نے بھی بیٹھ کر ہی نماز پڑھی۔

ابوسفیان اپنے ساتھیوں کے ساتھ میدان احد سے روانہ ہوا۔ اس وقت تک کچھ معلوم نہیں تھا کہ وہ مکہ کی راہ لے گا یا مدینہ کا رخ کرے گا۔ ہادی اعظم قریش کے لشکر پر باقاعدہ نظر رکھے

ہوئے تھے۔ آپ نے فرمایا: ”اگر قریش کے لشکری گھوڑوں پر سوار ہوئے اور اونٹوں کو ساتھ کو تل بنایا تو سمجھو کہ وہ مدینہ کی طرف رخ کریں گے اور اگر وہ اونٹوں پر سوار ہوئے اور گھوڑوں کو کو تل کیا تو جان لیں کہ ان کی منزل مکہ ہے۔“ اس دوران میں آنحضرت ﷺ نے اپنے ساتھیوں کو کہہ دیا تھا کہ تم لوگ اس بات کے لیے تیار رہو کہ اگر دشمن مدینہ کی طرف رخ کرتے ہیں تو ہمیں ان کا راستہ روکنا ہے۔ آپ نے حضرت علی رضی اللہ عنہ کو پہاڑ کے دامن میں بھیج دیا تھا کہ وہ دشمن کی حرکات و سکنات پر نظر رکھیں اور فوراً صورت واقعہ کی اطلاع دیں۔ تھوڑی دیر بعد حضرت علی رضی اللہ عنہ نے اطلاع دی کہ قریش اونٹوں پر سوار ہوئے ہیں۔

قریشی فوجوں کے چلے جانے کے بعد نبی اکرم ﷺ پہاڑ سے اترے۔ میدان میں زخمیوں اور شہداء کے بارے میں معلومات جمع کیں۔ شہداء کے جسم مختلف مقامات سے لا کر اکٹھے کیے گئے۔ اسی موقع پر آپ ﷺ نے حضرت سعد بن ربیع رضی اللہ عنہ کے بارے میں پوچھا تھا کہ ان کا کیا حال ہے۔ ان کی شہادت کا واقعہ پچھلے صفحات میں گزر چکا ہے۔ اپنے شہدا کو دفن کرنے کے علاوہ میدان بدر کی طرح اس جنگ میں بھی کافروں کے مقتولین کو آنحضرت ﷺ نے ایک گڑھے میں ڈال کر اسے مٹی سے بند کروادیا۔

### شہدائے اُحد

شہدا کو دفن کرنے کے بعد آنحضرت ﷺ نے عاجزی کے ساتھ اللہ تعالیٰ کے سامنے ان کے درجات کی بلندی کے لیے دعا مانگی۔ حضرت عبداللہ بن مسعود رضی اللہ عنہ فرماتے ہیں کہ میں نے رسول اللہ ﷺ کو اتنی شدت کے ساتھ کبھی روتے نہیں دیکھا جتنا آپ ﷺ شہدائے اُحد پر روئے۔ حضرت حمزہ رضی اللہ عنہ کے جسد اطہر کو دیکھ کر آپ کی ہچکی بندھ گئی تھی اور آپ ﷺ کے ساتھ تمام صحابی بھی زار و قطار رو رہے تھے۔ بعض صحابہ کی میتیں ان کے رشتہ دار مدینہ لے گئے تھے، مگر آنحضرت ﷺ کو پتہ چلا تو آپ نے حکم دیا کہ شہدائے اُحد کو مدینہ سے واپس لا کر یہیں میدان اُحد میں دفن کیا جائے۔ مسند اُحد میں حضرت جابر بن عبداللہ رضی اللہ عنہ کی ایک روایت ہے کہ ان کی بہنوں

نے اصرار کیا کہ اپنے والد عبد اللہ بن حرام رضی اللہ عنہ کا جسدِ خاکی مدینہ لے آئیں اور اپنے قبیلہ بنو سلمہ کے قبرستان میں دفن کر دیں۔ چنانچہ حضرت جابر رضی اللہ عنہ اپنے والد کی میت اونٹ پر لاد کر مدینہ لے آئے۔ قبر تیار ہو چکی، مگر شہید و فاکو ابھی دفن نہیں کیا گیا تھا کہ کسی نے آنحضرت ﷺ کا یہ حکم سنایا۔ ”اس ذات کی قسم! جس کے قبضے میں میری جان ہے۔ یہ اپنے بھائیوں کے ساتھ میدانِ احد میں ہی دفن کیا جائے گا۔“ چنانچہ حضرت جابر رضی اللہ عنہ اپنے والد کو واپس احد لے گئے اور انھیں وہیں دفن کیا گیا۔

آنحضرت ﷺ نے شہدائے احد کے حق میں دعائے ننگتے ہوئے کہا: ”اے اللہ میں ان کے ایمان اور شہادت پر گواہ ہوں۔“ پھر فرمایا: ”یہ اللہ کی راہ میں زخمی ہوئے اور اسی کی راہ میں شہادت پائی۔ قیامت کے دن جب اللہ انھیں اٹھائے گا تو ان کے زخموں سے خون رس رہا ہوگا۔ ان کا رنگ سرخ ہوگا اور ان کے جسم سے مشک کی خوشبو آ رہی ہوگی۔“

حضرت عبد اللہ بن عباس رضی اللہ عنہ بیان کرتے ہیں کہ آنحضرت ﷺ نے ارشاد فرمایا: ”جب تمہارے بھائی میدانِ احد میں اپنی جانوں کے نذرانے پیش کر چکے تو اللہ تعالیٰ نے ان کی روحوں کو اپنی طرف اٹھایا۔ سبز رنگ کے پرندوں کے پیٹ میں انھیں امن و سلامتی کے ساتھ محفوظ کیا، جنت کے میوے اور نعمتیں ان کے سامنے پیش کیں، اپنے عرشِ عظیم کے سائے میں سونے کی قندیلوں میں انھیں داخل کیا۔ جب ہر نعمت انھیں حاصل ہو گئی تو ان کے دل میں خواہش پیدا ہوئی، اے کاش! ہمارے بھائی بند جان لیتے کہ ہمیں کتنا بڑا انعام ملا ہے، تاکہ وہ کبھی جہاد سے منہ نہ موڑتے اور جنگ سے نفرت نہ کرتے۔ اس پر سورہ آل عمران کی آیات ۱۶۹ تا ۱۷۱ نازل ہوئیں۔“ (ان آیات کا تذکرہ حضرت عبد اللہ بن حرام کی شہادت کے واقعہ میں پہلے گزر چکا ہے۔)

شہدائے احد کا مقام بڑا بلند ہے۔ آنحضرت ﷺ اکثر ان کی قبروں پر تشریف لے جایا کرتے تھے اور ان کے فضائل کا تذکرہ فرمایا کرتے تھے۔ اپنی رحلت سے قبل جس طرح آپ



اپنے زندہ صحابہ رضی اللہ عنہم سے رخصت ہوئے تھے اسی طرح آپ احد کے میدان میں بھی جا کر شہدائے احد سے ہمکلام ہوئے اور ان سے بھی الوداعی کلمات کہے۔

شہدائے احد کے بارے میں صحاح ستہ کی کتابوں ابوداؤد نسائی اور ترمذی میں روایت پائی جاتی ہے جس کے راوی حضرت جابر بن عبد اللہ رضی اللہ عنہ ہیں کہ حضرت امیر معاویہ رضی اللہ عنہ کے دور خلافت میں جب انہوں نے احد کی جانب نہر کھدوائی تو کھدائی کے دوران بعض شہدا کی قبریں نہر میں آگئیں۔ ان کے جسم یوں تروتازہ تھے جیسے کوئی زندہ انسان سویا ہوا ہو۔ حضرت حمزہ رضی اللہ عنہ کے پاؤں پر کدال لگی تو اس میں سے خون پھوٹ نکلا۔ یہ ان شہدا کی شہادت کے ۳۶ سال بعد کا واقعہ ہے۔ بہت سے صحابہ اس وقت زندہ تھے اور انہوں نے خود اپنی آنکھوں سے اس واقعہ کا مشاہدہ کیا۔ امام بیہقی نے بھی اس واقعہ کا تذکرہ کیا ہے۔ یعنی شاہدین کے مطابق قبروں میں سے مشک کی خوشبو آرہی تھی اور تمام شہدا کے جسم یوں تروتازہ تھے جیسے آج ہی دفن کیے گئے ہوں۔ شہداء کے جسموں کو مٹی نہیں کھاتی۔ (البدیۃ والنہایۃ، ج ۱، ص ۶۷۷-۶۸۰، سیرۃ ابن ہشام، ۹۶، ۱۰۰)

### میدان احد میں آنحضرت ﷺ کی دعا

شہدا کی تدفین سے فارغ ہونے کے بعد آنحضرت ﷺ مدینہ کی طرف پلٹے مگر مدینہ آنے سے پہلے آنحضرت ﷺ نے ایک اجتماعی دعا مانگی جو امام بخاری نے اپنی کتاب الادب المفرد میں پوری نقل کی ہے اور امام احمد نے بھی اپنی مسند میں اسے روایت کیا ہے۔ یہ دعائی ایمان افروز اور جامع ہے کہ ہم یہاں اس دعا کا ترجمہ نذر قارئین کرنا چاہتے ہیں۔

اے اللہ! تمام تعریف تیرے ہی لیے ہے جسے تو چھوڑ دے اُسے کوئی باندھ نہیں سکتا اور جسے تو باندھ دے اُسے کوئی چھڑا نہیں سکتا۔ جسے تو گمراہ کر دے اُسے کوئی راہ راست پر نہیں ڈال سکتا اور جس کی تو رہنمائی فرما دے اُسے کوئی گمراہ نہیں کر سکتا۔ جو چیز تو روک لے اُسے کوئی عطا کرنے والا نہیں اور جو چیز تو عطا فرما دے اُسے کوئی روکنے والا نہیں۔ جسے تو اپنی رحمت سے دور ہٹا دے اُسے کوئی تقرب بخشنے والا نہیں

اور جسے تو مقرب بنالے اسے تیرے دربار سے کوئی دور نہیں کر سکتا۔  
 اے اللہ اپنی برکات، اپنی رحمت، اپنا فضل اور اپنا رزق، ہمیں وافر عطا فرمادے۔  
 اے اللہ میں تنگی کے دنوں میں تجھ سے تیری نعمتوں کا طلبگار ہوں اور خوف کے دن  
 تجھ سے امن کا خواستگار ہوں۔ اے اللہ جو چیز تو ہمیں عطا فرمائے اس کے شر  
 سے بھی اور جس چیز سے تو ہمیں محروم رکھے اس کے شر سے بھی میں تیری پناہ کا  
 طالب ہوں۔ اے اللہ ایمان کو ہمارے لیے محبوب بنا دے اور اسے ہمارے دلوں  
 میں مزین کر دے اور کفر، فسق اور نافرمانی سے ہمیں متنفر کر دے اور ہمیں ہدایت  
 یافتہ لوگوں میں سے بنا دے۔ اے اللہ ہمیں اپنے مطیع فرمان بندوں کی حیثیت سے  
 موت عطا فرما اور اسی حیثیت سے زندہ رکھ۔ اے اللہ ہمیں اپنے صالح بندوں کے  
 زمرے میں شامل فرما۔ ہر قسم کی ذلت اور فتنے سے محفوظ رکھ۔ اے اللہ کافروں کو  
 ہلاک کر دے جو تیرے رسولوں کو جھٹلاتے ہیں، تیرے راستے سے روکتے ہیں، تو  
 اپنی پکڑ اور عذاب ان پر مسلط کر دے۔ اے اللہ اہل کتاب کے کافروں کو بھی قتل کر  
 ڈال۔ اے اللہ حقیقی تیرے بندے کی یہ دعا تیری قبولیت کی منتظر ہے۔“ (البدایة

والنہایة، ج ۱، ص ۶۸۷)



## باب پنجم

واقعات بعد از غزوة اُحد

## أحد سے مدینہ کی جانب

شہداء کی تدفین سے فارغ ہونے کے بعد آنحضرت ﷺ نے اپنے ساتھیوں کو مدینہ کی جانب کوچ کا حکم دیا۔ یہ منظر بڑا عجیب تھا۔ لوگوں کے دل بھی زخمی تھے اور جسم بھی زار و نزار۔ آنحضرت ﷺ اپنے لشکر کے آگے آگے تھے اور انصار و مہاجرین میں سے کبار صحابہ آپ کے دائیں بائیں اور پیچھے چل رہے تھے۔ اکثر زخمیوں کو اونٹوں پر بٹھا دیا گیا تھا جبکہ بعض کو ان کے احباب نے کندھوں پر اٹھا رکھا تھا۔

### ایک عظیم صحابیہ رضی اللہ عنہا

صحابہ کی جماعت تاریخ انسانی کی عظیم ترین جماعت تھی۔ ان لوگوں کو آنحضرت ﷺ سے جو والہانہ محبت تھی، اس کی کوئی مثال تاریخ انسانی کے کسی دوسرے دور میں نہیں ملتی۔ قرآن کے الفاظ میں نبی ﷺ کی ذات مومنین کے لیے ان کی اپنی جانوں سے زیادہ محبوب ہے اور حدیث رسول ﷺ میں ایمان کو اس بات سے مشروط کیا گیا ہے کہ مومن اپنی جان، اولاد، والدین غرض ہر چیز سے زیادہ محبوب خدا سے محبت کرے۔ زخمیوں کا یہ قافلہ اپنے قائد کی قیادت میں اپنے شہر کی طرف رواں دواں تھا اور ادھر اہل شہر جنگ کی پریشان کن خبروں سے واقف ہو چکے تھے۔ مدینہ میں رہ جانے والے اہل ایمان میں سے اکثریت عورتوں اور بچوں کی تھی۔ خواتین اسلام اپنے گھروں سے احد کی جانب نکل کھڑی ہوئیں۔ بنو دینار کی ایک صحابیہ [حضرت خنساء] بھی ان خواتین میں شامل تھیں۔ اسے راستے ہی میں بتایا گیا کہ اس کے والد، اس کا خاوند، اس کا بھائی اور اس کا بیٹا میدان جنگ میں شہید ہو گئے ہیں۔ ان سب کی شہادت پر اس نے انا للہ پڑھا اور بے قراری

سے پوچھا: ”رسول اللہ ﷺ کا کیا حال ہے؟“ لوگوں نے کہا: وہ بخیریت ہیں۔ اس نے کہا: ”مجھے ایک نظر آنحضور ﷺ کو دیکھ لینے دو تا کہ میرا دل مطمئن ہو جائے۔“ چنانچہ اس عظیم خاتون کو آنحضور ﷺ کے پاس لایا گیا۔ آنحضور ﷺ کو دیکھنے کے بعد اس نے کہا: ”یا رسول اللہ! میرے ماں باپ آپ پر قربان، اللہ تعالیٰ نے آپ کو اس معرکے سے زندہ سلامت ہمارے پاس بھیج دیا ہے۔ اب مجھے کسی چیز کا کوئی غم نہیں۔“

### حضرت حمنہ بنت جحش رضی اللہ عنہا

راستے ہی میں آنحضور ﷺ کی پھوپھی زاد بہن حمنہ بنت جحش آپ سے ملیں۔ آپ ﷺ نے انہیں دیکھتے ہی کہا: ”اے بہن! جو مصیبت آئی ہے اللہ تعالیٰ اس پر تجھے اجر عطا فرمائے۔“ انہوں نے پوچھا: ”یا رسول اللہ! کیا ہوا؟“ آپ ﷺ نے فرمایا: ”تیرے ماموں حمزہ رضی اللہ عنہ شہید ہو گئے۔“ یہ سن کر انہوں نے انا اللہ پڑھا اور کہا: اللہ تعالیٰ ان کی مغفرت فرمائے، انہیں شہادت مبارک ہو۔ آپ ﷺ نے پھر فرمایا: ”اللہ تجھے اجر عطا فرمائے۔“ انہوں نے عرض کیا: ”کس کے بدلے میں یا رسول اللہ؟“ ارشاد ہوا: ”تیرے بھائی عبداللہ بن جحش رضی اللہ عنہ کے بدلے میں۔“ اس پر بھی انہوں نے پہلے ہی الفاظ دہرائے۔ اس کے بعد آپ ﷺ نے پھر فرمایا: ”اللہ تعالیٰ تجھے اجر عطا فرمائے۔“ پوچھا: ”کس کے بدلے میں؟“ تو فرمایا: ”تیرے شوہر مصعب بن عمیر رضی اللہ عنہ کے بدلے میں“ یہ سن کر سیدہ حمنہ کی چیخ نکل گئی۔ آنحضور ﷺ پر بھی رقت طاری ہو گئی اور آپ نے فرمایا: ”عورت کے لیے اس کے نیک شوہر کا جو مقام ہے وہ کسی دوسرے کا نہیں ہو سکتا۔“

رسول اللہ صلی اللہ علیہ وسلم نے اس موقع پر اپنی پھوپھی زاد بہن کو تسلی دی اور جب وہ پرسکون ہوئیں تو آپ نے پوچھا: ”تمہاری یہ کیفیت کیوں ہو گئی تھی؟“ انہوں نے عرض کیا: ”یا رسول اللہ مصعب رضی اللہ عنہ بہت عظیم اخلاق کے مالک تھے اور انہوں نے اپنے پیچھے چھوٹے چھوٹے بچے چھوڑے ہیں۔“ آپ نے اپنی بہن اور ان کے بچوں کے حق میں دعائے خیر مانگی۔

حضرت حمزہ رضی اللہ عنہما نے معروف صحابی حضرت طلحہ بن عبید اللہ رضی اللہ عنہ سے دوسری شادی کی۔ ان سے سیدہ حمزہ رضی اللہ عنہما کو حضرت محمد بن طلحہ رضی اللہ عنہما جیسا عظیم سپوت اللہ تعالیٰ نے عطا فرمایا۔ حضرت طلحہ رضی اللہ عنہما بہت مالدار تھے اور مصعب رضی اللہ عنہما کے یتیم بچوں کے ساتھ ان کا سلوک اتنا کریمانہ تھا کہ لوگ اسے ضرب المثل کے طور پر پیش کیا کرتے تھے۔

### ام سعد بن معاذ رضی اللہ عنہ

مدینہ میں داخل ہونے سے پہلے سید الانصار حضرت سعد بن معاذ رضی اللہ عنہ کی والدہ ام سعد رضی اللہ عنہا نظر آئیں۔ اس وقت آنحضور ﷺ گھوڑے پر سوار تھے اور حضرت سعد بن معاذ رضی اللہ عنہ نے گھوڑے کی لگام پکڑ رکھی تھی۔ اپنی والدہ کو دیکھ کر انہوں نے کہا: ”یا رسول اللہ! میری امی آرہی ہیں۔“ جب وہ قریب پہنچیں تو آنحضور ﷺ نے اپنا گھوڑا روک لیا، ام سعد رضی اللہ عنہا کی تعظیم کی اور انہیں سلام کہنے کے بعد ان کے بیٹے عمرو بن معاذ رضی اللہ عنہ کی شہادت پر ان سے تعزیت کی۔ عمرو بن معاذ رضی اللہ عنہ شہادت کے وقت ۳۲ سال کے تھے۔ انہیں ضرار بن خطاب نے شہید کیا تھا۔ قاتل نے ازراہ تمسخر کہا تھا کہ چل نو جوان میں موٹی آنکھوں والی حور سے تیری شادی کروادوں۔ آنحضور ﷺ نے اس بات کی گواہی دی کہ عمرو بن معاذ رضی اللہ عنہ جنت میں پہنچ گئے ہیں جہاں حوریں ان کے استقبال کے لیے منتظر تھیں۔

ام سعد بھی کتنی عظیم خاتون تھیں۔ اپنے لخت جگر کی شہادت پر کہا: ”یا رسول اللہ! یہ صدمہ تو بہت بڑا صدمہ ہے، مگر آپ ﷺ کو اپنے سامنے زندہ دیکھ کر صدمہ بہت ہلکا ہو گیا۔“ ام سعد کی اس بات سے آنحضور ﷺ بہت متاثر ہوئے اور آپ نے جملہ شہدائے احد کے پسماندگان کے حق میں دعا کی۔ آپ نے فرمایا: ”اے ام سعد مجھ سے یہ خوشخبری سن لے اور تمام شہداء کے اہل و عیال کو یہ خوشخبری سنا دے کہ وہ سب وہاں اکٹھے ہیں اور خوش و خرم ہیں اور انہوں نے اپنے پسماندگان کے حق میں بھی اللہ تعالیٰ سے شفاعت کی ہے۔“ ام سعد نے یہ سننے کے بعد کہا: ”یا رسول اللہ! ان بشارتوں کے بعد اب اپنے پچھڑنے والوں پر کیوں کوئی آنسو بہائے؟“ آپ

نے اس موقع پر دعا فرمائی تھی: ”اے اللہ! شہداء کے لواحقین کے غم دور فرما دے۔ ان کی اس مصیبت میں ان کا مددگار بن جا اور انہیں نعم البدل عطا فرما۔“

### خون آلود تلواروں کی صفائی

۳ھ کے ماہ شوال میں جنگ احد لڑی گئی تھی۔ جس روز آنحضرت ﷺ مدینہ میں داخل ہوئے وہ شوال کی پندرہ تاریخ تھی۔ آپ ﷺ زخموں سے چورتھے۔ آپ کو سعد بن معاذ رضی اللہ عنہ اور سعد بن عبادہ رضی اللہ عنہ نے گھوڑے سے اتارا۔ پھر آپ ﷺ ان دونوں کے کندھوں پر ہاتھ رکھ کر اپنے گھر میں داخل ہوئے۔ گھر میں آ کر آپ ﷺ نے اپنی تلوار اپنی بیٹی فاطمہ الزہراء رضی اللہ عنہا کے حوالے کی اور فرمایا: ”پیاری بیٹی! اسے دھو کر خون اتار دو۔ بخدا آج کے دن اس نے میرا خوب ساتھ دیا ہے۔“ اسی دوران میں سیدنا علی بن ابی طالب رضی اللہ عنہ نے بھی اپنی تلوار سیدہ فاطمہ الزہراء رضی اللہ عنہا کی طرف بڑھائی اور کہا: ”اسے بھی صاف کر دو بلاشبہ یہ قابل تعریف تلوار ہے۔ اس نے میرے دل کو خوب ٹھنڈا کیا ہے۔“ کثرت قتال سے حضرت علی رضی اللہ عنہ کی تلوار ٹیڑھی ہو گئی تھی۔ انہوں نے اس کی جانب اشارہ کیا تو آنحضرت ﷺ نے برجستہ فرمایا: ”اے علی! بلاشبہ تو نے اپنی تلوار کے خوب جوہر دکھائے، مگر سہل بن حنیف (رضی اللہ عنہ)، ابودجانہ (رضی اللہ عنہ)، عاصم بن ثابت (رضی اللہ عنہ) اور حارث بن صمہ (رضی اللہ عنہ) نے بھی شمشیر زنی کا حق ادا کیا ہے۔“

جنگ کے بعد ہر گھر میں میدان جنگ کے واقعات زیر بحث تھے، بعض لوگ حیران تھے کہ یہ سارا کچھ کیسے ہو گیا۔ اس جنگ پر جامع ترین تبصرہ خود خالق کائنات نے قرآن مجید میں فرمایا ہے۔ ان شاء اللہ وہ تبصرہ آئندہ صفحات میں نذر قارئین کیا جائے گا۔ جب آنحضرت ﷺ کے گھر میں تلواریں دھوئی جا رہی تھیں اور زخموں کی شدت تکلیف اور شہدا کی جدائی کا غم ہر گھر میں موضوع گفتگو تھا تو آنحضرت ﷺ نے حضرت علی رضی اللہ عنہ سے کہا: ”ان شاء اللہ مشرکین پھر کبھی ہمارے مقابلے پر ایسی کامیابی حاصل نہیں کر سکیں گے۔ یہاں تک کہ اللہ تعالیٰ ہمیں ان پر فتح مبین عطا فرمائے

گا۔“ تاریخ گواہ ہے کہ جنگ احد کے بعد پھر کبھی کوئی ایسا موقع نہیں آیا کہ کافروں کو صحابہ کے مقابلے پر برتری حاصل ہوئی ہو۔ آنحضور ﷺ نے اپنی زندگی کے آخری لمحات تک فتوحات پر فتوحات حاصل کیں اور جب آپ اپنے رفیق اعلیٰ کی جانب رخت سفر باندھ رہے تھے تو جزیرہ نمائے عرب میں اسلام کے مد مقابل کوئی قوت باقی نہیں رہ گئی تھی۔

### تِلْكَ الْيَوْمِ نَدَاؤُهَا بَيْنَ النَّاسِ

ایک سال قبل جنگ بدر نے مکے کے ہر گھر میں صف ماتم بچھادی تھی۔ اب جنگ احد کی وجہ سے مدینہ منورہ کا ہر گھر انہ سو گوار تھا۔ معرکہ بدر اہل کفر کے لیے اللہ کی پکڑ اور اس کا عذاب ثابت ہوا، جبکہ جنگ احد میں اللہ تعالیٰ نے اہل ایمان کو آزمائش میں ڈالا۔ قرآن کے الفاظ میں اللہ تعالیٰ اہل ایمان میں سے شہد کی صورت میں کچھ بندوں کو اٹھا کر ان کے درجات بھی بلند کرنا چاہتا تھا اور اسلام کے ساتھ ان کی وابستگی کا امتحان بھی لینا چاہتا تھا۔ اُحد میں ستر مسلمان شہید ہوئے جبکہ بدر میں بھی ستر کفار مارے گئے تھے۔ سورہ آل عمران کی آیت ۱۶۵ میں اللہ تعالیٰ نے اس جانب اشارہ کیا ہے۔

عددی لحاظ سے دونوں جنگوں میں فریقین کے علی الترتیب ستر ستر افراد قتل ہوئے، مگر فوجی تناسب سے مسلمانوں کا جانی خسارہ دس فیصد تھا، جبکہ کفار کا خسارہ ۷۰ فیصد تھا۔ دونوں جنگوں کے بعد کی فوری صورت حال کا جائزہ لینے سے یہ حقیقت سامنے آتی ہے کہ ہر دو فریقوں نے جنگ کے نتائج پر ایک دوسرے سے بالکل مختلف رد عمل کا اظہار کیا۔ یہ بالکل فطری امر تھا۔ اہل اسلام کے نزدیک علی وجہ البصیرت زندگی اللہ تعالیٰ کی امانت ہے اور مومن بطیب خاطر اسے اللہ کے ہاتھ فروخت کر چکا ہے۔ لہذا جب یہ جان اللہ کی راہ میں کام آجائے تو بندہ مومن سمجھتا ہے کہ حق بحق دار رسید بلکہ بقول شاعر:



جان دی ، دی ہوئی اسی کی تھی

حق تو یہ ہے کہ حق ادا نہ ہوا

اس کے برعکس کافروں کے ہاں ایسا کوئی تصور نہیں۔ بدر کی شکست کی خبریں مکہ میں جس جس آدمی تک پہنچیں وہ بلبلا اٹھا۔ لوگوں کی گویا کمر ٹوٹ گئی اور پہلے تو وہ سکتے میں آگئے اور پھر ماتم کرنے لگے۔ قریش کے سرداروں نے بعد میں اپنی جاہلی حمیت کی خاطر ماتم پر پابندی لگا دی کہ اس سے کمزوری کا اظہار ہوتا ہے۔ مدینہ منورہ میں جنگ احد کے نتیجے کی اطلاع پہنچی تو مسلم آبادی کے لیے بلاشبہ یہ خبریں باعث تشویش تھیں، مگر بحیثیت مجموعی اسلامی معاشرے نے اس جاں کاہ صدے کو بڑی پامردی اور صبر سے برداشت کیا۔ اس سلسلے کے کچھ واقعات پچھلے صفحات میں گزر چکے ہیں۔

اس میں شک نہیں کہ انسان غم اور خوشی کے جذبات کو محسوس کرتا ہے اور اس کا اظہار بھی کیا جاتا ہے۔ مدینہ منورہ میں بھی غم کے بادل تو چھا گئے تھے مگر جنت کی بشارت اور رضوان الہی کا یقین لوگوں کے لیے بہت بڑا سہارا ثابت ہوا۔ پھر اس کے ساتھ خود آنحضرت ﷺ کا وجود مسعود لوگوں کے حوصلے بلند کرنے کے لیے ایک حقیقی سرچشمہ تھا۔ اسلام میں اس وقت تک مرنے والوں پر نوحہ کرنے سے منع نہیں کیا گیا تھا۔ اس لیے مدینہ میں خواتین نے اپنے عزیزوں کی جدائی پر آہ و بکا کی، مگر جو نبی اللہ کے نبی نے اس سے منع فرمایا، لوگوں کی زبانیں خاموش ہو گئیں۔ اگرچہ آنکھوں سے آنسو جاری رہے اور ان پر نہ کسی کا کنٹرول ہوتا ہے نہ ان پر کسی قسم کا کوئی مواخذہ ہوگا۔

علامہ ابن کثیر اور ابن اسحاق نے جنگ احد کے بعد کے واقعات کو بیان کرتے ہوئے لکھا ہے کہ جو نبی مدینہ منورہ میں مدینہ کے عظیم سپوتوں کی شہادت کا پتہ چلا، خواتین نے نوحہ شروع کر دیا۔ آنحضرت ﷺ بنو عبدالمطلب کے گھروں کے پاس سے گزرے تو عورتوں کے بین سنے۔ آپ

کی آنکھوں سے بھی آنسو گر رہے تھے۔ آپ نے فرمایا: ”حمزہ رضی اللہ عنہ کے لیے رونے والیوں کا ہجوم نہیں ہے۔“ حضرت سعد بن معاذ رضی اللہ عنہ اور اسید بن حضیر رضی اللہ عنہ (سرداران بنی اوس) نے اپنے قبیلے کی خواتین کو حکم دیا کہ وہ حضرت حمزہ رضی اللہ عنہ کے گھر جا کر ان کا سوگ منائیں۔ جب یہ خواتین وہاں آئیں اور آنحضور ﷺ نے ان کی آہ و بکا سنی تو آپ باہر نکلے۔ آپ نے انصاری صحابیات کا شکر یہ ادا کیا۔ ان کے حق میں رحمت کی دعا کی اور فرمایا: ”اللہ تم کو بہترین اجر عطا فرمائے، بس جاؤ میں آج کے دن سے نوحہ اور بین کی ممانعت کرتا ہوں۔“ ابن ہشام کے بقول آنحضور ﷺ نے ارشاد فرمایا کہ جب میں نے حمزہ رضی اللہ عنہ کا ذکر کیا تھا تو میری خواہش یہ نہ تھی کہ ان کے لیے آہ و بکا کی جائے۔ پھر آپ نے ارشاد فرمایا کسی بھی مسلمان کو پچھڑنے والوں کے غم میں نوحہ نہیں کرنا چاہیے نہ گریبان پھاڑنے اور بال نوچنے کا ارتکاب کرنا چاہیے۔

جنگ سے واپسی کے بعد پہلی رات مدینہ اور اہل مدینہ پر بہت بھاری تھی۔ دشمن کا خطرہ ابھی تک موجود تھا اور مدینہ کے مردان جنگ کم و بیش سبھی زخمی تھے۔ صحابہ کرام کو سب سے زیادہ فکر اپنے ہادی اور آقا رسول رحمت ﷺ کی تھی۔ سب لوگوں نے وہ رات جاگ کر گزاری، اپنے ہتھیار تیار رکھے اور کسی بھی صورت حال کا مقابلہ کرنے کے لیے کمر بستہ رہے۔ اوس اور خزرج کے سرداروں نے اپنے نمایاں اور بہادر افراد کو مسلح کر کے آنحضور ﷺ کی حفاظت کے لیے مسجد نبوی کے آس پاس متعین کر دیا۔ آنحضور ﷺ نے جب ان انصاروں کو دیکھا تو انصار کے حق میں آپ کے دل سے دعائیں نکلیں۔ سچی بات یہ ہے کہ مہاجر و انصار دونوں قدسی صفت جماعتیں عظمت کے بلند مقام پر نظر آتی ہیں مگر ایثار و قربانی اور بے لوث اسلامی خدمات کا جو ریکارڈ مدینہ کے ان عظیم سپوتوں نے قائم کیا، تاریخ انسانی میں اس کی نظیر کہیں نظر نہیں آتی۔ ان کی شان میں تو خود رب کائنات بھی رطب اللسان ہے: **وَيُؤْتِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ** (الحشر ۹: ۵۹)۔ اور اپنی ذات پر دوسروں کو ترجیح دیتے ہیں خواہ وہ اپنی جگہ خود محتاج

ہوں۔

مدینہ کے لوگوں میں آج بھی مہمان نوازی، ایثار اور بے لوث محبت دیگر تمام خطوں اور شہروں کے مقابلے میں زیادہ ہے۔ یہ انصارِ مدینہ کا صدقہ جاریہ اور فیضِ عام ہے۔ اسی سرزمین کو حضورِ پاک کا مسکن اور پھر مدفن ہونے کا اعزاز ملا۔ آں خنک شہرے کہ آنجا دل براست۔

(البدایة والنہایة، ج ۱، ص ۶۹۱-۶۹۳، سیرة ابن ہشام، القسم الثانی، ص ۹۹-۱۰۰)



## غزوہ حمراء الاسد

### آنحضور ﷺ کی جرات اور جنگی حکمت عملی

ابوسفیان احد سے مکہ کی جانب روانہ ہوا تو روحاء کے مقام پر لشکر قریش نے قیام کیا۔ روحاء مدینہ منورہ سے تیس میل کے فاصلے پر ہے۔ سرداران قریش ابوسفیان کے خیمے میں جمع ہوئے اور انھوں نے جنگ کے نتائج و عواقب پر غور و خوض شروع کیا۔ ان میں سے اکثر کی رائے یہ تھی کہ فتح پانے کے باوجود جنگ کے حقیقی ثمرات نہیں سمیٹے جاسکے۔ انھوں نے ابوسفیان کو ملامت بھی کی کہ اس نے مدینہ کی تاخت و تاراج کے بجائے مکہ کی راہ کیوں لی۔ ابوسفیان بہت زیرک اور محتاط انسان تھا۔ اسے معلوم تھا کہ مدینے کے اندر داخل ہو کر لوگوں پر حملہ کرنا اور ان کی قوت کو کچلنا کوئی بچوں کا کھیل نہیں۔ اس نے بڑی نرمی اور حکمت سے قریش کے جوشیلے سرداروں کو سمجھانے کی کوشش کی کہ جو عزت بن گئی ہے اسے خاک میں ملانے کی کوشش نہ کریں۔ صفوان بن امیہ نے بھی ابوسفیان کی حمایت کی۔ تاہم اس سے پر جوش نوجوانوں کو اطمینان نہ ہوا۔ ابوسفیان نے نوجوانوں کی رائے کی شدت دیکھ کر یہ عندیہ ظاہر کیا کہ مدینہ کا رخ کیا جائے، مگر اسی دوران میں آنحضور ﷺ کو مدینہ منورہ میں قریش کی اس مشارکت کی اطلاع مل گئی تھی، اور آپ نے مدینہ سے نکل کر قریش کا تعاقب کرنے کا فیصلہ فرمایا تھا۔ دونوں جانب سے اعصابی جنگ بھی جاری تھی، چنانچہ ابوسفیان کے ایجنٹ اور مدینہ منورہ کے یہود و منافقین شہر میں یہ افواہیں پھیلا رہے تھے کہ ابوسفیان کی فوجیں پلٹ کر آرہی ہیں جن کے ہاتھوں مدینہ میں اب کسی کی خیر نہیں ہوگی۔ ادھر آنحضور ﷺ کی تیاری

اور قریشی فوجوں کی جانب روانگی کی اطلاعات بھی ابوسفیان تک پہنچ رہی تھیں۔

### ایمان افروز مناظر

آنحضور ﷺ نے منادی کرائی کہ لوگ مسجد میں حاضر ہو جائیں۔ حضرت بلال رضی اللہ عنہ کی زبان سے آپ کا پیغام سن کر لوگ دیوانہ وار گھروں سے نکل آئے۔ زخمی اپنے زخموں کے باوجود حاضر ہو گئے۔ یہ منظر اتنا ایمان افروز تھا کہ قرآن مجید نے اس کی جو نقشہ کشی کی ہے اسے پڑھ کر انسان کی روح جھوم اٹھتی ہے اور صحابہ کرام کی عظمت کے سامنے انسان کا سر عقیدت و محبت سے جھک جاتا ہے۔ قرآن کے اس مضمون کا ذکر آئندہ صفحات میں آئے گا۔

آنحضور ﷺ کی پکار پر زخمی جس انداز میں نکلے اس کی ایک جھلک مورخ ابن ہشام کے الفاظ میں تاریخ کے صفحات میں یوں نظر آتی ہے: بنو عبدالاشہل کے دونو جوان عبداللہ بن سہیل بن رافع رضی اللہ عنہ اور ان کے بھائی رافع بن سہیل بن رافع رضی اللہ عنہ جنگ میں شدید زخمی ہو گئے تھے۔ ان میں سے ایک نے خود یہ روایت بیان کی ہے کہ ہم دونوں بھائی شدید زخمی ہو کر احد سے لوٹے۔ میرے بھائی کے زخم مجھ سے زیادہ شدید اور تکلیف دہ تھے۔ ہمارے پاس کوئی سواری بھی نہ تھی۔ منادی سن کر میں نے اپنے بھائی سے کہا: ”اللہ کے رسول ﷺ اس نازک گھڑی میں دشمن کے تعاقب میں نکل رہے ہیں۔ کیا آج ہم آنحضور ﷺ کی رفاقت سے محروم رہ جائیں گے؟ ہمارے پاس سواری بھی نہیں اور زخم بھی کاری ہیں۔ میں نے اور میرے بھائی نے فیصلہ کیا کہ جو کچھ بھی ہو ہمیں ضرور آنحضور ﷺ کے ساتھ نکلنا چاہیے، چنانچہ ہم جہاد کے لیے نکل کھڑے ہوئے۔ جب میرے بھائی کے لیے چلنا مشکل ہو جاتا تو میں اسے اپنی پیٹھ پر اٹھا لیتا اور جب میں تھک جاتا تو میرا بھائی کچھ دور تک پیدل چل لیتا۔ یہاں تک کہ ہم حمراء الاسد پہنچ گئے۔“ (سیرة ابن ہشام جلد دوم، ص ۱۰۱)

### جابر بن عبداللہ رضی اللہ عنہ کی امتیازی شان

مدینہ سے روانگی کے وقت آنحضور ﷺ نے حکم دیا کہ اس مہم میں ہمارے ساتھ صرف وہی

لوگ چلیں جنھوں نے احد کی لڑائی میں شرکت کی ہے۔ حضرت جابر بن عبد اللہ رضی اللہ عنہ کو آنحضرت ﷺ نے ان کی درخواست پر خصوصی اجازت دی۔ وہ احد میں اس وجہ سے شریک نہ ہو سکے تھے کہ ان کے والد حضرت عبد اللہ بن عمرو بن حرام رضی اللہ عنہ جنگ میں چلے گئے تھے اور انھیں گھر میں چھوڑ گئے تھے۔ باقی جن لوگوں نے بھی اجازت مانگی، آپ نے انھیں اجازت نہ دی۔ عبد اللہ بن ابی نے بڑا اصرار کیا، مگر آپ نے اسے ساتھ لے جانے سے بالکل انکار کر دیا۔ اس بد بخت اسلام دشمن نے غزوہ احد کے موقع پر جو حرکت کی تھی، اس کے بعد نہ معلوم کس منہ سے وہ ساتھ چلنے کی اجازت مانگ رہا تھا، سچی بات یہ ہے کہ جب کسی کا دل ایمان و حیا سے خالی ہو جائے تو وہ ہر شرمناک حرکت کرتا چلا جاتا ہے اور ضمیر تو چونکہ مردہ ہو چکا ہوتا ہے، اس لیے اس کی بے شرمی اور ڈھٹائی پر کبھی اندر سے اسے ملامت نہیں کی جاتی۔ اللہ تعالیٰ نفاق کے مرض سے ہمیشہ محفوظ رکھے۔

آنحضرت ﷺ کی قیادت میں چھوٹا سادستہ نماز فجر کے بعد مدینہ سے روانہ ہوا۔ اس دستے میں جیسا کہ پہلے بیان کیا گیا ہے، اکثر لوگ زخمی تھے۔ انصار کے قبیلہ بنو سلمہ کے چالیس زخمیوں کو دیکھ کر آنحضرت ﷺ نے فرمایا: ”اے اللہ! بنو سلمہ پر اپنی رحمت نازل فرما۔“ دستے میں شامل صحابہ میں سے طلحہ بن عبید اللہ رضی اللہ عنہ کے جسم پر ۷۰، عبد الرحمن بن عوف رضی اللہ عنہ کے ۲۰، کعب بن مالک رضی اللہ عنہ کے ۱۲، حارث بن صممہ رضی اللہ عنہ کے ۱۰، اسید بن حضیر رضی اللہ عنہ کے ۹ اور عقبہ بن عامر رضی اللہ عنہ کے بھی ۹ زخم تھے۔ آنحضرت ﷺ نے جنگ احد میں لہرایا جانے والا جھنڈا حضرت علی رضی اللہ عنہ کو دیا اور حضرت ثابت بن ضحاک رضی اللہ عنہ کو لشکر کے آگے راہ نمائی کے لیے روانہ فرمایا۔

### مشرك حليف کا عظیم کارنامہ

بنو خزاعہ مسلمانوں کے حلیف تھے۔ ان کا سردار معبد بن ابی معبد الخزاعی اپنے قبیلے کے ساتھ ابھی تک شرک میں مبتلا تھا، مگر حلیف ہونے اور اپنی فطرت کی سلامتی کی وجہ سے آنحضرت ﷺ سے انھیں خصوصی شغف اور تعلق تھا۔ بعد میں یہ مسلمان ہو کر صحابہ کی صف میں شامل

ہوئے۔ ان دنوں یہ شام سفر سے واپسی پر مدینہ سے اپنے قبیلے کی جانب جا رہے تھے کہ حمراء الاسد کے مقام پر آنحضرت ﷺ سے ان کی ملاقات ہوئی۔ انہوں نے اُحد کے واقعات پر آنحضرت ﷺ سے اظہار تعزیت کیا اور اپنے قبیلے کے جذبات غم آپ تک پہنچائے۔ آنحضرت ﷺ نے ان کا شکر یہ ادا کیا۔ حافظ ابن حجر نے اس واقعے کو جس انداز میں بیان کیا ہے اس سے معلوم ہوتا ہے کہ جنگی حکمت عملی کے لحاظ سے معبد نے مسلمانوں کی بڑی خدمت سرانجام دی۔ آنحضرت ﷺ سے ملاقات کے بعد وہ تیز رفتاری سے روحاء کی جانب روانہ ہوا اور ابوسفیان کے پاس سے گزرا۔ ابوسفیان اسے دیکھ کر اس کی جانب لپکا اور اس سے مدینہ کے حال احوال پوچھے۔ معبد نے بڑی حکمت کے ساتھ ابوسفیان کو بتایا: ”محمد اپنے ساتھیوں کے ساتھ مدینے سے نکل چکا ہے۔ اس کے ساتھ سر بکف نوجوانوں کی ایسی جماعت ہے کہ میں نے ان جیسے نوجوان کبھی نہیں دیکھے۔ میں نے ایک نظر دیکھ کر ہی اندازہ لگا لیا کہ ان کے دل آتش انتقام سے بھڑک رہے ہیں، ان کی تلواریں تمہارے خون کی پیاسی ہیں، ان کی آنکھوں میں، میں نے خون دیکھا ہے۔ جو کچھ اُحد کے میدان میں ہو گیا ہے اس کے صدمے نے ان کے غیض و غضب کو بھی بھڑکا دیا ہے اور ان کے ساتھیوں سے جو کوتاہی ہو گئی تھی اس پر انہیں شدید ندامت بھی ہے۔ ان کے جلو میں موت مجسم صورت میں نظر آرہی ہے۔“

معبد کی باتیں سن کر ابوسفیان کے ہاتھ پاؤں پھول گئے، مگر اس نے اپنے اضطراب پر پردہ ڈالتے ہوئے کہا: ”ہم نے تو ارادہ کر لیا ہے کہ پلٹ کر ان پر حملہ کریں اور ان کو مکمل طور پر کچل ڈالیں۔“ معبد نے کہا: ”اچھا تمہاری مرضی ہے ابھی چند لمحوں میں محمد کے گھوڑوں کی پیشانیاں تمہیں نظر آجائیں گی۔“

معبد نے اپنا کام کر کے اپنی راہ لی اور قریش کے لوگ منہ میں پڑ گئے۔ اب کسی میں بھی حوصلہ نہیں تھا کہ یہ خبر سننے کے بعد مدینہ کا رخ کرے۔ چنانچہ فوراً لشکر قریش نے مکہ کی راہ لی۔ دیگر امور کے علاوہ یہ واقعہ بھی اس حقیقت کو منکشف کرتا ہے کہ اُحد میں مسلمانوں کو صدمہ پہنچنے کے

باوجود اسے مسلمانوں کی شکست اور قریش کی فتح قرار نہیں دیا جاسکتا۔

ابوسفیان نے مکہ کی راہ لینے سے پہلے ایک جنگی چال چلی اس نے قبیلہ عبدالقیس کے ایک شخص کو معاوضہ دے کر حمراء الاسد کے راستے مدینہ کی طرف روانہ کیا۔ طے شدہ منصوبے کے مطابق اس نے آنحضرت ﷺ کے پاس پہنچ کر آپ کو بتایا کہ ابوسفیان بڑی تیاری کے ساتھ فیصلہ کن حملہ کرنے کے لیے پلٹ رہا ہے۔ اس نے ارادہ کر لیا ہے کہ مدینہ کی اینٹ سے اینٹ بجادی جائے۔ آنحضرت ﷺ نے فرمایا: ”ہمیں کسی بات کا خوف نہیں ہے۔ ہم تو اس کے لشکر کے منتظر ہیں۔“ آنحضرت ﷺ نے حمراء الاسد کے مقام پر تین دن رات قیام فرمایا۔ راتوں کو آگ جلائی جاتی تھی تاکہ دشمن اور اس کے جاسوسوں کو معلوم ہو کہ اسلامی لشکر اپنی جگہ ڈٹا ہوا ہے۔ ابوسفیان اور دیگر سرداران قریش کی ہوا اکھڑ چکی تھی اس لیے وہ دھمکی آمیز پیغام روانہ کرنے کے ساتھ ہی مکہ کی جانب کوچ کر گئے۔

آنحضرت ﷺ کے اس جرات مندانہ اقدام نے اہل ایمان کے حوصلے بلند کر دیے اور قریش مکہ کو یہ پیغام مل گیا کہ مدینہ کی اسلامی ریاست کوئی ترنوالہ نہیں ہے۔ وہ دشمنان اسلام جو حالات کے جائزے لے رہے تھے اور اسلام کی شکست کے منتظر تھے ان کے حوصلے بھی پست ہو گئے۔ ایسے موقع پرست لوگ اس تاک میں رہتے ہیں کہ کوئی مناسب موقع ہاتھ آ جائے تو اس سے فائدہ اٹھالیں۔ یہ ابن الوقت کہلاتے ہیں۔

قرآن مجید نے ایسے لوگوں کو متر بصین کہا ہے۔ جب آنحضرت ﷺ کو اطلاع مل گئی کہ سردار قریش میدان چھوڑ کر بھاگ گیا ہے تو آپ کچھ دن حمراء الاسد کے مقام پر قیام کے بعد بڑی شان کے ساتھ مدینہ لوٹے۔ اللہ تعالیٰ نے پورے جزیرہ نمائے عرب میں اسلام کی دھاک بٹھادی۔

دو کافروں کا قتل

جنگ احد کے بعد قریش مکہ کے دو جنگجو آنحضرت ﷺ کے ہاتھ لگے۔ آنحضرت ﷺ نے ان



دونوں کو قتل کرادیا۔ ان میں سے ایک ابو عزہ عمرو بن عبد اللہ الحکمی تھا اس کا ذکر پہلے بھی گزر چکا ہے یہ مشہور شاعر تھا۔ اسیرانِ بدر میں بھی یہ شامل تھا۔ آنحضرت ﷺ نے اس پر رحم کھاتے ہوئے بغیر فدیہ لیے رہا کر دیا تھا۔ جنگِ احد سے قبل اس نے آنحضرت ﷺ کی ہجو اور اسلام دشمنی میں بہت کچھ لکھا تھا۔ قریش کی پلنتی ہوئی فوجیں کچھ دیر کے لیے حراء الاسد کے مقام پر رکی تھیں۔ جب ان لوگوں نے کوچ کیا تو ابو عزہ شاعر سو رہا تھا۔ وہ اسے وہیں چھوڑ گئے۔ جب مسلمان وہاں پہنچے تو اسے گرفتار کر لیا۔

ابو عزہ کو آنحضرت ﷺ کی خدمت میں پیش کیا گیا۔ اس نے بڑی منت سماجت کی اور آنحضرت ﷺ سے معافی کا خواستگار ہوا۔ آنحضرت ﷺ نے فرمایا: ”مومن ایک سوراخ سے دوبار نہیں ڈسا جاتا۔ میں نے تجھے جنگِ بدر کے بعد رہا کر دیا تھا، مگر تو نے احسان کا بدلہ بد عہدی اور غدر سے دیا۔ اب اگر میں تجھے چھوڑ دوں گا تو تو اپنی ڈاڑھی پر ہاتھ پھیر کر لوگوں کو کہتا پھرے گا کہ میں نے محمد (ﷺ) کو دوبار دھوکا دیا ہے۔“

پھر آپ ﷺ نے حضرت عاصم بن ثابت رضی اللہ عنہ کو حکم دیا کہ اس کی گردن مار دیں۔ حضرت عاصم نے اشارہ پاتے ہی مشرک کی گردن اڑادی۔

قریش مکہ کا دوسرا فرد بنو امیہ کا سردار معاویہ بن مغیرہ بن ابی العاص بن امیہ بھی مسلمانوں کے ہاتھ لگا۔ یہ بڑا شر پسند انسان تھا۔ قریش کی فوجیں مکہ کی جانب روانہ ہوئیں تو یہ مدینہ کی جانب چل دیا اور وہاں جا کر حضرت عثمان رضی اللہ عنہ کے گھر میں داخل ہو گیا۔ حضرت عثمان رضی اللہ عنہ نے اُسے دیکھا تو فرمایا: ”تو نے مجھے بھی ہلاک کر دیا ہے اور خود بھی ہلاک ہو گیا ہے۔“ یہ سن کر اس نے بڑی ہوشیاری سے کہا: ”اے میرے چچا کے بیٹے! میرا تیرے سوا یہاں کون ہے؟ خدا کے لیے مجھے پناہ دے دو۔“ حضرت اُم کلثوم بنت رسول اللہ ﷺ گھر کے اندر ان کی گفتگو سن رہی تھیں۔ حضرت عثمان رضی اللہ عنہ، معاویہ بن مغیرہ کو گھر کے ایک کمرے میں بند کر کے آنحضرت ﷺ کی خدمت میں حاضر ہوئے۔ قبل اس کے کہ وہ آنحضرت ﷺ سے اس کے لیے امان طلب کرتے۔ آنحضرت ﷺ نے

اعلان فرمایا کہ معاویہ مدینہ میں داخل ہو گیا ہے اسے ڈھونڈ نکالو، چنانچہ لوگ حضرت عثمان رضی اللہ عنہ کے گھر میں داخل ہوئے۔ سیدہ ام کلثوم رضی اللہ عنہا نے اس کمرے کی طرف اشارہ کیا جہاں اُسے حضرت عثمان رضی اللہ عنہ چھوڑ گئے تھے۔

معاویہ گرفتار ہونے کے بعد آنحضرت ﷺ کی خدمت میں پیش کیا گیا۔ آنحضرت ﷺ نے اس کے قتل کا حکم صادر فرمایا۔ وہ مدینہ میں جاسوسی اور مذموم عزائم کے لیے آیا تھا۔ آنحضرت ﷺ کا حکم سنتے ہی، حضرت عثمان رضی اللہ عنہ نے عرض کیا: ”یا رسول اللہ! خدا کی قسم میں آپ کی خدمت میں اس کے لیے امان طلب کرنے حاضر ہوا تھا خدا کے لیے اسے میرے حوالے کر دیجیے اور قتل نہ کروائیے۔“ آنحضرت ﷺ، حضرت عثمان رضی اللہ عنہ سے بڑی محبت کرتے تھے۔ آپ نے اپنا فیصلہ تبدیل فرما دیا اور معاویہ بن مغیرہ کو حضرت عثمان رضی اللہ عنہ کے حوالے کرتے ہوئے فرمایا: ”اگر یہ تین دنوں کے بعد یہاں پایا گیا تو خدا کی قسم اسے قتل کر دیا جائے گا۔“

اگلے دن آنحضرت ﷺ تو حمراء الاسد کی طرف روانہ ہو گئے اور ۳ دن آپ نے وہاں قیام کیا۔ اس عرصے میں معاویہ مدینے سے بھاگا۔ آنحضرت ﷺ نے زید بن حارثہ رضی اللہ عنہ اور عمار بن یاسر رضی اللہ عنہ کو حکم دیا کہ وہ اس کا تعاقب کریں۔ آپ نے فرمایا کہ فلاں مقام پر تم اُسے پاؤ گے۔ جونہی اسے دیکھو اسے قتل کر دو، چنانچہ یہ دونوں صحابی اس کی تلاش میں نکلے اور آنحضرت ﷺ کے بتائے ہوئے مقام پر اُسے جالیا۔ وہیں وہ ان کے ہاتھوں جہنم رسید ہوا۔ یہ معاویہ بن مغیرہ اموی بادشاہ عبد الملک بن مروان کا نانا تھا۔ عبد الملک کی والدہ اور حضرت عمر بن عبد العزیز کی دادی عائشہ معاویہ بن مغیرہ کی بیٹی تھی۔

### رئیس المنافقین کی تذلیل

جنگ احد کے بعد عبد اللہ بن ابی کی قلعی بالکل کھل گئی تھی، اگرچہ اس سے پہلے بھی آنحضرت ﷺ اور صحابہ کرام اس کی حقیقت سے بے خبر نہ تھے۔ اس کا طریق کار یہ تھا کہ وہ موقع بے موقع اپنی اہمیت جتلانے کی کوشش کرتا رہتا تھا۔ آنحضرت ﷺ اس کے عزائم کو جاننے کے

باوجود ازراہ حکمت اسے برداشت کرتے رہتے تھے۔ مسجد نبوی میں جب آنحضرت ﷺ جمعہ کا خطبہ دینے کے لیے کھڑے ہوتے تو یہ شخص فوراً اٹھ کر ایک تقریر جھاڑتا۔ اس کا مضمون یہ ہوتا تھا: ”اے لوگو! یہ تمہارے درمیان اللہ کے رسول ہیں، اللہ تعالیٰ نے ان کی بدولت تمہیں عزت و شرف بخشا ہے، تم ان کی مدد کرو، ان کے ہاتھ مضبوط کرو ان کی بات کو سنو اور اطاعت کرو۔“ جنگ اُحد کے بعد پہلا جمعہ آیا تو حسب عادت یہ شخص اُٹھ کھڑا ہوا، مگر لوگوں نے اس کا دامن کھینچ کر کہا: ”اے دشمن خدا! بیٹھ جاؤ تم یہ باتیں کرنے کے اہل نہیں ہو۔ تم نے جنگ سے قبل جو کچھ کیا وہ کسی سے پوشیدہ نہیں اب کس منہ سے سمع و طاعت کی باتیں کرتے ہو؟“

عبداللہ بن ابی کے لیے زندگی میں پہلا موقع تھا کہ برسر عام لوگوں نے اُسے آئینہ دکھا دیا تھا۔ وہ برا فروختہ ہو کر لوگوں کی گردنوں کے اوپر سے پھلانگتا ہوا باہر کی جانب لپکا۔ دروازے پر خزرج کے لوگوں نے اس سے کہا: ”تم یہ کیا حرکت کر رہے ہو، واپس پلٹو اور اللہ کے نبی سے معافی مانگو۔ وہ تمہارے لیے اللہ سے استغفار کریں گے اور اللہ تمہیں معاف کر دے گا۔“ مگر اس نے کہا: ”نہیں مجھے ان کی دعا کی ضرورت نہیں ہے۔“ سورہ المنافقون میں اللہ نے اس جانب اشارہ کیا ہے:


وَ إِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّا رُءُوسَهُمْ وَ رَأَيْتُمْ يُصَدُّونَ وَ هُمْ مُسْتَكْبِرُونَ ۝ سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ ۚ لَنْ يَغْفِرَ اللَّهُ لَهُمْ ۚ إِنَّ اللَّهَ لَا يَهْدِي الْقَوْمَ الْفَاسِقِينَ ① (المنافقون ۶۳: ۵-۶)

”اور جب ان سے کہا جاتا ہے کہ آؤ تاکہ اللہ کا رسول تمہارے لیے مغفرت کی دعا کرے تو سر جھٹکتے ہیں اور تم دیکھتے ہو کہ وہ بڑے گھمنڈ کے ساتھ آنے سے رکتے ہیں۔ اے نبی! تم چاہے ان کے لیے مغفرت کی دعا کرو یا نہ کرو، ان کے لیے یکساں ہے۔ اللہ ہرگز انہیں معاف نہ کرے گا۔ اللہ فاسق لوگوں کو ہرگز ہدایت نہیں دیتا۔“

اس مضمون کو مزید تاکید کے ساتھ سورہ التوبہ کی آیت ۸۰ میں بیان کیا گیا ہے جہاں پر

ارشاد فرمایا: ”اگر تم ستر مرتبہ بھی ان (منافقین) کے لیے دعائے مغفرت کرو گے تو اللہ انہیں ہرگز معاف نہ کرے گا۔“

یہ رسول اللہ ﷺ کی عظمت تھی کہ ان منافقین کے کرتوت سامنے آجانے اور اللہ رب العزت کی طرف سے ان کی شدید مذمت کیے جانے کے باوجود آپ نے ان کی ظاہری حالت اور زبانی دعوائے ایمان کو ملحوظ رکھتے ہوئے انہیں برداشت کیا اور نہایت صبر و تحمل کے ساتھ انہیں اسلامی معاشرے کے شہریوں کی حیثیت سے ان کے تمام حقوق ادا فرماتے رہے۔ اللہ نے اس منافق کو بہت رسوا اور ذلیل کیا۔ اس کے اپنے بیٹے حضرت عبداللہ بن عمرؓ نے ایک جنگ سے واپسی پر اسے مدینہ میں داخل ہونے سے روک دیا تھا۔ یہ واقعہ اس کتاب کے اگلے حصوں میں ان شاء اللہ تفصیل سے آئے گا۔ منافق نہ دنیا میں عزت و احترام پاسکتا ہے نہ آخرت میں نجات! اللَّهُمَّ إِنَّا نَعُوذُ بِكَ مِنَ النِّفَاقِ وَالشَّقَاقِ وَسُوءِ الْأَخْلَاقِ. (تفصیلات دیکھیے: سیرۃ ابن ہشام، القسم الثانی، ص ۱۰۱-۱۰۲، البدایۃ والنہایۃ، ج ۱، ص ۶۹۳-۶۹۴)



## جنگ اُحد پر قرآن مجید کا تبصرہ

جنگ اُحد آنحضرت ﷺ کی حیات طیبہ کے اہم ترین واقعات میں سے ہے۔ جنگ بدر کی طرح اس جنگ میں بھی اللہ تعالیٰ نے مسلمانوں کو کامیابی عطا فرمائی تھی، مگر درے پر متعین تیر اندازوں کی غلطی سے جنگ کا پانسہ پلٹ گیا۔ قرآن مجید نے جنگ اُحد پر بڑا جامع تبصرہ کیا ہے۔ ایک مرتبہ حضرت مسور بن مخرمہ رضی اللہ عنہ نے حضرت عبدالرحمن بن عوف رضی اللہ عنہ سے عرض کیا: ”جنگ اُحد کے واقعات تو بیان کیجیے۔“ انہوں نے جواب میں فرمایا: ”سورہ آل عمران کی آیت نمبر ۱۲۰ سے آگے سورہ کے آخر تک پڑھ لو، تمہیں سارے حالات خود بخود معلوم ہو جائیں گے۔“ یہ تقریباً ساٹھ آیات ہیں جن میں جنگ اُحد کے حالات کو موضوع بحث بنایا گیا ہے۔

آنحضرت ﷺ کی جنگ کے لیے روانگی اور دو گروہوں کی بزدلی

آغاز میں آنحضرت ﷺ کے صبح سویرے اپنے گھر سے نکلنے اور پھر دو گروہوں کی بزدلی کا

تذکرہ ہے۔ ارشاد باری ہے:

وَإِذْ غَدَوْتَ مِنْ أَهْلِكَ تُبَوِّئُ الْمُؤْمِنِينَ مَقَاعِدَ لِلْقِتَالِ ۗ وَاللَّهُ سَبِّعَهُ عَلَيْنَا ۝

إِذْ هَبَّتْ ظَايِفُنْ مِنْكُمْ أَنْ تَفْشَلَا ۗ وَاللَّهُ وَلِيَهُمَا ۗ وَ عَلَى اللَّهِ فَلْيَتَوَكَّلِ

الْمُؤْمِنُونَ ۝ (آل عمران ۳: ۱۲۱-۱۲۲)

”اے پیغمبر! مسلمانوں کے سامنے اس موقع کا ذکر کرو جب تم صبح سویرے اپنے گھر سے

نکلے تھے اور (اُحد کے میدان میں) مسلمانوں کو جنگ کے لیے جا بجا مامور کر رہے تھے،

اللہ ساری باتیں سنتا ہے اور وہ نہایت باخبر ہے۔ یاد کرو جب تم میں سے دو گروہ بزدلی

دکھانے پر آمادہ ہو گئے تھے، حالانکہ اللہ ان کی مدد پر موجود تھا اور مومنوں کو اللہ ہی پر بھروسہ

رکھنا چاہیے۔“

جیسا کہ اس سے قبل وضاحت کی جا چکی ہے یہ بنو سلمہ اور بنو حارثہ کی طرف اشارہ کیا گیا ہے جن کی ہمتیں وقتی طور پر عبداللہ بن ابی اور اس کے ساتھیوں کی اسلامی فوجوں سے علیحدگی کے بعد پست ہو گئی تھیں، مگر آنحضرت اور کبار صحابہ کے سمجھانے سے یہ دونوں قبیلے سنبھل گئے اور دشمن سے مقابلے کے لیے کمر ہمت باندھ لی۔

غزوة بدر کا تذکرہ

اس سے آگے آیت نمبر ۱۲۳ میں احد پر تبصرہ کرتے ہوئے بدر کا حوالہ دیا گیا ہے کہ اس میدان میں تمہاری تعداد اور ساز و سامان کی کمی کے باوجود اللہ کی نصرت سے تمہیں عظیم الشان فتح ملی تھی۔ اس جنگ (احد) میں بھی اگر تقویٰ، شکر اور اللہ اور اس کے رسول کی اطاعت کا بھرپور اہتمام کیا جاتا تو کوئی وجہ نہ تھی کہ دشمن تمہارے مقابلے پر کامیابی حاصل کر لیتے۔ ارشاد فرمایا:

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ ۖ فَاتَّقُوا اللَّهَ لَعَلَّكُمْ تَشْكُرُونَ ﴿۱۲۳﴾  
(آل عمران ۳: ۱۲۳)

آخر اس سے پہلے جنگ بدر میں اللہ نے تمہاری مدد کی تھی، حالانکہ اس وقت تم بہت کمزور تھے۔ لہذا تم کو چاہیے کہ اللہ کی ناشکری سے بچو۔ امید ہے کہ اب تم شکر گزار بنو گے۔

فرشتوں سے مدد کا وعدہ

میدان جنگ میں جب رسول اللہ ﷺ نے دشمن کی تعداد کا اندازہ لگایا تو پتہ چلا کہ وہ تین ہزار کے قریب ہیں۔ آپ کے ساتھ ایک ہزار افراد مدینہ سے نکلے تھے، مگر ان میں سے تین سو منافقین کے الگ ہو جانے کے بعد آپ کے ساتھیوں کی تعداد اب صرف سات سو تھی۔ اس موقع پر آنحضرت ﷺ نے اپنے صحابہ کا حوصلہ بلند کرنے کے لیے ان سے فرمایا تھا کہ اللہ تعالیٰ فرشتوں کے ذریعے اہل ایمان کی مدد کرے گا۔ اس واقعہ کی جانب اشارہ کرتے ہوئے اللہ تعالیٰ نے فرمایا:

إِذْ تَقُولُ لِلْمُؤْمِنِينَ أَلَنْ يَكْفِيَكُمْ أَنْ يُبَدِّكُمْ رَبُّكُمْ بِثَلَاثَةِ آلْفٍ مِنَ الْمَلَائِكَةِ

مُنزَلِينَ ۱۳۱ ۱۳۰ بَلَىٰ ۱۳۱ إِنْ تَصْبِرُوا وَتَتَّقُوا وَيَأْتُوكُم مِّن فَوْرِهِمْ هَذَا يُدِّدْكُمْ رَبُّكُمْ بِخُصَّةٍ أَلْفٍ مِّنَ الْمَلِكَةِ مَسْوُومِينَ ۱۳۲ وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُمْ بِهِ ۱۳۱ وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ ۱۳۱ لِيَقْطَعَ طَرَقًا مِّنَ الَّذِينَ كَفَرُوا أَوْ يَكْبِتَهُمْ فَيَنْقَلِبُوا خَائِبِينَ ۱۳۲ (آل عمران ۳: ۱۲۴-۱۲۷)

”یاد کرو جب تم مومنوں سے کہہ رہے تھے کیا تمہارے لیے یہ بات کافی نہیں کہ اللہ تین ہزار فرشتے اتار کر تمہاری مدد کرے؟ بے شک اگر تم صبر کرو اور خدا سے ڈرتے ہوئے کام کرو تو جس آن دشمن تمہارے اوپر چڑھ کر آئیں گے، اسی آن تمہارا رب (تین ہزار نہیں) پانچ ہزار صاحب نشان فرشتوں سے تمہاری مدد کرے گا۔ یہ بات اللہ نے تمہیں اس لیے بتادی ہے کہ تم خوش ہو جاؤ اور تمہارے دل مطمئن ہو جائیں۔ فتح و نصرت جو کچھ بھی ہے اللہ کی طرف سے ہے جو بڑی قوت والا اور دانا و بینا ہے۔ (اور یہ مدد وہ تمہیں اس لیے دے گا) تاکہ کفر کی راہ چلنے والوں کا ایک بازو کاٹ دے یا ان کو ایسی ذلت آمیز شکست دے کہ وہ نامرادی کے ساتھ پیٹھ پھیر جائیں۔“

### فیصلے کا اختیار اللہ کے پاس ہے

میدان جنگ میں آنحضور ﷺ کے شدید زخمی ہو جانے کے وقت بے ساختہ آپ کی زبان سے کچھ الفاظ نکلے جن پر اللہ تبارک تعالیٰ نے اپنے نبی کو تذکیر فرمائی۔ آپ نے کفار کے حق میں بددعا کی اور فرمایا: ”وہ قوم کیسے فلاح پاسکتی ہے جو اپنے نبی کو زخمی کرے۔“ وحی ربانی کا اس پر تبصرہ ملاحظہ فرمائیے:

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ ۱۳۳ وَاللَّهُ مَا فِي السَّمَوَاتِ وَمَا فِي الْأَرْضِ يَغْفِرُ لِمَن يَشَاءُ وَيُعَذِّبُ مَن يَشَاءُ ۱۳۳ وَاللَّهُ غَفُورٌ رَّحِيمٌ ۱۳۳ (آل عمران ۳: ۱۲۸-۱۲۹)

”(اے پیغمبر) فیصلہ کے اختیارات میں تمہارا کوئی حصہ نہیں۔ اللہ کو اختیار ہے چاہے

انھیں معاف کرے چاہے سزا دے کیونکہ وہ ظالم ہیں۔ زمین اور آسمانوں میں جو کچھ ہے اس کا مالک اللہ ہے، جس کو چاہے بخش دے، جس کو چاہے عذاب دے وہ معاف کرنے والا اور رحیم ہے۔“

ان آیات میں یہ اشارہ دیا گیا ہے کہ آج جن لوگوں کے ہاتھوں اہل اسلام اور خود پیغمبر اسلام کو اذیت اور تکلیف پہنچائی جا رہی ہے، کل یہی لوگ اسلام کے سچے پیروکار اور نبی رحمت کے مخلص جاں نثار بن کر کفر کے مقابلے پر سینہ سپر ہو جائیں گے۔ اللہ ان کو ہدایت دے گا اور ان کے گناہوں کو معاف فرما دے گا۔

یہ بات تاریخ میں ثابت ہے کہ اُحد کے میدان میں اسلام کے مقابلے پر لڑنے والی کافر فوج میں سے بہت سے تو حالت کفر میں قتل ہوئے اور اللہ کے دائمی عذاب میں گرفتار ہیں جبکہ ان میں سے ایک تعداد کو بالآخر ہدایت نصیب ہوئی۔ وہ ایمان کی دولت سے مالا مال ہوئے، آنحضور ﷺ کی صحبت و صحابیت کا شرف پایا اور عظیم کارنامے سرانجام دیے اور اللہ تعالیٰ کی دائمی جنتوں کے مستحق ٹھہرے۔

### سود کی حرمت اور لالچ کی مذمت

جنگ اُحد میں تیر اندازوں نے اپنی جگہ اس لیے چھوڑ دی تھی کہ میدان میں مالی غنیمت جمع کیا جا رہا تھا، چونکہ مال کی محبت انسان کو لالچی اور بزدل بنا دیتی ہے۔ اس لیے اس سورہ میں اللہ تعالیٰ نے سود کی حرمت اور سخت ترین الفاظ میں اس کی مذمت بیان کی ہے۔ سود بھی انسان کی مال سے محبت، طمع اور خود غرضی کا بہت بڑا سوتا ہے۔ ساتھ ہی ساتھ مالی غنیمت کے حوالے سے لوگوں کو متنبہ کیا ہے کہ اللہ کا نبی کسی کے ساتھ خیانت کرنے والا نہیں۔ مالی غنیمت سے ان لوگوں کو بھی حصہ ملتا جو باقاعدہ اس کے جمع کرنے میں شریک نہیں تھے، مگر تیر اندازوں نے خیال کیا کہ شاید وہ محروم رہ جائیں گے۔ آیت ۱۳۰ میں سود کی حرمت واضح کی گئی ہے اور آیت ۱۳۱ میں آگ سے بچنے کی تلقین کی گئی ہے جس آگ میں کافر اور سود خور جلائے جائیں گے۔ آیت ۱۶۱، ۱۶۲ میں ارشاد



فرمایا:

وَمَا كَانَ لِنَبِيِّ أَنْ يُغْلُ ۖ وَمَنْ يُغْلُ يَأْتِ بِغُلٍّ يَوْمَ الْقِيَامَةِ ۖ ثُمَّ تُوْفَى كُلُّ نَفْسٍ مَّا  
كَسَبَتْ وَهُمْ لَا يُظْلَمُونَ ﴿۳﴾ أَفَمَنْ اتَّبَعَ رِضْوَانَ اللَّهِ كَمَنْ بَاءَ بِسَخَطٍ مِنَ اللَّهِ وَمَا لَهُ  
جَهَنَّمَ ۖ وَبِئْسَ الْمَصِيرُ ﴿۴﴾ (آل عمران ۳: ۱۶۱-۱۶۲)

”اور کسی نبی کا یہ کام نہیں ہو سکتا کہ وہ خیانت کر جائے اور جو کوئی خیانت کرے تو وہ اپنی  
خیانت سمیت قیامت کے روز حاضر ہو جائے گا، پھر ہر تنفس کو اس کی کمائی کا پورا پورا بدلہ  
مل جائے گا اور کسی پر کچھ ظلم نہ ہوگا۔ بھلا یہ کیسے ہو سکتا ہے کہ جو شخص ہمیشہ اللہ کی رضا پر  
چلنے والا ہو وہ اس شخص کے سے کام کرے جو اللہ کے غضب میں گھر گیا ہو اور جس کا آخری  
ٹھکانا جہنم ہو جو بدترین ٹھکانا ہے؟“

اس آیت کی تفسیر میں سید مودودیؒ تفہیم القرآن میں لکھتے ہیں:

”جن تیر اندازوں کو نبی ﷺ نے عقب کی حفاظت کے لیے بٹھایا تھا، انھوں نے  
جب دیکھا کہ دشمن کا لشکر لوٹا جا رہا ہے تو ان کو اندیشہ ہوا کہ کہیں ساری غنیمت انھی  
لوگوں کو نہ مل جائے جو اسے لوٹ رہے ہیں اور ہم تقسیم کے موقع پر محروم رہ جائیں۔  
اسی بنا پر انھوں نے اپنی جگہ چھوڑ دی تھی۔ جنگ ختم ہونے کے بعد جب نبی ﷺ  
مدینہ واپس تشریف لائے تو آپ نے ان لوگوں کو بلا کر اس نافرمانی کی وجہ  
دریافت کی۔ انھوں نے جواب میں کچھ عذرات پیش کیے جو نہایت کمزور تھے۔ اس  
پر حضور ﷺ نے فرمایا: بَلْ ظَنَنْتُمْ أَنَّا نَغْلُ وَلَا نُقْسِمُ لَكُمْ۔ اصل بات یہ ہے کہ  
تم کو ہم پر اطمینان نہ تھا۔ تم نے یہ گمان کیا کہ ہم تمہارے ساتھ خیانت کریں گے اور  
تم کو حصہ نہیں دیں گے۔ اس آیت کا اشارہ اسی معاملہ کی طرف ہے۔ ارشاد الہی کا  
مطلب یہ ہے کہ جب تمہاری فوج کا کمانڈر خود اللہ کا نبی تھا اور سارے معاملات  
اس کے ہاتھ میں تھے تو تمہارے دل میں یہ اندیشہ پیدا کیسے ہوا کہ نبی کے ہاتھ میں

تمہارا مفاد محفوظ نہ ہوگا۔ کیا خدا کے پیغمبر سے یہ توقع رکھتے ہو کہ جو مال اس کی نگرانی میں ہو وہ دیانت، امانت اور انصاف کے سوا کسی اور طریقہ سے بھی تقسیم ہو سکتا ہے؟“ (تفہیم القرآن جلد اول صفحات ۲۹۹-۳۰۰)

غلبہ اہل حق ہی کے لیے مقدر ہے

اللہ تعالیٰ نے جنگ پر جو تبصرہ کیا ہے اس میں کمزوریوں کی نشاندہی بھی کی گئی ہے اور زخمی دلوں پر مرہم بھی رکھا ہے۔ بے لاگ تنقید کے ذریعے اہل ایمان کی تربیت مقصود تھی، ان کے حوصلے پست کرنا نہیں، چنانچہ انھیں خوشخبری سنائی گئی کہ غلبہ اور فتح انھی کے لیے مقدر ہے۔ فرمایا:

وَلَا تَهِنُوا وَلَا تَحْزَنُوا وَأَنْتُمُ الْأَعْلَوْنَ إِنْ كُنْتُمْ مُؤْمِنِينَ ﴿۱۳۹﴾ إِنْ يَسْسُكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ ۗ وَتِلْكَ الْأَيَّامُ نُدَاوِلُهَا بَيْنَ النَّاسِ ۗ وَلِيَعْلَمَ اللَّهُ الَّذِينَ أَمَنُوا وَيَتَّخِذَ مِنْكُمْ شُهَدَاءَ ۗ وَاللَّهُ لَا يُحِبُّ الظَّالِمِينَ ﴿۱۴۰﴾ وَلِيُسَخِّصَ اللَّهُ الَّذِينَ أَمَنُوا وَيَسْحَقَ الْكٰفِرِينَ ﴿۱۴۱﴾ أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الصَّابِرِينَ ﴿۱۴۲﴾ وَ لَقَدْ كُنْتُمْ تَسْتَوْنَ الْمَوْتَ مِنْ قَبْلِ أَنْ تُلْقَوُا ۗ فَقَدْ رَأَيْتُمُوهُ وَأَنْتُمْ تَنْظُرُونَ ﴿۱۴۳﴾ (آل عمران ۱۳۹-۱۴۳)

”دل شکستہ نہ ہو، غم نہ کرو، تم ہی غالب رہو گے اگر تم مومن ہو۔ اس وقت اگر تمہیں چوٹ لگی ہے تو اس سے پہلے ایسی ہی چوٹ تمہارے مخالف فریق کو بھی لگ چکی ہے۔ یہ تو زمانہ کے نشیب و فراز ہیں جنہیں ہم لوگوں کے درمیان گردش دیتے رہتے ہیں۔ تم پر یہ وقت اس لیے لایا گیا کہ اللہ دیکھنا چاہتا تھا کہ تم میں سچے مومن کون ہیں اور ان لوگوں کو چھانٹ لینا چاہتا تھا جو واقعی (حق کے) گواہ ہوں، کیونکہ ظالم لوگ اللہ کو پسند نہیں ہیں اور وہ اس آزمائش کے ذریعہ سے مومنوں کو الگ چھانٹ کر کافروں کی سرکوبی کر دینا چاہتا تھا۔ کیا تم نے یہ سمجھ رکھا ہے کہ یونہی جنت میں چلے جاؤ گے، حالانکہ ابھی اللہ نے یہ تو جانچا ہی نہیں کہ تم میں کون وہ لوگ ہیں جو اس کی راہ میں جانیں لڑانے والے اور اس کی خاطر صبر

کرنے والے ہیں۔ تم تو موت کی تمنائیں کر رہے تھے، مگر یہ اس وقت کی بات تھی جب موت سامنے نہ آئی تھی۔ لو اب وہ تمہارے سامنے آگئی اور تم نے اسے آنکھوں سے دیکھ لیا۔“

ان آیات میں اللہ تعالیٰ نے اہل ایمان کو بتایا ہے کہ نظریہ سچا ہو یا جھوٹا اس کے ماننے والے اس کی خاطر مار کھاتے ہیں۔ سورہ نساء میں اللہ تعالیٰ نے اس مضمون کو زیادہ وضاحت کے ساتھ پیش کیا ہے اور بتایا ہے کہ کافر بھی زخمی ہوتے ہیں اور قتل ہوتے ہیں اور اہل ایمان پر بھی یہ آزمائشیں آتی ہیں، مگر دونوں کے درمیان بڑا فرق ہے۔ وہ قتل کے بعد آگ کا ایندھن بن جاتے ہیں اور یہ قتل کے بعد ابدی نعمتوں سے لطف اندوز ہوتے ہیں۔ فرمایا:

وَلَا تَهِنُوا فِي ابْتِغَاءِ الْقَوْمِ ۗ إِن تَكُونُوا تَأْكُمُونَ فَإِنَّهُمْ يَأْكُمُونَ كَمَا تَأْكُمُونَ ۗ وَتَرْجُونَ  
مِنَ اللَّهِ مَا لَا يَرْجُونَ ۗ وَكَانَ اللَّهُ عَلِيمًا حَكِيمًا ﴿۱۰۴﴾ (النساء ۴: ۱۰۴)

”اس گروہ کے تعاقب میں کمزوری نہ دکھاؤ۔ اگر تم تکلیف اٹھا رہے ہو، تو تمہاری طرح وہ بھی تکلیف اٹھا رہے ہیں اور تم اللہ سے اس چیز کے امیدوار ہو جس کے وہ امیدوار نہیں۔ اللہ سب کچھ جانتا ہے اور وہ حکیم و دانایا ہے۔“

محمد ﷺ، اللہ کے رسول ہیں اُن کا پیغام ابدی ہے

میدان جنگ میں آنحضور ﷺ کی شہادت کی افواہ پھیل گئی تھی جس پر کئی صحابہ نے پامردی کا مظاہرہ کرتے ہوئے کہا تھا کہ اگر اللہ کے رسول ﷺ اس کی راہ میں شہید ہو گئے ہیں تو ہم پیچھے کیوں رہ جائیں۔ بعض صحابہ کرام افواہ کے نتیجے میں بد دل بھی ہو گئے تھے۔ اس موضوع پر اللہ تعالیٰ نے ارشاد فرمایا:

وَمَا مُحَمَّدٌ إِلَّا رَسُولٌ ۚ قَدْ خَلَتْ مِنْ قَبْلِهِ الرُّسُلُ ۗ أَفَأَبْرَأُ مِنَ الَّذِينَ قَاتَلْتُمْ بِطَغْوَانِهِمْ ۗ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا ۗ وَسَيَجْزِي اللَّهُ الشَّاكِرِينَ ﴿۱۰۵﴾  
وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ ۗ كِتَابًا مُّوجَّلاً ۗ وَمَنْ يُرِدْ ثَوَابَ الدُّنْيَا نُؤْتِهِ

مِنْهَا وَمَنْ يُرِدْ ثَوَابَ الْآخِرَةِ نُوِّتْهُ مِنْهَا ۖ وَسَجَّزَى الشَّكِرِينَ ﴿۳۵﴾ وَكَأَيِّنْ مِنْ نَبِيِّ  
 قُتِلَ مَعَهُ رَبِّيُونَ كَثِيرٌ ۖ فَمَا وَهَنُوا لِمَا أَصَابَهُمْ فِي سَبِيلِ اللَّهِ وَمَا ضَعُفُوا وَمَا  
 اسْتَكَانُوا ۗ وَاللَّهُ يُحِبُّ الصَّابِرِينَ ﴿۳۶﴾ وَمَا كَانَ تَوْلَهُمْ إِلَّا أَنْ قَالُوا رَبَّنَا اغْفِرْ لَنَا ذُنُوبَنَا  
 وَإِسْرَافَنَا فِي أَمْرِنَا وَثَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ ﴿۳۷﴾ فَآتَاهُمُ اللَّهُ ثَوَابَ  
 الدُّنْيَا وَحُسْنَ ثَوَابِ الْآخِرَةِ ۗ وَاللَّهُ يُحِبُّ الْمُحْسِنِينَ ﴿۳۸﴾ (آل عمران ۳: ۱۳۴-۱۳۸)

”محمد، اللہ کے ایک رسول ہیں۔ ان سے پہلے اور رسول بھی گزر چکے ہیں۔ پھر کیا اگر وہ  
 وفات پا جائیں یا شہید کر دیے جائیں تو تم لوگ اُلٹے پاؤں پھر جاؤ گے؟ یاد رکھو جو الٹا  
 پھرے گا وہ اللہ کا کچھ نقصان نہ کرے گا، البتہ جو اللہ کے شکر گزار بندے بن کر رہیں گے  
 انہیں وہ اس کی جزا دے گا۔ کوئی ذی روح اللہ کے اذن کے بغیر نہیں مر سکتا۔ موت کا  
 وقت لکھا ہوا ہے جو شخص ثواب دنیا کے ارادہ سے کام کرے گا، اس کو ہم دنیا ہی میں سے  
 دیں گے اور جو ثواب آخرت کے ارادے سے کام کرے گا وہ آخرت کا ثواب پائے گا اور  
 شکر کرنے والوں کو ہم ان کی جزا ضرور عطا کریں گے۔ اس سے پہلے کتنے ہی نبی ایسے  
 گزر چکے ہیں جن کے ساتھ مل کر بہت سے خدا پرستوں نے جنگ میں حصہ لیا۔ اللہ کی راہ  
 میں جو مصیبتیں ان پر پڑیں ان سے وہ دل شکستہ نہیں ہوئے، انہوں نے کمزوری نہیں  
 دکھائی، وہ (باطل کے آگے) سرنگوں نہیں ہوئے۔ ایسے ہی صابر بندوں کو اللہ پسند کرتا  
 ہے۔ اُن کی دعا بس یہ تھی کہ ”اے ہمارے رب! ہماری غلطیوں اور کوتاہیوں سے درگزر  
 فرما، ہمارے کام میں تیرے حدود سے جو کچھ تجاوز ہو گیا ہو اسے معاف کر دے۔  
 ہمارے قدم جمادے اور کافروں کے مقابلے میں ہماری مدد فرما۔“ آخر کار اللہ نے ان  
 کو دنیا کا ثواب بھی دیا اور اس سے بہتر ثواب آخرت عطا کیا۔ اللہ کو ایسے ہی نیک عمل  
 لوگ پسند ہیں۔“

## کفار کی چالوں سے ہوشیار رہنے کی تلقین

جنگ اُحد سے پہلے اور اس کے بعد منافقین نے یہودیوں کے ساتھ مل کر مسلمانوں کی صفوں میں انتشار پھیلانے کی بھرپور کوشش کی۔ جنگ سے پہلے تو انھوں نے پراپیگنڈہ کیا کہ اس دفعہ قریش کی فوجیں بڑی تیاری کر کے آرہی ہیں، وہ مدینہ کی اینٹ سے اینٹ بجا دیں گی۔ ساتھ ہی عبداللہ بن اُبی اپنے ساتھیوں سمیت اسلامی لشکر کا ساتھ چھوڑ کر واپس مدینے چلا گیا۔ جنگ کے بعد ان عناصر نے اور بھی کھل کر اپنی اسلام دشمنی کا مظاہرہ کیا۔ ایک جانب تو انھوں نے گھر گھر میں یہ افواہ پھیلا دی کی ابوسفیان کی فوجیں اب مدینہ پہنچا ہی چاہتی ہیں۔ دوسری جانب انھوں نے نہایت چالاکی سے سادہ لوح مسلمانوں کو یہ کہنا شروع کیا کہ محمد اگر اللہ کے نبی ہوتے تو نہ انھیں زخم لگتے اور نہ شکست کا منہ دیکھنا پڑتا۔ وہ تو محض ایک عام آدمی ہیں۔ خدا کی حمایت و نصرت کا انھوں نے تم کو جو یقین دلا رکھا ہے وہ محض ایک دھوکہ ہے۔ ان کے اس پروپیگنڈے کے جواب میں اللہ تعالیٰ نے اہل ایمان کو متنبہ کیا کہ وہ ہوشیار رہیں اور دشمن کی چالوں کا شکار نہ ہو جائیں۔ ارشاد فرمایا:

يَا أَيُّهَا الَّذِينَ آمَنُوا إِن تَطِيعُوا الَّذِينَ كَفَرُوا يَرُدُّوكُمْ عَلَىٰ أَعْقَابِكُمْ فَتَنْقَلِبُوا  
خَسِرِينَ ﴿۱۳۹﴾ بَلِ اللَّهُ مَوْلَاكُمْ ۖ وَهُوَ خَيْرُ النَّاصِرِينَ ﴿۱۴۰﴾ سَلَقْنَا فِي قُلُوبِ الَّذِينَ كَفَرُوا  
الرُّعْبَ بِمَا أَشْرَكُوا بِاللَّهِ مَا لَمْ يُنَزَّلْ بِهِ سُلْطَانٌ وَمَأْوَاهُمُ النَّارُ ۖ وَبِئْسَ مَثْوَى  
الظَّالِمِينَ ﴿۱۴۱﴾ (آل عمران ۱۳۹-۱۴۱)

”اے لوگو جو ایمان لائے ہو، اگر تم ان لوگوں کے اشاروں پر چلو گے جنہوں نے کفر کی راہ اختیار کی ہے تو وہ تم کو الٹا پھیر لے جائیں گے اور تم نامراد ہو جاؤ گے۔ (ان کی باتیں غلط ہیں) حقیقت یہ ہے کہ اللہ تمہارا حامی و مددگار ہے اور وہ بہترین مدد کرنے والا ہے۔ عنقریب وہ وقت آنے والا ہے جب ہم منکرین حق کے دلوں میں رعب بٹھا دیں گے، اس لیے کہ انھوں نے اللہ کے ساتھ ان کو خدائی میں شریک ٹھہرایا ہے جن کے شریک

ہونے پر اللہ نے کوئی سزا نازل نہیں کی۔ ان کا آخری ٹھکانہ جہنم ہے اور بہت ہی بری ہے وہ قیام گاہ جو ان ظالموں کو نصیب ہوگی۔“

### اُحد میں مصیبت کیوں آپڑی

اللہ تبارک و تعالیٰ نے اوپر کی آیات میں روشن مستقبل کا وعدہ کیا ہے مگر اس کے ساتھ ہی ماضی قریب میں ہونے والے واقعہ اُحد کی طرف اشارہ کرتے ہوئے یہ حقیقت بھی واضح کر دی ہے کہ اس میں بھی اللہ کی نصرت تو اہل ایمان کے شامل حال تھی، مگر جنگ کا پانسہ جو پلٹا تو اس کے ذمہ دار خود وہ مجاہدین تھے جن سے عین میدان جنگ میں غلطی ہوئی اور وہ آنحضرت ﷺ کے ایک واضح حکم کی خلاف ورزی کر بیٹھے۔ ارشاد باری ہے:

وَلَقَدْ صَدَقَكُمُ اللَّهُ وَعْدًا إِذْ تَحْسَبُونَهُمْ بِأَذْنِهِمْ حَتَّىٰ إِذَا فَسَلْتُمْ وَتَنَازَعْتُمْ فِي الْأَمْرِ وَعَصَيْتُمْ مِمَّنْ بَعْدَ مَا أَرَاكُمْ مَا تُحِبُّونَ ۗ مِنْكُمْ مَّنْ يُرِيدُ الدُّنْيَا وَمِنْكُمْ مَّنْ يُرِيدُ الْآخِرَةَ ۗ ثُمَّ صَرَفَكُمْ عَنْهُمْ لِيَبْتَلِيَكُمْ ۗ وَلَقَدْ عَفَا عَنْكُمْ ۗ وَاللَّهُ ذُو فَضْلٍ عَلَىٰ الْمُؤْمِنِينَ ﴿٥٧﴾ (آل عمران ۳: ۱۵۲)

”اللہ نے (تائید و نصرت کا) جو وعدہ تم سے کیا تھا وہ تو اس نے پورا کر دیا۔ ابتدا میں اس کے حکم سے تم ہی ان کو قتل کر رہے تھے، مگر جب تم نے کمزوری دکھائی اور اپنے کام میں باہم اختلاف کیا اور جو نبی کہ وہ چیز اللہ نے تمہیں دکھائی جس کی محبت میں تم گرفتار تھے (یعنی مالِ غنیمت) تم اپنے سردار کے حکم کی خلاف ورزی کر بیٹھے۔ اس لیے کہ تم میں سے کچھ لوگ دنیا کے طالب تھے اور کچھ آخرت کی خواہش رکھتے تھے۔ تب اللہ نے تمہیں کافروں کے مقابلے میں پسپا کر دیا تاکہ تمہاری آزمائش کرے اور حق یہ ہے کہ اللہ نے پھر بھی تمہیں معاف ہی کر دیا، کیونکہ مومنوں پر اللہ بڑی نظر عنایت رکھتا ہے۔“

سید مودودی رحمۃ اللہ علیہ مندرجہ بالا آیت کی مختصر مگر جامع تفسیر لکھتے ہوئے رقم طراز ہیں: ”یعنی تم نے غلطی تو ایسی کی تھی کہ اگر اللہ تمہیں معاف نہ کر دیتا تو اس وقت تمہارا استیصال ہو جاتا۔ یہ اللہ کا

فضل تھا اور اس کی تائید و حمایت تھی جس کی بدولت تمہارے دشمن تم پر قابو پالینے کے بعد ہوش گم کر بیٹھے اور بلاوجہ خود پسپا ہو کر چلے گئے۔“ (تفہیم القرآن جلد اول صفحہ ۲۹۵)

### شجاعت نبوی

نبی رحمت ﷺ کو اللہ تعالیٰ نے بہت اعلیٰ ظرف، بڑا بلند حوصلہ اور نہایت ناقابل شکست عزم عطا فرمایا تھا۔ آپ کی شجاعت و جرات کا اندازہ لگانا ہی مشکل ہے۔ میدان احد میں تلواروں کے سائے میں رسول رحمت ﷺ کی ثابت قدمی تاریخ انسانی کا ایک نادر اور یادگار کارنامہ ہے۔ جب لوگوں کے قدم اکھڑے تو کچھ لوگ مدینہ کی طرف بھاگ نکلے اور کچھ پہاڑوں پر چڑھ گئے۔ اس نازک گھڑی میں دشمن کا ہدف رسول رحمت ﷺ تھے۔ آنحضور ﷺ اپنی جگہ ڈٹے ہوئے تھے اور بغیر کسی دہن اور کمزوری کے علی الاعلان ساتھیوں کو اپنی طرف بلا رہے تھے۔ ”إِلَىٰ عِبَادِ اللَّهِ إِلَىٰ عِبَادِ اللَّهِ“ یعنی آپ فرما رہے تھے: ”اللہ کے بندو میری طرف آؤ۔ اللہ کے بندو میری طرف آؤ۔“ رسول رحمت ﷺ کے اس استقلال کی اللہ تعالیٰ نے اپنی زندہ جاوید کتاب میں بڑے شاندار الفاظ میں تحسین فرمائی ہے۔ ارشاد باری ہے:

إِذْ تَصْعَدُونَ وَلَا تَلُونَ عَلَىٰ أَحَدٍ وَالرَّسُولُ يَدْعُوكُمْ فِي أُخْرَاكُمْ فَأَثَابَكُمْ غَمًّا بِغَمٍّ لِّكَيْلًا

تَحْزَنُوا عَلَىٰ مَا فَاتَكُمْ وَلَا مَا أَصَابَكُمْ ۗ وَاللَّهُ خَبِيرٌ بِمَا تَعْمَلُونَ ﴿۱۵۳﴾ (آل عمران ۳: ۱۵۳)

”یاد کرو جب تم بھاگے چلے جا رہے تھے، کسی کی طرف پلٹ کر دیکھنے تک کا ہوش تمہیں نہ تھا اور رسول تمہارے پیچھے تم کو پکار رہا تھا۔ اس وقت تمہاری اس روش کا بدلہ اللہ نے تمہیں یہ دیا کہ تم کو رنج پر رنج دیے تاکہ آئندہ کے لیے تمہیں یہ سبق ملے کہ جو کچھ تمہارے ہاتھ سے جائے یا جو مصیبت تم پر نازل ہو اس پر ملول نہ ہو۔ اللہ تمہارے سب اعمال سے باخبر ہے۔“

### جنگ میں غنودگی

جنگ کا پانسہ پلٹ جانے کے بعد صحابہ کو پے درپے صدمات اور غم برداشت کرنا پڑے۔

خطرات کی ان گھڑیوں میں اللہ تعالیٰ نے اہل ایمان پر کچھ دیر کے لیے غنودگی کی کیفیت طاری فرمادی۔ اس غنودگی میں عجیب سکینت تھی جس نے دلوں کا بوجھ ہلکا کر دیا اور غمزہ دلوں میں جرات و شجاعت کی لہر دوڑادی۔ اللہ تعالیٰ نے اس سلسلے میں ارشاد فرمایا:

ثُمَّ أَنْزَلَ عَلَيْكُمْ مِنْ بَعْدِ الْغَمِّ أَمْنًا نَّعَاسًا يُغْشَىٰ طَآئِفَةً مِّنْكُمْ ۗ (آل عمران ۳:

(۱۵۴)

اس غم کے بعد پھر اللہ نے تم میں سے کچھ لوگوں پر ایسی اطمینان کی سی حالت طاری کر دی کہ وہ اونگھنے لگے۔

یہ واقعہ بہت سے صحابہ کی زبانی نقل ہوا ہے۔ حضرت زبیر بن العوام رضی اللہ عنہ فرماتے ہیں کہ ”اس موقع پر جب خوف و ہراس پھیلا تو اللہ تعالیٰ نے ہمارے اوپر غنودگی طاری کر دی۔ ایک لمحے کے لیے ہم اونگھنے لگے۔ ہماری ٹھوڑیاں ہمارے سینوں سے جا لگیں۔“ حضرت کعب بن عمرو انصاری رضی اللہ عنہ بیان کرتے ہیں: ”میں اپنے قبیلے کے چودہ افراد کے ساتھ آنحضرت ﷺ کے گرد گھیرا ڈالے دفاع کر رہا تھا کہ اچانک ہمارے اوپر اونگھ طاری ہوئی، میں نے دیکھا کہ بشر بن براء بن معرور رضی اللہ عنہ کے ہاتھ سے ان کی تلوار گر پڑی اور انھیں پتہ بھی نہ چلا۔“ حضرت ابو طلحہ انصاری رضی اللہ عنہ نے بھی اسی طرح کا واقعہ بیان کیا ہے۔

### وفاداروں کے لیے معافی کا اعلان

میدان جنگ میں کچھ صحابہ سے یہ لغزش تو ہو گئی تھی کہ وہ پیٹھ پھیر کر بھاگ نکلے، مگر چونکہ وہ اللہ اور اس کے رسول کے وفادار تھے اور یہ پسپائی محض ایک انسانی غلطی تھی، اس لیے اللہ تعالیٰ نے اس پر سزائے تو کی، مگر ساتھ ہی ان وفاداروں کو معاف کر دینے کا اعلان بھی فرمادیا۔ ارشاد باری ہے:

إِنَّ الَّذِينَ تَوَلَّوْا مِنْكُمْ يَوْمَ الْتَقَى الْجَبِينِ ۗ إِنَّمَا اسْتَزَلَّهُمُ الشَّيْطَانُ بِبَعْضِ مَا كَسَبُوا ۗ وَ

لَقَدْ عَفَا اللَّهُ عَنْهُمْ ۗ إِنَّ اللَّهَ غَفُورٌ حَلِيمٌ ﴿۱۵۵﴾ (آل عمران ۱۵۵: ۳)



”تم میں سے جو لوگ مقابلے کے دن پیٹھ پھیر گئے تھے، ان کی اس لغزش کا سبب یہ تھا کہ ان کی بعض کمزوریوں کی وجہ سے شیطان نے ان کے قدم متزلزل کر دیے تھے۔ اللہ نے انہیں معاف کر دیا، اللہ بہت درگزر کرنے والا اور بردبار ہے۔“

### منافقین کی چالیں اور ان کا جواب

جنگ کے بعد منافقین نے لوگوں کو مزید چر کے لگانے کے لیے اپنی محفلوں میں مختلف انداز سے یہ کہنا شروع کیا کہ اگر فلاں کام نہ کیا جاتا تو نقصان نہ ہوتا، اگر فلاں اقدام کر لیا جاتا تو خیر گزر جاتی، اگر ہماری باتیں تسلیم کر لی جاتیں تو نتائج مختلف ہوتے۔ اسی طرح سے شہدا اور زخمیوں کے رشتہ داروں کے پاس جا کر انہیں حوصلہ دینے کے بجائے ان کے زخموں پر نمک پاشی کرتے ہوئے کہتے: کیا ہی بہتر ہوتا کہ یہ جوان رعنا اس جنگ میں شریک نہ ہوتا اور فلاں ہونہار سپوت جنگ میں نہ گیا ہوتا تو آج جوانی کی بہاروں سے لطف اندوز ہو رہا ہوتا۔ اللہ تعالیٰ نے ان کی خباثوں کا جواب دیتے ہوئے فرمایا:

وَ طَآئِفَةٌ قَدْ أَهَمَّتْهُمْ أَنفُسُهُمْ يَظُنُّونَ بِاللَّهِ غَيْرَ الْحَقِّ ظَنَّ الْجَاهِلِيَّةِ يَقُولُونَ هَلْ لَنَا مِنَ الْأَمْرِ مِنْ شَيْءٍ ۗ قُلْ إِنَّ الْأَمْرَ كُلَّهُ لِلَّهِ ۗ يُخْفُونَ فِي أَنفُسِهِمْ مَا لَا يُبْدُونَ لَكَ ۗ يَقُولُونَ لَوْ كَان لَنَا مِنَ الْأَمْرِ شَيْءٌ مَّا قَاتَلْنَا هَهُنَا ۗ قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَىٰ مَضَاجِعِهِمْ ۗ وَلِيَبْتَلِيَ اللَّهُ مَا فِي صُدُورِكُمْ وَلِيُبَحِّصَ مَا فِي قُلُوبِكُمْ ۗ وَاللَّهُ عَلِيمٌ بِذَاتِ الصُّدُورِ ﴿١٥٣﴾ (آل عمران ۳: ۱۵۳)

”مگر ایک دوسرا گروہ جس کے لیے ساری اہمیت بس اپنے مفاد ہی کی تھی، اللہ کے متعلق طرح طرح کے جاہلانہ گمان کرنے لگا جو سراسر خلاف حق تھے۔ یہ لوگ اب کہتے ہیں کہ ”اس کام کے چلانے میں ہمارا بھی کوئی حصہ ہے؟“ ان سے کہو۔ (کسی کا کوئی حصہ نہیں) اس کام کے سارے اختیارات اللہ کے ہاتھ میں ہیں۔“ دراصل یہ لوگ اپنے دلوں میں جو بات چھپائے ہوئے ہیں اسے تم پر ظاہر نہیں کرتے ان کا اصل مطلب یہ ہے کہ اگر

(قیادت کے) اختیارات میں ہمارا کچھ حصہ ہوتا تو یہاں ہم نہ مارے جاتے۔“ ان سے کہہ دو کہ ”اگر تم اپنے گھروں میں بھی ہوتے تو جن لوگوں کی موت لکھی ہوئی تھی وہ خود اپنی قتل گاہوں کی طرف نکل آتے۔“ اور یہ معاملہ جو پیش آیا، یہ تو اس لیے تھا کہ جو کچھ تمہارے سینوں میں پوشیدہ ہے اللہ اسے آزمالے اور جو کھوٹ تمہارے دلوں میں ہے اسے چھانٹ دے، اللہ دلوں کا حال خوب جانتا ہے۔“

نیز ارشاد فرمایا:

يَا أَيُّهَا الَّذِينَ آمَنُوا لَا تَكُونُوا كَالَّذِينَ كَفَرُوا وَقَالُوا لِإِخْوَانِهِمْ إِذَا ضَرَبُوا فِي الْأَرْضِ  
أَوْ كَانُوا غُزًى لَوْ كَانُوا عِنْدَنَا مَا مَاتُوا وَمَا قُتِلُوا لِيَجْعَلَ اللَّهُ ذَلِكُمْ حَسْرَةً فِي  
قُلُوبِهِمْ وَاللَّهُ يُحْيِي وَيُمِيتُ وَاللَّهُ بِمَا تَعْمَلُونَ بَصِيرٌ ﴿۱۵۸﴾ وَلَئِنْ قُتِلْتُمْ فِي سَبِيلِ اللَّهِ  
أَوْ مُتُّمْ لَمَغْفِرَةٌ مِّنَ اللَّهِ وَرَحْمَةٌ خَيْرٌ مِّمَّا يَجْمَعُونَ ﴿۱۵۹﴾ وَلَئِنْ مُتُّمْ أَوْ قُتِلْتُمْ لَإِلَى اللَّهِ  
تُحْشَرُونَ ﴿۱۶۰﴾ (آل عمران ۱۵۶: ۱۵۸-۱۵۹)

”اے لوگو جو ایمان لائے ہو، کافروں کی سی باتیں نہ کرو جن کے عزیز و اقارب اگر کبھی سفر پر جاتے ہیں یا جنگ میں شریک ہوتے ہیں (اور وہاں کسی حادثہ سے دوچار ہو جاتے ہیں) تو وہ کہتے ہیں کہ اگر وہ ہمارے پاس ہوتے تو نہ مارے جاتے اور نہ قتل ہوتے۔ اللہ اس قسم کی باتوں کو ان کے دلوں میں حسرت و اندوہ کا سبب بنا دیتا ہے۔ ورنہ دراصل مارنے اور جلانے والا تو اللہ ہی ہے اور تمہاری تمام حرکات پر وہی نگران ہے۔ اگر تم اللہ کی راہ میں مارے جاؤ یا مرجاؤ تو اللہ کی جو رحمت اور بخشش تمہارے حصہ میں آئے گی وہ ان ساری چیزوں سے زیادہ بہتر ہے جنہیں یہ لوگ جمع کرتے ہیں۔ خواہ تم مرو یا مارے جاؤ بہر حال تم سب کو سمٹ کر جانا اللہ ہی کی طرف ہے۔“

فتح و نصرت کا منبع ذات خداوندی ہے

انسان فتح و کامیابی کے لیے مادی وسائل پر انحصار کرتا اور انھی کو فیصلہ کن سمجھتا ہے۔ بندہ

مومن مادی وسائل حسب استطاعت مہیا تو کرتا ہے مگر اس کا تکیہ کبھی ان وسائل پر نہیں ہوتا۔ بلکہ وہ اللہ کی ذات پر بھروسہ کرتا ہے۔ منافقین اور کمزور دل لوگوں نے جنگ احد کے بعد کہا کہ اللہ کے نبی کی موجودگی میں شکست کیوں ہو گئی تھی۔ اس کے جواب میں اللہ نے ارشاد فرمایا:

إِنْ يَنْصُرْكُمْ اللَّهُ فَلَا غَالِبَ لَكُمْ ۚ وَإِنْ يَخْذُ لَكُمْ فَمَنْ ذَا الَّذِي يَنْصُرُكُمْ مِنْ بَعْدِي ۗ وَعَلَى اللَّهِ فَلْيَتَوَكَّلِ الْمُؤْمِنُونَ ﴿۱۶۰﴾ (آل عمران ۱۶۰:۳)

”اللہ تمہاری مدد پر ہو تو کوئی طاقت تم پر غالب آنے والی نہیں، اور وہ تمہیں چھوڑ دے، تو اس کے بعد کون ہے جو تمہاری مدد کر سکتا ہو؟ پس جو سچے مومن ہیں، ان کو اللہ ہی پر بھروسہ کرنا چاہیے۔“

رسول اکرم، رحمت ربانی، انعام خداوندی

حضور اکرم ﷺ کی ذات اقدس پوری کائنات کے لیے سراپا رحمت ہے۔ اللہ تعالیٰ کی بے شمار نعمتوں میں سے انسانیت پر سب سے بڑا انعام رسول رحمت ﷺ کا وجود مسعود ہے۔ آپ رحمتہ للعالمین تھے اور مومنین کے ساتھ تو آپ کی شفقت و مودت بے مثال تھی۔ جنگ احد کے بعد جب مخالفین نے آپ کی ذات بابرکات پر انگلیاں اٹھانا شروع کیں تو اللہ تعالیٰ نے اس کے جواب میں آپ کی توصیف و مدح میں ارشاد فرمایا:

فَبِمَا رَحْمَةٍ مِنَ اللَّهِ لِنْتَ لَهُمْ ۚ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ ۚ فَإِذَا عَزَمْتَ فَتَوَكَّلْ عَلَى اللَّهِ ۚ إِنَّ اللَّهَ يُحِبُّ الْمُتَوَكِّلِينَ ﴿۱۵۹﴾ (آل عمران ۱۵۹:۳)

”(اے پیغمبر) یہ اللہ کی بڑی رحمت ہے کہ تم ان لوگوں کے لیے بہت نرم مزاج واقع ہوئے ورنہ اگر کہیں تم تند خو اور سنگدل ہوتے تو یہ سب تمہارے گرد و پیش سے چھٹ جاتے۔ ان کے قصور معاف کر دو، ان کے حق میں دعائے مغفرت کرو اور دین کے کام میں ان کو بھی شریک مشورہ رکھو، پھر تمہارا عزم کسی رائے پر مستحکم ہو جائے تو اللہ پر بھروسہ

کرو۔ اللہ کو وہ لوگ پسند ہیں جو اسی کے بھروسہ پر کام کرتے ہیں۔“

نیز فرمایا:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ  
وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ ﴿۱۶۳﴾ (آل  
عمران ۳: ۱۶۳)

”درحقیقت اہل ایمان پر تو اللہ نے یہ بہت بڑا احسان کیا ہے کہ ان کے درمیان خود اُنہی  
میں سے ایک ایسا پیغمبر اٹھایا جو اس کی آیات انھیں سناتا ہے، ان کی زندگیوں کو سنوارتا ہے اور ان  
کو کتاب اور دانائی کی تعلیم دیتا ہے، حالانکہ اس سے پہلے یہی لوگ صریح گمراہیوں میں پڑے  
ہوئے تھے۔“

راہ حق کے شہداء۔ زندہ جاوید، خوش و خرم

منافقین شہداء کے بارے میں طرح طرح کی باتیں کر رہے تھے اور جنگ اُحد کو اہل مدینہ  
کے لیے بہت بڑا سانحہ قرار دے رہے تھے۔ اللہ تعالیٰ نے ان کی حرکتوں کا جواب دیتے ہوئے  
شہداء کے درجات عالیہ اور شان رفیعہ کا یوں تذکرہ فرمایا:

وَلَا تَحْسَبَنَّ الَّذِينَ قَاتَلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ ﴿۱۶۴﴾  
فَرِحِينَ بِمَا آتَاهُمُ اللَّهُ مِنْ فَضْلِهِ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا  
خَوْفٌ عَلَيْهِمْ وَلَا هُمْ يَحْزَنُونَ ﴿۱۶۵﴾ يَسْتَبْشِرُونَ بِنِعْمَةِ اللَّهِ وَفَضْلِهِ وَأَنَّ اللَّهَ لَا  
يُضِيعُ أَجْرَ الْمُؤْمِنِينَ ﴿۱۶۶﴾ (آل عمران ۳: ۱۶۴-۱۶۶)

”جو لوگ اللہ کی راہ میں قتل ہوئے ہیں انھیں مردہ نہ سمجھو، وہ تو حقیقت میں زندہ ہیں،  
اپنے رب کے پاس رزق پارہے ہیں، جو کچھ اللہ نے اپنے فضل سے انھیں دیا ہے اس پر  
خوش و خرم ہیں اور مطمئن ہیں کہ جو اہل ایمان ان کے پیچھے دنیا میں رہ گئے ہیں اور ابھی  
وہاں نہیں پہنچے ہیں ان کے لیے بھی کسی خوف اور رنج کا موقع نہیں ہے۔ وہ اللہ کے انعام

اور اس کے فضل پر شاداں و فرحاں ہیں اور ان کو معلوم ہو چکا ہے کہ اللہ مومنوں کے اجر کو ضائع نہیں کرتا۔

ان آیات کے حوالے سے حضرت عبداللہ بن حرام رضی اللہ عنہ کی شہادت اور شہید کے بیٹے حضرت جابر بن عبداللہ رضی اللہ عنہ سے رسول رحمت صلی اللہ علیہ وسلم کی گفتگو کا تذکرہ سابقہ صفحات میں گزر چکا ہے۔ اہل ایمان تو پہلے بھی جذبہ شہادت سے سرشار تھے اور راہِ خدا میں اپنی جانیں نچھاور کرنا ان کی تمنا اور آرزو تھی۔ وہ دنیا کے بدلے میں جنت کے طلبگار تھے۔ ان آیات کے نازل ہو جانے کے بعد ان کو مزید اطمینان قلب حاصل ہوا اور ان کا غم دور اور صدمہ ہلکا ہو گیا۔

### مجاہدین کی مدح و تعریف

قریش کی فوجوں کے واپس پلٹنے کی خبر سن کر آنحضرت ﷺ نے منادی کرائی کہ لوگ دشمن کے مقابلے کے لیے تیار ہو جائیں تو چشمِ فلک نے ایسا ایمان افروز منظر دیکھا جو تاریخ میں اس سے قبل کبھی رونما نہیں ہوا تھا۔ صحابہ کرام کی جا شاری، اللہ اور اس کے رسول سے والہانہ محبت، دین اسلام پر سب کچھ قربان کر دینے کا جذبہ اور طاغوتی قوتوں کے سامنے کبھی ہتھیار نہ ڈالنے کا عزم اللہ تعالیٰ کو اتنا پسند آیا کہ اس نے اپنی لازوال کتاب کے مقدس صفحات میں اس منظر کو قیامت تک کے لیے زندہ جاوید کر دیا۔ مجاہدین سر بکف کے لیے اس سے بڑا تمغہ اور کیا ہو سکتا ہے کہ خالق کائنات ان کی تعریف و مدح کے لیے وحی نازل فرمائے۔ اس سلسلے کی آیات کو جتنی مرتبہ بھی پڑھا جائے ایک عجیب کیف و سرور حاصل ہوتا ہے۔ بلاشبہ آنحضرت ﷺ کے تربیت یافتہ صحابہ دنیا کی سب سے بہترین انسانی جماعت تھے۔ خیر القرون کی تفسیر دیکھنا ہو تو ان آیات کو پڑھیے۔

ارشاد باری ہے:

الَّذِينَ اسْتَجَابُوا لِرَبِّهِمْ وَالرُّسُولِ مِنْ بَعْدِ مَا اَصَابَهُمُ الْقَرْحُ لِلَّذِينَ احْسَنُوا مِنْهُمْ وَ  
اتَّقُوا اَجْرَ عَظِيمٍ ﴿۱۷﴾ الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ  
اِيْمَانًا وَقَالُوا حَسْبُنَا اللّٰهُ وَنِعْمَ الْوَكِيْلُ ﴿۱۸﴾ فَانْقَلَبُوا بِنِعْمَةِ رَبِّهِمْ اِلَى الْوٰطِنِ الَّذِي اَنْزَلْنَا مِنْ قَبْلِهِ لَكُمُ الْفُرْقَانَ وَفَضَّلَ لَكُمْ اِيْمَانَهُمْ

سُوْرًا ۙ وَاتَّبِعُوا رِضْوَانَ اللَّهِ ۗ وَاللَّهُ ذُو فَضْلٍ عَظِيمٍ ﴿۱۷۵﴾ اِنَّمَا ذَلِكُمُ الشَّيْطَانُ يُخَوِّفُ  
 اَوْلِيَاءَهُ ۗ فَلَا تَخَافُوهُمْ وَخَافُوْنَ اِنْ كُنْتُمْ مُؤْمِنِيْنَ ﴿۱۷۶﴾ (آل عمران ۳: ۱۷۲-۱۷۵)  
 ”جن لوگوں نے زخم کھانے کے بعد بھی اللہ اور رسول کی پکار پر لبیک کہا، ان میں جو  
 اشخاص نیکو کار اور پرہیزگار ہیں ان کے لیے بڑا اجر ہے۔ اور وہ جن سے لوگوں نے کہا  
 کہ تمہارے خلاف بڑی فوجیں جمع ہوئی ہیں، ان سے ڈرو، تو یہ سن کر ان کا ایمان اور  
 بڑھ گیا اور انہوں نے (اس نازک گھڑی میں جرات مندی سے) جواب دیا کہ  
 ”ہمارے لیے اللہ کافی ہے اور وہی بہترین کارساز ہے۔“ (وہ پروانہ وار اللہ کی راہ میں  
 نکلے) آخر کار اللہ تعالیٰ کی نعمت اور فضل کے ساتھ (بخیریت) پلٹ آئے۔ ان کو کسی قسم کا  
 ضرر بھی نہ پہنچا اور اللہ کی رضا پر چلنے کا شرف بھی انہیں حاصل ہو گیا، اللہ بڑا فضل فرمانے  
 والا ہے۔ اب تمہیں معلوم ہو گیا کہ وہ دراصل شیطان تھا جو اپنے دوستوں سے (تم کو)  
 خواہ مخواہ ڈرا رہا تھا: لہذا آئندہ تم انسانوں سے نہ ڈرنا، مجھ سے ڈرنا اگر تم حقیقت میں  
 صاحب ایمان ہو۔“

### کفار و منافقین اللہ کی پکڑ سے نہ بچ سکیں گے

منافقین اور کفار کے بارے میں اس سلسلہ آیات میں اللہ تعالیٰ نے ارشاد فرمایا:

وَمَا اَصَابَكُمْ يَوْمَ التَّتَى الْجَبْعِ فَبِاِذْنِ اللّٰهِ وَ لِيَعْلَمَ الْمُؤْمِنِيْنَ ﴿۱۷۷﴾ وَ لِيَعْلَمَ الَّذِيْنَ  
 نَافَقُوْا ۗ وَ قِيْلَ لَهُمْ تَعَالَوْا قَاتِلُوْا فِيْ سَبِيْلِ اللّٰهِ اَوْ اَدْفَعُوْا ۗ قَالُوْا لَوْ نَعْلَمُ قِتَالًا لَا  
 اَتَّبِعْنٰكُمْ ۗ هُمْ لِلْكَفْرِ يَوْمِيْنِ اَقْرَبُ مِنْهُمْ لِلْاِيْمَانِ ۗ يَقُوْلُوْنَ بِاَفْوَاهِهِمْ مَا لَيْسَ فِيْ  
 قُلُوْبِهِمْ ۗ وَاللّٰهُ اَعْلَمُ بِمَا يَكْتُمُوْنَ ﴿۱۷۸﴾ الَّذِيْنَ قَالُوْا لِاِخْوَانِهِمْ وَقَعَدُوْا لَوْ اَطَاعُوْنَا مَا قَاتِلُوْا  
 قُلْ فَاذْرُوْا عَنۢ اَنْفُسِكُمُ الْمَوْتَ اِنْ كُنْتُمْ صٰدِقِيْنَ ﴿۱۷۹﴾ (آل عمران ۳: ۱۷۶-۱۷۸)

”جو نقصان لڑائی کے دن تمہیں پہنچا وہ اللہ کے اذن سے تھا اور اس لیے تھا کہ اللہ دیکھ لے تم  
 میں سے مومن کون ہیں اور منافق کون۔ منافقین تو وہ ہیں کہ جب ان سے کہا گیا کہ آؤ اللہ

کی راہ میں جنگ کرو یا کم از کم (اپنے شہر کی) مدافعت ہی کرو، تو کہنے لگے، اگر ہمیں علم ہوتا کہ آج جنگ ہوگی تو ہم ضرور تمہارے ساتھ چلتے۔ یہ بات جب وہ کہہ رہے تھے اس وقت وہ ایمان کی بہ نسبت کفر سے زیادہ قریب تھے۔ وہ اپنی زبانوں سے وہ باتیں کہتے ہیں جو ان کے دلوں میں نہیں ہوتیں اور جو کچھ وہ دلوں میں چھپاتے ہیں، اللہ اسے خوب جانتا ہے۔ یہ وہی لوگ ہیں جو خود تو بیٹھے رہے اور ان کے جو بھائی بند لڑنے گئے اور مارے گئے ان کے متعلق انہوں نے کہہ دیا کہ اگر وہ ہماری بات مان لیتے تو نہ مارے جاتے، ان سے کہو اگر تم اپنے اس قول میں سچے ہو تو خود تمہاری موت جب آئے اسے ٹال کر دکھا دینا۔“

نیز فرمایا:

إِنَّ الَّذِينَ اسْتَرَوْا الْكُفْرَ بِالْإِيمَانِ لَنْ يَصُرُوا اللَّهُ شَيْعًا ۖ وَ لَهُمْ عَذَابٌ أَلِيمٌ ﴿۱۴۸﴾ وَلَا يَحْسَبَنَّ الَّذِينَ كَفَرُوا أَنَّمَا نُبِئَ لَهُمْ خَيْرٌ لَّا أَنفُسِهِمْ ۗ إِنَّمَا نُبِئُ لَهُمْ لِيَزِدُوا إِشْيَاءَ ۖ وَ لَهُمْ عَذَابٌ مُّهِينٌ ﴿۱۴۹﴾ (آل عمران ۱۴۸-۱۴۹)

”جو لوگ ایمان کو چھوڑ کر کفر کے خریدار بنے ہیں وہ یقیناً اللہ کا کوئی نقصان نہیں کر رہے ہیں، ان کے لیے دردناک عذاب تیار ہے۔ یہ ڈھیل جو ہم انہیں دیے جاتے ہیں اس کو یہ کافر اپنے حق میں بہتری نہ سمجھیں، ہم تو انہیں اس لیے ڈھیل دے رہے ہیں کہ یہ خوب بارگناہ سمیٹ لیں، پھر ان کے لیے سخت ذلیل کرنے والی سزا ہے۔“

جنگ احد کے بعد قریش مکہ کے مشرکین اور عرب کے دیگر اسلام دشمن عناصر اسلام کے مقابلے پر جری ہو گئے تھے۔ انہوں نے مختلف چیرہ دستیوں کے ذریعے مسلمانوں کو زچ کرنا شروع کر دیا تھا۔ ان کی کارستانیوں اور چلت پھرت پر مسلمان آزرده ہوتے تھے۔ اس پر اللہ تعالیٰ نے اپنے نبی اور ان کی وساطت سے اہل ایمان کو تسلی دیتے ہوئے فرمایا:

لَا يَغْرَبُكَ تَقَلُّبُ الَّذِينَ كَفَرُوا فِي الْبِلَادِ ۗ مَتَاعٌ قَلِيلٌ ۖ ثُمَّ مَا لَهُمْ جَهَنَّمَ ۖ وَ يَبْسُ الْبِهَادُ ﴿۱۹۶﴾ (آل عمران ۱۹۶-۱۹۷)

”اے نبی! دنیا کے ملکوں میں خدا کے نافرمان لوگوں کی چلت پھرت تمہیں کسی دھوکے میں نہ ڈالے۔ یہ محض چند روزہ زندگی کا تھوڑا سا لطف ہے، پھر یہ سب جہنم میں جائیں گے جو بدترین جائے قرار ہے۔“

### اصل کامیابی آخرت کی کامیابی ہے

جنگ احد میں جانوں کے نذرانے بھی پیش کیے گئے اور زخموں کے تمنغے بھی جسموں پر سجائے گئے۔ اللہ تعالیٰ نے دنیا کی اس عارضی زندگی اور آخرت کی دائمی حیات کا موازنہ کر کے بتایا کہ اصل کامیابی یہاں نہیں آخرت میں ہوگی، جو وہاں کامیاب ہو گیا وہی کامیاب ہے اور جو وہاں ناکام ہو گیا اس کی تباہی و بربادی میں کوئی شک نہیں۔ موت تو ہر ایک کے لیے مقدر اور اس کا وقت مقرر ہے۔ موت سے کیا ڈرنا۔ ارشاد فرمایا:

كُلُّ نَفْسٍ ذَا آيَةٍ الْمَوْتِ ۗ وَ إِنَّمَا تَوْفِيقُونَ أَجُورًا كُمْ يَوْمَ الْقِيَامَةِ ۗ فَمَنْ رُحِزَ  
عَنِ النَّارِ وَأَدْخِلَ الْجَنَّةَ فَقَدْ فَازَ ۗ وَمَا الْحَيَاةُ الدُّنْيَا إِلَّا مَتَاعُ الْغُرُورِ ﴿۱۸۵﴾  
(آل عمران ۱۸۵: ۳)

”ہر شخص کو مرنا ہے اور تم سب اپنے اپنے پورے اجر قیامت کے روز پانے والے ہو۔ کامیاب دراصل وہ ہے جو وہاں آتش دوزخ سے بچ جائے اور جنت میں داخل کر دیا جائے۔ رہی یہ دنیا، تو یہ محض ایک ظاہر فریب چیز ہے۔“

صحابہ کرام نے یہ نکتہ اچھی طرح سمجھ لیا تھا۔ وہ جان قربان کرتے وقت یہی پکارا کرتے تھے:

”رب کعبہ کی قسم مجھے کامیابی مل گئی۔“

آیت نمبر ۱۹۰ سے ۱۹۴ تک اہل ایمان کی صفت تدبر و تفکر اور اللہ تعالیٰ سے ان کی دعا و مناجات کا ذکر کیا گیا ہے۔ مسلمانوں کی طویل دعا کے بعد اللہ تعالیٰ نے اپنی طرف سے ان کو خوشخبری سنائی ہے کہ اس نے ان کی دعا سن لی ہے اور اسے قبول فرمایا ہے۔ ارشاد باری ہے:

فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِّنْكُمْ مِّمَّنْ ذَكَرُوا آلِيَّ بَعْضُكُمْ مِّنْ



بَعْضٌ ۚ فَأَلْزَمَ الْكَيْدَ وَالْجُرْؤَانَ وَأُخْرِجُوا مِنْ دِيَارِهِمْ وَأُودُوا فِي سَبِيلِ وَ قَتَلُوا وَقَتِلُوا  
لَا كُفْرَانَ عَنْهُمْ سَيِّئَاتِهِمْ وَلَا ذُخْلَهُمْ جَنَّتِ تَجْرِي مِنْ تَحْتِهَا الْأَنْهَارُ ۚ ثَوَابًا مِمَّنْ عِنْدَ اللَّهِ ۗ  
وَاللَّهُ عِنْدَهُ حُسْنُ الثَّوَابِ ﴿۱۹۵﴾ (آل عمران ۳: ۱۹۵)

”جواب میں ان کے رب نے فرمایا: ”میں تم میں سے کسی کا عمل ضائع کرنے والا نہیں ہوں۔ خواہ مرد ہو یا عورت، تم سب ایک دوسرے کے ہم جنس ہو، لہذا جن لوگوں نے میری خاطر اپنے وطن چھوڑے اور جو میری راہ میں اپنے گھروں سے نکالے گئے اور ستائے گئے اور میرے لیے لڑے اور مارے گئے، ان کے سب قصور میں معاف کر دوں گا اور انہیں ایسے باغوں میں داخل کروں گا جن کے نیچے نہریں بہتی ہوں گی۔ یہ ان کی جزا ہے اللہ کے ہاں اور بہترین جزا اللہ ہی کے پاس ہے۔“

کافروں کے لیے تو اس دنیا میں اللہ نے ان کی رسی دراز کر کے مال و متاع حیات کا وافر سامان مہیا کر دیا ہے، مگر آخرت میں ان کو سوائے عذاب کے کچھ نہ ملے گا۔ ان کے مقابلے میں اہل حق سے یہ وعدہ کیا گیا ہے:

لَكِنَّ الَّذِينَ اتَّقَوْا رَبَّهُمْ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا نُزُلًا مِمَّنْ عِنْدَ اللَّهِ ۗ وَمَا عِنْدَ اللَّهِ خَيْرٌ لِّلَّذَّابِرِ ۗ ﴿۱۹۸﴾ (آل عمران ۳: ۱۹۸)

”برعکس کافروں کے، جو لوگ اپنے رب سے ڈرتے ہوئے زندگی بسر کرتے ہیں ان باغوں میں ہمیشہ رہیں گے، اللہ کی طرف سے یہ سامان ضیافت ہے ان کے لیے اور جو کچھ اللہ کے پاس ہے، نیک لوگوں کے لیے وہی سب سے بہتر ہے۔“

### اہل کتاب کے مومنین

اہل کتاب (یہود و نصاریٰ) کی اکثریت اسلام دشمن تھی۔ وہ مشرکین کے ساتھ مل کر مسلمانوں کو ہر وقت گزند پہنچانے کی کوشش کرتے رہتے تھے۔ اس سورہ میں اللہ تعالیٰ نے ایسے لوگوں کی شدید مذمت بھی کی ہے اور انہیں دردناک عذاب کی وعید بھی سنائی ہے، مگر اہل کتاب

میں سے کچھ لوگ ایسے بھی تھے جن کی روش اکثریت سے مختلف تھی۔ ان کے بارے میں ارشاد فرمایا گیا ہے:

وَأَنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنزِلَ إِلَيْكُمْ وَمَا أُنزِلَ إِلَيْهِمْ خَشِعِينَ  
لِلَّهِ لَا يَشْتَرُونَ بِآيَاتِ اللَّهِ ثَمَنًا قَلِيلًا ۗ أُولَٰئِكَ لَهُمْ أَجْرُهُمْ عِنْدَ رَبِّهِمْ ۗ إِنَّ اللَّهَ سَرِيعُ  
الْحِسَابِ ﴿۱۹۹﴾ (آل عمران ۱۹۹)

”اہل کتاب میں بھی کچھ لوگ ایسے ہیں جو اللہ کو مانتے ہیں، اس کتاب پر ایمان لاتے ہیں جو تمہاری طرف بھیجی گئی ہے اور اس کتاب پر بھی ایمان رکھتے ہیں جو اس سے پہلے خود ان کی طرف بھیجی گئی تھی اللہ کے آگے جھکے ہوئے ہیں، اور اللہ کی آیات کو تھوڑی سی قیمت پر بیچ نہیں دیتے۔ ان کا اجر ان کے رب کے پاس ہے اور اللہ حساب چکانے میں دیر نہیں لگاتا۔“

ابتلا و آزمائش کے لیے تیار رہنے کا حکم

میدان اُحد میں جو چر کے لگے تھے وہ آخری تو نہ تھے۔ باطل کے ساتھ ابھی بہت سے میدانوں میں نبرد آزما ہونا تھا۔ اہل حق کو بتایا گیا کہ ثابت قدمی اور جرات سے اپنی ڈگر پر چلتے رہنا۔ تمہارے دشمن تمہیں کبھی چین سے نہ بیٹھنے دیں گے، مگر تمہارا راستہ عزیمت کا راستہ ہے، تمہیں اس کے تقاضوں کو سمجھنا اور پورا کرنا ہوگا۔

ارشاد فرمایا:

لَتُبْلَوْنَ فِيْ أَمْوَالِكُمْ وَأَنْفُسِكُمْ ۗ وَلَتَسْعُنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا ۗ وَإِنْ تَصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ ﴿۱۸۶﴾ (آل عمران ۱۸۶)

”مسلمانو! تمہیں مال اور جان دونوں کی آزمائشیں پیش آکر رہیں گی اور تم اہل کتاب اور مشرکین سے بہت سی تکلیف دہ باتیں سنو گے۔ اگر ان سب حالات میں تم صبر اور خدا

ترسی کی روش پر قائم رہو تو یہ بڑے حوصلہ کا کام ہے۔“

سورہ آل عمران کا مرکزی مضمون غزوة احد ہے۔ غزوات کا جو سلسلہ بدر کی فتح سے شروع ہوا تھا وہ تسلسل کے ساتھ جاری رہا۔ احد کی مشکل گھاٹی سے گزرنے کے بعد بھی کئی کٹھن منازل آئیں، مگر مجاہدین سر بکف اور جانثاران کفن بدوش ہر منزل سے کامیاب گزرے۔ ان منزلوں سے عہدہ برآ ہونے کے لیے سورہ آل عمران کی آخری آیت میں ایک مستقل حکم یوں دیا گیا:

يَا أَيُّهَا الَّذِينَ آمَنُوا صَبِرُوا وَصَابِرُوا وَرَابِطُوا ۚ وَاتَّقُوا اللَّهَ لَعَلَّكُمْ تُفْلِحُونَ ﴿۳۰۰﴾ (آل عمران ۳: ۲۰۰)

”اے لوگو جو ایمان لائے ہو، صبر سے کام لو، باطل پرستوں کے مقابلہ میں پامردی دکھاؤ، حق کی خدمت کے لیے کمر بستہ رہو، اور اللہ سے ڈرتے رہو، امید ہے کہ فلاح پاؤ گے۔“



## شہدائے احد

میدان احد میں ستر صحابہ نے جام شہادت نوش فرمایا۔ ان شہدا میں سے بہت بڑی اکثریت انصار سے تعلق رکھتی تھی۔ انصار میں سے بھی قبیلہ خزرج کے شہدا کی تعداد زیادہ تھی، کیونکہ آبادی کے لحاظ سے بھی وہ بنو اوس سے مقدم تھے۔ محدثین اور مؤرخین نے شہدا کی جو فہرست دی ہے اس کے مطابق مندرجہ ذیل اسمائے گرامی ہماری نظر سے گزرے ہیں:

- ۱- سیدنا حمزہ بن عبدالمطلب رضی اللہ عنہ (اسد اللہ و اسد رسولہ)
- ۲- عبد اللہ بن جحش رضی اللہ عنہ (آنحضرت ﷺ کے پھوپھی زاد بھائی)
- ۳- مصعب بن عمیر رضی اللہ عنہ (مکہ کا شہزادہ، احد کا علمبردار)
- ۴- شماس بن عثمان مخزومی رضی اللہ عنہ (بہت خوبصورت نوجوان۔ شدید زخمی ہو گئے جنگ کے ایک دن بعد مدینہ منورہ میں شہادت پائی اور جنت البقیع میں دفن کیے گئے۔)
- اوپر کے چار صحابہ مہاجرین میں سے تھے۔ بنو عبد الاشہل قبیلہ اوس کی ایک شاخ تھی۔ سید الاوس حضرت سعد بن معاذ رضی اللہ عنہ اسی خاندان میں سے تھے۔ اس خاندان کے چودہ جوان مرد میدان میں خلعت شہادت سے سرفراز ہوئے۔ ان کے نام درج ذیل ہیں:
- ۵- عمرو بن معاذ بن نعمان رضی اللہ عنہ (حضرت سعد بن معاذ رضی اللہ عنہ کے چھوٹے بھائی)
- ۶- حارث بن انس بن رافع رضی اللہ عنہ
- ۷- عمارہ بن زیاد بن سکین رضی اللہ عنہ (اسی بطل جلیل نے آنحضرت ﷺ کا دفاع کرتے ہوئے اپنی جان قربان کر دی۔ آخری وقت میں اپنے گال آنحضرت ﷺ کے قدموں پر رکھ دیے اور کہا یہی میری تمنا تھی۔)

- ۸- سلمہ بن ثابت بن قش رضی اللہ عنہ
- ۹- عمرو بن ثابت بن قش رضی اللہ عنہ (یہ وہ جنتی ہے جس نے کوئی نماز نہ پڑھی اور نہ روزہ رکھا۔ اوپر کے صفحات میں ان کی شہادت کا تذکرہ گزر چکا ہے۔ یہ اصیرم کے نام سے معروف تھے)
- ۱۰- ثابت بن قش رضی اللہ عنہ (ان کو بڑھاپے کی وجہ سے مدینے میں چھوڑ دیا گیا تھا، مگر جوش جہاد اور جذبہ شہادت سے سرشار یہ جنگ میں شریک ہو گئے اور اپنے دونوں بیٹوں کے ساتھ شہادت پائی)۔
- ۱۱- حسیل بن جابر رضی اللہ عنہ (یہ یمان کے نام سے معروف تھے۔ حضرت حذیفہ بن یمان رضی اللہ عنہ کے والد تھے۔ غلطی سے مسلمانوں کے ہاتھوں شہید ہو گئے)۔
- ۱۲- صفی بن قنیطی رضی اللہ عنہ
- ۱۳- حباب بن قنیطی رضی اللہ عنہ
- ۱۴- عباد بن سہل رضی اللہ عنہ
- ۱۵- حارث بن اوس بن معاذ رضی اللہ عنہ (یہ حضرت سعد بن معاذ رضی اللہ عنہ کے بھتیجے تھے۔ ۲۸ سال کی عمر میں شہید ہوئے)۔
- ۱۶- رفاعہ بن قش رضی اللہ عنہ (یہ حضرت ثابت بن قش رضی اللہ عنہ (نمبر ۱۰) کے بھائی تھے)
- ۱۷- ایاس بن اوس بن عتیک رضی اللہ عنہ
- ۱۸- عبید بن التیہان رضی اللہ عنہ (انہوں نے بیعت عقبہ اور جنگ بدر میں شرکت فرمائی)۔ قبیلہ اوس کے دیگر خاندانوں میں سے اکادکا افراد شہید ہوئے جن کی تفصیل مندرجہ ذیل ہے:
- ۱۹- یزید بن خاطب بن امیہ بن رافع رضی اللہ عنہ (قبیلہ اوس کی شاخ بنو ظفر میں سے تھے)۔
- ۲۰- ابوسفیان بن حارث بن قیس بن زید رضی اللہ عنہ (ان کی کنیت ابوالبنات تھی۔ میدان احد میں جب مسلمانوں کے قدم اکھڑے تو ان پر عجیب کیفیت طاری ہو گئی۔ ان کی کوئی اولاد زینہ

نہ تھی۔ اپنی بیٹیوں سے بے پناہ محبت کرتے تھے۔ مسلمانوں کے قدم اکھڑتے ہوئے دیکھے تو کہا: ”اے اللہ! میں یہاں سے اپنی بیٹیوں کے پاس نہیں جانا چاہتا میں شہادت کی آرزو لے کر آیا ہوں، یہاں سے جنت کی طرف کوچ کرنا چاہتا ہوں۔“ ان کی شہادت کے بعد آنحضور ﷺ نے ان کی بڑی تعریف کی اور ان کے حق میں اور ان کے اہل و عیال کے حق میں دعا فرمائی۔

۲۱- حنظلہ بن ابی عامر رضی اللہ عنہ بن صفی بن نعمان بن مالک (غسیل الملائکہ، ان کی شہادت کا واقعہ گزشتہ صفحات میں تفصیل سے گزر چکا ہے)۔

۲۲- حبیب بن یزید بن تیم رضی اللہ عنہ

یہ تینوں صحابہ بنو اوس کی شاخ بنو ضبیعہ میں سے تھے۔

۲۳- انیس بن قتادہ رضی اللہ عنہ (بنو اوس کی شاخ بنو عبید میں سے تھے)

۲۴- ابو حنیہ بن عمرو بن ثابت رضی اللہ عنہ (ان کا نام عامر بن عمرو تھا۔ یہ بدر کے شرکاء میں سے تھے۔

ابن ہشام نے شہدائے احد میں ان کا نام ابو حنیہ بھی لکھا اور ابو حنیہ بھی۔ ابن اسحاق ابو حنیہ

لکھتے ہیں جبکہ واقدی 'ن' کے ساتھ ابو حنیہ)۔ دیکھیے: سیرة ابن ہشام، القسم الثانی،

ص ۲۳۔

۲۵- عبداللہ بن جبیر رضی اللہ عنہ (یہ تیر اندازوں کے کمانڈر تھے۔ جب تیر اندازوں نے اپنی جگہ چھوڑ

دی تو یہ چند ساتھیوں کے ساتھ درے پر ڈٹے رہے۔ انھوں نے حملہ آور فوج کو روکنے کی

بھرپور کوشش کی اور درے پر ہی شہید ہو گئے)۔ یہ دونوں صحابہ قبیلہ اوس کی شاخ بنو ثعلبہ

بن عمرو بن عوف میں سے تھے۔

۲۶- خیشمہ، ابو سعد بن خیشمہ رضی اللہ عنہ (قبیلہ اوس کی شاخ بنو سلم میں سے تھے)

۲۷- سلیم بن حاطب رضی اللہ عنہ (قبیلہ اوس کی شاخ بنو معاویہ بن مالک میں سے تھے۔ بدر میں بھی

شریک ہوئے)

۲۸- عبداللہ بن سلمہ (یہ اصلاً قبیلہ بلی سے تعلق رکھتے تھے اور بنو خزرج کی شاخ العجلان کے حلیف تھے۔ بڑے بہادر اور ماہر جنگجو تھے)۔

قبیلہ خزرج کی شاخ بنو نجار میں سے ۱۲ صحابہ نے شہادت پائی۔

۲۹- عمرو بن قیس بن زید بن سواد رضی اللہ عنہ

۳۰- قیس بن عمرو بن قیس رضی اللہ عنہ

۳۱- ثابت بن عمرو بن زید رضی اللہ عنہ (یہ اصلاً قبیلہ اشجع سے تھے۔ بنو نجار کے حلیف تھے)۔

۳۲- عامر بن مخلص بن حارث رضی اللہ عنہ

۳۳- ابوہبیرہ بن حارث بن علقمہ بن عمرو رضی اللہ عنہ (یہ بڑے بہادر تھے۔ ان کو سات جوانمردوں کے

برابر سمجھا جاتا تھا۔ یہ خالد بن ولید کے ہاتھوں اس وقت شہید ہوئے جب انھوں نے ایک

مشرک کو زمین پر پٹخ کر اس طرح ذبح کیا جیسے بکری ذبح کی جاتی ہے)۔

۳۴- عمرو بن مطرف بن علقمہ بن عمرو رضی اللہ عنہ

۳۵- اوس بن ثابت بن منذر رضی اللہ عنہ (شاعر رسول حضرت حسان بن ثابت رضی اللہ عنہ کے بھائی تھے۔

بیعت عقبہ اور بدر دونوں میں شریک رہے)۔

۳۶- انس بن نصر بن ضمضم بن زید بن حرام (خادم رسول حضرت انس بن مالک کے حقیقی چچا

تھے۔ شہادت کا ایمان افروز واقعہ پچھلے صفحات میں گزر چکا ہے)۔

۳۷- قیس بن مخلص بن ثعلبہ بن صخر رضی اللہ عنہ

۳۸- کیسان رضی اللہ عنہ (بنو مازن بن نجار کے غلام تھے)

۳۹- سلیم بن حارث بن ثعلبہ بن کعب النجاری رضی اللہ عنہ

۴۰- نعمان بن عبد عمرو بن مسعود بن کعب النجاری رضی اللہ عنہ

۴۱- خارجہ بن زید بن ابی زہیر رضی اللہ عنہ (بڑے بہادر اور جوانمرد تھے۔ میدان احد میں ان کی

شہادت پر صفوان بن امیہ نے بڑی خوشی منائی تھی۔ ان کی بیٹی حضرت حبیبہ رضی اللہ عنہا حضرت

- ابوبکر رضی اللہ عنہ کی بیوی تھیں۔ ام کلثوم بنت ابی بکر ان ہی کے بطن سے پیدا ہوئیں (
- ۴۲- سعد بن ربیع بن عمرو بن ابی زہیر رضی اللہ عنہ (سعد بن ربیع بڑے بلند پایہ صحابی تھے۔  
آنحضور ﷺ کو ان سے بڑی محبت تھی۔ ان کی شہادت کا واقعہ گزر چکا ہے۔ حضرت  
سعد رضی اللہ عنہ اور حضرت خارجہ رضی اللہ عنہا ایک ہی قبر میں دفن کیے گئے تھے)۔
- ۴۳- اوس بن ارقم بن زید بن قیس بن نعمان رضی اللہ عنہ۔  
اوپر کے تینوں صحابہ کرام قبیلہ خزرج کی شاخ بنو حارث میں سے تھے۔
- ۴۴- مالک بن سنان بن عبید رضی اللہ عنہ (حضرت ابوسعید خدری کے والد تھے۔ میدان احد میں مشکل  
گھڑی آنحضور ﷺ کا دفاع کرتے رہے اور شہید ہو گئے)۔
- ۴۵- سعید بن سوید بن قیس رضی اللہ عنہ (حضرت سمرہ بن جندب رضی اللہ عنہ ان کے ماں جائے بھائی تھے)۔
- ۴۶- عقبہ بن ربیع بن رافع رضی اللہ عنہ  
مندرجہ بالا تینوں صحابی قبیلہ خزرج کی شاخ بنو الابر میں سے تھے۔
- ۴۷- ثعلبہ بن سعد بن مالک بن خالد بن حارثہ رضی اللہ عنہ (انہوں نے بدر میں بھی شرکت کی)
- ۴۸- ثقف بن فروة بن بدلی رضی اللہ عنہ (یہ اخرش کے نام سے معروف تھے)۔  
یہ دونوں صحابہ قبیلہ خزرج کی مشہور شاخ بنو ساعدہ میں سے تھے۔
- ۴۹- عبداللہ بن عمرو بن وہب بن ثعلبہ رضی اللہ عنہ (یہ بنو طریف میں سے تھے جو خزرج کے سردار سعد  
بن عبادہ کا خاندان تھا)۔
- ۵۰- حمزہ بن عمرو بن کعب رضی اللہ عنہ (یہ صحابی اصلاً قبیلہ بنو جہینہ سے تعلق رکھتے تھے۔ سعد بن عبادہ  
کے خاندان سے ان کا حلیفانہ معاہدہ تھا۔ اور بدر میں بھی شرکت کی)۔  
بنو عوف بن خزرج قبیلہ خزرج کی ایک معروف شاخ تھی، ان میں سے پانچ معروف صحابی  
أحد کے میدان میں مرتبہ شہادت پر فائز ہوئے۔
- ۵۱- نوفل بن عبداللہ بن نضلہ رضی اللہ عنہ (انہوں نے بدر کے میدان میں بھی بہادری کے جوہر



دکھائے تھے اور احد کے میدان میں بھی ثابت قدمی سے لڑے)

۵۲- عباس بن عبادہ بن نضلہ رضی اللہ عنہ (یہ وہ مشہور صحابی ہیں جنہوں نے بیعت عقبہ میں شرکت کی۔ سب سے کم عمر صحابی تھے جنہوں نے اس موقع پر بیعت کی۔ انہوں نے انصار کی طرف سے آنحضرت ﷺ کو مدینہ آنے کی دعوت پر کہا تھا کہ اگر تم لوگ اللہ کے نبی کو اپنے ہاں بلا رہے ہو تو جان لو کہ سارے عرب سے مقابلہ کرنا پڑے گا۔ اگر قربانی دینے کے لیے تیار ہو تو نبی اللہ کو دعوت دو ورنہ معذرت کر لو)۔

۵۳- نعمان بن مالک بن ثعلبہ رضی اللہ عنہ (انہوں نے جنگ بدر میں بھی شرکت کی تھی۔ ایک مرتبہ انہوں نے آنحضرت ﷺ کے سامنے کہا: یا رسول اللہ! خدا کی قسم میں ضرور جنت میں داخل ہو جاؤں گا۔ آپ ﷺ نے پوچھا: وہ کیسے؟ تو عرض کیا: میں اللہ کی توحید اور آپ کی رسالت پر ایمان رکھتا ہوں اور ان شاء اللہ میدان جنگ سے کبھی منہ نہیں موڑوں گا۔ یہ سن کر آنحضرت ﷺ نے فرمایا: تو نے سچ کہا)۔

۵۴- مجزر بن زیاد رضی اللہ عنہ (قبیلہ بلی سے تعلق تھا۔ عوف بن خزرج کے حلیف تھے۔ بدر میں بہادری کے کارنامے سرانجام دیے جن کا تذکرہ اس سے پہلے غزوہ بدر میں گزر چکا ہے)۔

۵۵- عبادہ بن حساس بن عمرو بن عمارہ رضی اللہ عنہ (یہ بھی بدری صحابہ میں سے ہیں۔ اصلاً تعلق قبیلہ بلی سے تھا۔ انصار کے حلیف تھے۔ ان کو حضرت مجزر اور حضرت نعمان بن مالک کے ساتھ ایک ہی قبر میں دفن کیا گیا)۔

۵۶- رفاعہ بن عمرو بن نوفل بن عبد اللہ رضی اللہ عنہ (بدری صحابی ہیں۔ قبیلہ خزرج کی شاخ بنو حبلہ میں سے تھے)۔

خزرج کی شاخ بنو سلمہ کے چار افراد احد میں شہید ہوئے۔

۵۷- عبد اللہ بن عمرو بن حرام رضی اللہ عنہ (معروف صحابی حضرت جابر بن عبد اللہ رضی اللہ عنہ کے والد تھے۔ ان کی شہادت کا واقعہ تفصیلاً سابقہ صفحات میں گزر چکا ہے)۔

۵۸- عمرو بن جموح بن زید بن حرام رضی اللہ عنہ (ان کی شہادت کا ایمان افروز واقعہ بھی سابقہ صفحات میں گزر چکا ہے)۔

۵۹- خلاد بن عمرو بن جموح بن زید بن حرام رضی اللہ عنہ (حضرت عمرو بن جموح رضی اللہ عنہ کے بیٹے تھے)  
۶۰- ابوا یمن رضی اللہ عنہ (حضرت عمرو بن جموح رضی اللہ عنہ کے غلام تھے۔ بڑی بے جگری سے لڑے اور شہید ہو گئے)۔

بنو سواد بن غنم (قبیلہ خزرج) کے تین جوان مرد اس معرکہ میں اللہ کی راہ میں جانوں کے نذرانے پیش کر کے زندہ جاوید ہوئے۔۔

۶۱- سلیم بن عمرو بن حدیدہ رضی اللہ عنہ (بیعت عقبہ اور غزوہ بدر میں شرکت کا اعزاز بھی حاصل کیا تھا)۔

۶۲- عنترہ رضی اللہ عنہ (حضرت سلیم بن عمرو رضی اللہ عنہ کے غلام تھے)۔

۶۳- سہل بن قیس بن کعب رضی اللہ عنہ (یہ بھی بدری صحابی ہیں)۔

۶۴- زکوان بن عبد قیس بن خلدہ بن مخلد رضی اللہ عنہ (بنو زریق بن عامر میں سے تھے۔ اہل مدینہ میں

سے اسعد بن زرارہ رضی اللہ عنہ اور زکوان رضی اللہ عنہ بن عبد قیس سب سے پہلے آنحضرت ﷺ کی

خدمت میں حاضر ہوئے اور اسلام قبول کیا۔ اُحد کی طرف جاتے ہوئے راستے میں رات

کے وقت یہ آنحضرت ﷺ کے گرد پہرہ دیتے رہے۔ جنگ اُحد سے ایک دن قبل

آنحضرت ﷺ نے ارشاد فرمایا: ”کل ایک شخص کے قدم جنت کے سبزہ زاروں کو روند

رہے ہوں گے۔ اگر تم اس شخص کو دیکھنا چاہو تو آؤ زکوان بن عبد قیس کو دیکھ لو۔“

۶۵- عبید بن المعلیٰ بن لوزان رضی اللہ عنہ (یہ بھی حضرت زکوان رضی اللہ عنہ کے قبیلے میں سے تھے)۔

۶۶- مالک بن غیلہ رضی اللہ عنہ (اصلاً قبیلہ مزینہ میں سے تھے۔ انصار کے حلیف تھے۔ ابن اسحاق

نے ان کو بدری صحابہ میں شامل کیا ہے۔ ابن ہشام نے اُن کے حالات لکھتے ہوئے انھیں

شہدائے اُحد میں شمار کیا ہے۔ یہ قبیلہ اوس کے خاندان معادیہ بن مالک سے حلیفانہ

تعلقات رکھتے تھے)۔

۶۷- الحارث بن عدی بن خرشہ رضی اللہ عنہ (ابن ہشام کی تحقیق کے مطابق ان کا تعلق قبیلہ اوس کی

شاخ بنو حطمہ سے تھا جبکہ دیگر مورخین نے ان کو خزرج کا فرد قرار دیا ہے)۔

۶۸- مالک بن ایاس رضی اللہ عنہ (قبیلہ خزرج کی شاخ بنو سواد بن مالک سے تھے)۔

۶۹- ایاس بن عدی رضی اللہ عنہ (قبیلہ خزرج کی شاخ بنو عمرو بن مالک کے چشم و چراغ تھے)۔


۷۰- عمرو بن ایاس رضی اللہ عنہ (بنو خزرج کی شاخ سالم بن عوف میں سے تھے)۔

مندرجہ بالا اعداد و شمار سے معلوم ہوتا ہے کہ جنگ احد کے ستر شہدا میں سے چار مہاجرین

تھے جبکہ چھیا سٹھ کا تعلق انصار سے تھا۔ انصار میں سے قبیلہ اوس کے شہدا کی تعداد پچیس تھی اور قبیلہ

خزرج کے اکتالیس سپوت اس فہرست میں شامل ہیں۔ (سیرۃ ابن ہشام، القسم الثانی،

۱۲۲-۱۲۷، البدایۃ والنہایۃ، ج ۱، ص ۶۹۱-۶۹۲)



## غزوة اُحد میں کفار کے مقتولین

تاریخ کی مستند کتابوں میں غزوة اُحد کے مقتولین کی فہرست میں بائیس نام ملتے ہیں۔ اکثر مؤرخین نے اس معاملے میں مؤرخ ابن اسحاق پر انحصار کیا ہے۔ ہماری تحقیق کے مطابق جنگ اُحد کے نتیجے میں کفار کے ۳۵ سے ۳۸ افراد قتل ہوئے۔ اگرچہ ان میں سے بعض کے نام ریکارڈ پر موجود نہیں ہیں، مگر تاریخی واقعات میں مقتولین کی تعداد یقیناً ۲۲ سے زیادہ ثابت ہوتی ہے۔ سب سے پہلے ہم وہ فہرست درج کرتے ہیں جو سیرت اور تاریخ کی کتب میں عام طور پر متداول ہے۔ اس فہرست کے مطابق سب سے زیادہ خسارہ قریش کی شاخ بنو عبدالدار بن قصی کو اٹھانا پڑا، کیونکہ اس دن علمبرداری کا اعزاز انھیں حاصل تھا۔ ان کے گیارہ آدمی تہ تیغ ہوئے۔

۱- طلحہ بن ابی طلحہ (ابو طلحہ کا نام عبداللہ بن عبدالعزیٰ بن عثمان بن عبدالدار تھا۔ یہی خاندان خانہ کعبہ کا کلید بردار تھا۔ آج تک خانہ کعبہ کی چابی اسی خاندان کے پاس ہے۔ آج کل (۱۹۹۱ء) خانہ کعبہ کا کلید بردار طہ شیبی ہے۔ طلحہ حضرت زبیر بن العوام رضی اللہ عنہ کے ہاتھوں قتل ہوا)۔

۲- ابوسعید بن ابی طلحہ (حضرت سعد بن ابی وقاص رضی اللہ عنہ نے اسے قتل کیا)۔

۳- عثمان بن ابی طلحہ (یہ حضرت حمزہ رضی اللہ عنہ کے ہاتھوں جہنم واصل ہوا)

۴- مسافع بن ابی طلحہ (حضرت عاصم بن ثابت رضی اللہ عنہ نے اس کا کام تمام کیا)۔

۵- الجلاس بن طلحہ بن ابی طلحہ (یہ علمبردار بھی عاصم بن ثابت رضی اللہ عنہ کے ہاتھوں قتل ہوا)۔

۶- الحارث بن طلحہ بن ابی طلحہ (یہ قزمان کے ہاتھوں قتل ہوا۔ قزمان اگرچہ مسلمان نہیں تھا، مگر

مسلمانوں کے ساتھ مل کر کافروں سے لڑا۔ اس کا قصہ گزشتہ صفحات میں گزر چکا ہے جو

عجیب بھی ہے اور عبرت انگیز بھی)۔

- ۷- کلاب بن طلحہ بن ابی طلحہ (اسے حضرت عبدالرحمن بن عوف رضی اللہ عنہ نے قتل کیا)۔
- ۸- ارطاة بن (شرحبیل) بن ہاشم بن عبد مناف بن عبدالدار۔ (اسے سیدنا حمزہ بن عبدالمطلب رضی اللہ عنہ نے قتل کیا۔ یہ حضرت مصعب بن عمیر رضی اللہ عنہ کا چچا زاد بھائی تھا)۔
- ۹- ابویزید بن عمیر بن ہاشم بن عبد مناف (یہ حضرت مصعب بن عمیر رضی اللہ عنہ کا بھائی تھا۔ اسے قزمان نے قتل کیا)۔
- ۱۰- القاسط بن شریح بن ہاشم بن عبد مناف (یہ بھی حضرت مصعب رضی اللہ عنہ کا چچا زاد بھائی تھا)۔
- ۱۱- صواب (بنو عبدالدار کا حبشی غلام تھا بڑا بہادر اور جوانمرد جنگجو تھا۔ اسے حضرت علی بن ابی طالب رضی اللہ عنہ یا سعد بن ابی وقاص رضی اللہ عنہ نے قتل کیا)۔
- ۱۲- عبداللہ بن حمید بن زہیر بن حارث بن اسد (یہ بنو اسد بن عبدالعزیٰ کا فرد تھا۔ حضرت علی رضی اللہ عنہ کے ہاتھوں قتل ہوا)۔
- ۱۳- ابوالحکم بن اخص بن شریق بن عمرو (اس کا تعلق طائف کے قبیلہ بنو ثقیف سے تھا۔ مکہ میں قریش کے قبیلے بنو زہرہ بن کلاب کا حلیف تھا۔ اسے حضرت علی رضی اللہ عنہ نے قتل کیا تھا)۔
- ۱۴- سباع بن عبدالعزیٰ (یہ بھی بنو زہرہ بن کلاب کا حلیف تھا۔ اصلاً اس کا تعلق قبیلہ خزاعہ سے تھا۔ اسے حضرت حمزہ رضی اللہ عنہ نے قتل کیا)۔
- ۱۵- ہشام بن ابی امیہ بن مغیرہ (یہ بنو مخزوم میں سے تھا۔ ابو جہل اور خالد بن ولید اس کے چچا زاد تھے اسے قزمان نے قتل کیا)۔
- ۱۶- الولید بن عاص بن ہشام بن مغیرہ (یہ بھی بنو مخزوم میں سے تھا۔ قزمان کے ہاتھوں مارا گیا)۔
- ۱۷- ابوامیہ بن ابی حدیفہ بن مغیرہ مخزومی (حضرت علی رضی اللہ عنہ کے ہاتھوں قتل ہوا)۔
- ۱۸- خالد بن اعلم (بنو مخزوم کا حلیف تھا۔ بعض روایات کے مطابق اسے بھی قزمان نے قتل

کیا۔

۱۹- اُبی بن خلف بن وہب بن حذافہ بن جمیح (یہ آنحضرت ﷺ کے ہاتھوں قتل ہوا اور یہ واحد مقتول ہے جو رسول اللہ ﷺ کے اپنے دست مبارک سے جہنم رسید ہوا)۔

۲۰- ابو عزہ، عمرو بن عبد اللہ بن عمیر بن وہب بن حذافہ بن جمیح (حضرت عاصم بن ثابت رضی اللہ عنہ نے آنحضرت ﷺ کے حکم سے اسے قتل کیا)۔

۲۱- عبیدہ بن جابر (یہ بنو عامر بن لوی میں سے تھا۔ قزمان کے ہاتھوں قتل ہوا)۔

۲۲- شبیبہ بن مالک بن مضرب (یہ بھی بنو عامر بن لوی کا فرد تھا۔ حضرت عبد اللہ بن مسعود رضی اللہ عنہ کے ہاتھوں قتل ہوا)۔

ان بائیس افراد کے علاوہ جو لوگ قتل ہوئے ان میں مندرجہ ذیل شامل ہیں۔

۲۳- معاویہ بن مغیرہ بن ابی العاص (اس کے قتل کا واقعہ گزر چکا ہے، زید بن حارثہ رضی اللہ عنہ اور عمار بن یاسر رضی اللہ عنہ نے رسول اللہ ﷺ کے حکم سے اسے جہنم واصل کیا)۔

حافظ ابن قیم نے زاد المعاد میں حضرت سعد بن ابی وقاص رضی اللہ عنہ کے حوالے سے لکھا ہے کہ جب ابوسفیان نے آنحضرت ﷺ کے تعاقب میں پہاڑی کے اوپر کارخ کیا تھا تو حملہ آور قریشی لشکر میں سے تین افراد کو حضرت سعد بن ابی وقاص رضی اللہ عنہ نے موت کے گھاٹ اتار دیا تھا۔ ان کے نام ریکارڈ میں نہیں آسکے۔ (حوالے کے لیے دیکھیے: زاد المعاد جلد دوم صفحہ ۲۴۰)

حافظ ابن کثیر نے اپنی مشہور تاریخ البدایہ و النہایہ، جلد چہارم کے صفحہ ۷۱ پر ایک مشرک کے قتل کا واقعہ لکھا ہے جس کے راوی حضرت کعب بن مالک رضی اللہ عنہ ہیں کہ حضرت ابودجانہ رضی اللہ عنہ نے جنگ کے دوران ایک مشرک پر تلوار کا ایسا ہاتھ مارا کہ وہ دو ٹکڑے ہو کر ڈھیر ہو گیا۔ اس کا نام بھی فہرست میں شامل نہیں ہے۔

اسی طرح عبید اللہ الجابری کو بھی حضرت ابودجانہ رضی اللہ عنہ نے پہاڑ کے دامن میں قتل کیا تھا، مگر ابن اسحاق نے اس کا نام اپنی فہرست میں شامل نہیں کیا۔ حضرت ابودجانہ رضی اللہ عنہ کے متعلق حضرت

زبیر بن عوام رضی اللہ عنہ کی روایت خود ابن اسحاق نے بیان کی ہے ”جب آنحضرت ﷺ نے اپنی تلوار مجھے دینے کے بجائے ابودجانہ رضی اللہ عنہ کو عطا فرمائی تو میں نے سوچا کہ دیکھتا ہوں ابودجانہ رضی اللہ عنہ اس تلوار کے ساتھ کیا کرتا ہے۔“ پھر تفصیل کے ساتھ حضرت زبیر رضی اللہ عنہ جنگ کا نقشہ پیش کرتے ہوئے قریش کے ایک نہایت ماہر جنگجو کا ذکر کرتے ہیں جو کئی لوگوں کو زخمی کرنے کے بعد ابودجانہ رضی اللہ عنہ کے مقابلے پر آ گیا تھا۔ دونوں نے ایک دوسرے پر خوب حملے کیے، مگر بالآخر ابودجانہ رضی اللہ عنہ نے اسے ڈھیر کر دیا اس کا نام بھی فہرست میں شامل نہیں ہو سکا۔ اس مشرک کے قتل کا واقعہ ابن کثیر نے بھی البدایہ النہایہ میں لکھا ہے۔ (دیکھیے جلد اول، صفحہ ۶۷۱-۶۷۲، سیرۃ الحلبيہ، ج ۲، ص ۳۰۳-۳۰۴)

جنگ کے بعد آنحضرت ﷺ نے جن لوگوں کی بہادری کی تعریف کی ان میں حضرت حارث بن صمہ رضی اللہ عنہ کا اسم گرامی بھی شامل ہے۔ دشمنوں کے ہجوم کے وقت عثمان بن عبد اللہ بن مغیرہ رضی اللہ عنہ نے آنحضرت ﷺ کو لکارا۔ اس وقت آنحضرت ﷺ پہاڑی پر چڑھ رہے تھے۔ حارث بن صمہ رضی اللہ عنہ نے حملہ آور عثمان بن عبد اللہ کو اپنی تلوار سے قتل کر دیا۔ محمد احمد باشمیل سیرت الحلبيہ کے حوالے سے اپنی کتاب غزوہ احد میں اس کا تذکرہ کرتے ہیں۔ (دیکھیے: مذکورہ کتاب صفحہ ۲۷۹)

بعض مؤرخین نے لکھا ہے کہ عتبہ بن ابی وقاص جس نے آنحضرت ﷺ کو زخمی کیا تھا، حضرت حاطب بن ابی بلتعہ رضی اللہ عنہ کے ہاتھوں قتل ہوا۔ اگرچہ بعض مؤرخین نے اس سے اختلاف بھی کیا ہے۔ جنگ احد کے واقعات میں ابن ہشام اور دوسرے مؤرخین نے حضرت عبدالرحمن بن عوف رضی اللہ عنہ کے حوالے سے ایک روایت نقل کی ہے کہ پہاڑ پر چڑھتے ہوئے پہاڑ کے دامن میں کافروں کی ایک ٹولی نے ان پر حملہ کیا۔ حضرت عبدالرحمن رضی اللہ عنہ نے بہادری کے ساتھ ان کے حملوں کو روکا۔ اس دوران حضرت حارث بن صمہ رضی اللہ عنہ بھی ان کی مدد کو آ پہنچے۔ حضرت حارث رضی اللہ عنہ نے دیکھا کہ حضرت عبدالرحمن بن عوف رضی اللہ عنہ زخمی ہیں اور ان کے سامنے سات مشرکین کی لاشیں پڑی ہیں۔ حارث بن صمہ رضی اللہ عنہ نے انھیں مبارکباد دی اور پوچھا: ”کیا آپ ہی نے ان سب کو ڈھیر کیا

ہے؟“ تو حضرت عبدالرحمن بن عوف رضی اللہ عنہ نے جواب دیا: ”دو کو تو میں نے قتل کیا ہے اور باقی پانچ کو مجھے معلوم نہیں کس نے تہ تیغ کیا۔“ صاحب سیرت الحلبیہ علی ابن برہان الدین اس واقعہ کو نقل کرتے ہوئے لکھتے ہیں کہ باقی پانچ مقتولین اللہ کے فرشتوں کے ہاتھوں قتل ہوئے ہوں گے۔

شہدا کی فہرست میں حضرت ابوہریرہ بن حارث بن علقمہ رضی اللہ عنہ بن عمرو کی شہادت کا واقعہ گزر چکا ہے انھیں خالد بن ولید نے اس وقت شہید کیا جب وہ ایک مشرک کو ذبح کر چکے تھے۔ اس کا نام بھی فہرست میں شامل نہیں ہوا۔ کتاب کے متن میں حضرت اُمّ عمارہ اور ان کے بیٹے حضرت عبداللہ کے ہاتھوں کفار کے قتل کا تذکرہ بھی گزرا ہے، ان کے نام بھی فہرست میں درج نہیں ہیں۔ ان تفصیلات کے مطابق تو ۳ سے ۴۰ تک کفار قتل ہوئے تھے۔ یہ ہماری تحقیق ہے اور حقیقی علم تو اللہ تعالیٰ ہی کے پاس ہے۔ واللہ اعلم و علمہ اتم۔ (سیرۃ ابن ہشام، القسم الثانی، ص ۱۲۲-۱۲۹)






جنت تلواروں کے سائے تلے ہے

رسولِ رحمت  
تلواروں کے سائے میں  
(جلد اول)

حافظ محمد ادریس



ادارہ معارف اسلامی